

श्री वल्लभाचार्य विरचित

श्री पुरुषोत्तमसहस्रनाम

पंथमकुमार श्रीरघुनाथलु कृत
नामयंद्रिका व्याख्या सहित



શ્રી મદ્ વલ્લભાચાર્ય
વિરચિતમ્

શ્રી પુરુષોત્તમ સહસ્રનામ

શ્રી રઘુનાથજી પ્રણીત
નામચંદ્રિકા વ્યાખ્યા સહિત

શ્રી જયદેવપ્રભુ એજ્યુકેશનલ ટ્રસ્ટ
અંતર્ગત

શ્રી વલ્લભ ગ્રંથમાળા યોજના

વલ્લભ મંદિર
૨/બી, એવરેસ્ટ પાર્ક
ભોરધન વાડી, કાંકરિયા,
અમદાવાદ. - ૩૮૦ ૦૨૮
ફોન : ૫૩૨ ૬૧ ૬૬

વલ્લભ મંદિર
૯/એ, મિલન સોસાયટી,
મીરામ્બીકા સ્કુલ રોડ, નારણપુરા,
અમદાવાદ- ૩૮૦ ૦૧૩.
ફોન : ૭૪૫ ૪૨ ૩૪

કિંમત રૂ. ૮૦ = ૦૦

ભૂમિકા

સહસ્રશીર્ષા સહસ્રપાદા એવા પરમ પુરુષ કૃષ્ણની રાધિકા સાથેની સહસ્ર લીલાઓ અને સહસ્ર સ્વામીનીઓ સાથેની સહસ્ર લીલા ને અનુસરીને સહસ્ર નામ જ્યારે શ્રીવલ્લભાધીશે રચ્યા તેને પુરુષોત્તમ સહસ્ર નામ કહેવામાં આવે છે.

રૂપનામ વિભેદેન કીડતિ યઃ એવા અવતારી કૃષ્ણનીલીલાના સહસ્રનામ પર શ્રી રઘુનાથચરણની નામ ચંદ્રિકા વ્યાખ્યા છે. આ ગ્રંથ શ્રી વલ્લભાધીશે પોતાના જયેષ્ઠ લાલજી શ્રી ગોપીનાથજી પર અત્યંત અલૌકિક પ્રેમને કારણે પ્રગટ કર્યો છે. શ્રીમહાપ્રભુજી એ પોતાના જયેષ્ઠલાલજી શ્રી ગોપીનાથજી પ્રતિદિવસના પૂરા શ્રીમદ્ભાગવત પાઠના મનોરથ ને સંપૂર્ણ કરવા આ ગ્રંથનું પ્રણયન કર્યું છે. શ્રી ગોપીનાથજી સંપ્રદાયના દ્વિતીય આચાર્ય છે. વલ્લભ પ્રતિનિધિ તેજોરાશિ દયાર્ણવ ગુણાતીત ગુણાનિધિ સ્વરૂપ છે. આ ગ્રંથ સમગ્ર શ્રીમદ્ ભાગવતનો સાર છે. આ ગ્રંથના પાઠથી સમગ્ર શ્રીમદ્ ભાગવત પાઠનું ફળ પ્રાપ્ત થાય છે. આ પાઠનું પ્રણયન કરી શ્રી વલ્લભ પોતાનું **"કૃષ્ણનામ સહસ્રસ્ય વક્તા"**નામનું પ્રકટ દર્શન કરાવ્યું છે. આ ગ્રંથ પુષ્પ પ્રાપ્ત કરવા બદલ આપણો શ્રી વલ્લભ અને શ્રી ગોપીનાથજીના ઋણી છીએ.

આ ગ્રંથ પ્રકાશન શ્રી વલ્લભના અનુગ્રહ અને અમારા પિતૃચરણ પુજ્ય ગોસ્વામી શ્રી ચંદ્રગોપાલજી ના મંગલ આર્શીવાદથી શક્ય બન્યું છે. શ્રી ગોપીનાથજી ના કારણે આપણને આ ગ્રંથ મળ્યો છે તે બદલ આપણે શ્રી મહાપ્રભુજી અને શ્રી ગોપીનાથજીના સદા ઋણી રહીશું. ।

ગોસ્વામી કન્હૈયાલાલજી

પંચમગૃહ વીરમગામ,

કંસુબા છઠ

૨૪-૨૦૫૮

આશીર્વાદ

આ શ્રેયમ્ પ્રકાશન થી અત્યંત પ્રસન્નતા અનુભવુ છું. આના પ્રકાશનમાં તનુજા અને-વિત્તજા કરનાર નીચેના સહયોગીઓનો પ્રેમ પૂર્વક સ્મરણ કરું છું.

મુફ રીડીંગ બદલ	-	ગો.વા. પ્રફુલ્લભાઈ શાસ્ત્રી
અનુવાદક		ગોવા ભદ્ર શંકર શાસ્ત્રી ખંભાત
પ્રથમ આવૃત્તિ સંવત ૧૯૭૩		લલ્લુભાઈ દેસાઈ
ના પ્રકાશકો		
બીજી આવૃત્તિ સંવત ૨૦૪૧		ઉમરેઠ ચેરીટેબલ ટ્રસ્ટ વતી, ડૉ. ગોવા સોમાભાઈ ગાંધી
પ્રસ્તાવના બદલ		શ્રી શ્યામ મનોહરજી મહારાજ કિશનગઢ - પાર્લા

વિત્તજા બદલ

- ૧ શ્રી વલ્લભસદન - આશ્રમ રોડ - અમદાવાદ
- ૨ ડૉ. જયેશ શેઠ - શાહ પેથોલોજી
- ૩ પ.ભ. ચંદ્રેશભાઈ પટેલ તથા સૌ. દેવયાની બહેન
- ૪ પ.ભ. મંગળાબેન બાબુલાલ શાહ - બાલીસણા
- ૫ પ.ભ. રક્ષાબેન રાવળ-અમદાવાદ નારણપુરા
- ૬ પ.ભ. વિનોદચંદ્ર જગજીવનદાસ શાહ-કાલબાદેવી (મુંબઈ)
- ૭ ગો.વા. ચાંદભાઈ તાપડીયા - કલકત્તા
- ૮ મુખીયાજી યુક્તિપ્રસાદ શીવલાલ
અષ્ટભુજાજી હવેલી-વિરમગામ
- ૯ મનોજભાઈ અમૃતલાલ શાહ -માલેગાંવ, મુંબઈ
- ૧૦ કૌશિકભાઈ રમણલાલ શાહ - બાલીસણા (મુંબઈ)

લી. ગોસ્વામી ચંદ્રગોપાલજી વલ્લભલાલજી

આ ગ્રંથ સાદગી, સરળતા અને સિધ્ધાંત
પ્રતિબધ્ધતાના મૂર્તિમાન સ્વરૂપ નિ. લી. ગોસ્વામી
૧૦૮ શ્રી મથુરેશજી ચંદ્રગોપાલજી ગોસ્વામી ને
સમર્પિત કરતા અમને આનંદ થાય છે.

સૌજન્ય : વ્રજેશકુમારજી ગોસ્વામી

સૌ. પ્રીતિ. વ્રજેશ ગોસ્વામી

ગો. કન્હૈયા લાલજી

પ્રસ્તાવના

શ્રીશ્યામમનોહરજી મહારાજ કિસનગઢ - પાર્લા

આત્મરમણશીલ સચ્ચિદાનંદ બ્રહ્મની આનંદમયી અખંડ., અદ્વૈત, સત્તા તથા ચેતના આ અનન્તવિધ નામ-રૂપોના દ્વૈતમાં અભિવ્યક્ત થઈ છે. નામરૂપવાળી તથા નામરૂપ વગરની વ્યક્તિ ચેતનાની આ વિવિધતા અથવા દ્વૈત પોતે પારમાર્થિક હોવા છતાં બ્રહ્મના તાત્ત્વિક અદ્વૈતથી વિરુદ્ધ નથી. ઉદાહરણ રૂપ સચ્ચિદાનંદ બ્રહ્મની ધર્મભૂત સત્તા, ચેતના તથા આનન્દ ત્રણે જુદાં જુદાં હોવા છતાં સચ્ચિદાનન્દધર્મી બ્રહ્મમાં અખન્ડ દ્વૈત રૂપે અવસ્થિત રહે છે. એવી જ રીતે ઉત્પત્તિ-સ્થિતિ-લય રૂપ ક્રિયાઓ પણ એક અનાદિ અવિકારી અનન્ત ઉત્પાદનકારણ તથા કર્તારૂપ બ્રહ્મમાં વિરોધ વગર જ રહે છે. આ જ નામરૂપનો આવિર્ભાવ-તિરોભાવ કહેવાય છે. જેવી રીતે દરિયામાં મોજાં આવિર્ભૂત-તિરોહિત થતાં રહે છે. જેમ કાર્યકારણની વચ્ચે આત્યન્તિક દ્વૈતની કલ્પના ઉપાદાન કારણના સ્વરૂપના અજ્ઞાનથી પ્રયુક્ત થાય છે, તેવી જ રીતે (જર્ભાવ) જીવાત્મ-જગત તથા બ્રહ્મની વચ્ચે માયિક દ્વૈતની કલ્પના પણ બ્રહ્મસ્વરૂપના અજ્ઞાનથી પ્રયુક્ત થાય છે.

બ્રહ્મના અખંડ અદ્વૈતમાં માયા જો બ્રહ્મથી ભિન્ન હોવા છતાં પારમાર્થિક નથી થઈ શકતી તો તે ચોક્કસ સચ્ચિદાનન્દ બ્રહ્મની સત્તા, ચેતના, અથવા આનન્દમાંથી કોઈ એક ધર્મની અન્તઃપાતિની સર્વભવનસામર્થ્યરૂપા સહજ શક્તિ જ હોવી જોઈએ.

આ સર્વભવન સામર્થ્યને લીધે તથા અપ્રતિહત સંકલ્પ શક્તિને લીધે એક દ્વિતીય તત્ત્વ અનેકવિધ મૂર્ત નામરૂપોમાં તથા અમૂર્ત વ્યક્તિ ચેતનાઓમાં પોતે પોતાને પરિણત કરી શકે છે. તત્ત્વતઃ પોતાનું સ્વરૂપ બદલાયા વગર જેવી રીતે જુદા જુદા દાગીનાઓમાં પરિણત થવાથી સોનાના સુવર્ણત્વનો નાશ થતો નથી, એવી રીતે નામરૂપોમાં પરિણત સચ્ચિદાનન્દ બ્રહ્મની સત્તા અથવા વિવિધ અંશોના રૂપમાં ઉદ્ભૂત અંશી બ્રહ્મની ચેતનાનો અથવા આનંદનો નાશ થતો નથી. આથી ઉપનિષદમાં કહ્યું છે કે:: ત્રયં વા ઈદં નામરૂપં કર્મ, બ્રહ્મૈતદ્વૈ સર્વાણી નામાનિ બિભર્તિ.....બ્રહ્મત સર્વાણિ રૂપાણિ બિભર્તિ..... સર્વાણિ કર્મણિ

શ્રીપુરુષોત્તમસહસ્રનામ નામચંદ્રિકા સહિત

બિભર્તિ, તદેતત્ ત્રયં સદ્ એક અયમાત્મા, આત્મો એકઃ સન્ એતત્ ત્રયમ્. (બૃહદ ઉપ, ૧, ૬, ૩)

નામરૂપ તથા ઉત્પત્તિ-સ્થિતિ-લય રૂપ કર્મ ત્રણ હોવા છતાં પણ એકાત્મક છે, અર્થાત્ બ્રહ્માત્મક છે. તથા બ્રહ્મ એકમેવાદ્વિતીય હોવા છતાં પણ ત્રિતયાત્મક છે. અર્થાત્ સર્વભવન સામર્થ્યને લીધે નામરૂપ કર્માત્મક થઈ જાય છે તો પણ આ અનન્તવિધિ નામ રૂપકર્મોને ધારણ કરવાવાવાળું બ્રહ્મ એકમેવાદ્વિતીય જ રહે છે. શ્રૌત દર્શનમાં, આથી, માયા વિગેરે કોઈ પણ પદાર્થ બ્રહ્મથી જુદો હોઈ શકતો નથી:: “બ્રહ્મતદ્વૈ સર્વાણિ બિભર્તિ”.

હવે જો બ્રહ્મ આનન્દાત્મક હોય તો સિદ્ધ થઈ જાય છે કે આ નામરૂપાત્મક જગત પણ આનંદમાંથી પ્રકટ થયું છે, આનંદમાં જ સ્થિત છે તથા લીન પણ ફરીથી આનંદમાં જ થવાનું છે:: આનંદદ્વયેવ ખુલ્લિમાનિ જાયન્તે આનંદેન જાતાનિ જીવન્તિ આનંદ “પ્રયન્ત્યભિસંવિશન્તિ તદ્ વિજિજ્ઞાસસ્વ તદ્ બ્રહ્મ”. (તૈત્તિ: ઉપ. ૩-૬)

બ્રહ્મ, પરમાત્મા, ભગવાન અથવા શ્રીકૃષ્ણના અસ્તિત્વમાં કોઈને વિશ્વાસ હોઈ શકે છે અથવા નથી પણ હોઈ શકતો. કોઈ આસ્તિક હોઈ શકે અથવા નાસ્તિક; તેમજ માનવ હોઈ શકે અથવા માનવેતર ચેતન પ્રાણી, બધાને માટે જિજ્ઞાસ્ય, કામ્ય તથા પ્રાપ્ત્ય તો કેવળ આનંદ જ હોય છે. આનો અસ્વીકાર કરી શકાશે નહીં.

ચેતનામાં આનંદને શોધવાની વૃત્તિ ઠોંસી ઠોંસીને ભરેલી છે. તે આનંદના પૂર્ણતયા અનુભૂત અથવા સર્વથા અનુભૂત હોવાની સંભાવનામાં શક્ય રહી જતું નથી, છતાં એમ સ્વીકારવું પડે છે કે બધાંને આનંદની કંઈક અવ્યક્ત અનુભૂતિ તો છે:: “કો હિવાન્યાત્ કઃ પ્રાણ્યાત યદેષ આકાશ આનન્દો ન સ્યાત્” (તૈત્તિ. ઉપ-૨-૭)

જગતમાં જે નામ-રૂપ-કર્મોમાં સચ્ચિદાનંદ બ્રહ્મની કેવળ સત્તા જ અનુભૂત થાય છે, એટલે કે જ્યાં ચેતના પણ તિરોહિત લાગે છે, એવા રૂપ-રસ-ગન્ધ-સ્પર્શ-શબ્દ વગેરે વિષયોમાં આપણી ચેતના જ્યારે આનંદને શોધવાની ખટપટમાં

ફસાઈ જાય છે ત્યારે તે પ્રયાસ સફળ થતો નથી. ઉદાહરણ તરીકે, બાળક માતાના સ્તન્યની શોધમાં પોતાના અંગૂઠાને ચૂસવા લાગી જાય છે. આ મોહમાં થોડો વખત પોતાની ભૂખને ભૂલીને રડવું પણ બંધ કરી દે છે તો પણ તેની સ્તન્યની ભૂટ મટતી નથી. જે આકાર સામ્યને લીધે બ્રાન્તિવશ બાળક પોતાનો અંગૂઠો ચૂસવાનું શરૂ કરે છે, તેને ત્યાંથી દૂધ તો મળતું નથી ફળરૂપે ફરી ફરી નિરાશ થવાથી ક્યારેક તો તેની બ્રાન્તિ તૂટી જાય છે. આવી જ રીતે આપણી સ્થિતિ પણ રૂપ-રસ-ગન્ધ-સ્પર્શ-શબ્દ વગેરે વિષયોમાં આનંદને શોધવાથી થાય છે. વિષયભોગના અતિરેકથી વિષયવિતૃષ્ણા ઉદ્ભવે છે. એ બાળક જ્યારે નિરાશ થઈને અંગૂઠો ચૂસવાનું છોડી દે છે ત્યારે તેનું તે કાર્ય ધીરે ધીરે વિકાસ પામતી જતી બુદ્ધિ તથા વ્યવહારની એક સહજતા છે. પરંતુ સ્તનબ્રાન્તિથી છૂટવાના પ્રયાસમાં ક્યારેક કોઈ બાળક જો પોતાના અંગૂઠાને ઘૂણા કરવા લાગે, અથવા તો જ્ઞાની બનીને એને મિથ્યા જ માનવાનું શરૂ કરે તો એવી માન્યતાને કુહાતિરેક જ કહેવી પડશે. એવી રીતે બ્રહ્મના સદંશનામ-રૂપ કર્મોમાં આનંદાંશના તિરોધાનને લીધે આનંદની જે અનુપલબ્ધિ થાય છે તેને લીધે પ્રકટેલી નિરાશા અથવા કુણાના અતિરેકમાં નામ-રૂપ-કર્મોને મિથ્યા માની લેવા એ પણ આધ્યાત્મિક અસહજતા તથા અસ્વસ્થતા જ છે, આ બરાબર એટલીક અસહજતા તથ્ય અસ્વસ્થતા જેટલી કે સ્તન્યના મોહાતિરેક લીધે કોઈ બાળકને અંગૂઠા ચૂસવાનું એવું વ્યસન થઈ જાય કે તે સ્તનપાનની ઉંમર વટાવ્યા પછી પણ તે લતથી છૂટકારો મેળવી શકે નહીં.

બાળકની આવી મોહાતિરેકવશ પડેલી લતને છોડાવવાને માટે માતાપિતાને અનેક ઉપાય અપનાવવા પડે છે. જેવા કે ઉપહાસ-નિંદા-ભર્ત્સના-પ્રતાડન વગેરે બરાબર આવી જ રીતે શાસ્ત્રોમાં પણ ક્યારેક ક્યારેક રૂપ-રસ વગેરેમાં આપણા મોહના અતિરેકને તોડવાને માટે એની “માયિક” અથવા “અસત્” કહીને નિંદા કરાઈ છે. આ મનોવૈજ્ઞાનિક સૂચન અથવા ઉપાયનો લાભ લઈને મોહભ્રમની જાળને કાપી નાખવી એ એક સારી વાત છે. પરંતુ એની પ્રતિક્રિયાના રૂપમાં સદંશને પગલે ફક્ત ચિદંશમાં અર્થાત્ પોતાની ચેતનામાં અથવા જીવાત્મામાં જ ફરીથી આનંદને શોધવા લાગી જવું તે એક વધારે ઊંડી બ્રાન્તિ છે. ભાગવતમાં

શ્રીપુરુષોત્તમસહસ્રનામ નામચંદ્રિકા સહિત

કહ્યું છે “યોન્યોરવિન્દાક્ષ વિમુક્તમાનિનઃનસ્ત્વય્યતભાવાદવિશુદ્ધબુદ્ધયઃ”
આરુઢ્ય કૃચ્છ્રેણ પરં પદં તતો પતન્ત્યઘોડનાદતયુષ્મદર્ધ્રય” : (ભાગ. ૧૦-૨-
૩૨) આમ આનંદ તો ચેતનામાં પણ પર તિરોહિત જ રહે છે. કારણ કે જો એમ
ન હોત તો આ આનન્દને શોધવાની વૃત્તિ જ આપણી ચેતનામાં શા માટે પ્રકટ
થાત ?

વિષયાસક્તિની પીડા ઘટાડવી હોય તો અફીણના જેવાં માદક તત્ત્વોથી બનેલી
ઔષધીના જેવો જગતના માયિક હોવાનો સિદ્ધાંત, એક ઉચિત નિદાન થઈ શકે
છે. પરંતુ અનુપાતની સાવધાની વગર એવી ઔષધીઓનું સેવન, ઘણું કરીને,
એના વ્યસનમાં દુષ્પરિણત થઈ જાય છે. જેમકે ભાષણબાજ સાધક ગુરુ-શિષ્ય
અથવા શ્રોતા-વક્તાના દ્વૈતથી છુટકારો તો મેળવી શક્તો નથી, પરંતુ ભક્ત-
ભગવાનના દ્વૈતને મિથ્યા-માયિક માનીને ભગવાનની ભક્તિથી છટકવા માગે
છે. ક્યારેક ભક્તિને અજ્ઞાનીઓનું કૃત્ય માનીને, તો ક્યારેક, જ્ઞાનોત્તર દશામાં
દ્વૈતવાસના માનીને, અથવા ક્યારેક લોકસંગ્રહાર્થ આહાર્યવૃત્તિ માનીને અલ્પાવેલ
પણ પરિણામે આનંદના વાસ્તવિક શોધના માર્ગ પરથી તે સાધક ગબડી પડે છે.

જગત જો ભગવાનની કૃતિ હોય તો એમાં એના નશ્વર દુઃખરૂપ મિથ્યા અથવા
માયિક વિગેરે હોવાના દોષદર્શનની મનોવૃત્તિ છેવટે જગત્કર્તાની નિંદામાં ફલિત
થઈ જાય છે. ભગવન્નિંદા તો ક્યારેય પણ ભગવદ્ભક્તિમાં ફલિત થઈ શક્તી
નથી. મુક્તિની તો કથા કંઈક બીજી પણ હોઈ શકે છે. ભાગવત મુજબ મુક્તિ તો
કંસ-શિશુપાલ વિગેરેને પણ ભગવાન આપી દે છે, ભય, દ્વેષ વગેરે વૃત્તિની
એકાગ્રતા થવાથી, પરંતુ પોતાની ભક્તિ તો નથી આપતા.

ભગવદ્ભક્તિની એક પ્રમુખ આવશ્યકતા એ છે કે જગતને ભગવત્કાર્ય-
ભગવત્કૃતિ એટલે કે ભગવાનનાં અનંતવિધ નામ-રૂપોનો વિસ્તાર માનવામાં
આવે. એને ભગવાનનું માહાત્મ્ય માનવમાં આવે નહીં કે માયાના સાન્નિધ્યમાં
બ્રહ્મની દુઃખદ વિવશતા.

આમ તો “માયા” કહો કે “લીલા” બંને શબ્દ અદ્ભુત રસનો ભાવ પ્રકટ
કરે છે. પરંતુ મોં બગાડીને વિસ્મિત થવું એ તો અદ્ભુત રસને બીભત્સરસમાં
રૂપાન્તરિત કરી દે છે. તે વખતે વિસ્મયનું સ્થાન જુગુપ્સા લે છે. બરાબર એ જ

રીતે બ્રહ્મના દિવ્ય સામર્થ્યનો વાચક એવા “માયા” પદનો નિંદાના અર્થમાં પ્રયોગ, જગત્કર્તાના સર્વભવનસામર્થ્ય પર વિસ્મિત થવાને બદલે જુગુપ્સાને ભાવ પ્રકટ કરે છે.

અત્યારના પ્રચલિત અર્થમાં જગતને ભગવાનની “માયા” કહેવું ખરેખર જ ભગવાનની લીલા છે. “બાપની બાયડી” કહીએ અથવા “માતા” કહીએ, તથ્યમાં કોઈ અંતર ન હોવા છતાં વક્તાના ભાવમાં તો અનાદર અથવા આદરનું અંતર પ્રકટ થઈ જ જાય છે. એ જ વાત જગતને “માયા” અથવા “લીલા” કહેવા-માનવામાં પણ થાય છે.

મહાપ્રભુ શ્રી વલ્લભાચાર્યના કથન અનુસાર, એથી જ, શ્રીમદ્ભાગવતના વર્ણ્ય-વિષય સર્ગ, વિસર્ગ, સ્થાન, પોષણ, ઊત્તિ, મન્વન્તર, ઇશાનુક્રયા, નિરોધ, મુક્તિ તેજ આશ્રય ભગવાનની દશવિધ લીલા છે. જો ભગવદ્વર્ણન પ્રસંગમાં એને ક્યાંક “માયા” પણ કહેવાઈ હોય તો તે ભગવાનના સર્વભવનસામર્થ્ય માહાત્મ્યના ઘોતનાર્થ છે. તથા આ જ સર્વભવન સામર્થ્યવશ પરિગૃહિત અનેક રૂપોના આકર્ષણવશ, જો રૂપધારણ કરવાવાળી ભગવાનને કોઈ દેષ્ટાં ભૂલી જાય તો રૂપમોહના નિરસનાર્થ એને નિંદાના રૂપમાં પણ ક્યાંક “માયા”, “અસત્” અથવા “દુઃખ” કહે છે. એનો આશય એ નથી કે માયા બ્રહ્મથી કોઈ જુદો પદાર્થ છે. અર્થાત્ બ્રહ્મ સત્ય છે અને માયા મિથ્યા. પરંતુ માયા પોતે બ્રહ્મનું જ કોઈ દિવ્ય પારમાર્થિક સામર્થ્ય છે, ભગવદ્વિસ્મૃતિ થતાં ભગવન્માયા નિંદ્ય થઈ જાય છે. નહિતર બ્રહ્મજ્ઞાનિ અથવા ભગવદ્વિસ્મૃતિ માટે માયા ભગવાનનું એક સર્વથા પારમાર્થિક દિવ્ય સામર્થ્ય જ છે. “તદૈક્ષત બહુસ્યાં પ્રજોયેયેતિ” (છાંદો ઉપ. ૬-૨-૩) “ઈન્દ્રો માયાભિઃ પુરુસ્યતે (બૃહ, ઉપ. ૨-૫-૧૫) સર્વભવન સામર્થ્યરૂપા માયાદ્વારા પરિગૃહીત”. અનેક વિધરૂપ ભક્તને માટે ભગવતલીલા રૂપ જ હોય છે. એ એને ભગવાનનું અસાધારણ માહાત્મ્ય માને છે. ભક્ત ભગવાનનો ગુણજ છે. તે વિદ્વાન હોય કે ન હોય પરંતુ ભક્ત દોષજ તો નથી જ હોતો.

શ્રીમદ્ભાગવત ભક્તિપ્રધાન શાસ્ત્ર છે. તેથી જ આ ભાગવતનું અસાધારણ માહાત્મ્ય છે કે જ્ઞાન-વૈરાગ્યને અહીં ભક્તિના વૃદ્ધ પુત્રો માનવામાં આવ્યા છે,

શ્રીપ્રભોત્તમસહસ્રનામ નામચંદ્રિકા સહિત

એટલે કે ભક્તિ સિદ્ધ થવાથી એ અકિંચિત્કર થઈ જાય છે. અને ભક્તિ ન થાય તો એ સાચા અર્થમાં પેદા જ થઈ શકતા નથી. આ તો શ્રીમદ્ભાગવતનું જ માહાત્મ્ય છે કે કલિયુગમાં પ્રબળ શિષ્યેષણા (જેમાં લોક-વિત્ત-પુત્ર-તૃષ્ણા એ ત્રણે પણ છુપાયેલી રહે છે.) વશ ભલભલા વિરક્ત-જ્ઞાનીઓનાં પણ જ્ઞાન-વૈરાગ્ય જીર્ણ-શીર્ણ થઈ ગયાં છે. છતાં પણ શ્રીમદ્ભાગવતને કારણે ભગવદ્ભક્તિ ચિર-યુવતીના જેવું નિત્ય તથા દિવ્ય યૌવન ધારણ કરે છે.

મૂળમાં બ્રહ્મજ્ઞાનની તન્મયતાને લીધે જે વૈરાગ્ય પ્રકટે છે એ વૈરાગ્ય જ્ઞાનનો અનુજ હોવાથી સ્વસ્થ વૈરાગ્ય છે. પરંતુ વિષયભોગની કુષ્ઠાથી કરવામાં આવેલ વિષયત્યાગ, એવા દોષદર્શનલગ્નક વ્યક્ત વિષયોમાં વૈરાગ્ય અને અંતમાં અગતિક્તયા પ્રકટ થયેલું જ્ઞાન કેવળ દોષજ્ઞતાનો જ રંગ પકડશે. એવી રીતે ત્યાગ, વૈરાગ્ય અને જ્ઞાન ત્રણે પણ શુષ્ક, અસહજ અસ્વસ્થ મનોવૃત્તિનાં ઘોતક હોય છે. વિરક્તની ત્યાગસાધના તથા ત્યાગીની વૈરાગ્ય સાધનામાં મહાન અંતર પડી જાય છે. એવી રીતે બ્રહ્મજ્ઞાનની તન્મયતાથી પ્રકટ થતા વિષયવૈરાગ્યમાં અને વિષયવૈરાગ્યવશ પોતાની બુદ્ધિ પર બળાત્કારપૂર્વક પાળવામાં આવેલ બ્રહ્મજ્ઞાનમાં પણ મહાન અન્તર સ્વીકારવું પડે છે. સોહમની સાધનાના સાચા પ્રકારની બાબતમાં ઉપનિષદમાં એક સુંદર વચન આવે છે. “યોહમસ્મિ બ્રહ્મમસ્મિ અહંમેવાહમાં જુહોમિ સ્વાહા.” (મિ. નારા. ઉપ. ૫/૧૦). સાચો જ્ઞાની પોતાના અહમ્ની આહુતિ બ્રહ્માગ્નિમાં આપે છે. પરંતુ વિફલ સાધક પોતાના અહમ્ની ધધકતી જ્વાલામાં બ્રહ્મની આહુતિ આપવા ઈચ્છે છે. દોષજ્ઞ જ્ઞાનીની સોહમ્ સાધનામાં ખરેખર આવી જ કાંઈક ગરબડ થઈ જાય છે.

પરંતુ ભક્તિથી પ્રસૂત જ્ઞાનમાં આવી ગડબડ સંભવ નથી. સંતાનના યુવાન થવા સાથે માતાનું વૃદ્ધ થવું એક સહજ નિયમ છે. પરંતુ જ્ઞાનભક્તિના પરસ્પર પુત્રમાતૃભાવમાં જ્ઞાનના વૃદ્ધ થવા છતાંય એની જનની ભક્તિ યુવતી જ બની રહે છે. આ શ્રીમદ્ભાવતની ભક્તિનું માહાત્મ્ય છે કે જ્ઞાનમાં પ્રસવ પછી ભાગવતી ભક્તિ યુવતી થઈ જવાથી જ્ઞાન પર નિર્ભર રહેતી નથી. “તસ્માન્મદ્ભક્તિયુક્તમય યોગિનો વૈ મદાત્મનઃ” ન જ્ઞાન ન ચ વૈરાગ્યપ્રાયઃ શ્રેયો ભવેદિહ. (ભાગ. ૧૧-૨૦-૩૧)

ભાગવતી ભક્તિથી પ્રસૂત જ્ઞાન જે સાધકમાં પ્રકટ થાય છે તે કાંતો પોતાના અહમનો હોમ બ્રહ્માગ્નિમાં કરી દે છે અથવા પાછો પોતાના “સોહમને ફરીથી “અસૌહમના રૂપમાં શણગારી લે છે.

કર્મ, જ્ઞાન તથા ભક્તિની ત્રીયીમાં જ્યાં સુધી ન તો જ્ઞાનમાર્ગીય સાધક કે ન ભક્તિમાર્ગીય સાધક પણ તત્ત્વદ્ દેહાભિમાનોને લક્ષ્યમાં રાખીને આપવામાં આવેલા કર્મોપદેશનું ઉલ્લંઘન કરી શકતા હોય છે. પરંતુ જ્ઞાન અથવા ભક્તિની તન્મયતામાં દેહાભિમાનતા શિથિલ થઈ જવાથી જ્ઞાનીથી પણ અને ભક્તથી પણ દેહાભિમાનમૂલક કર્મ છૂટી જાય તો તે આપત્તિજનક વાત મનાતી નથી.

વિષય-સંસારથી ભયભીત જ્ઞાની તો અભયાર્થ પોતાને જોય-પરમાત્મામાં લીન કરી દેવા માગે છે. જ્યારે પરમાનંદના સાગર ભગવાનમાં પોતાના ચિત્તને તલ્લીન કરી દીધા પછી ભક્તને તો સ્વર્ગની ઈચ્છા કે નરકનો ભય કંઈ પણ હોતું નથી. તેને ન તો અપવર્ગની લાલસા ત્રાસ આપતી હોય છે કે ન જન્મમરણના ચક્રની વિતૃષ્ણા. પણ આ જ તો ભાગવતી ભક્તિનું પ્રમુખ સ્વરૂપ છે.

“નારાયણપરા સર્વે ન કુતશ્ચન બિભ્યતિ, સ્વર્ગાપવર્ગનરકેષ્વપિ તુલ્યાર્થદર્શિનઃ.” (ભાગ. ૬-૨૭-૨૮,)

મહાપ્રભુ શ્રીવલ્લભાચાર્યનો આ પરમાગ્રહ છે કે આવા ભગવત્પ્રેમવશ ગવાયેલા ભગવલ્લીલારૂપ ભાગવતનું શ્રવણ-સ્મરણ-કીર્તન કેવળ ભગવત્પ્રેમના ઉદ્બોધન માટે અથવા ભગવત્પ્રેમની અભિવૃદ્ધિ માટે જ કરવું જોઈએ. આ ભગવત્પ્રેમનો જ પ્રભાવ છે કે ઉપનિષદ્-બ્રહ્મસૂત્રમાં વર્ણિત અભિન્નાનિમિત્તોપાદન કારણરૂપ બ્રહ્મનું વર્ણન જગતના જન્મ-સ્થિતિ-લયના કર્તાના રૂપમાં કેવળ ત્રિધા કરવું ભક્તને માટે સંતોષપ્રદ થતું નથી. ભગવદ્ભક્ત તો ભાગવતના બાર સ્કન્ધોમાં એને ચતુર્ગુણિત કરીને આ લીલાઓને જાણવા અને માણવા માગે છે. મહાપ્રભુ કહે છે, “આનંદસ્ય હરેલીલા શાસ્ત્રાર્થો દશધા હિસા. અત્ર સર્ગો વિસર્ગસ્થાનપોષણમૂતયઃ, મન્વન્તરેશાનુકથા નિરોધો મુક્તિરાશ્રયઃ.” (નિબ.ભા. પ્ર, ૧-૩-૪)

ભાગવતનો ભક્ત કોરા ઉત્પત્તિના વર્ણનથી નહીં પરંતુ સર્ગ-વિસર્ગલીલાઓના કર્તા ભગવાનની લીલાના ગાનથી જ સન્તુષ્ટ થઈ શકે છે.

શ્રીપુરુષોત્તમસહસ્રનામ નામચંદ્રિકા સહિત

ભાગવતભક્તોને માટે શુષ્ક સ્થિતિવર્ણન પર્યાપ્ત નથી પરંતુ સ્થાન-પોષણ-ઊત્તિ-મન્વન્તર-ઈશાનુકથા-નિરોધલીલાનું તે ભગવાનના ષડવિધ ઐશ્વર્યના રૂપમાં ગાન કરવા ઈચ્છે છે. ભાગવત ભક્ત કેવળ લયના વર્ણનથી સન્તુષ્ટ થતો નથી, તે તો લયનું પણ વર્ણન મુક્તિઆશ્રયરૂપ ભગવાનની લીલાના રૂપમાં જ કરવા ઈચ્છે છે. ભગવાનથી જગતની ઉત્પત્તિએ ભક્તને સમજમાં આવતું ભગવાનનું માહાત્મ્ય છે. ભગવાનમાં ફરીથી વ્યષ્ટિનો લય અથવા સમષ્ટિનો પ્રલય, ભક્તોની સાથે ક્રીડા કરવાવાળા ભગવાનનું આત્મરમણ જ હોઈ શકે છે. ભક્તિ, ઉત્પત્તિ-લયરૂપ લીલામાં શક્ય નથી. ૨ ભક્તિ તો વિષ્ણુદ્વારા કરવામાં આવતી સ્થિતિલીલામાં પ્રાસંગિક બને છે. આથી જ ભગવદ્લીલાની અન્તર્ગત સ્થિતિલીલાનો વિસ્તાર ભાગવતમાં સર્વથી અધિક છે. ભક્ત ભગવન્માહાત્મ્યના જ્ઞાનને, ઉત્પત્તિલીલાના શ્રવણ-કીર્તન દ્વારા પ્રાપ્ત કરીને અટકી જતો નથી અને સાચા ભક્તને, ક્યારેય પણ, મુક્તિ-આશ્રયલીલાના પ્રવચન દ્વારા, ભક્તિમાર્ગ પરથી મુક્તિમાર્ગના અવળા રસ્તે દોરવી શકતો નથી. આથી જ ઉત્પત્તિ-લયલીલાઓના વર્ણન માટે ચાર સ્કન્ધ છે જ્યારે ભગવદ્ભક્તિ ઉપયોગી સ્થિતિલીલાના વર્ણન માટે ભાગવતમાં છ સ્કન્ધો છે. ઐશ્વર્યાદિ છ ગુણો સહિત પરમાત્મા ભગવાન કહેવાય છે. ભગવદ્ભક્તિ ભગવન્માહાત્મ્યના જ્ઞાન પછી પ્રકટ થયેલ ભગવદ્પ્રેમ છે. પ્રિયતમની ચર્યામાં સંક્ષેપની મનોવૃત્તિ પ્રેમીનો સ્વભાવ થઈ શકતો નથી. પ્રેમી પોતાના પ્રિયતમને એક નામથી નહિ પણ હજાર-હજાર નામોથી બોલાવવા માંગે છે, તેથી જ મહાપ્રભુ શ્રીમદ્ વલ્લભાચરણ પોતાના પ્રિયતમ ભાગવતાર્થરૂપ ક્ષરાક્ષરાતીત પુરુષોત્તમ શ્રી ગોવર્ધનધરને હજાર-હજાર નામોથી સંબોધિત કરવા માંગે છે. શ્રીમહાપ્રભુરૂપ પ્રેમીદ્વારા પોતાના પ્રિયતમ પુરુષોત્તમને માટે સહસ્રનામોથી જે સંબોધન કરવામાં આવ્યું તે “પુરુષોત્તમસહસ્રમ્ સ્તોત્ર” છે.

શ્રી પુરુષોત્તમસહસ્રનામ ગ્રંથની રચનાનો ઐતિહાસિક વ્યાપ કે નિમિત્ત કંઈક વિલક્ષણ છે. કહેવાય છે કે શ્રી મહાપ્રભુજીના પોતાના જ્યેષ્ઠ પુત્ર ગોસ્વામી શ્રી ગોપીનાથ પ્રભુચરણનો એ નિયમ હતો કે તે સમગ્ર શ્રીમદ્ભાગવત પરાયણ પૂર્ણ થયા પછી જ પ્રસાદ લેતા હતા. આ કઠોર નિયમને લીધે ફક્ત દરરોજના

વ્યવહારમાં નહીં પરંતુ ભગવત્સેવામાં પણ કંઈ ને કંઈ અસુવિધા થતી હતી. ફળરૂપ શ્રી મહાપ્રભુજીએ ભગવાનના નામાત્મક સ્વરૂપ શ્રીમદ્ભાગવતના ગહન સમુદ્રમાંથી ચિંતામણિ રત્ન જેવાં એક સહસ્રનામોનું સમુદ્ધરણ કર્યું, અને પોતાના જ્યેષ્ઠ પુત્રને પ્રદાન કર્યું.

આ ભગવન્નામોનું ચિંતન અને પાઠ કરવાથી શ્રીમદ્ભાગવતમાં વર્ણવેલી બધી લીલાઓનું ચિંતન અને પઠન પ્રાપ્ત થઈ જાય છે. શ્રી મહાપ્રભુ આજ્ઞા કરે છે કે જે કોઈપણ વ્યક્તિ શ્રદ્ધાપૂર્વક ચિંતનને એકાગ્ર કરીને આ નામોના અર્થોનું અનુસંધાન કરતાં કરતાં આ ભગવન્નામોનો પાઠ કરશે તો તેને ભગવાનશ્રી ગોવિન્દના ચરણોની પ્રાપ્તિ થશે જ. શ્રીકૃષ્ણમાં ભક્તિ વધારવાને માટે પણ આ નામોનું ચિંતન-પઠન ઉપયોગી સિદ્ધ થાય છે. આ શ્રી પુરુષોત્તમનામસહસ્રમ્ ગ્રન્થનો પાથ શ્રીમદ્ભાગવતના પાઠની જેમ જ સમજવો જોઈએ. “સહસ્રં યૈસ્તુ પઠિતઃ પઠિતં સ્થાત્ શુકામૃતમ્”.

ત્રિવિધનામાવલીઃ પરમાત્મામાં અનંત ગુણધર્મ છે તથા પોતાના અનંત રૂપોમાં પરમાત્મા અનંત લીલાઓ પ્રકટ કરે છે. એમાં કેટલાક ગુણ-ધર્મ, રૂપ તથા લીલા અને માહાત્મ્યજ્ઞાન વધારાનારા હોય છે અને કેટલાક સ્નેહને સુદૃઢ કરનારાં હોય છે.

જેવી રીતે અહંતાસ્પદ દેહમાં અને તે દેહના સંબંધવાળી બીજી બધી મમતા-સ્પદ વસ્તુઓમાં સ્નેહ આપણને આપણા આત્મામાં રહેલ સ્નેહને લીધે જોવાઈ જાય છે એવી રીતે આત્મામાં પ્રિયતાની અનુભૂતિનો વાસ્તવિક સ્ત્રોત પરમાત્મા હોય છે. આથી જ આત્માપ્રિય છે તો પરમાત્મા પરમપ્રિય છે. જેવી રીતે દેહમાં આત્મા છે તેવી જ રીતે આત્માની અંદર પરમાત્માની સ્થિતિ છે. આથી તેને આત્માનો પણ આત્મા માનવામાં આવે છે. આત્માના પણ આત્મા હોવું તે એના પ્રત્યે સ્નેહને વધારવાવાળું એનું રૂપ છે. દેહોમાં આત્મા જુદા જુદા હોય છે. પરંતુ આ આત્માઓમાં રહેલો પરમાત્મા એક અભિન્ન તત્ત્વ છે. આ જ એની પરમત્તા કે મહત્તા છે. આ એનું પ્રથમ માહાત્મ્ય છે. આથી જ વિજ્ઞાનમય આત્માની અંદર આનન્દમય પરમાત્માની સ્થિતિ ઉપનિષદ બતાવે છે.

શ્રીપુરુષોત્તમસહસ્રનામ નામચંદ્રિકા સહિત

ઉપનિષદોમાં જગતની ઉત્પત્તિ, સ્થિતિ તથા પ્રલયના કારણરૂપ પરમાત્માને ‘બ્રહ્મ’ કહેલ છે. આ ત્રણ જાતની લીલાઓનું વર્ણન શ્રીમદ્ભાગવતમાં સર્ગ-વિસર્ગ-સ્થાન-પોષણ-ગિતિ-મન્વન્તર-ઈશાનુકથા-નિરોધ-મુક્તિ અને આશ્રયના રૂપમાં દર્શાવ્યા છે. આ આપણે જોઈ ગયા છીએ. એમાં કેટલીક લીલા ઉત્પત્તિરૂપ અને કેટલીક લીલાઓ સ્થિતિરૂપ અને કેટલીક લીલાઓ પ્રલયરૂપ છે. આ શ્રુતિમાં વર્ણિત બ્રહ્મની લીલાઓનું જ ભાગવતમાં ભગવાનની દર્શાવેલ લીલાઓના રૂપમાં વિવેચન થયું છે. ઉત્પત્તિ તથા પ્રલયની લીલાઓ પરબ્રહ્મ પરમાત્મા ભગવાન શ્રીકૃષ્ણની બાબતમાં આપણને વાસ્તવિક માહાત્મ્યનું જ્ઞાન પ્રદાન કરે છે. તથા સ્થિતિની લીલાઓ શ્રીકૃષ્ણ પ્રતિ આપણા સ્નેહને સુદૃઢ કરે છે. સ્થિતિ-લીલાનો ચરમોત્કર્ષ (climax) શ્રીમદ્ભાગવતના દશમ સ્કન્ધમાં નિરોધલીલાના રૂપમાં વર્ણિત થયેલ છે. આથી પરમાત્મા અને જીવાત્માની વચ્ચે રહેલા સહજ સ્નેહનું દશમ સ્કન્ધમાં ચરમોત્કર્ષ વર્ણન થયું છે.

શ્રીપુરુષોત્તમનામસહસ્રમાં શ્રી મહાપ્રભુએ જેવી રીતે સમગ્ર શ્રીમદ્ભાગવતમાંથી દર્શાવેલ લીલાઓનું નિરૂપણ કરવાવાળાં નામોનું સંકલન કર્યું છે તેવી રીતે જ ત્રિવિધ નામાવલીમાં કેવળ દશમસ્કન્ધની ભગવદ્લીલાઓનું અવગાહન કરવાવાળાં ભગવન્નામ સંકલિત કર્યાં છે. સ્નેહાત્મિક ભક્તિની પણ શ્રી મહાપ્રભુ ત્રણ અવસ્થા સ્વીકારે છે : (૧) પ્રેમ, (૨) આસક્તિ અને (૩) વ્યસન.

આ ત્રિવિધનામાવલી, જેમાં પરમાત્માના ભક્તોની વચ્ચે નિરુદ્ધ હોવાની લીલાઓનું વર્ણન છે. તેના ચિન્તન-પઠનથી જીવાત્મામાં પ્રેમાસક્તિ વ્યસનના ક્રમિક સોપાનો પર ભક્તિ આરૂઢ થાય છે. અને ભક્ત પ્રપંચને ભૂલી જઈ ભગવાનમાં આસક્ત થઈ જાય છે, નિરુદ્ધ થઈ જાય છે.

બાલલીલાનામપાઠાત્ શ્રીકૃષ્ણપ્રેમ જાયતે ।

આસક્તિઃ પ્રૌઢલીલાયાઃ નામપાઠાદ્ ભવિષ્યતિ ॥

વ્યસનં કૃષ્ણચરણે રાજલીલાભિધાનતઃ ।

તસ્માન્નામત્રયં જાપ્યં ભક્તિપ્રાપ્તીચ્છુભિસ્સદા ॥

ઉપોદ્ધાત

પ્રથમ આવૃત્તિમાંથી

॥ પિબત ભાગવંત રસમાલયમ ॥

રસનો મહાનિધિ, રસનો મહોદધિ (મહાસાગર) તો ખરેખર શ્રીમદ્ભાગવત જ. જેણે શ્રીમદ્ભાગવતમાં રહેલા દિવ્ય ભગવદ્રસનું પાન કર્યું, એટલે હદ થઈ ગઈ. પછી કાંઈ પણ અવશિષ્ટ જોય રહેતું જ નથી. તેથી જ જગતના કલ્યાણ માટે જ કેવલ પ્રવૃત્ત થયેલા શ્રીવ્યાસચરણ ‘પિબત ભાગવંત રસમાલયમ’ એમ ભાવુક ભગવંદીયોને ભગવ્રસપાન કરાવવાનો ઉપદેશ કરી રહ્યા છે, તે અક્ષરશઃ સત્ય જ છે. ભલે, બહિર્મુખવૃત્તિવાળાઓને તેમ ન લાગે, ભલે તેમાં તે અનેક દૂષણોનું દિગ્દર્શન કરે પરંતુ તેવાઓને અમે જણાવીએ છીએ કે:- જરા બહુવૃત્તિને દૂર કરી શ્રીભાગવતના અક્ષરેઅક્ષર ઉપર વિચાર કરો. ઉપર ઉપર શબ્દાર્થનું અવલોકન કરવાથી તેનો ગૂઢ ભગવદ્રસ હસ્તગત નથી થતો. અરે ! જેનો શબ્દાર્થ જ સ્પષ્ટ સમજવો મુશ્કેલ છે, તો તેમાં રહેલા ગૂઢ ભાવોને સમજવામાં કેટલા પ્રયાસની જરૂર છે : કોઈપણ વસ્તુને જોયા સિવાય, સંપૂર્ણ જાણ્યા સિવાય તેનો એકદમ મત બાંધવો એ કેટલું સાહસ છે. સંસ્કૃતજ્ઞ વિદ્યાનો કહે છે કે:- ‘વિદ્યાવતાં ભાગવતે પરીક્ષા’ એ બરોબર જ છે. વારંવાર ભાગવતનું અધ્યયન કરવામાં આવે ત્યારે તેનું તાત્પર્ય ભગવતકૃપા થયે અવગત થાય છે. તેમાં પણ દૃઢ શ્રદ્ધાની જરૂર છે. ‘તૈસ્તુ ભાગવંતં શાસ્ત્રં ન બુદ્ધ્યા ન ચ ટીકયા’ ભાગવત શાસ્ત્રનો યથાર્થ અર્થ સમજવામાં પણ ભક્તિની ખાસ જરૂર છે. સર્વ સ્થળેથી ચિત્તવૃત્તિને રોકી કેવલ ભગવતશાસ્ત્રના વિચારમાં હૃદયની તલ્લીનતા થાય ત્યારે જ તેમાં પ્રવેશ થઈ શકે છે. ત્યારે જ તેનો ગંભીરભાવ અંતરમાં સ્કુરે છે; નીકર નહિ જ. અસ્તુ.

શ્રીમદ્ભાગવતશાસ્ત્રરસનો મહાનિધિ રસનો મહોદધિ કેમ ન હોય ? ‘રસો વૈ સઃ’ આપ ભગવાન જ રસરૂપ છે એમ શ્રુતિ ગાન કરે છે, જ્યારે પોતે પ્રભુ જ રસમય છે તો જેમાં તેમના જ ગુણાનુવાદો ગાયેલા છે, એવું શ્રીભાગવત તે રસમય

શ્રીપુરુષોત્તમસહસ્રનામ નામચંદ્રિકા સહિત

રસરૂપ હોય જ. એમાં કંઈ જ આશ્ચર્ય નથી. આ રસ કંઈ લૌકિક જોવામાં આવતો રસ ઈન્દ્રિયગ્રાહ્ય રસ નથી, કિન્તુ દિવ્ય, અલૌકિક ઈન્દ્રિયોથી અગ્રાહ્ય અનવધિ આનન્દમય છે. લૌકિકમાં જોવામાં આવતો ઈન્દ્રિગ્રાહ્ય હોવાથી રસાભાસ છે. અને તે પરિણામે દુઃખપ્રદ હોવાથી સર્વથા ત્યાજ્ય છે. પરંતુ આ ભગવદ્રસ પરમ સેવનીય છે. અલંકાર શાસ્ત્રમાં કાવ્યાદિમાં જોવામાં આવતા રસો તે પણ આ દિવ્ય રસની છાયા માત્ર, જ છે. આવા ઉત્તમ કક્ષાના ભગવદ્રસમાં જેમનો અભિનિવેશ નથી તેઓ રસરૂપ પ્રભુ કહેવાથી અન્ય લૌકિક ભાવનાઓ પ્રભુમાં માની લે છે પણ તેવું લેશ પણ નથી. વેદ, ગીતા અને વ્યાસસૂત્રમાં સ્પષ્ટ રીતે ‘આનન્દઘન, રસઘન’ ભગવાનને વર્ણવ્યા છે. એ જ રસરૂપ રાસેશ્વર ગોપીજનવલ્લભ શ્રીકૃષ્ણચંદ્રનું નિરૂપણ પુષ્ટિમાર્ગમાં કર્યું છે. એ જ પરમ ભજનીય છે. શ્રીગોપાંગનાઓ એ લૌકિક સ્ત્રીજનો નથી પરંતુ અલૌકિક દિવ્ય રસરૂપ આનંદરૂપ જેમનાં હસ્તપાદાદિ શ્રીઅંગો છે એવાં શ્રીવ્રજસીમન્તિનીઓ છે. તે સર્વ ભગવન્મય જ છે. તરંગો સાથે રમણ કરી રહેલો સાગર જેમ તરંગોથી ભિન્ન નથી, તેમ શ્રુતિરૂપ મુનિરૂપા વ્રજરમણીઓ ભગવાનથી ભિન્ન નથી. તરંગો તથા સાગર જેમ જલમય જ છે, તેમ શ્રીગોપીજનો અને રાસેશ શ્રીગોકુલચંદ્ર એ સર્વ આનંદમય રસમય જ છે. એમાં લેશમાત્ર પણ લૌકિકતાનો સંચાર નથી. રાસેશ્વર પ્રભુની રસપૂર્ણતા સર્વથા સર્વસિદ્ધ છે. માટે જ તે રસ ઈન્દ્રિયગ્રાહ્ય નહિ પણ ભગવદનુગ્રહથી ગ્રાહ્ય બની શકે છે. તેવા ભગવાનના અનુગ્રહનું નામ જ પુષ્ટિ છે. તે દિવ્ય રસનું પદે પદે ભાગવતશાસ્ત્રમાં સ્થાપન કરેલું. માટે જ એ શ્રીમદ્ભાગવત એમ કહેવાય છે. અને તેથી શ્રીવ્યાસચરણ ભગવદ્રસનું પાન કરવાનું જણાવે છે.

ભગવાનના ગુણાનુવાદો ભગવાનથી પૃથક નથી. એ પ્રભુનું જ નામ-સેવા માટે. નામ સેવા એ આપ ભગવાનની જ સેવા છે. શ્રીમદ્ભાગવત ભગન્નામાત્મક હોવાથી જ ભગવદરૂપ, રસરૂપ આનંદમય છે. માટે તેનો પાઠ થવાથી પણ

ભગવાનનું જ આરાધન થાય છે, આનંદમય રસમય પ્રભુનું જ સેવન થાય છે.

ભગવાન નિજસ્મણાર્થે અનંત લીલાઓને ધારણ કરે છે. સપ્તકાલીન રમતે, સદ્વિતીયમૈચ્છત્ વગેરે શ્રુતિઓ પ્રભુની રમણેચ્છા સ્પષ્ટ રીતે ઉપદેશે છે. એટલે આપ ‘एकोडहं बहु स्याम्’ એમ બહુરૂપે થવાની પ્રતિજ્ઞા કરી એકના બહુરૂપે થયા; અનેક લીલા-રચનાઓ આપે ધારણ કરી. તે અનંત ભગવલ્લીલામાં મુખ્ય દશ લીલાઓ છે. સર્ગ, વિસર્ગ, સ્થાન, પોષણ, ઊત્તિ, મન્વન્તર, ઈશાનુકથા, નિરોધ, મુક્તિ અને આશ્રય. સર્વ મહદાદિ તત્ત્વોની ઉત્પત્તિ એ સર્ગ કહેવાય. તેનાં અધિકાર, ગુણાતીત, સગુણ, કાલ, જીવ અને તત્ત્વ એવાં છ પ્રકારનાં પ્રકરણો છે. બ્રહ્મના ગુણોનું વૈષમ્ય થઈ બનેલી પુરુષસંબંધી સૃષ્ટિ એ વિસર્ગ છે. તેનાં ધર્મ, અર્થ, કામ અને મોક્ષ એવાં ચાર પ્રકરણો છે. સૃજેલા પદાર્થોને નિયમમાં રાખવા સારુ જે વૈકુંઠપ્રભુનો વિજય એને સ્થિતિ કહે છે. તેના દેશ, કાલ, અને સ્વપ્ન એવા ત્રણ ભેદ છે. ભગવાનનો અનુગ્રહ એને પોષણ અથવા પુષ્ટિ કહે છે. તેના નામ, ધ્યાન અને અર્ચન એવા ત્રણ ભેદો છે. કર્મની વિવિધ વાસનાઓને ઊત્તિ કહેવાય છે. તેના અસદ્વાસના, સદ્વાસના અને સદૃશવાસના એવા ત્રણ પ્રકારો છે. સર્વ મનુષ્યોનું કથન એ મન્વન્તર છે. તેના તામસ, રાજસ, સાત્ત્વિક અને ભક્તિ એવા ચાર પ્રકારો છે. ભગવતારોનાં ચરિતો તથા ભગવદ્દીયોનાં આખ્યાનોને ઈશાનુકથા કહે છે, એનાં મર્યાદા અને પુષ્ટિ એવાં બે પ્રકરણો છે. આ જીવાત્માને સર્વ શક્તિઓ સહિત પ્રભુનાં લય - એક નિષ્ઠા થવી તે નિરોધ છે. એનાં જન્મ, તામસ, રાજસ, સાત્ત્વિક અને ગુણપ્રકરણ એમ પાંચ પ્રકરણો છે. તે પાંચ પ્રકરણોમાંથી સાત્ત્વિક, રાજસ તથા તામસ પ્રકરણના એક એકના પ્રમાણ, પ્રમેય, સાધન અને ફલ એવાં ચાર પ્રકરણો છે. અન્ય સર્વ વિસારી ભગવાનમાં સ્થિતિ કરવી એનું નામ મુક્તિ છે. એનાં જીવમુક્તિ અને બ્રહ્મમુક્તિ એવાં બે પ્રકરણ છે. તથા પરબ્રહ્મ પરમાત્મા એમ જેને કથન કરવામાં આવે છે એવું અક્ષરબ્રહ્મ એજ

શ્રીપુરુષોત્તમસહસ્રનામ નામચંદ્રિકા સહિત

આશ્રય છે. તેનાં લોકશ્રય, વેદાશ્રય, ભગવદાશ્રય, શબ્દાશ્રય અને અર્થાશ્રય એમ પાંચ પ્રકરણ છે. એ રીતે પ્રકરણો તથા તેના અવાંતર પ્રકરણો સહિત સર્ગાદિ દશે લીલાયુક્ત આપ શ્રીભગવાન ભાગવતમાં વિરાજે છે. તૃતીયસ્કંધથી કે દ્વાદશસ્કંધ સુધી અનુક્રમે એક એક લીલા દર્શાવવામાં આવેલી છે. પ્રથમ સ્કંધમાં અધિકારલીલા અને દ્વિતીય સ્કંધમાં જ્ઞાનલીલા વર્ણવી છે. અધિકારલીલાનો હીન, મધ્યમ અને ઉત્તમ એમ ત્રણ ભેદ છે અને જ્ઞાનલીલાના તત્ત્વ ધ્યાન, હૃદયપ્રસાદ અને મનન એમ ત્રણ એમ ત્રણ ભેદ છે. અધિકારલીલા અને જ્ઞાનલીલા એ દશે લીલાના કારણભૂત હોવાથી તેનાથી પૃથક્-જુદી નથી એમ મળી બારે સ્કંધયુક્ત શ્રીમદ્ભાગવત શાસ્ત્ર એ પોતે શ્રીભગવાન જ છે. શ્રુતિમાં ‘દ્વાદશોહ વૈ પુરુષઃ દ્વાદશાત્મા વૈ પુરુષઃ’ એમ પુરુષ-શ્રીપુરુષોત્તમના દ્વાદશ સ્કંધો છે. તેમાં અધિકારલીલા જણાવનાર પ્રથમ સ્કંધ એ ભગવાનનું દક્ષિણ-જમણું ચરણારવિંદ છે. જ્ઞાનલીલા દર્શાવનાર દ્વિતીયસ્કંધ વામ-ડાબું ચરણકમલ છે, સર્ગલીલાને કથનાર તૃતીયસ્કંધ દક્ષિણ બાહુ છે, વિસર્ગલીલાનું વર્ણન કરનાર ચતુર્થ સ્કંધ વામ બાહુ છે, સ્થાનલીલા પ્રકાશ કરનાર પંચમ સ્કંધ પાછલો કટિભાગ છે. પોષણ અથવા પુષ્ટિલીલાનું પોષણ કરનાર ષષ્ઠસ્કંધ ઉદર છે, ઊત્તિલીલાને ઉપદેશનાર સપ્તમ સ્કંધ વામ ભૂજ છે, મન્વતરલીલાને ગાનાર અષ્ટમ સ્કંધ એક સ્તન છે, ઈશાનુકથાલીલાને કથન કરનાર નવમ સ્કંધ બીજો સ્તન છે, નિરોધલીલાને સ્પષ્ટ કરનાર દશમ સ્કંધ હૃદય છે, મુક્તિલીલાને વ્યક્ત કરનાર એકાદશ સ્કંધ મસ્તક છે અને આશ્રયલીલાનો આશ્રય કરનાર દ્વાદશ સ્કંધ દક્ષિણ ભુજ છે. વામ ડાબો ભુજ ભક્તોને નિજસન્નિ ધાનમાં આહવાન કરવાને આપે ઊંચો કરેલો હોવાથી તે મસ્તકથી પણ ઉચ્ચ પ્રદેશમાં વિરાજે છે. માટે આશ્રયલીલા દર્શાવનાર દ્વાદશ સ્કંધને વામ ભુજ કહે છે. ઉપર પ્રમાણે દ્વાદશાત્મા પુરુષ ગોવર્ધનધર શ્રીકૃષ્ણચંદ્રરૂપ જ શ્રીમદ્ભાગવત શાસ્ત્ર છે. માટે ભગવન્નિષ્ઠ ભગવદીયોએ એનો

નિરંતર પાઠ કરવો એ ખાસ આવશ્યક છે. શ્રીમદ્ભાગવતનો પાઠ કરવાની સ્વરૂપાત્મક સેવા અને નામાત્મક સેવા અને બન્ને સેવા સિદ્ધિ થાય છે. શ્રીકૃષ્ણ જેમ ફલરૂપ છે તેમ શ્રીભાગવત પણ ફલરૂપ છે. એટલા માટે ‘નિગમકલ્બેરોર્ગ તિતં ફલમ્’ એમ શ્રીદ્વૈપાયનવ્યાસજી સકલ વેદરૂપ કલ્પતરૂના ફલરૂપે શ્રીમદ્ભાગવતને જણાવે છે, એટલે તેનું સેવન કરવું એ સર્વોત્તમ છે.

સમજપૂર્વક મૂલશ્રી ભાગવતનો પાઠ કરવો એ સામાન્ય અધિકારીઓને માટે ઘણું જ કઠિન છે. નિયમપૂર્વક મૂલપાઠ જ કરવો દુર્ઘટના છે તો સમજપૂર્વક પાઠ તો વળી ક્યાંથી જ થઈ શકે ? માટે હીનાધિકારીઓને તેનો પાઠ સુલભ રીતે થાય અને તેટલું જ ફલ મળી શકે એવા હેતુથી આચાર્યચરણ શ્રીવલ્લભાગ્નિએ શ્રીભાગવતના બારે સ્કંધોના ભાવને યથાર્થ સૂચવનારાં ભગવાનનાં એકહજાર નામો પ્રકટ કરેલાં છે. એને શ્રીપુરુષોત્તમસહસ્રનામસ્તોત્ર કહે છે. તે નામનો નિરંતર પાઠ કરવાથી હૃદયમાં ભગવદ્ચરિત્રોનું સ્પષ્ટ રીતે સ્ફૂરણ થાય એ ભાગવતનો પાઠ થયા બરોબર જ છે. તેમ છતાં વખતે આખા ભાગવતનું ટૂંક સારરૂપે યોજેલા ભગવન્નામોનો આશય પણ સમજાય નહિ, એમ જાણી કરુણાનિધિ શ્રીરઘુનાથજીએ તે નામો ઉપર નામચંદ્રિકા નામક ટીકાની યોજના કરી, તેનો અર્થ ખુલ્લે ખુલ્લો શ્રુતિસ્મૃતિનાં પ્રમાણો આપી, સંસ્કૃત ભાષામાં સ્પષ્ટ રીતે સમજાવી આપ્યો છે. સંસ્કૃત નહિ જાણનારાઓને અનુકૂલ પડે અને તેનો સંપૂર્ણ લાભ લઈ શકે એવા હેતુથી તે જ નામચંદ્રિકા ટીકાને અનુસરી આપ વૈષ્ણવો સમક્ષ આ ગુજરાતી અનુવાદ રજૂ કરતાં મને ઘણો જ આનંદ થાય છે. જેવી મનની ઊર્મિઓથી અને જેવા આશયથી ભગવદ્દિષ્ટાએ આ અનુવાદ કરવામાં યથામતિ યથાશક્તિ પ્રયત્ન કર્યો છે તેનો આપ સર્વ ભગવદીય બંધુઓ તેવી જ હૃદયયોર્મિથી અને તેવા જ આશયથી જો આદર કરશો તો હું મારા આ પ્રયત્નને સફલ થયેલો સમજીશ.

- શ્રી ભદ્રશંકર જયશંકર શાસ્ત્રી

મનીઆરવાડો - ખંભાત.

અષાઢ શુકલ ૩, શુકવાર

રથયાત્રા સં. ૧૯૭૩

શ્રીપુરુષોત્તમસહસ્રનામ નામચંદ્રિકા સહિત

અનુક્રમણિકા

પુરુષોત્તમસહસ્રનામસ્ત્રોતમ્

ક્રમ	પાન
ઉપક્રમ	૧
૧લો	૧૧
બીજો	૫૮
ત્રીજો	૬૮
ચોથો	૧૦૬
પાંચમો	૧૩૪
છઠ્ઠો	૧૬૨
સાતમો	૧૭૭
આઠમો	૧૮૨
નવમો	૨૧૫
દસમો	૨૩૩
અગિયારમો	૨૮૮
બારમો	૩૦૬

ભગવદ્દનાનલસ્વરૂપશ્રીમદ્વલ્લભાધીશ્વરપ્રકટિતં ✓

શ્રીપુરુષોત્તમસહસ્રનામસ્તોત્રમ્

શ્રીમદ્વલ્લભાધીશ્વરના પૌત્ર અને શ્રીમદ્દિઠલેશ્વરજીના પંચમકુમાર શ્રીરઘુનાથજીએ આ ગ્રંથની વિસ્તૃત ટીકા 'નામચંદ્રિકા' નામે સંસ્કૃત ભાષામાં લખેલી છે. તેમાં તેઓ શ્રી મંગલાચરણ કરે છે કે :

વ્રજસ્ત્રીવિપ્રયોગાગ્નિશમનાય ય ઉત્થિતઃ ॥

દીનાન્તેઽશ્વત્તજીમૂતસ્તચ્છાયાસ્તુ સદા મયિ ॥૧॥

આચાર્યચરણદ્વંધ્વં ભક્તિજ્ઞાનાબ્જભાસ્કરમ્ ॥

નમસ્યામિ મનઃકર્મવાગ્ધિરન્તસ્તભમોપહમ્ ॥૨॥

યત્કૃપાદૃષ્ટિવૃષ્ટયા વૈ દૈવદગ્ધોઽપિ તત્ક્ષણાત્ ॥

પ્રોહતિ નિજેચ્છાભિસ્તં વન્દે કમપીશ્વરમ્ ॥૩॥

અર્થ : વ્રજસુંદરી શ્રીગોપીજનોના વિરહાગ્નિને શાંત કરવા સંધ્યા સમયે પ્રકટ થતા અદ્ભુત ^૧મેઘની - અર્થાત્ વૃંદાવનમાંથી વ્રજમાં પ્રવેશ કરતા અદ્ભુત વેશધારી મેઘશ્યામ શ્રી કૃષ્ણની છાયા - કૃપા મારી ઉપર નિરંતર રહો. ૧

૧. સાંપ્રકાલના સમયમાં, મેઘ-વાદળ કાળું, રાતું અને પીળું. (સુવર્ણ રંગનું) છે તેમ શ્રીકૃષ્ણ પણ શ્યામ, પીળું રાતું મિશ્ર અર્થાત્ સુવર્ણ રંગનું પીતાંબર ધારણ કરનાર છે અને સાંપ્રકાળના સમયે ગોધન ચરાવી ગોકુળમાં પ્રવેશ કરે છે. આ પ્રમાણે શ્રીકૃષ્ણ તથા મેઘની તુલ્યતા કરવામાં અદ્ભુત

ચાતુર્ય દાખવ્યું છે.

૨ ભક્તિ અને જ્ઞાનરૂપ કમળોને ખીલાવનાર સૂર્ય સરખા, અંતરના અંધકારનો નાશ કરનારા શ્રીમહાપ્રભુજી શ્રીમદ્વલ્લભાચાર્યજીનાં ચરણકમલને મન વાણી અને કર્મથી નમન કરું છું. ૨

અનેક જન્મના પ્રારબ્ધ^૩રૂપ અગ્નિથી બળી ગયેલો હોય તો

પણ જેમની કૃપાદૃષ્ટિરૂપ અમૃતવૃષ્ટિવડે તત્કાલજ ઉગે છે - નવપલ્લવિત બને છે. તેવા કોઈ સમર્થ પ્રભુને હું વંદન કરું છું.

વેદ ગીતા અને બ્રહ્મસૂત્ર એ ત્રણે પ્રસ્થાનોમાં કાંઈ પણ સંશય થાય તો તેનું નિવારણ શ્રીમદ્ભાગવતથી જ થાય છે. માટે વ્યાસચરણ “નિગમકલ્પતરોર્ગલિતં ફલમ્” શ્રીમદ્ભાગવતને સકલવેદ રૂપ કલ્પવૃક્ષનું ફલ કહે છે. પ્રત્યેક વૈષ્ણવોએ શ્રીમદ્ભાગવત ફલાત્મક તેમ ભગવત્સ્વરૂપ હોવાથી, તેનો સંપૂર્ણ પાઠ કરવાની અતિ આવશ્યકતા છે, એમ સર્વ ભક્તજનોનો ભાવ સિદ્ધ છે. એમની ઈચ્છા પૂર્ણ કરવાને શ્રીમદાચાર્યચરણે ભાગવતમાંથી પૃથક્ પૃથક્ રૂપે સહસ્રનામ પ્રકટ કર્યા. તેનો પાઠ કરવાથી શ્રીમદ્ભાગવતનો સંપૂર્ણ પાઠ થાય છે. તેમ શ્રીપુરુષોત્તમની દશે લીલાઓનું અનુસંધાન પણ રહે છે, એવાં કારણોથી શ્રીપુરુષોત્તમ વરૂન વૈશ્વાનર શ્રીમદ્વલ્લભાધીશ્વર આ ગ્રંથનો પ્રારંભ કરે છે.

૨. જ્ઞાનરૂપ કમલને ખીલાવનાર શ્રીમહાપ્રભુનું જમણું ચરણ છે અને ભક્તિરૂપ કમળને પ્રફુલ્લ કરનાર ડાબું ચરણ છે. કમળોનો વિકાસ સૂર્યથી થાય છે. શ્રીમદાચાર્યચરણ બન્ને માર્ગના સ્થાપક હોવાથી તેમને જ્ઞાન અને ભક્તિમાર્ગના સૂર્ય કહ્યા.

૩. અગ્નિથી બળી ગયેલું બીજ ફરીથી ઉગે જ નહિ. તેમ જન્મ જન્માતરોનાં પાપમય પ્રારબ્ધરૂપ અગ્નિથી ભુંજાઈ ગયેલું ભક્તિરૂપ બીજ કોઈ પણ સમયે ઉગી નવપલ્લવિત થઈ શકે નહિ. છતાં શ્રી રઘુનાથજી ઉપદેશે છે કે જેમની કૃપા-દૃષ્ટિની વૃષ્ટિથી તો બળેલું બીજ પણ સારી રીતે અંકુરોવાળું થાય છે, તેવા ઈશ્વરને વંદન કરું છું. તે ઈશ્વર અન્ય કોઈ નહિ પણ પોતાના પિતૃચરણ શ્રીગુસાંઈજી જ છે. સ્પષ્ટ નામ નહિ કહેવાનું કારણ તેમની પિતા ઉપરની પ્રેમમયી અખંડ ભક્તિ જ છે.

શ્રીપુરુષોત્તમસહસ્રનામસ્તોત્ર ॥

॥ પુરાણપુરુષો વિષ્ણુઃ પુરુષોત્તમ ઉચ્યતે ॥

નામ્નાં સહસ્રં વક્ષ્યામિ તસ્ય ભાગવતોદ્યુતમ્ ॥૧॥

પુરાણપુરુષ જે મહાવિષ્ણુ તે પુરુષોત્તમ કહેવાય છે. તે શ્રીપુરુષોત્તમનાં ભાગવતમાંથી ઉદ્ધારેલાં એક હજાર નામ કહું છું.

ગ્રન્થના આરંભમાં મંગલાચરણ કરવું એ પ્રાચીન શિષ્ટજનોની વૈદિક પ્રણાલિકા છે. મંગલાચરણ ત્રણ પ્રકારે કરવામાં આવે છે. એક આશીર્વાદાત્મક બીજું નમસ્કારાત્મક અને ત્રીજું વસ્તુ નિર્દેશાત્મક મંગલાચરણ છે. આ ગ્રન્થનું નામ પુરુષોત્તમસહસ્ર નામ' છે. પુરુષોત્તમ એટલે શું ? એમ જાણાસા થાય એ સ્વાભાવિક છે. શ્રીપુરુષોત્તમનું સ્વરૂપ શ્રુતિ, સ્મૃતિ અને શાસ્ત્રોમાં પ્રસિદ્ધ છે. છતાં કેટલાક આચાર્યોએ વેદાદિના ઉલટા અર્થ કરેલા હોવાથી લોકોના જાણવામાં તે સ્વરૂપ આવેલું નહિ. માટે જ શ્રીમહાપ્રભુજીએ પ્રકટ થઈને પુરુષોત્તમના સ્વરૂપનો પ્રકાશ કર્યો. આ ગ્રન્થમાં પુરુષોત્તમનાં જ નામો હોવાથી પુરુષોત્તમ એટલે શું ? તે સંક્ષેપમાં દર્શાવે છે. “દ્વાદશો હ વૈ પુરુષ.” (બાર અંગયુક્ત પુરુષ છે.) ઈત્યાદિ શ્રુતિમાં તેમ “પુરુષઃ સ પરઃ પાર્થ ! (હે અર્જુન તે પુરુષ તો સર્વથી ઉત્તમોત્તમ છે) “અતોઽસ્મિ લોકે વેદે ચ પ્રસિદ્ધઃ પુરુષોત્તમઃ (એથી હું લોકમાં અને વેદમાં પુરુષોત્તમરૂપે પ્રસિદ્ધ છું) “અક્ષરાદપિ ચોત્તમઃ” (અક્ષર બ્રહ્મથી પણ હું ઉત્તમ છું) વગેરે ગીતાવાક્યમાં પ્રસિદ્ધ જે પુરુષ તે પુરુષોત્તમ તે જ વિષ્ણુ છે. વિષ્ણુ એટલે ક્ષીર સમુદ્રમાં શેષનાગ ઉપર પોઢનાર, સત્ત્વગુણાધિષ્ઠાતા નહિ પણ તે વિષ્ણુ જેના અંશ છે એવું જે અક્ષરબ્રહ્મ અને તેના જે સ્વામી તે પુરુષોત્તમ છે, માટે આ સ્થલે વિષ્ણુશબ્દનો અર્થ વ્યાપક કરવો. અર્થાત અહાર અને અંદર આનંદેક રસથી જેનું શ્રીઅંગ વ્યાપક છે, એવાં વિષ્ણુ તે પૂર્ણ પુરુષોત્તમ - તેમનાં નામો આ ગ્રન્થમાં કહ્યાં છે, તે નામો શ્રીમદ્ભાગવતના આધારે કહેવાનું કારણ એટલું જ કે શ્રીમદ્ભાગવત પૂર્ણ પુરુષોત્તમસ્વરૂપ છે, પુરુષોત્તમનાં બાર અંગોમાં શ્રી ભાગવતના બારે સ્કંધો રહેલા છે, તેથી જ તેમાંથી

શ્રીપુરુષોત્તમસહસ્રનામ નામચંદ્રિકા સહિત

પુરુષોત્તમનાં નામો મહાપ્રભુજી પ્રકટ કરે છે.

પુનઃ શ્રીપુરુષોત્તમનું મહાત્મ્ય દર્શાવી હવે તેમને નમન કરે છે.

यस्य प्रसादाद्वागीशा प्रजेशा विभवोन्नताः ॥

क्षુદ્રા अपि भवन्त्याशु श्रीकृष्णं तं नतोऽस्म्यहम् ॥२॥

જેમના અનુગ્રહથી તેજ ક્ષણે ક્ષુદ્ર જીવો પણ બૃહસ્પતિ સમાન પંડિત. પ્રજાના ઈશ-બ્રહ્મા અથવા રાજા સરખી સત્તાવાળા, ઘણા જ વૈભવવાળા બને છે, તે શ્રીકૃષ્ણને નમસ્કાર કરું છું.

પ્રથમ શ્લોકમાં વર્ણવેલા પુરુષોત્તમ તેજ કૃષ્ણ એમ આ શ્લોકમાં આપે સ્પષ્ટ કર્યું છે. “મૂકં કરોતિ વાચાત્મ” વગેરે પુરાણવાક્યો આ શ્લોકના ભાવને જ પુષ્ટિ આપે છે. સર્વજ્ઞતા, અને સમૃદ્ધિને સર્વજનો ઈચ્છે છે, એ ત્રણે જેમના કૃપારૂપ કટાક્ષથી મળી જાય છે એવા પૂર્ણ પુરુષોત્તમને વંદન, તે અતીવ કલ્યાણકર હોય એમાં શું આશ્ચર્ય !! લૌકિક ફલ બતાવ્યા સિવાય લોકોની રુચિ તે પર થાય નહિ, માટે આપે અલૌકિક માહાત્મ્યનું વર્ણન કરતાં પહેલાં લૌકિક માહાત્મ્ય વર્ણવ્યું. શ્રીકૃષ્ણના અનુગ્રહથી તથા તેમની આજ્ઞાનું સ્ફુરણ થવાથી જ આપે આ કાર્ય કર્યું છે એમ પણ સૂચવે છે.

પ્રભુની લીલાઓ અનંત, તેમ નામોનું પણ અનંતપણું છે.

अनंता एव कृष्णस्य लीला नामप्रवर्तिकाः ॥

उक्ता भागवते गूढाः प्रकटा अपि कुत्रचित् ॥३॥

શ્રીકૃષ્ણના નામને પ્રવર્તાવનારી લીલાઓ અનંત, અસંખ્ય છે. તે બધી શ્રીમદ્ભાગવતમાં ગૂઢરૂપે કહેવામાં આવી છે. કોઈ ઠેકાણે તે પ્રકટ - ખુલ્લી પણ કહી છે. ૩

નિબંધમાં મહાપ્રભુજી આજ્ઞા કરે છે કે, ‘રૂપનામવિભેદેન જગત્ ક્રીડતિ યો યતઃ’ (રૂપ અને નામ એવા બે ભેદથી જગત રૂપે થઈને જેઓ ક્રીડા કરે છે) પ્રભુ જગતમાં બે પ્રકારે એટલે સ્વરૂપથી અને નામથી ખેલે છે, જ્યારે પ્રભુ

નિરંતર રમણ કર્યા જ કરે છે, પ્રતિક્ષણે ક્ષણે નવી નવી લીલાઓ કરે છે : ત્યારે જેટલી આપની લીલાઓ તેટલાં આપનાં નામો છે. પ્રભુની અનંત લીલાઓનું વર્ણન શ્રીમદ્ભાગવતમાં છે, પણ તે ગુપ્ત રીતે હોવાથી કોઈ જાણી શકે એમ નથી. પરંતુ કોઈ કોઈ ઠેકાણે જે પ્રકટ છે, તે લીલાનું પ્રતિપાદન કરનારાં નામો મહાપ્રભુજી અહીં જણાવે છે:-

અતસ્તાનિ પ્રવક્ષ્યામિ નામાનિ મુર વૈરિણઃ ॥

સહસ્રં યૈસ્તુ પઠિતૈઃ પઠિતં સ્યાચ્છુકામૃતમ્ ॥૪॥

એ હેતુથી મુરારિ શ્રીકૃષ્ણનાં જે પ્રકટ નામો છે, તે સહસ્ર સંખ્યાથી કથન કરું છું. જે નામોનો પાઠ કરવાથી શુકામૃત - શ્રીમદ્ભાગવતનો પાઠ કર્યો કહેવાય. ૪

ગૂઢ લીલાનું નિરૂપણ કરનારાં નામો ન કહેતાં કેવળ પ્રકટ લીલાનાં નામો જ વર્ણવે છે. આપ મુર નામના દૈત્યના શત્રુ હોવાથી ‘મુરવૈરી’ વિશેષણ મૂક્યું. તે પ્રગટ લીલાઓમાંથી પણ હજાર જ નામ, વિશેષ નહિ એમ જણાવે છે. આ નામોનો પાઠ કરવાથી શ્રીશુકદેવજીના મુખમાંથી પ્રકટ થયેલા અમૃતમય શ્રીમદ્ ભાગવત તેનો પાઠ કરેલો ગણાય છે. શ્રીમદ્ભાગવત શુકામૃત છે, એમ આરંભમાં “શુકમુખાદમૃતદ્રવસંયુતમ્” એ પદમાં કહેલું છે.

શ્રીકૃષ્ણનામમંત્રરૂપ છે, પુરાણોમાં કહ્યું છે કે :-

“સંસારસર્પદષ્ટસ્ય નષ્ટચેષ્ટસ્ય ભેષજં ।

કૃષ્ણેતિ વૈષ્ણવં મંત્રં શ્રુત્વામુક્તો ભવેન્નરઃ ॥”

“મન્ત્રોપ્યેકસ્તસ્ય નામાનિ યાનિ

“સંસાર રૂપ સર્પે ડસેલો હોવાથી જે ચેતન વિનાંનો-શંભતુલ્ય બની ગયો છે, તેવા મનુષ્યનું ઔષધ “કૃષ્ણ” એ ભગવન્મંત્ર છે, તેને સાંભળીને મનુષ્ય મોક્ષ પામે છે; તે પરમાત્માનાં નામો એ જ મંત્ર છે.” આ ઉપરથી કૃષ્ણનામ મંત્રરૂપ છે. એમ સિદ્ધ થાય છે, આ ગ્રન્થ સ્તોત્રરૂપ છે, એટલે જેમાં ઘણાં નામો

શ્રીપુરુષોત્તમસહસ્રનામ નામચંદ્રિકા સહિત

હોય તેને સ્તોત્ર કહેવાય. જેમ કે વિષ્ણુ સહસ્ત્રનામ સ્તોત્ર, સ્તોત્ર પણ મંત્રાત્મક ગણાય છે. તેથી મંત્રની પેઠે સ્તોત્રમાં પણ ઋષિ, દેવતા, છંદ, કવચ વગેરે હોવું જ જોઈએ. આ પણ સ્તોત્રરૂપ હોવાથી ગ્રન્થના આરંભમાં ઋષિ, છંદ વગેરે જણાવે છે. શ્રુતિમાં કહ્યું છે કે : “યો હ વા અવિહિતાર્ષે યચ્છન્દો દૈવતર્બ્રહ્મણેન મંત્રેણ યજંતિ યા જયંતિ વેતિ” ઋષિ, છંદ અને દેવતા કહ્યા વિના કોઈ પણ મંત્રનું યજન યાજન કરવામાં આવતું નથી. અને આવે છે તો દોષરૂપ મનાય છે. માટે જ ચાર શ્લોકોથી તે બધું ઉપદેશ છે.

કૃષ્ણનામસહસ્રસ્ય ઋષિરગ્નિર્નિરૂપિતઃ ॥

ગાયત્રી ચ તથા છન્દો દેવતા પુરુષોત્તમઃ ॥૫॥

શ્રીકૃષ્ણનામસહસ્ત્રસ્તોત્રના ઋષિ અગ્નિ, છંદ ગાયત્રી અને દેવતા પુરુષોત્તમ - શ્રીકૃષ્ણ છે.

ઋષિ એટલે આદ્યદેષ્ટા - પ્રથમ જોનાર. વેદો તો ભગવદ્રૂપ છે, પરંતુ તે મંત્રનાં જેને પહેલા દર્શન થયાં, તે ઋષિઓ તો તે મંત્રના ઋષિઓ ઠર્યા - આદ્યદેષ્ટા બન્યા, તેવી રીતે શ્રીકૃષ્ણનાં નામો નિત્યજ હતાં, પણ તે નામોનાં પ્રથમ દર્શન અગ્નિને થયાં, એટલે તેના ઋષિ અગ્નિ છે, આ અગ્નિ તે આપણા અનુભવમાં આવતો લૌકિક અગ્નિ નહિ પણ તેથી અત્યંત વિલક્ષણ અલૌકિક આધિદૈવિક અગ્નિ છે. તે વાણી-સરસ્વતીનો પણ દેવતા-ઈશ છે. અને તેજ પૂર્ણ પુરુષોત્તમ કૃષ્ણચંદ્રના વદનારવિંદમાં રહેલો છે, એમ “મુખાદગ્નિરજાયત” એ શ્રુતિમાં સ્પષ્ટ વર્ણવ્યું છે. આ અગ્નિસ્વરૂપ શ્રીવલ્લભાધીશ છે. પોતે વાણીના પતિ છે, શ્રી કૃષ્ણવદન છે, માટે આ સ્તોત્રના દેષ્ટાપણ શ્રીવલ્લભાગ્નિજ છે. શ્રીમદ્ભાગવતમાં પ્રગટપણે છતાં ગુપ્ત આ સહસ્રનામો રહેલાં હતાં, અનેક વિદ્વાનોએ શ્રીભાગવતની ટીકાઓ કરેલી છે પણ ગૂઢ રૂપે રહેલાં આ નામોનાં દર્શન તો કોઈને ન જ થયાં. કેમકે કોઈપણ ટીકાકારોને શ્રીભાગવતનું ખરું રહસ્ય જણાયેલું નહિ, શ્રીભાગવતના ગૂઢાર્થનો પ્રકાશ તો શ્રીમહાપ્રભુજીએ જ શ્રીસુબોધિની, નિબંધ વગેરેમાં કરેલો છે અને તે સામર્થ્ય તેમનામાં જ છે. પોતે આજ્ઞા કરે છે કે :-

અર્થ તસ્ય વિવેચિતું નહિ વિભુર્વેશ્વાનરાદ્રાવ્યપતે-
રન્યસ્તત્ર વિધાય માનુષ્યનું માં વ્યાસવચ્છ્રીપતિઃ ॥
દત્વાજ્ઞાં ચ કૃપાવલોકનપટુર્યસ્માદતોઽહં મુદા
ગૂઢાર્થ પ્રકટીકરોમિ બહુધા વ્યાસસ્ય વિષ્ણોઃ પ્રિયમ્

✓ વાણીના પતિ અગ્નિદેવ વિના કોઈ અન્ય શ્રીભાગવતના અર્થનું વિવેચન કરવાને સમર્થ નથી, માટે મનુષ્યનાટકનો અંગીકાર કરનાર, કૃપાદષ્ટિની વૃષ્ટિ કરવામાં ચતુર એવા પ્રભુ શ્રીકૃષ્ણે કૃપા કરી તેથી હું ઘણા જ આનંદમાં નિમગ્ન બની ભગવાન વેદવ્યાસને પ્રિય એવા ગૂઢ અર્થને વિવિધ પ્રકારે પ્રકટ કરું છું.”

ઉપર શ્રીવાકપતિના શ્રીમુખવાક્યથી નિશ્ચય થયો હશે કે, આપ સિવાય શ્રીભાગવતના ગૂઢાર્થને કોઈ જાણી જ શક્યું નથી, તો પછી તેમાં રહેલા નામોના દર્શન કેમ થાય ? આ પ્રભાવ માત્ર તેમની વાકસુધાથી પરિચિત હૃદયો જ જાણી શકે છે. છંદ ગાયત્રી છે. “યત્રાધિકૃત્ય ગાયત્રી વર્ણયતે ધર્મવિસ્તરઃ” જેમાં ગાયત્રીના પ્રારંભથી ધર્મનું વિસ્તારપૂર્વક વર્ણન કર્યું હોય તે શ્રીભાગવત એ વાક્યથી ગાયત્રી બીજ, વેદ વૃક્ષ, અને શ્રીભાગવત ફલાત્મક છે. ગાયત્રી બીજરૂપ હોવાથી, તેમ ગાયત્રી છંદસામંદ્ર્ય છંદોમાં ગાયત્રી હું છું; તેથી ગાયત્રી ભગવાનનું સ્વરૂપ છે અને ભાગવત પણ ભગવદ્વરૂપ છે. માટે અહિં છંદ પણ ગાયત્રી જ લીધો. સ્તોત્રમાં સ્તુતિ કરવામાં આવી હોય તે દેવતા તો અત્ર પુરુષોત્તમની સ્તુતિ હોવાથી પુરુષોત્તમ જ દેવતા જાણવા.

વિનિયોગઃ સમસ્તેષુ પુરુષાર્થેષુ વૈ મતઃ ॥
વીજં ભક્તિપ્રિયઃ શક્તિ સત્યવાગુચ્યતે હરિઃ ॥૬॥

✓ સર્વ પુરુષાર્થમાં વિનિયોગ માનેલો છે, ભક્તિ જેમને પ્રિય છે એવા પ્રભુ તે બીજ અને સત્યવાક હરિ એ શક્તિ છે.

સર્વ લૌકિક અને અલૌકિક પુરુષાર્થ (ધર્મ, અર્થ કામ અને મોક્ષ) સંપાદન

શ્રીપુરુષોત્તમસહસ્રનામ નામચંદ્રિકા સહિત

કરવામાં આ સ્તોત્રનો વિનિયોગ થાય છે. અભિલષિત ભગવતસ્વરૂપનું પરમભાવથી અનન્ય પ્રેમથી સેવન કરવું એ ધર્મ, હજારો લાખોની સમૃદ્ધિ તે અર્થ નહિ પણ ભગવત્સેવાર્થ સર્વ પદાર્થોનો સંગ્રહ એજ અર્થ. ભગવદર્થે જ સર્વ વસ્તુઓની કામના કરવી, તેમનાં દર્શનમાં આસક્તિ રાખવી, તેમનાં દિવ્ય સૌન્દર્યને નીરખવા અભિરુચિ કરવી એ જ કામ અને પ્રભુને સર્વસમર્પણ કરી, સુખ, દુઃખ, પાપ, પુણ્ય, હર્ષ, વગેરે દ્વંદ્વથી વિરામ પામી લીલામાં પ્રવેશ કરવું એ જ મોક્ષ છે. એ ચારે અલૌકિક પુરુષાર્થ છે. લૌકિકપુરુષાર્થ તો સર્વત્ર પ્રસિદ્ધ છે. આ સ્તોત્ર ઉપર જણાવેલા બન્ને પુરુષાર્થો સિદ્ધ કરી આપે છે. ભક્તિપ્રિય - ભક્તિ જેમને અત્યંત પ્રિય છે એવા હરિ-સકલ દુઃખના હરનાર પ્રભુએ બીજ છે. મૂલ કારણરૂપ છે. યો મે ભક્તઃ સ મે પ્રિયઃ જે મારો ભક્ત છે તે મને બહુ જ વ્હાલો લાગે છે. એ ગીતા વાક્યથી શુદ્ધ સ્નેહભાવની ભક્તિ આપને બહુ જ વ્હાલી છે. તેથી જ આ સ્તોત્રનો પાઠ કરવાથી સર્વ પુરુષાર્થ સિદ્ધ થાય છે. ત્રણે કાળમાં એક સરખી જ રહેનાર કોઈપણ વખતે જેનો બાધ ન થાય તેવી સત્ય વાણી તેજ શક્તિ છે. એટલે આ સ્તોત્રની વૃથા સ્તુતિરૂપ વાણી નથી પણ સત્ય જ છે.

ભક્તોદ્ધરણયત્નસ્તુ મંત્રોઽત્ર પરમો મતઃ ॥

અવતારિતભક્તાંશઃ કીલકં પરિકીર્તિતમ્ ॥૭॥

✓ ભક્તજનોના ઉદ્ધાર માટે પ્રયાસ તેજ આ સ્તોત્રનો પરમ મંત્ર છે. પોતાના અંશો ભક્તોને માટે જેમણે પ્રકટ કરેલા છે એવા પ્રભુ કીલક રૂપ છે.

આ સ્તોત્રનો મંત્ર વિચાર-ભક્તના ઉદ્ધાર માટેનો પ્રયાસ જ છે. મંત્ર એટલે વિચાર, આ સ્તોત્ર શા વિચારથી પ્રકટ કરવામાં આવ્યું? તેનું ઉત્તર આપ કથન કરે છે. ભક્તોનો ઉદ્ધાર કરવા સારુ કોઈપણ પ્રયત્ન કરવો જ જોઈએ એ વિચારથી આ સ્તોત્ર પ્રકટ કરેલું છે, માટે તેવો પ્રયાસ એ જ આ સ્તોત્રનો મંત્ર છે. પોતાના અંશાવતારો ભક્તોના ઉદ્ધારાર્થે જ જે પ્રભુએ પ્રકટ કરેલા છે તે પ્રભુ કીલક - કુંચીરૂપ છે.

અસ્ત્રં સર્વસમર્થશ્ચ ગોવિન્દઃ કવચં મતમ્ ॥

પુરુષો ધ્યાનમત્રોક્તં સિદ્ધિ શરણસંસ્મૃતિ ॥૮॥

સર્વથી સમર્થ એવા પરમાત્મા અસ્ત્ર છે, ગોવિંદ પ્રભુ કવચ છે, આ સ્તોત્રમાં કહેલા પુરુષોત્તમ ધ્યાનરૂપ છે, શરણની સ્મૃતિ રહે તેજ આ સ્તોત્રમાં સિદ્ધિ છે. ૮

આ સ્તોત્રનું અસ્ત્ર-આયુધ કંઈ જેવું તેવું નથી. પરંતુ સર્વ કરતાં વિશેષ સમર્થ બળવાન છે : સાક્ષાત્ સમર્થ પ્રભુને જ આ સ્તોત્રનું અસ્ત્ર-આયુધ-હથીયાર માન્યું છે. એટલે આ સ્તોત્રના પાઠમાં જે જે વિઘ્નો ઉપસ્થિત થાય તેનો નાશ કરવા આયુધની અપેક્ષા રહે છે તો અહિં સર્વસમર્થ પ્રભુ આ સ્તોત્રના શસ્ત્રરૂપ બની પાઠકગણોના અનેક વિઘ્ન શત્રુઓને વિદારણ કરે છે. માટે તેમને આયુધ-શસ્ત્ર એમ કહ્યું છે. ગોવિંદ ઈંદ્રિયોના નિયંતા ભગવાન કવચ-બખતર રૂપ છે. ઈંદ્રિયો રૂપ - શત્રુના વેગથી બચવાને કવચ ધારણ કરવાની જરૂર છે. તો ઈંદ્રિયોના નિયંતા ભગવાન પોતે આ સ્તોત્રના પઠન કરનારને કવચરૂપ બની તેના સર્વ શરીરને ઈંદ્રિયરૂપ શત્રુના વેગથી બચાવે છે. ધ્યાન પુર્ણપુરુષોત્તમ શ્રી ભગવાનનું જ કરવું આ સ્તોત્રનો પાઠ કરવાથી બીજું લૌકિક ફલ સિદ્ધ નહિ થાય. પણ અલૌકિક થશે, અલૌકિક ફળમાં જ લૌકિક ફળ સમાઈ જાય છે. તે અલૌકિક ફળ કયું ? તો તે જણાવે છે કે, નિરંતર પ્રભુના શરણની સ્મૃતિ રહેવી. હું જીવ છું, પ્રભુનો દાસ છું, શ્રીકૃષ્ણના ચરણને શરણ છું, એમ હંમેશા સ્મરણ રહેશે. આવું સ્મરણ જ નિરંતર રહ્યા કરે તો ગૃહાસક્તિ દૂર થઈ કૃત્સર્થ થઈ જવાય એમાં લેશ પણ સંશય નથી. એવું સ્મરણ સ્થાયી રહેવાને જ શ્રીમહાપ્રભુજીએ નવરત્નમાં આજ્ઞા કરી છે કે :

તસ્માત્સર્વાત્મના નિત્યં શ્રીકૃષ્ણઃ શરણં મમ ।

વદચ્ચિરેવ સતતં સ્થેયમિત્યેવ મે મતિઃ ॥

માટે સર્વાત્મભાવથી શ્રીકૃષ્ણઃ શરણં મમ એ અષ્ટાક્ષર મંત્ર નિરંતર બોલતા જ રહેવું એવી મારી બુદ્ધિ છે.

ઉપર પ્રમાણે સ્તોત્રની યોગ્ય ભૂમિકા બાંધીને સ્તોત્રનો પ્રારંભ કરે છે.

શ્રીપુરુષોત્તમસહસ્રનામ નામચંદ્રિકા સહિત

શ્રીપુરુષોત્તમનાં જ નામો હોવાથી, પુરુષોત્તમનાં નામનું સૂચક શ્રીકૃષ્ણ નામ પ્રથમ મૂકે છે. કારણ કે સર્વ ભક્તોને ખાસ સેવન કરવા યોગ્ય, સકલ શાસ્ત્રના અર્થરૂપ તેમ સર્વ નામોને પ્રતિપાદન કરનારું એવું ફલાત્મક નામ તેજ છે. અને આ ગ્રન્થમાં તે જ પ્રભુની પરમ રમણીય નવી નવી લીલાઓનું સૂચન કરનારાં નામો હોવાથી, આરંભમાં રસાત્મક શ્રીનંદનંદન વૃંદાવનચંદ્ર શ્રીકૃષ્ણ એ સુમંગલ નામનો જ ઉપન્યાસ કરે છે.



॥ અથ પ્રથમસ્કંધનામાનિ ॥

શ્રીકૃષ્ણઃ સત્ત્વિદાનંદો નિત્યલીલાવિનોદકૃત્
સર્વાગમવિનોદી ચ લક્ષ્મીશઃ પુરુષોત્તમઃ ॥૧॥

(૧) શ્રીકૃષ્ણઃ - આ પુરુષોત્તમનું પ્રથમ - મુખ્ય નામ શ્રીકૃષ્ણ છે
શ્રીકૃષ્ણશબ્દનો અર્થ ઉપનિષદમાં આ પ્રમાણે જણાવે છે કે :

કૃષિર્ભૂવાચકઃ શબ્દો નશ્ચ નિર્વૃત્તિવાચકઃ ।
તયોરૈક્યં પરં બ્રહ્મ કૃષ્ણ ઇત્યમિધીયતે ॥

કૃષ્ણ શબ્દમાં બે શબ્દ છે, એક 'કૃષ' અને બીજો 'ણ' કૃષ શબ્દનો અર્થ
સત્તા થાય છે. સત્તા એટલે સત્સ્વરૂપ અર્થાત્ ત્રણે કાલમાં અખંડ એકરસ હોય
તે, 'ણ' શબ્દનો અર્થ સુખ-આનંદ થાય તે. બન્ને સાથે મેળવતાં અખંડરસ
સ્વરૂપ અને આનંદરૂપ - સદાનંદ જે પરબ્રહ્મ - પૂર્ણ પુરુષોત્તમ તે કૃષ્ણ કહેવાય
છે. પરંતુ અહિં તો શ્રીકૃષ્ણ શબ્દ છે, એકલો કૃષ્ણ શબ્દ નથી, માટે સદાનંદ
એટલું જ નહિ પણ 'શ્રી' શબ્દથી જોડાયેલો હોવાથી ચિત્સ્વરૂપ પણ છે, તેથી
સચ્ચિદાનંદ સ્વરૂપ પરિપૂર્ણ બ્રહ્મ પુરુષોત્તમ તે શ્રીકૃષ્ણ કહેવાય. શ્રીકૃષ્ણ પોતે
રસાત્મક છે. તે રસ પણ શૃંગાર - અલૌકિક શૃંગાર છે, શૃંગારના બે પ્રકાર
છે, એક સંયોગશૃંગાર બીજો વિપ્રયોગ શૃંગાર એકલો કૃષ્ણ શબ્દ હોય તો
વિપ્રયોગ - વિયોગ શૃંગારરસાત્મક કૃષ્ણ કહેવાય. અને શ્રી શબ્દ સાથે હોય
તો શ્રીનો અર્થ વ્રજસુંદરી સ્વામિનીજી થતો હોવાથી સંયોગશૃંગાર રસાત્મક
શ્રીકૃષ્ણ આ ગૂઢ રહસ્ય અનુભવૈકગમ્ય છે. હવે શ્રીકૃષ્ણ પરબ્રહ્મ છે તેમાં પ્રમાણો
આપે છે. વિષ્ણુપુરાણના કૃષ્ણાવતાર પ્રસંગમાં કહ્યું છે :

યદોર્વશં નરઃ શ્રુત્વા સર્વપાપૈઃ પ્રમુચ્યતે।
યત્રાવતીર્ણ વિષ્ણ્વાશ્ચં પરબ્રહ્મ નરાકૃતિ ॥

(જેમાં સર્વવ્યાપક પરબ્રહ્મ વિષ્ણુ મનુષ્યરૂપે પ્રકટ થયા છે તે યદુરાજાના
વંશને સાંભળવાથી મનુષ્યો સર્વ પાપોથી મુક્ત થઈ જાય તે છે) શ્રીમદ્ભાગવતમાં

શ્રીપુરુષોત્તમસહસ્રનામ નામચંદ્રિકા સહિત

પણ કૃષ્ણસ્તુ ભગવાન્સ્વયમ્ (કૃષ્ણ એ તો સાક્ષાત્ પોતે પૂર્ણપુરુષોત્તમ ભગવાન જ છે) એ વાક્યોથી શ્રીકૃષ્ણ સાક્ષાત્ પૂર્ણ પુરુષોત્તમ છે એ સિદ્ધ થયું. માટે જ શ્રીવૈશ્ણવરાયાર્ય પોતાના સિદ્ધાન્તમુક્તાવલી ગ્રન્થમાં આજ્ઞા કરે છે કે. પરં બ્રહ્મ તુ કૃષ્ણો હિ સચ્ચિદાનંદકં બૃહત્ પરબ્રહ્મ તો શ્રીકૃષ્ણ જ છે. કેમકે મનુષ્યથી આરંભી અક્ષરબ્રહ્મ સુધી સર્વ ગણિતાનંદ છે - તેમનો આનંદ ગણી શકાય તેવો છે. પરંતુ શ્રીકૃષ્ણ પૂર્ણાનંદ હોવાથી તેમનો આનંદ અગણ્ય છે. તેથી તેમને વેદ, ગીતા આદિ શાસ્ત્રોમાં પરબ્રહ્મ પુરુષોત્તમ જ કહ્યા છે. ઈત્યાદિ કારણોથી સર્વનામોને પ્રતિપાદન કરવાના વાયક તથા પરબ્રહ્મ વાયક આજનામ મુખ્ય છે. શ્રીકૃષ્ણ: આ નામથી આરંભી 'શ્રીમદ્ભાગવતાગમ:' આ નામ સુધી જે જે નામો છે તે તે નામો ગૂઢલીલારૂપે કહેલાં છે. જેથી પ્રથમસ્કંધમાં સ્ફુટ રીતે પ્રાપ્ત કરી શકાતા નથી, આ નામો પ્રથમસ્કંધ વિષયનાં શ્રીકૃષ્ણનાં સ્વરૂપને પ્રતિપાદન કરનારાં છે. તેમાંનું આ પ્રથમ નામ તો શ્રીમદ્ભાગવતના મંગલાચરણ રૂપ પ્રથમ શ્લોકના જન્માદ્યસ્ય યતોઽન્વયાદિતરતશ્ચ એ વાક્યના ગૂઢાર્થ રૂપ છે.

(૨) સચ્ચિદાનંદ: - સતચિત આનંદમય સ્વરૂપવાળા.

પ્રથમ નામના અર્થનું સ્પષ્ટીકરણ જ આ નામમાં છે. સત્તા, ચૈતન્ય અને આનંદ જેમનું સ્વરૂપ છે તેવા પ્રભુ, ભગવાનનો દેહ આનંદનો જ, શ્રીમુખ શ્રીહસ્ત ચરણ વગેરે બધું આનંદનું જ, જીવની પેઠે પંચમહાભૂતોને દેહ (પૃથ્વી, અપ, તેજ વાયુ, આકાશમય શરીર) પ્રભુને નથી, જેમ સાકરના પૂતળામાં સાકર સિવાય અન્ય કંઈ જ નહિ તેમ પ્રભુનાં શ્રી અંગમાં સત્તા, ચૈતન્ય અને આનંદવિના બીજું કંઈ પણ ન મળે. તેમ ગીતામાં :

સદ્ભાવે સાધુભાવે ચ સદિત્યેત્રયુજ્યતે ।

પ્રશસ્તે કર્મણિ તથા સચ્છબ્દ: પાર્થ ! યુજ્યતે ॥

યજ્ઞે તપસિ દાને ચ સ્થિતિ સદિતિ ચોચ્યતે ।

કર્મ ચૈવ તદર્થીયં સદિત્યેવામિધીયતે ॥

(અસ્તિત્વમાં, હોવાપણામાં સત્ શબ્દ જોડાય છે. હે અર્જુન ઉત્તમ કર્મમાં,

યજ્ઞમાં, દાનમાં, તપમાં, સ્થિતિ તેને ‘સત્’ કહે છે. અને તેવાજ અર્થવાળું કર્મ હોય તેને પણ ‘સત્’ કહેવામાં આવે છે) તેથી સત્ એટલે સદા વર્તમાન, શુદ્ધ, ચિત્ એટલે ચેતન સ્વપ્રકાશ કરનારૂં જ્ઞાન અને આનંદ એટલે આનંદ સ્વરૂપવાન, જેથી સદા શુદ્ધ બુદ્ધ આનંદમય દિવ્ય દેહધારી પરમાત્મા તે સચ્ચિદાનંદ કહ્યા. અહિં ચિત્ શબ્દવડે સ્વતઃસિદ્ધજ્ઞાનવાન એવા પ્રભુ એમ બોધ કરવાથી, બીજું આ નામ અર્થેષ્વભિજ્ઞઃ એ પદના નિગૂઢ અર્થને પ્રકટ કરે છે તથા ભગવત્સંબંધી જ્ઞાન નિરંતર આનંદદાયક છે એમ પણ સૂચન કરે છે.

(૩) નિત્યલીલાવિનોદકૃત્ (૧) નિરંતર લીલારૂપ વિનોદ કરનાર (૨) નિત્યે લીલાઓના વિનોદને પ્રકટ કરનાર (૩) દરરોજ લીલા સમયે મુરલીનાદથી નિજભક્ત જનોને પોતાને શરણ આવવાની પ્રેરણા કરનાર.

લીલા એટલે રમણ. પુરુષોત્તમ રમણ જ કર્યા છે, તેમનાં રમણ બે પ્રકારનાં છે. ૧. આત્મરમણ, ૨. બહિરમણ, પ્રભુ આત્મરમણ કરે છે. ત્યારે આ સર્વ જગતને પોતાનામાં સંકેલી લે છે. માત્ર પોતાનાજ શ્રીઅંગમાંથી અલૌકિક આનંદમય સૃષ્ટિ પ્રકટ કરીને લીલા કરે છે. જ્યારે વેદમાં “આત્મરતિરાત્મક્રીડ” (ભગવાન આત્મ રમણ કરનારા છે) “एकाकी स न रमते से द्वितीयमैच्छत्” (તે એકાકી રમતા નથી તે બીજાની ઈચ્છા કરે છે.) એ વૈદિક ઈચ્છાથી બહીરમણ કરે છે, ત્યારે આ સર્વ જગતને પોતાના જ શ્રીઅંગમાંથી પ્રકટ કરે છે, અર્થાત્ પુરુષોત્તમ રમણ-લીલા કર્યા કરે છે. વળી તેમની લીલા પણ નશ્વર નથી, કિંતુ ભક્તોદ્ધારાર્થ કરેલી સર્વ લીલાઓ નિત્ય છે, અત્યારે પણ તે પ્રભુની સકલ લીલાઓ ચાલુ જ છે, માટે તેમનો વિનોદ જ લીલારૂપ છે. આધિદૈવિક વૃંદાવનમાં નિઃસાધુન વ્રજભક્તોનો નિરોધ કરવા જે આપે લીલા કરી છે તે પણ નિત્ય હોવાથી હજુ સુધી અધિકારી ભગવદ્દીયો તે લીલાના આનંદનો આસ્વાદ લીધા જ કરે છે. પૂર્ણ સ્વતંત્રતાપૂર્વક પૂર્ણપુરુષોત્તમનો લીલાવિનોદ હોવાથી આ નામ સ્વરાટ્ એ પદના ગુપ્ત અર્થવાળું છે.

સર્વાંગમવિનોદી - (૧) સર્વ વેદો જેમના નિઃશ્વાસરૂપ છે. (૨) સર્વ વેદો જે વિનોદ કરનાર એટલે જુદા જુદા દેવોની ઉપાસના સારૂ જુદા જુદા ધર્મોનો

શ્રીપુરુષોત્તમસહસ્રનામ નામચંદ્રિકા સહિત

ઉપદેશ આપનાર (૩) સર્વ વેદો વડે વિનોદ કરનાર (૪) સર્વ વેદોથી (વિકાળ)ને નોદ (પ્રેરણા) કરનાર, એટલે જ્યાં સુધી જીવન છે ત્યાં સુધી અગ્નિહોત્ર હોમવું ઇત્યાદિક કાળની ગતિને પ્રેરનાર.

શ્રુતિ કહે છે કે નિઃશ્વસિતમસ્ય વેદાઃ (એ પ્રભુના શ્વાસો તે વેદો છે.) એ વાક્યથી વેદો પરમાત્માના વિશ્વાસરૂપ છે એમ કહ્યું. વેદાદિ સમ્યક્ષાસ્ત્રો પુરુષોત્તમરૂપ હોવાથી વેદાદિમાં તેમનું જ વર્ણન કરવામાં આવેલું છે, પ્રભુ તે વેદાદિરૂપે જ તે વડે જ વિનોદ કરે છે. કેમકે વેદના કર્મકાંડમાં ક્રિયાશક્તિથી યુક્ત ભગવાનનું વર્ણન છે. અને ઉત્તર-જ્ઞાનકાંડમાં જ્ઞાનશક્તિભૂષિત પ્રભુનું વર્ણન છે. ગીતામાં :

येष्यन्त्यदेवताभक्ता यजन्ते श्रद्धयान्विताः ।

तेऽपि मामेव कौंतेय यजन्त्यविधिपूर्वकम् ॥

(જે અન્ય ગુણમય દેવોના ભક્તો શ્રદ્ધાથી તે તે દેવોનું પૂજન કરે છે તેઓ અજ્ઞાનપૂર્વક પણ મ્હને જ યજે છે, પૂજે છે) આમ કહેવાથી ઈંદ્ર વરુણ આદિ દેવોનું યજન વેદના પૂર્વકાંડમાં દર્શાવવામાં આવ્યું છે. તે ભગવાનને ઉદ્દેશીને જ, કેમકે સર્વરૂપ પોતે ભગવાનજ છે. તેથી તે તે દેવતાઓનું યજન કરનારા તે ભગવાનનું જ યજન કરનારા છે. તથા વેદૈશ્ચ સર્વૈરહમેવ વેદઃ (સર્વ વેદો વડે હું જ જાણવા યોગ્ય છું) એવા ભગવાનના કથનથી પણ વેદોમાં સર્વ વર્ણન પ્રભુના સંબંધમાં જ દર્શાવ્યું છે. સર્વ વેદો શાસ્ત્રો પરમાત્માની લીલાને જ વર્ણવતા હોવાથી પોતે પ્રભુ પણ જેમનો વિનોદ સર્વ શાસ્ત્રોમાં છે એવા થયા. આ નામ વેદપ્રકાશક પ્રભુ છે એમ સિદ્ધ કરે છે માટે, તેને બ્રહ્મહદા ય આદિકવયે એ બીજા ચરણના પદના ગૂઢ અર્થનું સમર્થન કરે છે.

(૫) લક્ષ્મીશઃ - લક્ષ્મીના ઈશ-સ્વામી.

(લક્ષ્મી એટલે સાગરમાંથી ઉત્પન્ન થયેલ કમલા-લક્ષ્મીજી નહિ. પરંતુ દિવ્ય શોભા, દિવ્ય વિભૂતિ, દિવ્ય લાવણ્ય, દિવ્ય સૌન્દર્ય, એવું નામ અહિં લક્ષ્મી છે. લક્ષ્મીના સ્વામી તો અંશાત્મક વિષ્ણુ છે અને શ્રીકૃષ્ણ પુરુષોત્તમ તો

શ્રીપુરુષોત્તમસહસ્રનામ નામચંદ્રિકા સહિત
 “લક્ષ્મીસહસ્રલીલાભિઃ સેવ્યમાનસમ્” એ શ્રીમદ્વાયાર્યચરણના વાક્યાનુસાર સહસ્ર
 લક્ષ્મીથી સેવાયા છે. દિવ્ય શોભાસંપન્ન, દિવ્ય વિભૂતિમય પ્રભુ હોવાથી સર્વને
 મોહ કરનાર છે. મુહ્યન્તિ યત્સૂરયઃ એ દ્વિતીય ચરણના ભાવને સ્ફૂટ કરે છે.

(૬) પુરુષોત્તમઃ - બ્રહ્માદિ સર્વ પુરુષોમાં ઉત્તમ.

પૂર્ણ પરબ્રહ્મ પુરુષોત્તમ છે. પુરુષોત્તમ સર્વોત્તમ છે જેનું મુખ્ય કારણ એ
 કે, મનુષ્યથી આરંભી બ્રહ્મા વિષ્ણુપર્યંત સર્વજનો જેમની ઉપાસના કરે છે.
 ગોપાલતાપન્યુપનિષદમાં આખ્યાયિકા છે કે મુનયો હ વૈ બ્રહ્માણમૂચુઃ કઃ પરમો
 દેવઃ ? કોઈવખતે બ્રહ્માના પુત્ર સનકાદિકોએ પોતાના પિતા બ્રહ્માને પૂછ્યું કે
 પરમ સર્વોત્કૃષ્ટ દેવ કોણ છે ? ત્યારે બ્રહ્માએ તેમને ઉત્તર આપ્યો કે શ્રીકૃષ્ણો
 વૈ પરમં દૈવતમ્ શ્રીકૃષ્ણ એ જ પરમ દૈવત છે. સર્વોત્તમોત્તમ છે. શ્રીભાગવતમાં
 કહ્યું છે કે :

ઋષયો મનવો ગાવો મનુપુત્રા મહૌજસઃ ।
 હરૈરેવ કલાઃ સર્વે સપ્રજાપતયસ્તથા ॥

ઋષિઓ, મનુઓ, દેવતાઓ, પ્રજાપતિઓ સહિત મહાપરાક્રમી મનુના
 પુત્રો, એ સઘળા શ્રીહરિનીજ કલાઓ છે, તેમનાજ અંશાવતારો છે, ગીતામાં
 પણ પ્રભુ શ્રીમુખે આજ્ઞા કરે છે કે :

ઉત્તમઃ પુરુષસ્ત્વન્યઃ પરમાત્મેત્યુદાહ્યતઃ ।
 યો લોકત્રય આવિશ્ય વિભમર્ત્યવ્યય ઈશ્વર૥

✓ઉત્તમ પુરુષ-પુરુષોત્તમ તો અન્ય છે કે જેને પરમાત્મા કહી વ્યવહાર કરાય
 છે, અવિનાશી સર્વ જગતને નિયમમાં રાખનાર જે પ્રભુ ત્રણે લોકમાં પ્રવેશી
 અખિલ વિશ્વનું ભરણપોષણ કરે છે) તેમ

યસ્માત્કારમતીતોઽહમક્ષરાદપિ ચોત્તમઃ ।
 અતોઽસ્મિ લોકે વેદે ચ પ્રથિતઃ પુરુષોત્તમઃ ॥

(હું ક્ષરથી પર છું અને અક્ષરથી પણ ઉત્તમ છું માટે જ લોકમાં અને વેદમાં

શ્રીપુરુષોત્તમસહસ્રનામ નામચંદ્રિકા સહિત

હું પુરુષોત્તમ એ નામથી પ્રસિદ્ધ - પ્રખ્યાત છું.) ઇત્યાદિ શ્રુતિસ્મૃતિના વાક્યોથી પ્રભુનું પુરુષોત્તમપણું સર્વત્ર મશહુર છે. તે પોતાની સત્તા વડે જ ત્રિગુણાત્મક સાત્વ રજ અને તેમના કાર્યરૂપ ત્રણ સર્ગો નિર્મે છે, બીજા તેમ કરવા અસમર્થ છે, માટે આ નામ 'તેજોવારિમૃદાં યથા વિનિમયો યત્ર ત્રિસર્ગો મૃષા ધાન્ના સ્વેન' એ ત્રીજા અને ચોથા ચરણના પદોના ગર્ભિત આશયને જણાવે છે.

આદિકાલઃ સર્વકાલઃ કાલાત્મા માયયાવૃતઃ ।

ભક્તોદ્ધારપ્રયત્નાત્મા જગત્કર્તા જગન્મયઃ ॥૧૦॥

(૭) આદિકાલઃ (૧) સર્વમાં આદિ-પ્રથમ એવા જે કાળ પુરુષ. (૨) ઉત્પન્ન થયેલા સર્વ પદાર્થોમાં જેમનો કાળ સર્વથી પ્રથમ છે. સૃષ્ટિના આરંભમાં પ્રથમ જેમણે કાળ પ્રકટ કર્યા છે એવા.

ભગવાન કાલરૂપ છે, પુરુષોત્તમની બ્રુકુટિમાંથી કાલનું પ્રાકટ્ય થયું, માટે કાલ પણ ભગવદ્રૂપજ કહેવાય, શ્રુતિ જણાવે છે કે - સર્વે નિમેષા જહિરે વિદ્યુતઃ પુરુષા ધધિકલા મુહૂર્તાઃ કાષ્ઠાક્ષાહોરાત્ર્યશ્ચ સર્વશઃ સર્વે ક્ષણ, કલા ઘટી, પળ, મુહૂર્ત, દિવસ, રાત્રિ, વગેરે કાળનું પરિણામ દર્શાવનારા સર્વ પદાર્થો કાળપુરુષથી ઉત્પન્ન થયા છે પ્રભુ પોતે ગીતામાં શ્રીમુખથી ઉપદેશે છે કે :

યતઃ સર્વાણિ ભૂતાનિ ભવન્ત્યાદિયુગાગમે ।

યસ્મિન્ન પ્રલયં યાન્તિ પુનરેવ યુગક્ષયે ॥

આદિયુગના આરંભમાં જેમનાથી સર્વજનો ઉત્પન્ન થાય છે. ફરી યુગના ક્ષય સમયે સકળ લોક જેમાં પ્રલય પામે છે. તે કાલ પુરુષ એજ સર્વથી આદિકાલ ભગવાન છે, વેદ કહે છે કે, **भीषा स्मादातः पवते भीषोदेति सूर्यः** આ પરમાત્માના ભયથીજ વાયુ વાય છે, અને સૂર્ય પણ તેમના ભયથી જ ઉદય પામે છે-ઉગે છે. ભગવાનનું સ્વરૂપ કાળરૂપ ભયને ઉત્પન્ન કરનાર હોવાથી ભય પણ એક અંશે પ્રભુની પ્રાપ્તિ કરવામાં ભક્તિ પેઠે કારણરૂપ છે કેમકે **“भयात्कंसः”** ભયથી કંસ જેવાને પણ પ્રભુના પદની પ્રાપ્તિ થઈ છે, એમ શ્રીમદભાગવતમાં સ્પષ્ટ જણાવેલું છે. માટે જ પ્રભુને કાળરૂપે વર્ણવ્યા છે. આદિકાલ પરમેશ્વર છે તેમનો

લય થતો નથી. તેથીજ આ નામ સદા નિરસ્તકુહકમ્ એ ચોથા ચરણના એક પદનું તાત્પર્ય છે.

(૮) **સર્વકાલ:** ૧ સર્વ આદિ મધ્ય અને અંતરૂપકાળ તે સર્વકાળ, ૨ સર્વને પ્રેરણા કરનાર, ૩ સર્વ કં સુખં આસમંતાલ્લાતિ - સર્વ દિશામાંથી સર્વ સુખને પ્રદણ કરનાર.

પ્રભુ સર્વના કાળરૂપ છે. આદિ મધ્ય અને અંત થવો તે પણ કાળરૂપ પરમાત્માથીજ, તેજ બધાને પ્રેરણા કરે છે. તેજ બધાનો પ્રલય કરે છે. જેમ કરોળીઓ પોતાની જ લાળથી જાળું બનાવે છે અને પાછો પોતે જ તેને ખેંચી લે છે. તેમજ ભગવાન પણ પોતાના શ્રી અંગમાંથી જ આખા જગતને ઉત્પન્ન કરી પોતેજ સર્વનો સંહાર કરીને પોતાના અંગમાં સમાવી લે છે. માટે સર્વના કાળ પણ તેજ પ્રભુ છે. ગીતામાં ભગવાને શ્રીમુખથી જણાવ્યું છે કે, **અહમાદિશ્ચ મધ્યશ્ચ ભૂતાનામન્ત એવ ચ** (હું સર્વ લોકનો આદિ મધ્ય અને અંત કાળ છું) **કલયતિ જગદેષ કાલોઽનંતઃ** (આ અનંત - કાલપરમાત્મા સર્વ જગત્ને પ્રેરણા કરનાર છે.) ઈત્યાદિ વાક્યોથી પણ સર્વકાળપણું પ્રભુનું જ સિદ્ધ થાય છે. સર્વશબ્દથી ત્રણે કાળમાં અબાધિત અર્થાત્ સત્ય સ્વરૂપ કાલભગવાન છે માટે **સત્યં પરંધીમહિ** એ ચતુર્થ ચરણના અંતિમપદના ગુપ્તભાવને અનુસરે છે.

(૯) **કાલાત્મા:** (૧) કાળરૂપ જેનો આત્મા-સ્વરૂપ છે. (૨) કાલ-રૂદ્ર તે છે આત્મા-અહંકાર જેમને (૩) કાલમાં-ધર્મનો નાશ થાય તે સમયમાં જેમનો આત્મા-અવતાર થાય છે.

પ્રભુનું સ્વરૂપ કાલરૂપે પણ જોવામાં આવે છે, આપ પોતાના ઉપર દ્વેષભાવ રાખનારાઓને કાલરૂપે દર્શન આપે છે. જેમકે “**મૃત્યુર્મોજપતેઃ**” ભગવાનનાં દર્શન ભોજપતિ-કંસરાજાને રંગમંડપમાં કાળરૂપેજ થયાં હતાં એમ સ્પષ્ટ શ્રીમદ્ભાગવતમાં દર્શાવ્યું છે. તેમ ગીતાના વિભૂતિયોગમાં ભગવાન શ્રીમુખથી ઉપદેશે છે કે **કાલઃ કલયતામહમ્, કાલોઽસ્મિલોકક્ષયકૃત્સ્વબુદ્ધઃ** કાળને ગણનારાઓમાં હું કાલરૂપ છું, લોકોને ક્ષય કરનાર અત્યંત વૃદ્ધિ પામેલો કાલ હું છું, અને કોઈપણ દિવસ નહિ ક્ષય પામતો કાલ હું છું, ઈત્યાદિ વચનો વડે કાલસ્વરૂપ પોતે છે.

શ્રીપુરુષોત્તમસહસ્રનામ નામચંદ્રિકા સહિત

યદા યદા હિ ધર્મસ્ય ગ્લાનિર્ભવતિ ભારત ।

અભ્યુત્થાનમધર્મસ્ય તદાત્માનં સૃજામ્યહમ્ ॥

(જ્યારે જ્યારે ધર્મનો નાશ થાય છે. ત્યારે ત્યારે ધર્મનું સ્થાપન કરવા મારા આત્માને ઉત્પન્ન કરું છું, અવતાર ધારણ કરું છું.) અધર્મની વૃદ્ધિ કરનારા દુષ્ટોને તો કાળરૂપે જ પ્રભુ છે. હિરણ્યાક્ષ, હિરણ્યકશિપુ આદિ દુષ્ટ દૈત્યોનો કાળ કરવા હરિએ પોતે કાલાત્મા રૂપ થઈ અંશાવતારો ગ્રહણ કરી તેમનો કાલ આણ્યો છે, અને સત્ય ધર્મનું સ્થાપન કર્યું છે એ સુપ્રસિદ્ધ છે. તેથી એ પુરુષોત્તમ શ્રી કૃષ્ણને કાલાત્મા કહ્યા. આ નામ ધર્મસંસ્થાપનાના હેતુને સૂચવનારું હોવાથી ધર્મ: પ્રોજ્ઞિતકૈતવોત્ર પરમ: એ બીજા શ્લોકના પ્રથમ ચરણના ગૂઢ ભાવનું સ્ફુરણ છે.

(૧૦) માયયાવૃત્ત: (૧) માયાથી વીંટાયેલા (૨) માયા-લક્ષ્મી-સૌંદર્ય શોભા વગેરે રૂપ, લક્ષ્મીથી સેવ્ય સમજી સ્વીકાર કરાયેલા - વરાયેલા, (૩) માયા વડે નહિ સ્પર્શ પામતા.

માયા - અવિદ્યાથી પરમાત્માને વીંટાયેલા કહ્યા તેનું તાત્પર્ય એવું છે કે, અક્ષરથી પર પ્રભુને પ્રાપ્ત કરવામાં માયા જ અંતરાય રૂપ થાય છે. જ્યાં સુધી માયાનો પરાભવ કર્યો નથી. ત્યાં સુધી ભગવત્સ્વરૂપનો લાભ થઈ શકે જ નહિ. માટે માયાથી વીંટાયેલા છે એમ કહ્યું. માયા એટલે માયાવાદીઓની પેઠે અનાદિ અજ્ઞાન હોઈ નિરાકાર નિર્ધર્મક બ્રહ્મને વશીભૂત કરનારી એમ માનવાનું નથી, પરંતુ એક રૂપમાંથી સર્વ સ્વરૂપ થવાની પ્રભુમાં જે એક અસાધારણ અન્ય કોઈમાં ન રહેનારી મહાબલવતી શક્તિ તે જ માયા. એ માયા ભગવાનથી ભિન્ન નથી પણ ભગવદ્વરૂપ જ છે. પૂર્ણ પુરુષોત્તમના દિવ્ય સ્વરૂપમાં માયા વનમાલા તરીકે વિરાજમાન થઈ આસુરી જીવોને મહામોહ ઉત્પન્ન કરે છે અને જે વિમલ સરલભાવથી તેજ પ્રભુના ચરણ શરણ જાય છે તેને તે મહામોહ ઉપજાવનારી છતાં કાંઈ પણ કરી શકતી નથી. એ જ આજ્ઞા ગીતામાં શ્રીમુખે ભગવાન કહે છે : મામેવ યે પ્રપદ્યન્તે માયામેતાં તરંતિ જે મ્હારે શરણે આવે છે તે જ તે માયાને તરી જાય છે. માયા મોહ કરનારી હોવાથી કેટલાક અસુરોને પૂર્ણ નિર્ગુણ બ્રહ્મ

શ્રીનાથજીના સ્વરૂપમાં અન્યથા કલ્પના થાય એમાં શું આશ્ચર્ય ? ગિરિરાજધારી વ્રજવિહારી શ્રીકૃષ્ણના શ્રીઅંગમાં કંઠથી પાદપર્યંત લંબાયમાન સર્પાકારે વિરાજતી વનમાલારૂપ મહામાયાથી આસુરી જીવોને મહામોહ થાય એ સંભવિત જ છે. કંટકયુક્ત સુગંધિરુમાનુ દિવ્ય ગુલાબતરના પુંજને જોઈ પાપી મર્કટો દૂર નાસે જ પરંતુ તેથી કાંઈ અલૌકિક મધુર મકરંદ રસના ભોગી મધુકરોને બહીવાનું છે જ નહિ. મત્સર હિત એવા સત્પુરુષોનો જ આમાં અધિકાર હોવાથી આ નામ નિર્ભક્ષરણાં સતામ્ એ દ્વિતીયપદનો ગુપ્ત આશય છે એમ સમજવું.

(૧૧) ભક્તોદ્ધારપ્રયત્નાત્મા: (૧) ભક્તોના આધિભૌતિક આધ્યાત્મિક અને આધિદેવિક એવાં ત્રિવિધતાપને દૂર કરવાના પ્રયત્નમાં જેમનો આત્મા-અંતઃકરણ છે. (૨) ભક્તોને ઉદ્ધાર પામવા અલૌકિક ભગવદ્લીલામાં પ્રવેશ કરવાના સાધનરૂપ એવા પુરુષોત્તમ.

ભક્તજનોના સાંસારિક ત્રિવિધ તાપોને દૂર કરી ઉદ્ધાર કરનાર તો કેવળ પ્રભુ જ છે, આપ એટલા માટે જ વારંવાર પ્રકટ થઈ ભૂતળ પર બિરાજે છે. કોઈપણ પ્રકારનાં સાધનોથી હીન દીન ભગવદ્દીયોનો ઉદ્ધાર એ જ આપના પ્રાકટ્યનો મુખ્ય હેતુ છે. કેમકે એવા ભગવજનોનો તો આપનાં ચરણસિવાય બીજું કાંઈપણ શરણ છે જ નહિ. એટલે પ્રભુ સિવાય તેમનો કોણ ઉદ્ધાર કરી શકે ? માટે દયાનિધિ પોતે તેવા ભક્તો ઉપર અનુગ્રહ કરવા પ્રકટ થઈ તેમને શરણ લે છે. તેમના અનંતકાલના વિયોગજનિત તાપોને દૂર કરે છે. આપના પ્રાકટ્યનો હેતુ ભક્તોનો ઉદ્ધાર કરવા સિવાય બીજો છે જ નહિ. જેથી ભક્તોએ એ જ જાણવા યોગ્ય, એ જ આરાધન કરવા યોગ્ય છે. આ નામ 'વેદ્યં વાસ્તવમત્ર વસ્તુ' એ દ્વિ. શ્લો. બીજા ચરણના પૂર્વ પદનો ગુપ્ત હેતુ ઘટાવે છે.

(૧૨) જગત્કર્તા: સ્થાવર જંગમરૂપ જગતના કર્તા રચનાર - પ્રભુએ પોતાના શ્રી અંગમાંથી જ જગતને પ્રકટ કર્યું છે જેમ ઘટમાં કુંભારનું પ્રત્યક્ષ કર્તાપણું છે તેમ. પરંતુ ફેર એટલો જ કે કુંભાર બીજા માટી ચક્ર આદિ અનેક પદાર્થોનો આશ્રય લઈને ઘટ કરે છે; અને પ્રભુ સ્વાશ્રયથી જ જગત રચે છે. ઈશ્વર સિવાય બીજો કોઈ પદાર્થ જ અસ્તિત્વમાં ન હોવાથી, ભગવાન પોતે જ જગદરૂપ થાય

શ્રીપુરુષોત્તમસહસ્રનામ નામચંદ્રિકા સહિત

છે. જેમ માટીમાંથી અનેક વાસણો નીપજે છે. અને તે સર્વમાં માટી પોતાના મૂળરૂપમાં જ ભાસે છે, જેમ સોનાના સેંકડો આભૂષણોમાં સોનું નજરે તરી આવે છે. તેમ આ અખિલજગત્ ભગવત્સ્વરૂપ હોવાથી જ્ઞાનીઓને જગતમાંના અનેક પદાર્થોમાં ભગવાન જ દૃષ્ટિગોચર થાય છે, અર્થાત્ સર્વમાં ભગવાનનાં જ દર્શન થાય છે સ વૈ સર્વમિદં જગત્ (આ સર્વ દેશ્ય જગત્ પરમાત્મા જ છે) સર્વં ક્ષત્વિદં બ્રહ્મ (આ સર્વ સ્થાવર જંગમાત્મક કેવળ બ્રહ્મ જ છે.) જન્માદ્યસ્ય યતઃ શાસ્ત્રયોનિત્વાત્ (આ જગત્ની ઉત્પત્તિ સ્થિતિ લય પ્રભુથી જ થાય. ઋષયઃ પિતરો દેવા મહાભુતાનિ ધાતવઃ । જંગમાજંગમચ્ચેદં જગન્નારાયણોદ્યવમ્ ॥ ઋષિઓ પિતૃઓ દેવો, ^૧મહાભૂતો ધાતુઓ વગેરે સ્થાવર જંગમ આ જગત્ નારાયણથી પ્રકટ થયું છે. અહં સર્વસ્ય પ્રભવો મત્તઃ સર્વં પ્રવર્તતે હું સર્વ ઉત્પન્ન કરનાર છું. મારાથી સર્વ નભી રહ્યું છે. ઈત્યાદિ શ્રુતિ, બ્રહ્મસૂત્ર, સ્મૃતિ, ગીતા, વગેરે વાક્યોથી સ્થાવર જંગમાત્મક અખિલ જગત પરબ્રહ્મ પુરુષોત્તમથી જ પ્રકટ થયું છે, એમ સિદ્ધ થાય છે, માટે જગત્કર્તા પ્રભુને કહ્યા. આ નામ કર્તૃત્વ પ્રતિપાદક હોવાથી નિજ ભક્તોની સર્વ ઈચ્છાને પૂર્ણ કરનાર છે, કલ્યાણ કરનાર છે, એવો પણ આશય જણાય છે તેથી આ નામ “શિવદમ્” દ્વિ. શ્લોક બીજા ચરણના ઉત્તમ પદનો ગૂઢ ભાવ છે.

(૧૩) જગન્મયઃ જગદરૂપ પ્રભુ.

ઉપરના નામમાં આપ જગતના કરનાર-રચનાર છે એમ જણાવ્યું હતું, તેથી વખતે શંકા થાય કે હુંભાર માટીથી જાતજાતનાં પાત્રો બનાવે છે તેમ ભગવાન પણ માયાથી જ આ જગત્ બનાવતા હશે ? એવી શંકાનો લેશ અવકાશ ન મળવા સારુંજ આ નામ યોજ્યું છે. જગતને રચ્યું નથી, પણ પોતે જ જગદરૂપ બન્યા છે. પુરુષ એવેદ સર્વયદ્ભૂતં યચ્ચભાવ્યમ્ (ભૂત અને ભાવી આ સર્વ વિશ્વ તે પરમાત્મા જ છે.) (મતઃ પરતરં નાન્યત્કિંચિદસ્તિ (મારા સિવાય બીજી કંઈ પણ પર વસ્તુ નથી) જ્યોતીષિ વિષ્ણુર્ભુવનાનિ વિષ્ણુઃ તારાઓ, ભુવનો, વનો, પર્વતો દિશાઓ નદીઓ, સાગરો, એ સર્વમાં વ્યાપી રહેલા વિષ્ણુ જ છે; તેમના વિનાની કંઈ પણ વસ્તુ નથી. ઈત્યાદિ શ્રુતિ, સ્મૃતિ, ગીતા પુરાણનાં વાક્યો વડે સર્વરૂપ પ્રભુ જ છે. હરિરેવ જગજ્ગદેવ હરિ હરિ એ જ જગત છે, જગત

એ જ હરિ સ્વરૂપ છે. જગતને માયિક માનવું એ આસુર ભાવ છે. ગીતામાં શ્રીમુખે પ્રભુ આજ્ઞા કરે છે. **અસત્યમપ્રતિષ્ઠં જગદાહુરનીશ્વરમ્** જગતને જૂઠું સ્થિતિ વિનાનું ઈશ્વરથી રહિત માને છે. તે આસુરી જીવો ગણાય છે. માટે બ્રહ્મવાદને માન્ય કરનારાઓએ જગતને બ્રહ્મરૂપ માની સત્ય જ માનવું એ જ શાસ્ત્રસંમત છે. આ પ્રાચીન વૈદિક શુદ્ધ બ્રહ્મવાદને આધારે ભગવાનને જગતસ્વરૂપ કહ્યા. પ્રભુ જગતસ્વરૂપ હોવાથી નિજ ભક્તોને જેવા જેવા ભગવત્સ્વરૂપને પ્રાપ્ત કરવાની ઈચ્છા થાય તેવા તેવા સ્વરૂપો સર્વ ઠેકાણે સુલભ રીતે પ્રાપ્ત કરી શકાય છે. અને તેમના ત્રિવિધ તાપો દૂર થઈ જાય છે. માટેજ આ નામ **તાપત્રયોન્મૂલનમ્** એ દ્વિ. શ્લો. બીજા ચરણના અંતિમ પદના આશયને સ્ફુટ કરે છે.

નામલીલાપરો વિષ્ણુઃ વ્યાસાત્મા શુકમોક્ષદઃ ।

વ્યાપિવૈકુંઠદાતા ચ શ્રીમદ્ભાગવતાગમઃ ॥૧૧॥

(૧૪) **નામલીલાપરઃ** (૧) નામને પ્રવર્તાવનારી લીલાઓમાં મચેલા, (૨) નામ અને લીલાઓ જેમની ઘણીજ શ્રેષ્ઠ છે. (૩) નામ અને લીલાવડે જે પૂર્ણ છે. (૪) નામ અને લીલાઓને પ્રવર્તાવનાર.

પ્રભુ નિરંતર લીલા કર્યા કરે છે. એટલે તેમની વિવિધ નૌતમ લીલાઓ થયા જ કરે છે. આ જગતના સર્વ વ્યવહારો પ્રભુની લીલાઓ થવાથી જ ચાલી રહ્યા છે, અને તે લીલાઓજ પ્રભુના નામોને પ્રવર્તાવી રહી છે. વેદમાં, શ્લોકમાં, પુરાણોમાં જે જે ભિન્ન ભિન્ન સર્ગ, વિસર્ગ, સ્થિતિ, મન્વંતર, મુક્તિ, આશ્રય, વિગેરે જોવામાં આવે છે. તે સર્વ પુરુષોત્તમની લીલા જ છે. ચરિત્રો જ છે, તેમની લીલાઓના વિવિધ પ્રકારો હોવાથી તેમના નામોમાં પણ વિવિધપણું છે. ભગવાનનાં નામો તથા લીલાઓ સર્વશ્રેષ્ઠ છે. તેથી મોટા મોટા મહાત્માઓ પણ વિસ્મય પામી તેમનાં નામોનું તથા લીલાઓનું સ્મરણ, શ્રવણ, મનન, કીર્તન, કર્યા જ કરે છે. ભગવાનનાં નામોનું માહાત્મ્ય પુરાણોમાં ઉત્તમ રીતે વર્ણવ્યું છે. બૃહન્નારદીય પુરાણ કહે છે કે :

હરિ પરમાત્માના નામથી, નામથી જ મ્હારૂ જીવન છે, તે સિવાય અર્થાત્ પ્રભુના નામ સિવાય આ કલિયુગમાં બીજી કોઈ ગતિ નથી તે નથી જ.

શ્રીપુરુષોત્તમસહસ્રનામ નામચંદ્રિકા સહિત
પદ્મપુરાણમાં -

સર્વધર્મોઞ્જિતા વિષ્ણો નામમાત્રૈકજલ્પકાઃ ।

સુખેન યાં ગતિં યાંતિ ન તાં સર્વેઽપિ ધાર્મિકાઃ॥

(સર્વ ધર્મથી વર્જીત થયેલા પણ કેવળ ભગવન્નામોનું જ સ્મરણ કરનારા ભક્તો ધાર્મિક પુરુષો જે ગતિ પ્રાપ્ત કરતા નથી તેવી ઉત્તમ ગતિને પામે છે) વગેરે વાક્યો પ્રભુના નામસ્મરણનો પ્રભાવ સૂચવનારાં છે, વળી એક સ્થાનમાં તો એટલે સુધી પણ કહ્યું છે કે -

નામ્નોસ્તિ યાવતી શક્તિઃ પાપનિર્દહને હરેઃ ।

તાવત્કર્તુ ન શક્તોઽતિપાતકં પાતકી નરઃ ॥

(પાપને નાશ કરવાની શક્તિ જેટલી પ્રભુના નામમાં રહેલી છે તેટલું પાપ કરવાને પાપી પુરુષ શક્તિમાન બની જ શકતો નથી) એટલે પ્રભુના નામસ્મરણનો એટલો બધો મહિમા છે કે, એમનું નામ લેવાથી કોટિ જન્મનાં પાપો બળી ભસ્મીભૂત થઈ જાય છે. એ જ ખરું પ્રાયશ્ચિત્ત છે, પછી નામસ્મરણ કરવાને લીધે પાપમાં વૃત્તિ જ જતી નથી, તેથી તેમનાં સન્મુખ પાપો-અપરાધો ઉભા રહી શકતા નથી. તે પાપોથી નિર્લિપ્ત જ રહે છે. પ્રભુની લીલા-ચરિત્રો તેને પણ જાણવાથી મનન કરવાથી મનુષ્યની ઉત્તમ ગતિ જ થાય છે. એટલે કે ભગવાનના ચરિત્રોને શ્રવણ કરી તેનું ચિંતન કરનાર શ્રદ્ધાવાન બને છે. શ્રદ્ધાળુ થયા પછી ભગવદ્જ્ઞાનમાં નિપુણતા પ્રાપ્ત કરે તેમ થવાથી પ્રભુ ઉપર ભાવ પ્રગટ થાય ત્યાર પછી આગળ જતાં ભક્તિયુક્ત બની પરમપદ પ્રાપ્ત કરે છે અર્થાત્ ભગવદ્લીલામાં પ્રવેશ કરે છે. માટે શ્રુતિ ઉપદેશે છે કે : વિષ્ણોર્નૂકં વીર્યાણિ પ્રાવોચં કર્માણિ પશ્યત (તમે મેં કહ્યા તે વિષ્ણુ વ્યાપક પ્રભુના કર્મોને - ચરિત્રોને જુઓ - જાણો.) ગીતામાં શ્રીમુખથી અનુજ્ઞા કરે છે કે ? -

જન્મ કર્મચ મે દિવ્યમેવં યો વેતિ તત્ત્વતઃ ।

ત્યક્ત્વા દેહં પુનર્જન્મ નૈતિ મામેતિ સોઽર્જુન ॥

(હે અર્જુન ! મ્હારાં દિવ્ય જન્મ કર્મને-ચરિત્રને જે પુરુષ તત્ત્વથી જાણે છે,

તે આ દેહનો ત્યાગ કરી પુનઃજન્મ પ્રાપ્ત કરતો નથી અને મ્હને જ પ્રાપ્ત કરે છે.) ઈત્યાદિ શ્રુતિ સ્મૃતિ પુરાણાદિના વાક્યોથી ભગવાનની નામલીલાઓનું શ્રેષ્ઠપણું જણાવ્યું. શ્રીમદ્ભાગવતસંહિતા પણ તેજ ભગવાનની નામલીલાઓને પ્રતિપાદન કરે છે. આ નામ પણ પ્રભુની નામ લીલાઓનું પ્રતિપાદન કરનાર હોવાથી શ્રીમદ્ભાગવતે મહામુનિકૃતે કિંવા પૈઃ એ દ્વિ. શ્લો. તૃતીય ચરણના પદના ગૂઢ તાત્પર્યનું સ્ફુરણ કરે છે.

(૧૫) વિષ્ણુઃ વિશ્વમાં વ્યાપક ✓

વિષ્ણુ એટલે સત્ત્વગુણાધિષ્ઠાતા શેષશાયી વિષ્ણુ નહિ પણ અખિલ વિશ્વમાં વ્યાપક પરબ્રહ્મ પૂર્ણ પુરુષોત્તમ શ્રીકૃષ્ણચંદ્ર એ જ વિષ્ણુ; જે જગતથી અભિન્ન (જુદા નહિ તેવા) છે. જેમ આકાશ સર્વમાં પટતંતુવત્ વ્યાપ્ત છે. તેમ પ્રભુ પણ સર્વ વિશ્વમાં વ્યાપીને રહેલા છે. જેમ સર્પ પોતાની ઈચ્છાથી કુંડાળારૂપ બની જાય છે, તેમ પરમાત્મા પોતે નિજેચ્છાથી જગદ્રૂપ થાય છે, તેથી જ પ્રભુ અને જગતમાં પટતંતુવત્ ઓતપ્રોત સંબંધ જણાવ્યો છે. પ્રભુના વ્યાપકપણા માટે શ્રુતિ જણાવે છે કે : અન્તર્બહિશ્ચ યત્સર્વ વ્યાપ્ય સ્થિતઃ (અન્તર અને બહાર જે સર્વ પ્રકાશમાન જોવામાં આવે છે તે સર્વમાં વિષ્ણુ જ વ્યાપીને રહેલા છે) “વિશપ્રવેશને” એ ધાતુ ઉપરથી સર્વ વિશ્વમાં જેમ મણકાઓમાં દોરો પ્રવેશ કરે છે તેમ પ્રભુ પ્રવેશ કરનાર છે, જેથી તેમને વેદમાં અને પુરાણોમાં વિષ્ણુ કહ્યા. વિષ્ણુ પુ. તથા વરાહપુરાણમાં -

યસ્માત્સર્વમિદં વિશ્વં તસ્ય શક્તયા મહાત્મનઃ ।

તસ્માદેવોચ્યતે વિષ્ણુર્વિશ ધાતોઃ પ્રવેશનાત્ ॥

વિશપ્રવેશને ધાતોસ્તતો નુ પ્રત્યયાદનુ ।

વિષ્ણુર્યઃ સર્વવેદેષુઃ પરમાત્મા સનાતનઃ ॥

૧ લૂંગડામાં જેમ તાંતણાઓ વીંટાયા છે તેમ, અર્થાત તાંતણા વિના લૂંગડું ન સંભવે તેમ, ભગવાન સિવાય જગતનો પણ અસંભવ છે. માટે પ્રભુ જ વિશ્વરૂપે થયેલા છે, તાંતણા જ લૂંગડારૂપે થયા છે.

શ્રીપુરુષોત્તમસહસ્રનામ નામચંદ્રિકા સહિત

આ પુરાણવચનો પણ વિશ્વ ધાતુને નુ પ્રત્યય લગાડવાથી વિષ્ણુશબ્દ બને છે, એટલે પોતાની શક્તિ વડે સર્વ વિશ્વમાં પ્રવેશ કરનાર, જેમને સર્વ વેદોમાં સનાતન - સદાવર્તમાન ભગવાન કહ્યા છે તે જ વિષ્ણુ છે. એમ જણાવે છે. વ્યાપક વસ્તુનો સર્વ સ્થળે લાભ થાય છે, તેથી નિજભક્તોને તેમની પ્રાપ્તિ થવી સર્વત્ર સુલભ છે. માટે આ નામ ईश्वरः सद्यो ह्यविरुध्यतेऽत्र कृतिभि शुश्रूषिस्तत्क्षणात् એ દિ. શ્લો. ત્રીજા ચરણના અંતિમપદ તથા ચોથા ચરણના ગૂઢ આશયને સ્ફુટ દર્શાવે છે.

(૧૬) વ્યાસાત્મા: (૧) પરાશરપુત્ર કૃષ્ણદ્વૈપાયનવ્યાસ જેમનો આત્મા છે - અવતાર છે, એવા પુરુષોત્તમ (૨) વ્યાસ એટલે વેદરૂપ વૃક્ષનો વિસ્તાર તેનો આત્મા એટલે સારરૂપ ફળ.

આ ભારત વર્ષમાં ૨૮ વ્યાસો થઈ ગયા છે તે સર્વમાં કૃષ્ણ દ્વૈપાયનજ મુખ્ય મનાય છે. કારણ કે વેદના વિભાગો કરવા તથા મહાભારત આખ્યાન પ્રકટ કરવા પ્રભુએ જ કાર્યવિશેષ ગ્રહણ કરેલો છે. તે અંશાવતારી વ્યાસ ભગવાન્ કાર્ય સમયે તો સાક્ષાત્ ઈશ્વર જ છે. માટે અહિં વ્યાસાત્મા - વ્યાસસ્વરૂપ પુરુષોત્તમ એમ કહ્યું છે. વળી પુરાણમાં જણાવે છે કે :

કૃષ્ણદ્વૈપાયનં વ્યાસં વિદ્ધિ નારાયણં પ્રભુમ્ ।

કો હ્યન્યઃ પુણ્ડરીકાક્ષાન્મહાભારતકૃદ્ભવેત્ ॥

(કૃષ્ણદ્વૈપાયનવ્યાસને નારાયણ પ્રભુ છે એમ જાણો કેમ કે કમલનયન શ્રીકૃષ્ણ સિવાય કોણ મહાભારતનો કર્તા બની શકે ?) મહાભારત જેવો મહાન ગ્રન્થ રચવો એ કાંઈ સાધારણ કામ નથી માટે તેવું કાર્ય કરવાને કોઈ ઈશ્વરાંશની જરૂર છે, એમ જાણીને જ પ્રભુ વેદોના વિભાગ કરવાને તથા મહાભારત શ્રીમદ્ભાગવતાદિ ગ્રન્થોને નિર્માણ કરવાને જ શ્રીવ્યાસરૂપે ભૂતળ ઉપર પ્રકટ થયા છે. ફલાત્મક શ્રીમદ્ભાગવતને પ્રકટ કરનાર શ્રીકૃષ્ણ દ્વૈપાયન વ્યાસ હોવાથી આ નામ નિગમકલ્પતરોર્ગલિતં ફલમ્ એ તૃ. શ્લો. પ્રથમ ચરણનો ગૂઢ ભાવાર્થ સૂચવે છે.

(૧૭) શુકમોક્ષદઃ શુકદેવજીને મોક્ષ આપનાર

શુકદેવજીને મોક્ષ - માયાના બંધનથી મુક્ત કરનાર પોતે શ્રીભગવાન જ છે. કારણ કે શ્રીશુકદેવજી માયામાં લીન થવાના ભયથી, જન્મ થતી વખતે માતાના ઉદરમાંથી બહાર નીકળવાને ઈચ્છા નહોતા કરતા, પરંતુ જ્યારે પોતાના પિતા વ્યાસજીનો બહુજ દુરાગ્રહ જોયો, ત્યારે નહિ છૂટકે માયાનો બંધ છૂટવા સાડું પ્રભુની પ્રાર્થના કરી પોતે પ્રકટ થયા. તેમની પ્રાર્થનાને ધ્યાનમાં લઈ પ્રભુએ જન્મથી જ તેમને માયાનો બંધ ન થાય એમ કૃપા કરી, એટલે શુકદેવજી બાલ્યાવસ્થાથી જ ભગવદીય બન્યા. તેમને સર્વમાં ભગવદભાવ છે. સ્ત્રી અથવા પુરુષ એમ પણ જેમના હૃદયમાં ભેદ ઉત્પન્ન થયો નથી. આ પ્રમાણે શુદ્ધ અદ્વૈતભાવમાં તલ્લીન તેમ ભગવદાસક્ત હોવાથી તે ભગવદ્રુપ છે, મુક્ત દશામાં છે. ભગવલ્લીલાઓને પ્રત્યક્ષ નિરીક્ષણ કરનાર - જોનાર છે. તેથી જ શુકમુખાદમૃતદ્રવસંયુતમ્ શ્રીશુકદેવજીના મુખથી દ્રવેલું અમૃત તે રૂપજ શ્રીમદ્ભાગવત છે એમ જણાવ્યું એ જ ત્રીજા શ્લોકના દ્વિતીય ચરણના ગુપ્ત હેતુને જણાવનાર આ નામ છે.

(૧૮) વ્યાપિવૈકુંઠદાતા ચઃ વ્યાપિવૈકુંઠને આપનાર.

પોતાના પરમ ભક્તોને વ્યાપક - જ્ઞાનધન બ્રહ્મમય અર્થાત્ જ્યાં ગયાથી પુનઃ જન્મ મરણ થતાં જ નથી, સંસારની માયા બાધ કરતી જ નથી અને જ્યાં પ્રભુસન્નિધાન જ છે તેવા નિજધામને આપનાર શ્રીપુરુષોત્તમે નિવાસ કરેલા સ્થાનને-વૈકુંઠ લોકને જ્ઞાનધનપણું છે. એમ અથર્વોપનિષદમાં દર્શાવ્યું છે કે : વૈકુંઠભવનયોગં ગમિષ્યતિ તદિદં પરં પુષ્ટરીકવિજ્ઞાનધનમિતિ (જે કોઈ વૈકુંઠભવનના યોગને પ્રાપ્ત કરશે એટલે તેને પામશે. તે એ જ કમળકોશરૂપ આ વિશ્વમાં અધિકમાં અધિક ઉત્તમજ્ઞાન છે, (અર્થાત્ જે ધામને મેળવતાં બીજું કાંઈ પણ જાણવાનું બાકી રહેતું નથી.) શ્રીભગવાને ગીતામાં શ્રી મુખથી ઉપદેશ કર્યો છે કે :-

ન તદ્ ભાસયેત સૂર્યો ન શાઙ્ગાશે ન પાવકઃ।

યજ્ઞાત્વા ન નિવર્તન્તે તદ્વામ પરમં મમ ॥

શ્રીપુરુષોત્તમસહસ્રનામ નામચંદ્રિકા સહિત

(જેને સૂર્ય, ચંદ્ર, અગ્નિ પ્રકાશ કરી શકતા નથી તથા જ્યાં જઈને પાછું આવવું પડતું નથી. એટલે કે પુનર્જન્મ ધારણ કરવો પડતો નથી. તે મ્હારું ધામ છે.) તે ધામ પ્રભુ પોતાના એકાંત ભક્તોને જ આપે છે, બીજાને તે આનંદમય ધામની પ્રાપ્તિ થતી નથી. આ નામને છેડે જે ચ શબ્દ મૂકેલો છે તે ઉપરથી એમ સમજવાનું છે કે, વ્યાપિવૈકુંઠને આપનાર એવા પુરુષોત્તમ શ્રીકૃષ્ણ, આ દરેક નામો શ્રીકૃષ્ણઃ એ મુખ્ય નામનાં વિશેષણ જાણવાં, પૂર્ણ પુરુષોત્તમ શ્રીકૃષ્ણની લીલાઓનો જ વિસ્તાર આ સહસ્ત્ર નામ વડે કરવામાં આવે છે માટે. આ નામ વૈકુંઠપ્રાપ્તિરૂપ આનંદ રસના સ્વાદનો પ્રકાશ કરનાર હોવાથી “પિબત ભાગવતં રસમ્” એ તૃ. શ્લો, ત્રીજા ચરણના પૂર્વ પદનો ગૂઢાર્થ પ્રકટ કરે છે.

(૧૮) શ્રીમદ્ભાગવતાગમઃ (૧) શોભાયુક્ત જેમનું ભાગવત શાસ્ત્ર છે એવા, (૨) શ્રીમદ્ભાગવતનો સર્વ રીતે બોધ આપનાર (૩) શ્રીમદ્ભાગવતસંહિતાની જેમનાથી ઉત્પત્તિ થઈ છે. એવા. (૪) મદનના મદની શ્રીને સંપાદન કરનાર ભાગ્ય રહિતથી ન જાણી શકાય તેવા.

શ્રીમદ્ભાગવતમાં કેવળ ભગવાનની લીલાઓ જ પ્રતિપાદન કરવામાં આવી છે. એટલે તેમાં શ્રીપુરુષોત્તમની આનંદમયી દશવિધ લીલા સિવાય બીજું કંઈજ નથી, ખરેખર શ્રીભાગવત તો એક આનંદસુધારસનો સાગરજ છે !! કેમ કે એમાં મત્સરરહિત એવા ભગવદીય સજ્જનોનો નિષ્કપટ ફળરૂપ ભગવદ્ધર્મ જ તેમાં વર્ણવ્યો છે, માટે તે ભાગવત શાસ્ત્ર શ્રીમત્ - શોભા સંપન્ન હોઈ ભગવાનના સંબંધમાં જ યોજાયેલું છે. વળી તેના ઉપદેશક - બોધ આપનાર પણ આપ જ છે. આરંભમાં “તેને બ્રહ્મહદાય આદિકવચે” આદિકવિ બ્રહ્મદેવના અંતરમાં શ્રીભાગવતનો વિસ્તાર કરનાર સત્ય અને, સર્વથી પર એવા પુરુષોત્તમને જ માન્યા છે. માટે પોતે જ તેના ઉપદેશ કરનાર છે. એટલે શ્રીમદ્ભાગવતની ઉત્પત્તિ પણ આપથી જ થયેલી છે. પોતાની દિવ્ય લીલાઓને જાણવાને આપ સિવાય બીજો કોણ સમર્થ હોઈ શકે ? કોઈજ નહિ, તેની ઉત્પત્તિ પણ પ્રભુથી જ ઘટે છે, વ્યાસ તો માત્ર તેના વિસ્તારનાર છે, સમાધિમાં જ

તેમને ભાગવતની સ્ફૂર્તિ નારદજીના ઉપદેશથી થઈ છે, સમાધિમાં જેવી રીતે ભગવાનની લીલાઓની સ્ફૂર્તિ થઈ તેવી રીતે તેમણે તેનો વિસ્તાર કરેલો છે. તેમ છતાં વ્યાસ પણ કાર્યાવેશી ભગવાન હોવાથી સર્વથા પોતે પ્રભુજ તેને પ્રકટ કરનાર છે, એમ સિદ્ધ જ થાય છે. કામની કેફમાં મદોન્મત બનેલા સંસારની સેવામાં આસક્ત થયેલા દુર્જનોને - દુર્ભાગ્યવાનોને ભગવાન પ્રાપ્ત ન થાય એમાં શું આશ્ચર્ય ? પ્રભુ કેવળ પ્રેમથી જ સાધ્ય થાય છે. જેમને સંસારમાં પ્રેમ-મોહ હોય, ખાસ મદનવિલાસમાં પોતાનું કર્તવ્ય માની બેઠેલા હોય, તેમને તો પ્રભુ સમીપ છતાં દૂર જ છે. માટે તેવા અભાગ્યવાનોથી ન જાણી શકાય એવા એમ કહ્યું. ભગવદ્રૂપ જ ભાગવત હોવાથી રસના આલય-સ્થાનરૂપ છે, રસિક અને ભાવુક ભક્તોએ સેવન કરવા યોગ્ય છે. માટે આ નામ “આઢ્યં મુહુરહો રસિકા ભુવિ ભાવિકા:” એ તૃ. શ્લો. ચોથાચરણના ગૂઢ ભાવને દર્શાવે છે. અહિં સુધીના ૧૮ નામો ‘જન્માઘસ્ય’ એ શ્લોકથી ‘નિગમકલ્પતરો:’ એ શ્લોકપર્યંતના ગૂઢભાવોને દર્શાવનારાં છે.

૧ શ્રીકૃષ્ણ: ૨ સચ્ચિદાનંદ: ૩ નિત્યલીલાવિનોદકૃત્

જન્માઘસ્યયતોઽન્વયાદિતરત: શ્વાર્થેષ્વભિજ્ઞ:, સ્વરાટ્ .

૪ સર્વાગમવિનોદી ૫ લક્ષ્મીશ:

તેને બ્રહ્મહદા ય આદિકવચે મુહ્યન્તિ યત્સૂરય: ॥

૬ પુરુષોત્તમ:

તેજોવારિમૃદાં યથા વિનિમયો યત્ર ત્રિસર્ગો મૃષા । ધામ્ના સ્વેન

૭ આદિકાલ: ૮ સર્વકાલ:

સદા નિરસ્તકુહકં, સત્યં પરં ધીમહિ ॥૧॥

૯ કાલાત્મા ૧૦ માયયાવૃત:

ધર્મ પ્રોજિતકૈતવોઽત્ર પરમો, નિર્મત્સરાણાં સતાં ।

૧૧ ભક્તોદારપ્રયત્નાત્મા ૧૨ જગત્કર્તા ૧૩ જગન્મય:

વેદ્યં વાસ્તવમત્ર વસ્તુ, શિવદં, તાપત્રયોન્મૂલનમ્ ॥

૧૪ નામલીલાપર:-

શ્રીપુરુષોત્તમસહસ્રનામ નામચંદ્રિકા સહિત

શ્રીમદ્ભાગવતે મહામુનિકૃતે કિંવા પૈરઃ ?

૧૬ વિષ્ણુઃ

ईश्वरः सद्यो हृद्यवरुध्यतेऽत्र कृतिभिः शुश्रूषुमिस्तत्क्षणात् ॥૨॥

૧૬ વ્યાસાત્મા ૧૭ શુકમોક્ષદઃ

નિગમકલ્પતરોર્ગલિતં ફલં, શુકમુખાદમૃતદ્રવસંયુતમ્ ॥

૧૮ વ્યાપિવૈકુંઠદાતા ૧૯ શ્રીમદ્ભાગવતાગમઃ

પિબંત ભાગવતં, રસમાલયં મુહુરહા રસિકા ભુવિ ભાવુકાઃ ॥

આ શ્રીમદ્ભાગવત પ્રથમ સ્કંધના પ્રથમ અધ્યાયમાંના પ્રથમ ત્રણ શ્લોકમાં
આ ઓગણીશ નામોનો સમાવેશ થઈ જાય છે. તે તેનાં ગૂઢ આશયને પ્રકટ
કરનારાં છે. હવે પછીનાં નામો આવશે તે પ્રકરણાર્થને દર્શાવનારાં શ્લોકસમુદાયના
અર્થને એક નામમાં પ્રતિપાદન કરનારાં સૂત્રરૂપે સમજવાં,

શુકવાગમૃતાબ્ધીન્દુઃ શૌનકાઘચિલેષ્ટદઃ ।

શક્તિપ્રવર્તકસ્વાતા વ્યાસચિન્તાવિનાશકઃ ॥૧૨॥

(૨૦) શુકવાગમૃતાબ્ધીન્દુઃ શુકદેવજીની વાણીરૂપ અમૃતસાગરના ચંદ્ર.

શ્રીશુકદેવજીની વાણી રૂપ અમૃત - સુધા એટલે બીજું કંઈ નહિ પણ શ્રીમદ્
ભાગવતજ. તેથી શુકમુખાદમૃતદ્રવસંયુતમ્ એમ કહ્યું છે. શ્રીભાગવત કેવળ અમૃત
છે એમ નહિ, પણ અમૃતનો સુધાનો સાગર છે. જેમ સાગરમાં ગંભીરતાદિગુણો
છે, તેમ શ્રીમદ્ભાગવતમાં ગંભીરતા, ઉદારતા. વગેરે ગુણો રહેલા છે. કેમકે
તેનો પાઠ અભ્યાસ કરનારને તેવા ગુણો પ્રાપ્ત થયેલા જોવામાં આવે છે, જેમ
સમુદ્રમાં ચૌદ રત્નો છે, તેમ શ્રીભાગવતમાં વિવેક, ધૈર્ય આદિ દૈવીસંપત્તિ રૂપ
અનેક રત્નો ભરેલાં છે. જેમ સાગરને મથન કરતાં અમૃતનિધિ ચંદ્ર પ્રકટ થયો
છે. તેમ શ્રી ભાગવતસાગરને મથન કરતાં સુધાનિધિ-આનંદરસ રૂપ શ્રીકૃષ્ણચંદ્ર
હૃદય-આકાશમાં પ્રગટ થાય છે. જેથી શ્રીભાગવતસાગરના ચંદ્ર એવા
શ્રીપુરુષોત્તમ, શ્રીભાગવત એ શ્રીશુકદેવજીનાં વચનામૃતો છે, પ્રભુએ
શ્રીશુકદેવજી તથા પરીક્ષિત દ્વારા જ ભૂમિમાં ભાગવતનો પ્રચાર કર્યો છે. તેથી

જ શુકવચનામૃત (ભાગવત) તે રૂપી સાગરવડે શ્રીકૃષ્ણરૂપચંદ્રનો ભૂતળ પર પ્રકાશ થયેલો છે એટલે તે તેના ચંદ્રરૂપ છે.

(૨૧) સૌનકાદિચિત્તેષ્ઠઃ શૌનકાદિ મુનિઓને સર્વોત્તમ વસ્તુ-ભક્તિને આપનાર.

નૈમિષારણ્ય ક્ષેત્રમાં કર્મનિમિત્તે સર્વ મુનિઓ એકત્ર થયા હતા પરંતુ દૈવેચ્છાથી સૂત પુરાણીનું ત્યાં આવવું થતાં, શ્રીભાગવત સંબંધમાં જ તેમને પ્રશ્ન પૂછવામાં આવ્યો. એ પ્રમાણે શૌનકાદિ મુનિઓને શ્રદ્ધાપૂર્વક ભગવદ્ગુણાનુવાદની જાણાસા થવી એ આપની ઈચ્છા સિવાય બનવું અશક્ય છે. કર્મમાં ગૌણતા માની પ્રભુ પર ભક્તિ થવી એ પ્રભુની જ પ્રેરણા છે, માટે સર્વથી ઉત્તમ એવા ભક્તિયોગને આપનાર તે પુરુષોત્તમ છે. કારણ કે તેમનો અનુગ્રહ થયા વિના ઉત્તમ ભક્તિયોગ મળવો જ દુર્લભ છે.

(૨૨) ભક્તિપ્રવર્તકઃ ભક્તિનો પ્રચાર કરનાર.

શૌનકાદિ મુનિઓ સર્વ વેદ, ઇતિહાસ, પુરાણને જાણનારા હોવાથી તેમને કર્મ તથા જ્ઞાન સિદ્ધ થયેલા છે. પરંતુ ભગવાનના અનુગ્રહથી જ કેવળ મળી શકે તેવો ભક્તિમાર્ગ સિદ્ધ થયેલો નહિ હોવાથી, તેની સાર્થકતા કરવા પ્રભુએ જ કૃપા કરી તેમનાં હૃદયમાં ભક્તિમાર્ગ સ્થાપન કર્યો. મુનિઓએ સૂતપુરાણીને ભગવત્સંબંધી પ્રશ્ન પૂછેલાં છે. તેનું કારણ પણ એ જ છે. તેથી ભક્તિમાર્ગને પ્રવર્તાવનાર - પ્રચાર કરનાર એવા પ્રભુ એમ કહ્યું છે.

(૨૩) ત્રાતાઃ રક્ષણ કરનાર.

પોતે ભક્તિમાર્ગનું સ્થાપન કરનાર હોવાથી નિજ ભક્તજનો ઉપર^૧અનુકંપા કરી તેમનું રક્ષણ કરનારા છે, એટલે તેમનાં અનેક દુઃખો અને દુર્ગુણો દૂર થઈ જાય છે, અશુભ ટળી જાય છે. તથા^૨પાપપુંજ પણ પ્રલય પામે છે. પુરાણમાં કહ્યું છે કે :

૧. અનુગ્રહ-કૃપા, ૨. પાપનો ઢગલો

શ્રીપુરુષોત્તમસહસ્રનામ નામચંદ્રિકા સહિત

ન ક્રોધો ન ચ માત્સર્યં ન લોભો નાશુભા મતિઃ॥

ભવતિ કૃતપુણ્યાનાં ભક્તાનાં પુરુષોત્તમે ॥૧॥

ન વાસુદેવભક્તાનામશુભં વિદ્યતે કચિત્ ॥

જન્મમૃત્યુજરાવ્યાધિ-ભયં નાપ્યુપજાયતે ॥૧॥

✓ (પુરુષોત્તમમાં ભક્તિ ધારણ કરનારા પુણ્યવાન ભક્તજનોને ક્રોધ, માત્સર્યપણું, લોભ, અશુભબુદ્ધિ, વગેરે કાંઈપણ દુર્ગુણ પ્રાપ્ત થતા નથી. તેમ વાસુદેવ શ્રીકૃષ્ણના ભક્તોનું કોઈ દિવસ કાંઈ પણ અશુભ-અમંગલ થતું નથી. અને જન્મ મરણ, જરા, રોગ વગેરે નો ભય પણ ઉત્પન્ન થતો નથી પ્રભુ જ સર્વથા તેમનું રક્ષણ પાલન કરે છે, તેથી સર્વત્ર તેમને સુખ તથા શાંતિ જ છે બૃહન્નારદીય પુરાણમાં :

યસ્ય દેવે પરાભક્તિઃ વિશ્વૌ નારાયણેઽવ્યયે ।

તસ્ય સ્યાત્સફલં જન્મ મુક્તિશ્ચૈવ કરે સ્થિતા ॥૧॥

ધર્માર્થકામમોક્ષારવ્યાઃ પુરુષાર્થા દિવ્યોત્તમાઃ ।

હરિભક્તિપરાણાં વૈ સંપદ્યન્તે ન સંશયઃ ॥૨॥

યથા જલૌકસાં નિત્ય જીવનં સલિલં મતમ્ ॥

તથા સમસ્તસિદ્ધાનાં જીવનં ભક્તિરિષ્યતે ॥૩॥

યથા ભૂમિ સમાશ્રિત્ય સર્વે જીવન્તિ જન્તવઃ ।

તથા ભક્તિં સમાશ્રિત્ય સર્વકર્મ્માણિ સાધયેત ॥૪॥

✓ (જેને નિર્વિકાર નારાયણ પ્રભુમાં પૂર્ણ ભક્તિ હોય છે તેનો જ જન્મ સફળ છે. તેનાજ હાથમાં મુક્તિ છે. હે વિપ્રવયો ! શ્રીહરિની ભક્તિમાં પરાયણ બનેલાઓને ધર્મ અર્થ કામ અને મોક્ષસંજ્ઞક ચારે પુરુષાર્થો સિદ્ધ થાય છે એમાં કંઈ પણ સંશય-સંદેહ નથી. જેમ જળમાં રહેનારા જીવોનું જીવન જળ છે, તેમ બધા સિદ્ધ મહાત્માઓનું જીવન પ્રભુની ભક્તિ છે. જેમ ભૂમિનો આશ્રય કરી સર્વ જંતુઓ જીવે છે, તેમ પરમાત્માની ભક્તિનો આશ્રય કરી સર્વ કર્મો સધાય છે) ઈત્યાદિ વચનો વડે ભક્તિ એજ પ્રભુની પ્રાપ્તિમાં મુખ્ય સાધન છે એમ

સિદ્ધ થાય છે. આવા પ્રકારની ઉત્તમ ભગવદ્ભક્તિને પ્રવર્તાવી નિજ ભક્તોનું રક્ષણ કરનાર પ્રભુ-શ્રી પૂર્ણ પુરુષોત્તમ છે. માટે ત્રાતા એટલે ભક્તિ અર્પણ કરી ભગવદ્દીય જનોનું રક્ષણ કરનાર પરમાત્મા.

(૨૪) વ્યાસચિંતવિનાશકઃ વ્યાસજીની ચિંતાનો વિનાશ કરનાર.

શ્રીકૃષ્ણ દ્વૈપાયન વ્યાસજીની ચિંતાને વિશેષે કરી દૂર કરનાર પ્રથમ સ્કંધના અથાપિબત્ત તે દૈહ્યો. એ શ્લોકમાં જણાવે છે કે : પોતે શ્રીવ્યાસજી, “અરેરે ! મહારા દેહમાં રહેલો જીવ, સર્વ વસ્તુથી પૂર્ણ બ્રહ્મરૂપ, તેજસ્વી અને મહાસમર્થ છતાં કેમ આમ અપૂર્ણ પેઠે જણાય છે ?” એમ વિચારમાં નિમગ્ન બની ચિંતા ચિંતામાં બળતા હતા. તે સમય નારદજીએ આવી તેમની ચિંતાનો નાશ કર્યો. અહિં નારદજી પોતે કાર્યાવેશી ભગવાન છે એટલે વ્યાસજીની ચિંતાને દૂર કરવા નારદરૂપે આપ શ્રી ભગવાનજ પધારેલા છે, એમ સમજવાનું છે, નારદરૂપે પોતે પ્રભુએ વ્યાસજીને કહ્યું :

न यद्वचश्चित्रपदं हरेर्यशो जगत्पवित्रं प्रगृणीत कर्हिचित् ।

तदायसं तीर्थमुशन्ति मानससा न यत्र हंसा विरमन्त्युશिक्षयः ॥

(જે મનોહર પદની રચનાવાળું ચિત્રમય વચન, જગતને પવિત્ર કરનાર શ્રીહરિનાં યશને નથી ગાતું, તે વચન કાકતીર્થ એટલે કામી પુરુષોના મનને પ્રીતિનું સ્થાન મનાય છે. જેમ માનસ સરોવરમાં નિવાસ કરતા હંસો કમનીય કમલવનનો વાસ મૂકીને કાગડાના રમવાના સ્થાનમાં રમણ કરતા નથી તેમ મનમાં નિવાસ કરતા - મનન કરતા, મનોહર પરમાત્માનું સેવન કરનારા હંસો - મહાત્માઓ તેવા સ્થળનો સ્વીકાર કરતા નથી) હે વ્યાસ ભગવન્ ! તમો સર્વ ચિંતાને દૂર કરી પ્રભુના ગુણાનુવાદો ગાઓ. તેમની લીલાઓનું વર્ણન કરો. ભગવદ્રસસુધાનું પાન કરો, કે તમારી બધી ચિંતા નાશ થઈ જશે, આ પ્રમાણે વ્યાસજીની ચિંતાને દૂર કરનાર પોતે ભગવાન જ છે.

શ્રીપુરુષોત્તમસહસ્રનામ નામચંદ્રિકા સહિત

સર્વસિદ્ધાન્તવાગાત્મા નારદાદ્યખિલેષ્ટદઃ ॥

અન્તરાત્મા ધ્યાનગમ્યો ભક્તિરત્નપ્રદાયકઃ ॥૧૩॥

(૨૫) સર્વસિદ્ધાન્તવાગાત્મા: (૧) સર્વ સિદ્ધાન્ત રૂપ વાણીના સ્વરૂપ એવા, (૨) બધા સિદ્ધાન્તોની વાણીમાં જેમનું સ્વરૂપ છે એવા, (૩) સઘળા કપિલાદિ સિદ્ધ પુરુષોના અંતરમાં વાણી રૂપે વિરાજેલા.

સર્વ વાણીઓમાં સિદ્ધાન્તરૂપ વાણી, એટલે કે વાદી અને પ્રતિવાદીઓએ શાસ્ત્રાર્થ કરી જે અર્થનો નિર્ણય કરવામાં આવે તેનું નામ સિદ્ધાન્ત, તેને કથન કરનારી વાણીને સિદ્ધાન્તવાણી કહે છે. સિદ્ધાન્તવાણી ફળરૂપ છે, એટલે તે બીજી કોઈ જ નહિ પણ સમાધિભાષા - શ્રીમદ્ભાગવત જ છે. શ્રીભાગવતને સમાધિ ભાષા કહેવામાં આવે છે, કેમકે તે ભગવાન વ્યાસજીને સમાધિમાં ઉપલબ્ધ થયું છે. એવું શ્રીમદ્ભાગવત તે ભગવાનનું જ સ્વરૂપ છે. વળી વેદ ગીતા વગેરેમાં જે સિદ્ધાન્તો દર્શાવ્યા છે તે વાણીમાં પણ પ્રભુનું જ સ્વરૂપ છે, સિદ્ધાન્ત ભગવત્સંબંધી હોવાથી પ્રમેયરૂપ છે, પ્રમેયબળ પ્રભુમાં જ સંભવે છે, માટે એવા સિદ્ધાન્તરૂપ વાણી તે તો ભગવન્મયીજ હોય એ નિઃસંશય છે, કપિલ સનકાદિકો વગેરેને સિદ્ધ પુરુષો કહેવામાં આવે છે. કારણ કે, તેમના અંતરમાં નિરંતર બ્રહ્મજ્ઞાન સિદ્ધ જ હોય છે. તેવા મહાત્માઓનાં અંતઃકરણમાં વાણીરૂપે પ્રભુ વિરાજે છે એમ માનવાનું મુખ્ય પ્રયોજન અન્ય કાંઈજ નહિ પણ તે સિદ્ધજનોની વાણી જ્યાં હશે ત્યાં બ્રહ્મને પ્રભુને પ્રતિપાદન કરનારી, તેમની ભક્તિ દર્શાવનારી, જ્ઞાનને પ્રકાશનારી જ હશે. અહાહા ! જેમની વાણીમાં શ્રીભગવાન જ વિરાજે છે ! એટલે તે વાણી ભગવાન સિવાય બીજી - લૌકિક વસ્તુનું તો ક્યાંથી જ વર્ણન કરે ? ન જ કરે એ સિદ્ધ છે. માટે તેમની વાણીરૂપે ભગવાન એમ કહ્યું એ ખરેખર નિઃસંદેહ નિર્વિવાદજ છે.

(૨૬) નારદાદ્યખિલેષ્ટદઃ નારદજીને સર્વથી શ્રેષ્ઠ લાભ આપનાર.

દેવર્ષિ નારદ પૂર્વ જન્મમાં દાસીસુત હતા, પરંતુ ભગવદ્ભક્તિ મુનિઓનો સમાગમ થવાથી તેમને પ્રભુ પર પૂર્ણ પ્રેમમયી ભક્તિ પ્રકટ થઈ. તેના પ્રતાપથી

બીજા જન્મમાં બ્રહ્મદેવની માનસ પ્રજાઓમાં નારદજી પણ ઉત્પન્ન થયા, તેમને સંસારવાસના નહિ હોવાથી પ્રભુની ભક્તિમાં લીન રહેલા દેવર્ષિ માન્યા છે. એ દેવર્ષિ નારદજીના વિમલ હૃદયકમલમાં વિરાજમાન રહેતા, પ્રસંગે પ્રસંગે તેમનામાં ભગવાનનો આવિર્ભાવ સારી રીતે પ્રકટ પણ દેખાઈ આવતો, એક વખતે પ્રભુના પૂર્ણ આવેશમાં આવી શ્રીવ્યાસજીને ભગવાનના ગુણાનુવાદો ગાવામાં પ્રેર્યા તે પરમભગવદ્દીય દેવર્ષિ નારદને અનુગ્રહ કરી પરમ ભક્તિરૂપ સર્વોત્કૃષ્ટ વસ્તુનો લાભ આપનાર આપ પૂર્ણ પુરુષોત્તમ જ છે.

(૨૭) અન્તરાત્મા: અન્તઃકરણ - મન તે રૂપ પ્રભુ.

ઘણા જ વેગવાળું કોઈથી રોકાય નહિ એવું સમર્થ મન ભગવદ્રૂપ છે. ગીતામાં શ્રીમુખથી શ્રીકૃષ્ણ આજ્ઞા કરે છે કે : इन्द्रियाणां मनश्चास्मि (ઈન્દ્રિયોમાં હું મન છું.) यद्यद्विभूतिमत्सत्त्वं श्रीमदूर्जितमेव वा तत्तदेवावगच्छ त्वं मम तेर्जोशंसंभवम् (જે જે ઐશ્વર્યવાન, શ્રીમાન, વેગવાન, બલવાન, પ્રભાવવાન, સત્ત્વ જોવામાં આવે છે; તે તે મારા તેજ-સ્વરૂપનો અંશ છે, એમ તું જાણ.) એ વચનોથી તેમ મન સમર્થ તથા સમાધિમાં મુખ્ય હોવાથી પ્રભુરૂપ જ છે.

(૨૮) ધ્યાનગમ્ય: ધ્યાનથી પ્રાપ્ત થઈ શકે તેવા.

ધ્યાનપૂર્વક સમાધિમાં એક ચિત્ત થયેથી જાણી શકાય તેવા. વ્યાસજીએ સરસ્વતી નદીના તીર ઉપરના પોતાના આશ્રમમાં આયમન લઈ મનને સ્થિર કર્યું. એટલે ભક્તિયોગથી સારી રીતે નિશ્ચલ બનેલા નિર્મલ અંતઃકરણમાં પ્રથમ પૂર્ણ પુરુષોત્તમનાં દર્શન કર્યા, અને ત્યાર પછી તેમના આશ્રમે રહેલી અર્થાત્ નિજ શક્તિરૂપ માયા ભગવતલીલાને જોઈ પ્રથમ સ્કંધના ‘આસીનોપ ઉપસ્પૃશ્ય’ અપશ્યત્પૃષ્ઠં પૂર્ણ માયાં ચ તદુપાશ્રયામ્ એ બન્ને શ્લોકોમાં વ્યાસજીએ ધ્યાન કર્યું તેથી જ હૃદયમાં ભગવત્સ્વરૂપને નીહાળ્યું છે, એમ સ્પષ્ટ જણાવેલું છે, એક ચિત્તથી ધ્યાન કરતાં જ અનેક ભક્તો પ્રભુને પ્રાપ્ત થયા છે, અને થાય છે. તેથી જ અહિં તેમને ધ્યાન ગમ્ય-ધ્યાનથી પ્રાપ્ત થઈ શકે તેવા કહ્યા છે.

શ્રીપુરુષોત્તમસહસ્રનામ નામચંદ્રિકા સહિત

(૨૯) ભક્તિરત્નપ્રદાયકઃ ભક્તિરૂપ રત્નને ઉત્કર્ષપૂર્વક દાન કરનાર.

અહિં ભક્તિ એટલે ભક્તિનું તથા તેના સાધનરૂપ શ્રીમદ્ભાગવતનું દાન કરનાર એમ ગ્રહણ કરવાનું છે, ભક્તિને અર્પણ કરનાર પ્રભુ છે, તેમ શ્રીમદ્ભાગવતને સમર્પણ કરનાર પણ તેજ છે, વ્રજભક્તોને પ્રભુએ ભક્તિ આપી છે. બ્રહ્મદેવને વિષ્ણુ દ્વારા, નારદને બ્રહ્મદેવ દ્વારા, વ્યાસજીને નારદ દ્વારા, શુકદેવજીને વ્યાસ દ્વારા, અને પરીક્ષિતને શુકદેવ દ્વારા શ્રીમદ્ભાગવતનું દાન આપનાર આપ જ છે બીજું કોઈ જ નથી.

મુક્તોપસૃપ્યઃ પૂર્ણાત્મા મુક્તાનાં રતિવર્દનઃ॥

ભક્તકાર્યૈકનિરતો દ્રૌણ્યસ્ત્રવિનિવારકઃ ॥૧૪॥

(૩૦) મુક્તોપસૃપ્યઃ (૧) જેમના સમીપમાં મુક્ત પુરુષો - ભક્તજનો જવાને યોગ્ય છે એવા, (૨) ભક્તજનના સમીપમાં જઈ શકે તેવા.

મુક્ત ભક્તજનોની જ પરમગતિ - સદ્ગતિ થાય છે, તેજ ભગવાનના ચરણાવિંદને પ્રાપ્ત કરે છે. માટે તેજ તેમના સમીપમાં જઈ શકે, બીજા સંસારભાવનામાં રહેલા હોવાથી તેમનામાં ભગવદ્ભાવનો અભાવ છે, એટલે ભગવત્પદ તેમને શી રીતે મળી શકે ? ન જ મળે, મુક્ત ભક્તજન કેવળ તેમના સામીપ્યને પ્રાપ્ત કરે છે, એટલું જ નહિ, પરંતુ તેઓની પોતાના ઉપર પૂર્ણ નિષ્ઠાવાળી પ્રેમભક્તિને નિહાળી પ્રભુ પોતે પણ તેમના સમીપ પધારે છે. અહોહો !!! તે ભક્તોનાં અહોભાગ્ય છે ? ? ? માટે જ ભક્તજનોનાં સમીપમાં જઈ શકે તેવા પુરુષોત્તમ એમ કહ્યું.

(૩૧) પૂર્ણાત્માઃ (૧) પરિપૂર્ણ આત્માવાળા, (૨) ભક્તિરસમાં પૂર્ણ બનેલાઓના આત્મા રૂપ, (૩) સર્વ ગુણોથી જેમનો આત્મા પૂર્ણ છે એવા, (૪) જેમનું સ્વરૂપ પૂર્ણ - વ્યાપક છે એવા, (૫) શુકદેવજી જેમનો આત્મા છે એવા.

પૂર્ણ આત્મા - સ્વરૂપ, પ્રભુ સિવાય બીજું કોઈ હોઈ શકે ? એ સિવાયના સર્વમાં જન્મમરણ બાલ્યયૌવન વૃદ્ધત્વ વગેરે ધર્મો હોય છે. કેમ કે તેમનામાં

સંસાર ધર્મો દઢ થયેલાં છે. દેહના ઉપરજ પોતાનો ભાવ માની રહ્યા છે, માટે તે પૂર્ણ નથી, પ્રભુ સ્વયં છે, પૂર્ણ છે, આનંદમય છે, માટે તે પરિપૂર્ણરૂપે વિરાજે છે, ભક્તિરસમાં પૂર્ણ બનેલા નિજભક્તોના આત્મારૂપ પણ પોતે જ છે, ભક્તો દેહ વગેરેના અભિમાનને દૂર કરી આપની ભક્તિમાં જ આસક્તિ રાખે છે. અને સર્વત્ર ભગવદ્ભાવનાથી આપની સેવના કર્યા કરે છે, તેથી તેમના હૃદયમાં દયાનિધિ પ્રભુ આત્મા રૂપે જ ઉદય પામ્યા છે. સર્વ ગુણોથી પરમાત્મા જ પૂર્ણ હોઈ શકે કેમકે સૂર્યમાં તાપ, ચંદ્રમાં કલંક, સમુદ્રમાં ખારાશ, ઈંદ્રમાં કામ, દુર્વાસા પ્રભૃતિમાં ક્રોધ. એ કોઈમાં કાંઈ તો કોઈમાં કાંઈ પણ દોષો જોવામાં આવે છે. નિર્દોષ એકો હરિ એક હરિજ નિર્દોષ છે, સર્વ ગુણ રંગાણ રૂપ મણિના ^૩આભૂષણોથી પ્રભુ જ ભૂષિત-શોભાયુક્ત છે. પ્રભુના પૂર્ણ વ્યાપકપણામાં શ્રુતિ ભગવતી ઉપદેશે છે કે - વૃક્ષ ઇવ યો દિવિ તિષ્ઠત્યેકસ્તેનેદં પૂર્ણ પુરુષેણ સર્વમ્ (વૃક્ષની પેઠે જે આકાશમાં રહેલા એવા તે એક પુરુષથી આ જગત્ પૂર્ણ-વ્યાપ્ત છે.) ભગવાન શ્રીમુખથી ગીતામાં આજ્ઞા કરે છે કે : મયા તતમિદં વિશ્વં જગદવ્યક્તમૂર્તિના (સૂક્ષ્મરૂપ મ્હારાથી આ જગત વ્યાપ્ત છે) ઇત્યાદિ વચનોથી પ્રભુનું પૂર્ણપણું તેમ વ્યાપકપણું સિદ્ધ થાય છે. શ્રીશુકદેવજી પોતે પૂર્ણ છે, ભગવદ્રૂપ છે, શ્રીભાગવતમાં સ વે નિવૃત્તિનિરતઃ સર્વત્રોપેક્ષકો મુનિ (નિવૃત્તિમાં ભગવદાનંદમાં જ અત્યંત લીન થયેલા અન્ય સર્વ લૌકિકની ઉપેક્ષા કરનાર શુકમહામુનિ છે.) આ વચનમાં શુકદેવજીની પૂર્ણતા પૂર્ણપણે જણાય છે. માટે એવા પુર્ણ શુકદેવજી ભગવાનનું સ્વરૂપ હોય એમાં કાંઈ જ નવાઈ નથી કારણ કે ત્યાર વિના પૂર્ણતા પ્રભુમાં ક્યાંથી હોય ?

(૩૨) મુક્તાનાં રતિવર્દ્ધનઃ મુક્ત એવા ભક્તોની પ્રેમ ભક્તિ વધારનાર.

સર્વ સંસારના બંધનોથી મુક્ત થયેલા, પ્રભુમાં અનુરક્ત બનેલા નિજભક્તોની પોતાના ઉપર રહેલી એવી અલૌકિક રતિદિવ્ય પ્રેમમયી ભક્તિ, તેને વધારનાર, પ્રભુના અનુગ્રહ વિના તેમનામાં દિવ્ય રતિ થવી સંભવે નહિ, સર્વ વસ્તુ સિદ્ધ થવામાં પ્રભુ કૃપાની જરૂર જ છે. ભગવાનનો અનુગ્રહ મેળવવા મોટા મહાત્માઓ જ્ઞાન સંપન્ન થયા છતાં પણ પ્રભુમાં પ્રેમમયી નિષ્કામભક્તિ જ કર્યા

શ્રીપુરુષોત્તમસહસ્રનામ નામચંદ્રિકા સહિત
કરે છે, તેથી જ ભાગવતમાં કહ્યું છે કે :

આત્મારામાશ્ચ મુનયો નિર્ગ્રંથા અપ્યુરુક્રમે ॥
કુર્વન્ત્યહૈતુર્કી ભક્તિમિત્યંભૂતગુણો હરિઃ ॥

(પ્રભુમાં નિરંતર રમણ કરનારા વિરામ પામનારા નિરભિમાની મુનીવરો પણ શ્રીકૃષ્ણમાં નિષ્કામ ભક્તિ કરે છે. એવા પ્રકારના મનોહારિગુણોધારી હરિ છે.) એટલે જ મુક્ત ભક્તોને પણ રતિપ્રીતિ વધારનાર એવા પુરુષોત્તમ એમ કહ્યું છે.

(૩૩) ભક્તકાર્યૈકનિરતઃ (૧) ભક્તોનાં કાર્યો કરવામાં પ્રયત્નશીલ, (૨) ભક્તોના ભજનરૂપ એક કાર્યમાં હંમેશાં રમણ કરનાર.

દીન ભક્તોનાં સર્વ કાર્યો સફળ કરવામાં જ પ્રભુ લીન રહે છે. વ્રજ ભક્તોના તેમ યુધિષ્ઠિરાદિ પાંડવોનાં બધાં કાર્યો સફળ કરવામાં ભગવાને ભક્તાધીનતા દેખાડી છે. ગીતામાં શ્રીમુખે આપ આજ્ઞા કરે છે કે : યો મે ભક્તઃ સ મે પ્રિયઃ (જે મ્હારો ભક્ત છે તે મ્હને બહુ વ્હાલો લાગે છે) ભગવાનને ભક્તો વ્હાલા છે તેથી જ તેમનાં સમગ્ર કાર્યોને તેમની ઈચ્છા ન છતાં પોતે સફળ કરે છે, માટે જ ભક્તયૈવ તુષ્ટિમભ્યેતિ હરિરન્યદ્વિડમ્બનમ્ ભક્તિથી જ હરિ પ્રસન્ન થાય છે એ વિનાનું બીજું વિડંબન - કીડા (રમત) જેવું છે.

(૩૪) દ્રૌણ્યસ્ત્રવિનિવારકઃ અશ્વત્થામાના બ્રહ્માસ્ત્રને વિશેષે કરી નિવારણ કરનાર.

ઉપરના નામને સિદ્ધ કરવા આ નામ જણાવે છે. દ્રૌણ પુત્ર અશ્વત્થામાનું બ્રહ્માસ્ત્ર પાંડવોનો તેમ ઉત્તરાના ગર્ભનો વિનાશ કરવાને આવ્યું હતું. ત્યાં પ્રભુએ તે સર્વનું રક્ષણ કરી ભક્તનાં કાર્યોને સફળ કરવાપણું દર્શાવી આપ્યું છે. અર્જુનને બ્રહ્માસ્ત્ર ઉપર બ્રહ્માસ્ત્ર મારી એ બન્નેને પાછા ખેંચવાથી પાપ થાય, એમ સંદેહ ઉત્પન્ન થયો, ધનુર્વેદનો નિયમ એ છે કે, જે અસ્ત્ર મારવામાં આવે તેને જો પાછું ખેંચે તો તે મનુષ્ય દોષવાન ગણાય છે, તો આવો દોષ કેમ થાય ? એમ વિચારમાં પડેલા અર્જુનને સર્વનાશ થવાનો પ્રસંગ ઉપસ્થિત થવાથી તેવી રીતે

શ્રીપુરુષોત્તમસહસ્રનામ નામચંદ્રિકાં સહિત
કરવાની આજ્ઞા આપેલી છે. તેમ કરી પ્રભુએ પાંડવોનું રક્ષણ કર્યું. ઉત્તરા ગર્ભનું
રક્ષણ પ્રભુએ ઉદરમાં અંગુષ્ઠ માત્ર રૂપે પ્રવેશ કરી ગદાથી કર્યું છે.

ભક્તસ્મયપ્રણેતા ચ ભક્તવાકપરિપાલકઃ ॥

બ્રહ્મણ્યદેવો ધર્માત્મા ભક્તાનાં ચ પરીક્ષકઃ ॥૧૫॥

(૩૫) ભક્તસ્મયપ્રણેતા: (૧) ભક્તોને વિસ્મય પમાડનાર, (૨) ભક્તોના
ગર્વને દૂર કરનાર.

ભક્ત પાંડવોને, મંનૈ પાર્થાર્હસિ ત્રાતું બ્રહ્મબન્ધુમિમં જહિ, હે અર્જુન !
નિરાપરાધી સુતેલા શિશુઓને - બાળકોને મારનાર આ દુષ્ટ બ્રાહ્મણનો વધ
કર, એનું રક્ષણ કરવાને તુ યોગ્ય નથી. એમ બ્રાહ્મણનો વધ કરવાની આજ્ઞા
કરી શ્રીકૃષ્ણે સર્વને વિસ્મય પમાડ્યા છે, એક સમયે બ્રાહ્મણો મામકી તનુ: એમ
કહી તે અપરાધી હોય તો પણ તેનો નાશ નહિ કરવો એમ કહે છે. અને અહિં
બ્રાહ્મણને નાશ કરવાનું કહે છે. તો ક્યું ખરું ? એ પ્રમાણે અર્જુન વગેરે પાંડવોને
આશ્ચર્યમાં ગરકાવ કરી દીધા છે. પ્રભુ દુષ્ટના અત્યંત નીચકૃત્યથી ઉશ્કેરાઈ,
યુધિષ્ઠિરાદિમાં કેવો ધર્મ છે, તેની પરીક્ષા કરવા, મનમાં તેનો નાશ કરવાની
ઈચ્છા ન હતી તો પણ તેમ કરવા કહેલું છે. પછી બ્રાહ્મણને નહિ મારવાના
ભગવાનના હૃદયગત અભિપ્રાયને જાણી તેમને આશ્ચર્ય થયું, અશ્વત્થામા તે વળી
શું કરનાર છે ? એવા પ્રકારનો ભીમાદિને ગર્વ થયો હતો. પરંતુ તેના બ્રહ્માસ્ત્રનો
પ્રભાવ બતાવી તેના પ્રતિ તમે કાંઈજ કરવાને શક્તિમાન નથી એમ જણાવી
પછી તેમનું રક્ષણ કર્યું. માટે જ તે શ્રીકૃષ્ણ ભક્તોના ગર્વ નાશક છે.

(૩૬) ભક્તવાકપરિપાલકઃ ભક્તની વાણીને પાલનાર.

ભક્તોની વાણીને સર્વ રીતે પાલન કરનાર પરમાત્મા છે. પોતે અશ્વત્થામાના
વધની આજ્ઞા કરી હતી પરંતુ નિરીક્ષ્યં કૃષ્ણાઽપકૃતં ગુરોસ્સુતં વામસ્વભાવા કૃપયા
નનામ ચ અપકાર કરનાર ગુરુપુત્રને દયાથી જોઈ સારા સ્વભાવવાળાં દ્રૌપદી
તેમને પગે લાગ્યાં. દ્રૌપદી પોતાની ભક્ત છે. તેથી પ્રભુએ તેના વિચારને જાણી
પોતાનો અભિપ્રાય અશ્વત્થામાનો વધ કરવા સંબંધી જાહેર કર્યો હતો છતાં

શ્રીપુરુષોત્તમસહસ્રનામ નામચંદ્રિકા સહિત

ભક્તની વાણીનું પરિપાલન કરવા તેનો વધ કરાવ્યો નથી એ પ્રમાણે પ્રભુએ ભક્તાધીનતા દર્શાવેલી છે.

(૩૭) બ્રહ્મણ્યદેવઃ (૧) બ્રહ્મમાં યોગ્ય એવા દેવ, (૨) બ્રહ્મણ્ય પુરુષોમાં દેવ - ક્રીડા કરનાર, (૩) બ્રહ્મણ્ય મહાત્માઓને પ્રાપ્ત થાય તેવા, (૪) બ્રહ્મનિષ્ઠજનો સારું પ્રકાશ પામતા, (૫) બ્રહ્મપરાયણ મહાત્માઓ વડે સ્તુતિ કરતા.

બ્રહ્મમાં - અક્ષર બ્રહ્મમાં યોગ્ય પ્રભુ પોતે અક્ષરાતીત પૂર્ણ પુરુષોત્તમ છે. અક્ષર બ્રહ્મ પણ આપ જ છે, તેથી બ્રહ્મમાં દેવ તરીકે યોગ્યતા પ્રભુની જ છે. બ્રહ્મ - ભગવાનમાં તલ્લીન બનેલા પુરુષોમાં અર્થાત્ વ્રજભક્તોમાં ક્રીડા-રમણ કરનાર પણ આપ જ છે. બ્રહ્મનિષ્ઠ મુનિઓ નિરંતર સંસાર વાસનાને છોડી ભગવદ્વપાસન કરે છે. તો તે પરમાત્માને પામે જ, પ્રભુ એવા મુનિયોને, ભક્તોને પ્રાપ્ત થાય છે. દર્શન આપે છે. અરે ! એટલું જ નહિ પણ તેઓને માટે અવતાર પ્રદર્શ કરી તેમનાં કાર્યો સાધી કૃતાર્થ કરી દે છે. તેથી જ મુનીશ્વરો, યોગીશ્વરો, ભક્તજનો તેમની સ્તુતિ કરે છે, તેમને સર્વ સમર્પણ કરે છે. અને કહે છે કે : નમો બ્રહ્મણ્યદેવાય ગોબ્રાહ્મણહિતાય ચ (ગાયો તથા બ્રાહ્મણોનું હિત કરનાર બ્રાહ્મણદેવ શ્રીકૃષ્ણને નમસ્કાર હો.)

(૩૮) ધર્માત્માઃ (૧) ધર્મ જેમનું સ્વરૂપ છે એવા, (૨) ધર્મ યુધિષ્ઠિરના આત્મારૂપ, (૩) ધર્મને સારું અવતાર ધારણ કરનાર, (૪) ધર્મમાં જેમનું ચિત્ત છે એવા.

આપ પ્રભુ જ ધર્મરૂપ છે, ધર્મના ચાર પદ ગણાય છે. સત્ય, દયા, તપ, શૌચ; પ્રભુની પ્રાપ્તિમાં સત્યાદિ ચારે પદોનું મુખ્યપણું છે. એ ચારે પદ સહિત ધર્મ પાલન કરી પ્રભુનું સેવન કરવામાં આવતાં પ્રભુ પ્રસન્ન થાય છે, માટે જ ધર્મ રૂપ પોતે છે. કેમકે સત્ય, દયા, તપ, શૌચ સહિત ધર્મ ન હોય, તો પછી ગમે તેટલા પ્રભુને મેળવવાનાં સાધનો કરે તે વૃથા છે. એટલે જ તેવાં પ્રકારના ધર્મનું વારંવાર પોતે રક્ષણ કરે છે. ગીતામાં આપ શ્રીમુખે આજ્ઞા કરે છે કે :

યદા યદા હિ ધર્મસ્ય ગ્લાનિર્ભવતિ ભારત ।

અભ્યુત્થાનમધર્મસ્ય તદાત્માનં સૃજામ્યહમ્ ॥

પરિત્રાણાય સાધૂનાં વિનાશાય ચ દુષ્કૃતાં ।

ધર્મ સંસ્થાપનાર્થાય સંભવામિ યુગે યુગે ॥

(જ્યારે જ્યારે ધર્મની ગ્લાનિ - હાસ થાય છે અને અધર્મની વૃદ્ધિ થાય છે ત્યારે મારા આત્માને હું ઉત્પન્ન કરું છું તેમ સત્પુરુષોને (ભક્તોને) રક્ષણ કરવા-તારવા અને પાપીઓને સંહારવા હું યુગે યુગે ઉત્પન્ન થઉં છું) આવી રીતે યુગે યુગે પ્રભુ પ્રકટ થઈ ધર્મનું રક્ષણ કરે છે. માટે ધર્મ કોઈ અદ્વિતીય ઈશ્વરરૂપ જ વ્યક્તિ છે એમાં સંદેહ નહિ, પ્રભુનું ચિત્ત પણ તે ધર્મમાં જ રહે છે, તેથી પોતે પણ તેવા જ ધર્મને અનુસરે છે.

(૩૯) ભક્તાનાં ચ પરીક્ષકઃ ભક્તોની પરીક્ષા કરનાર.

અશ્વત્થામાનો વધ કરવો જ જોઈએ. એવી આજ્ઞા શ્રી કૃષ્ણે કરેલી છે, તે અન્તઃકરણપૂર્વક નહિ પણ પાંડવો તથા દ્રૌપદીની પરીક્ષા કરવા માટેજ, પછી આપે જ તેના શિર ઉપરનો મણિગ્રહણ કરવાની તથા મુંડન કરાવી તંબૂની બહાર કાઢી મૂકવાની આજ્ઞા અર્જુનને આપેલી છે. તેજ તેમનો અભિપ્રાય દર્શાવી આપે છે, તેથી પ્રથમ કરેલી આજ્ઞા પરીક્ષા કરવાના હેતુને લીધે જ છે, પોતે આ પ્રમાણે ભક્તોની પોતાના ઉપર કેવી પ્રીતિ છે ! તથા ધર્મ ઉપર કેવી શ્રદ્ધા છે ! એમ જાણવા તથા જોવા પ્રભુ પરીક્ષા કરે છે.

આસન્નહિતકર્તા ચ માયાહિતકરઃ પ્રભુઃ ॥

ઉત્તરાપ્રાણદાતા ચ બ્રહ્માસ્ત્રવિનિવારકઃ ॥૧૬॥

(૪૦) આસન્નહિતકર્તાઃ (૧) સર્વનું સત્વર હિત કરનાર, (૨) ભક્તોનાં અંતરંગ કાર્યોમાં હિત કરનાર.

અશ્વત્થામા બ્રાહ્મણનો ભીમાદિ નાશ કરતા હતા, પણ તરત સર્વનાં ચિત્તોને ફેરવી તેનું રક્ષણ કરવા રૂપ હિત કર્યું છે, કાર્યો બે પ્રકારનાં છે, એક અંતરંગ

શ્રીપુરુષોત્તમસહસ્રનામ નામચંદ્રિકા સહિત

બીજું બહિરંગ, અંતરંગ એટલે અંતરના ગુપ્ત અલૌકિક ભગવત્સંબંધી કાર્યો, અને બહિરંગ એટલે બહારના વ્યવહારમાં જોવામાં આવતાં કાર્યો, બહિરંગ કાર્યોમાં પ્રભુ હિત કરનાર છે, તે ઉપર જણાવ્યા પ્રમાણે દ્રૌણ પુત્ર અશ્વત્થામાના અસ્ત્રનું નિવારણ કરવું, ભક્તોની વાણીને સિદ્ધ કરવી ઈત્યાદિમાં સ્પષ્ટ જણાય છે. હવે અંતરંગનાં અલૌકિક ભગવત્સંબંધી કાર્યોમાં પણ પ્રભુ હિત કરનાર છે, ઉપદેશ આપી આત્મસ્વરૂપ દર્શાવી ભક્તિને પ્રગટાવી ભક્તોનાં નિર્મળ હૃદયમંદિરમાં આપ પધારી તેમનાં અંતરંગ કાર્યો પણ સિદ્ધ કરે છે. - તે સંબંધમાં પણ પ્રભુ હિત કરનાર છે. એવો પ્રસંગ ગીતાજીમાં અર્જુનનું હિત કરવામાં સ્પષ્ટ જણાઈ આવે છે.

(૪૧) માયાહિતકર: (૧) માયા-લોકરૂઢી વડે હિત કરનાર, (૨) માયાથી અહિત કરનાર, (૩) પોતાની માયાશક્તિએ સર્વને હિત (અભય કરવા રૂપ) કરનાર, (૪) મા એટલે લક્ષ્મી. અર્થાત્ લક્ષ્મી-સમ્પત્તિ આપી સર્વનું હિત કરનાર, માયા-લક્ષ્મીનું હિત કરનાર.

પોતે પ્રભુએ લોકરૂઢીથી ધૃતરાષ્ટ્રના (પુત્રના મરણથી થયેલા) શોકને દૂર કરવાં રૂપી હિત આચરણ કરેલું છે. તેને સાંત્વનાનાં વચનો લોકની રૂઢી પ્રમાણે કહી આપે શાંત પાડેલો છે. પોતાના પુત્રો ઉપર જૂઠી માયા રાખવાથી તેનું અહિત - સર્વસ્વ નાશ થયેલું છે, એ ભગવદીચ્છાથી જ. માટે માયાના મોહમાં ફસાયેલા મનુષ્યોનું અહિત કરનાર પ્રભુ છે. પ્રભુના ઉપર ભાવ ન હોય અને માયામાં મમતા રાખતા હોય, તો તેનું અહિત થાય એ સ્વાભાવિક જ છે. તેમ પોતાની માયાશક્તિ વડે ભગવાન સર્વને અભય આપવા રૂપ હિત કરીજ રહ્યા છે. કોઈ પણ મનુષ્યને સમ્પત્તિની વૃદ્ધિ થવી તેનું કારણ પણ આપજ છે. તેથી લક્ષ્મી-સમ્પત્તિ વડે સર્વનું હિત ઈશ્વર કરે છે. - વળી માયા-લક્ષ્મીનું હિત કરવા પ્રભુ સત્વગુણાત્મક વિષ્ણુરૂપે પ્રકટ થઈ બ્રહ્મદેવાદિ સર્વ દેવો છતાં પોતે લક્ષ્મીજીને વરી તેમને હૃદયનું રમણીય સ્થાન આપેલું છે. માટે લક્ષ્મીના હિત કરનાર પ્રભુ એમ કહ્યું.

(૪૨) પ્રભુ: સમર્થ.

પરમાત્મા સર્વ બ્રહ્માદિ દેવોથી સમર્થ છે, તેમ સર્વ જગતની ઉત્પત્તિ, સ્થિતિ

અને નાશ વગેરે કાર્યો કરવામાં સમર્થ છે. બીજાથી તેમ થઈ શકતું નથી, તેથી જ તેમને સર્વમાં સમર્થ - પ્રભુ કહ્યા. યુધિષ્ઠિરના સર્વ શત્રુઓનો પરાભવ કરવો તેને રાજ્ય અપાવવું, ત્રણ અશ્વમેધ યજ્ઞો કરાવી ઈંદ્રના જેવું નિર્મળ યશ વિસ્તાર કરવું. ઇત્યાદિ સર્વ કરવાને પોતે જ સમર્થ છે. સાધયિત્યા જાતશત્રોઃ વગેરે ભાગવતના આ સ્કંધના શ્લોકોમાં પ્રભુએ તેમના કાર્યો સિદ્ધ કરેલાં છે. એમ સ્પષ્ટ બતાવી આપ્યું છે.

(૪૩) ઉત્તરાપ્રાણદાતાઃ ૧ ઉત્તરાના ગર્ભનું રક્ષણ કરી તેને પ્રાણનું દાન - જીવન આપનાર, ૨ ઉત્તરાના બ્રહ્માસ્ત્રથી દુગ્ધ થયેલા ગર્ભને ફરીથી જીવ આપનાર - જીવાડનાર.

જ્યારે અશ્વત્થામાએ બ્રહ્માસ્ત્રનો પ્રયોગ કર્યો કે, તરત જ તે ગર્ભદુગ્ધ થઈ ગયો, ત્યારે ઉત્તરાના પ્રાણને બચાવવા પ્રભુએ ગર્ભને ફરીથી સજીવન કરી જીવિતદાન આપ્યું અને ઉત્તરાનો પ્રાણ બચાવ્યો. આ પ્રમાણે પ્રાણદાન કરનાર પોતે ભગવાન જ છે. સર્વ જગતને બાળીને ભસ્મીભૂત કરી નાંખે તેવા મહાન બ્રહ્માસ્ત્રને વૃથા કરી નાંખવું એ જેવું તેવું કાર્ય નથી, સાધારણથી ન જ બની શકે. માટે આવા અમોઘ અસ્ત્રને નિષ્ફળ કરનાર બીજું કોણ હોઈ શકે ? કોઈ જ નહિ પરંતુ પોતે ભગવાન જ છે.

(૪૪) બ્રહ્માસ્ત્રવિનિવારકઃ બ્રહ્માસ્ત્રને વિશેષ રીતે નિવારણ કરનાર. બ્રહ્માસ્ત્ર અમોઘ છે એ કોઈ પણ દિવસ નિષ્ફળ જાય એવું નથી જ એમ જાણી ભગવાને ફરીથી પ્રકટ થઈ સર્વનો નાશ ન કરે માટે વિશેષ રીતે તેનું નિવારણ - (રોકીને શાંત કરવું તે) કરી દીધું છે. ‘યદ્યપ્યસ્ત્રં બ્રહ્મશિરઃ’ એ શ્લોકમાં બ્રહ્માસ્ત્ર અમોઘ છે. એટલે તેના સામે કાંઈ પણ ક્રિયા ચાલી શકે નહિ તો પણ ભગવાનના તેજને પ્રાપ્ત કરી એવું અમોઘ છતાં એ શાંત થઈ ગયું એમ શ્રી ભાગવતના આ સ્કંધમાં સ્પષ્ટ જણાવ્યું છે.

સર્વતઃ પાંડવપતિઃ પરીક્ષિચ્છુદ્ધિકારણમ્ ॥

ગૂઢાત્મા સર્વવેદેષુ ભક્તૈકહદયંગમઃ ॥૧૭॥

(૪૫) સર્વતઃ પાંડવપતિઃ સર્વ રીતે પાંડવોનું પાલન કરનાર.

શ્રીપુરુષોત્તમસહસ્રનામ નામચંદ્રિકા સહિત

સર્વ અનિષ્ઠો - દુઃખોથી પાંડવોનું પાલન કરનાર આપ પ્રભુ જ છે. સર્વ કરતાં વિશેષ રીતે પ્રભુએ પાંડવોનું જ રક્ષણ કર્યું છે. કેમકે પાંડવોનાં આ લોક તેમ પરલોક બન્ને ભગવાનની સાથે જ સંબંધ બંધનથી જોડાયેલાં છે.

(૪૬) પરીક્ષિત્તુલ્લિકારણમ્: પરીક્ષિત રાજાની શુદ્ધિના હેતુ રૂપ.

પરીક્ષિતનું ગર્ભમાં રક્ષણ કરી પ્રભુએ તેમાં રહેલા દોષને દૂર કરેલો છે. એ દોષ દૂર થવાથી જ પરીક્ષિત રાજા શુદ્ધ બનેલા છે તેથી શુદ્ધિનું કારણ પોતે ભગવાનજ છે. તેમ આગળ આ મારા રૂપ શ્રીશુકદેવજીના મુખથી શ્રી ભાગવત શ્રવણ કરનાર છે એમ વિચારી પ્રભુ તેની શુદ્ધિનું કારણ બન્યા છે. શુકદેવજી ભગવાનનું સ્વરૂપ છે. તેમના મુખેથી શ્રીમદ્ ભાગવત સાંભળવાને લીધે શુદ્ધ થનાર છે. માટે ભાવિ શુદ્ધિનું કારણ પણ પોતે ભગવાનજ છે.

શ્રી સુબોધિનીજીમાં શ્રી વલ્લભાગ્નિએ વૈયાસકિ: સમગવાનથ વિષ્ણુરાતમ્ એ શ્લોકનું વિવેચન કરતાં ‘વિષ્ણુરાત’ પદનો અર્થ દર્શાવ્યા છે કે, ‘વિષ્ણુએ શ્રી ભાગવત શ્રવણ કરાવવાનાં કારણે જ જેનું રક્ષણ કર્યું છે. એટલે વિષ્ણુએ રક્ષણ કરેલા હોવાથી એ વિષ્ણુરાત કહેવાય છે. માટે જ પ્રભુ તેમની શુદ્ધિનું કારણ બન્યા છે.’

(૪૭) ગૃહાત્મા સર્વવેદેષુ: ૧ સર્વવેદોમાં જેમનું ગુપ્ત સ્વરૂપ છે એવા, ૨ સર્વ વેદોમાં ગુહ ગુપ્ત છે આત્મા-અભિપ્રાય જેમનો એવા પ્રભુ.

વેદોમાં પદે પદે ભગવલ્લીલાઓનું વર્ણન છે, તેવી રીતે વર્ણન કરી તેમના સર્વવ્યાપક આનંદમય સ્વરૂપનેજ પ્રતિપાદન કર્યું છે. તેથી જ ગીતામાં શ્રી મુખે આજ્ઞા કરે છે કે : વેદૈશ્ચસર્વે રહમેવવેદ્યઃ (સર્વ વેદોથી હું જ જાણવા યોગ્ય છું) વેદે રામાયણે પુણ્યે પુરાણે ભારતે તથા ચ મધ્યે આદાવન્તે ચ મધ્યે ચ હરિ સર્વત્રગીયતે (વેદોમાં પવિત્ર રામાયણમાં, પુરાણમાં, અને મહાભારતમાં, તેમ આદિ, મધ્ય તથા અંતમાં, સર્વત્ર હરિપરમાત્માનું જ ગાન કરવામાં આવ્યું છે) તો પણ તે ગૂઢ રૂપે ભગવાનના સ્વરૂપને પ્રતિપાદન કરેલું છે. પ્રત્યક્ષ તો આપણને જાણે બીજાનું વર્ણન હોય, રાજાઓના ઈતિહાસ હોય એમ લાગે છે. પરંતુ જ્યારે

ભગવાનમાં એકનિષ્ઠા થવાથી સર્વમાં બ્રહ્મભાવ ભગવદ્ભાવ જોવામાં આવે છે, ત્યારે ભગવાન સિવાય બીજું કંઈજ નહિ, સર્વત્ર ઈશ્વરનું સ્વરૂપ જ આલેખાયેલું અનુભવવામાં આવે છે, એવી સર્વમાં બ્રહ્મભાવના થવી એ પૂર્ણ પ્રેમની કસોટી છે. માટે તેવો ભાવ થતાં વિલંબ લાગે છે. સર્વ વેદ, ગીતા, પુરાણ, ઈતિહાસાદિમાં વારંવાર વર્ણન કરવા છતાં, પણ જ્યાં “યતો વાચો નિવર્તન્ત” વાણીનો વિરામ થઈ જાય છે; અર્થાત્ જ્યાં ભગવતી વાકદેવી પણ પહોંચી શકતી નથી. પછી દોષના ભરેલા સંસારી જીવો તો તે ભગવાનને ક્યાંથી ભેટી શકે. શ્રુતિ ભગવતી ઉપદેશે છે કે : પ્રતત્તે અથ શિપિવિષ્ટ નામાર્ય સ શામિવ પુનાતિ વિદ્વાન તત્વાગૃણામિ તવ સમતવીયાન્ ક્ષયતમસ્થ રજસા પરાકરિતિ (હે શિપિવિષ્ટ ! હે વિષ્ણો ! લોકમાં અને વેદોમાં પ્રસિદ્ધ એવા તમારા નામની હું પ્રશંસા કરું છું. આપ જ મારા સ્વામી છો, જ્ઞાન પ્રાપ્ત કરવાના ઉપાયને જાણવા વાળા છો, વિદ્વાન છો. માટે આપની હું સ્તુતિ કરું છું. હું તો એક ક્ષુદ્ર જીવ છું અને આપ તો સર્વ વ્યાપી, આ લીલાત્મક પ્રપંચથી પર ગૂઢરૂપે રહેલા છો) વળી શ્રુતિમાં ન તે મહિત્વમાશ્રુવન્તિ (આપના મહિમા કોઈ સાંભળી શકતા નથી) ગીતામાં પણ આપ માં તુ વેદ ન કશ્ચન (મ્હને કોઈ પણ જાણી શકતું નથી) ઈત્યાદિ શ્રુતિ સ્મૃતિના વચનો ભગવાનનું ગૂઢ પણું કથન કરે છે. તેથી જ સર્વવેદોમાં ગૂઢ રૂપે રહેલા એવા પુરુષોત્તમ એમ કહે છે.

(૪૮) ભક્તૈકહૃદયંગમઃ ૧ ભક્તોનાં હૃદયમાં જ સ્થિતિ કરનાર, ૨ ભક્તો જ જેમનાં હૃદયમાં નિવાસ કરે છે એવા ૩, ભક્તોની સાથે એક હૃદય જેમ થવાય તેવા પ્રકારનું જેમને જ્ઞાન છે એવા.

ભક્તજનો ચંચલમનને સ્થિર કરી પોતાના હૃદય મંદિરમાં ભગવાનનું સ્થાપન કરે છે. તેથી પ્રભુ તેમના ઉપર પ્રસન્ન થઈ તેમનાં હૃદયાવાસમાંજ સ્થિતિ પૂર્વક નિવાસ કરે છે. ગીતામાં તો સર્વ પ્રાણીમાત્રનાં હૃદયદેશમાં પ્રભુ વિરાજે છે એમ કહ્યું છે. પરંતુ ત્યાં જીવ રૂપે પધારે છે અને ભક્તોનાં હૃદયમાં પ્રભુ સાક્ષાત્ રૂપે વિરાજે છે. કેમકે ભક્તજનો મનોમન ધ્યાન કરતાં પોતાના ઈષ્ટ સ્વરૂપ ભગવાનને હૃદય મંદિરમાં પધારેલા આંતરીક દૃષ્ટિથી પ્રત્યક્ષ

શ્રીપુરુષોત્તમસહસ્રનામ નામચંદ્રિકા સહિત

અનુભવે છે. સર્વ પ્રાણીઓના અંતઃકરણ સંસાર વાસનાઓથી અને મલીન ભાવનાઓથી દૂષિત થયેલાં છે તેથી ત્યાં જીવ રૂપે છે. પણ પ્રત્યક્ષ સ્વરૂપનું જ્ઞાન થતું નથી. ભગવાન ભક્તોના વિમલ હૃદય કમલમાં ભ્રમર રૂપે ગુંજારવ કરે છે. એટલું જ નહિ, પરંતુ પોતાના એ હૃદય કમલમાં ભક્ત ભ્રમરોનું સ્થાપન કરી નિજમકરંદ રસનો લ્હાવો આપે છે. અર્થાત્ ભક્તોને પણ પોતાના હૃદયમાં સ્થિર કરે છે. આટલી બધી કૃપાદૃષ્ટિની વૃષ્ટિ આપ કરે છે, તેજ તેમનું કૃપાનિધીપણું છે. એમ કરવાનું કારણ બીજું કાંઈજ નહિ પણ ભક્તોની સાથે હૃદયની ઐક્યતા કરવા તેમને અભેદ ભાવનો - શુદ્ધ અદ્વૈત ભાવનો અનુભવ કરાવવા જ. માટે આપ ભક્તોની સાથે હૃદયની ઐક્યતા કરવાનું જ્ઞાન ધરાવે છે.

કુંતિસ્તુત્યઃ પ્રસન્નાત્મા પરમાદ્ભુતકાર્યકૃત્ ॥

ભીષ્મમુક્તિપ્રદઃ સ્વામી ભક્તમોહનિવારકઃ ॥૧૮॥

(૪૮) કુંતિસ્તુત્યઃ ૧. કુંતીવડે સ્તુતિ કરવા યોગ્ય, ૨ કુંતીએ જેમની સ્તુતિ કરી છે એવા.

યુધિષ્ઠિરાદિ પાંડવોની માતા કુંતાજી સ્ત્રી જાતી હતાં છતાં ભગવદનુગ્રહથી તેમને શ્રીકૃષ્ણ ઉપર સગા છે એમ બુદ્ધિ ન હતી. પરંતુ આ પરમેશ્વર છે, ભૂમિનો ભાર ઉતારવા અને ભક્તોને તારવા અહીં પધારેલા છે, એમનાથી જ આપણું શ્રેય થશે. એમ ધારીને તેમની ભક્તિમાં લીન થયાં હતાં. પ્રભુ ભક્તોનાં હૃદયમાં સ્થિતિ કરનાર છે, માટે કુંતાજીના પણ હૃદયમાં સ્થિતિ કરી સ્વરૂપનું જ્ઞાન દર્શાવ્યું. જેથી કુંતાજી તેમની સ્તુતિ કરે છે. પ્રભુના સ્વરૂપનું યથાર્થ જ્ઞાન સ્તુતિ કરવાથી જ થઈ શકે છે.

(૫૦) પ્રસન્નાત્માઃ ૧ પ્રસન્ન પ્રસન્ન જેમનો આત્મા અંતઃકરણ છે એવા, ૨ શુદ્ધ-સૌમ્યભાવ વાળું જ જેમનું અંતઃકરણ છે એવા.

પ્રભુ પૂર્ણકામ છે એટલે સર્વ કામનાઓથી પરિપૂર્ણ છે તેમને કોઈપણ વસ્તુની અભિલાષા રહેતી નથી. તેથી જ તે નિર્ગુણ નિષ્કામ કહેવાય છે. પોતે જ સર્વ

રૂપે હોવાથી તેમનામાં અન્ય વસ્તુ મેળવવાની ચિંતાનો પ્રવેશ જ નથી, માટે આપ પ્રસન્ન પ્રસન્ન મને ભક્તોને પ્રસાદાભિમુખ (ભક્તો ઉપર કૃપા કટાક્ષ કરવાને તત્પર) રહે છે.

(૫૧) પરમાદ્ભુતકાર્યકૃત્: અત્યન્ત આશ્ચર્ય કારક કાર્યોને કરનારા.

ઘણાં જ વિસ્મય જનક અને સુંદર કાર્યો પ્રભુ સિવાય શું અન્યથી થઈ શકે ? નહિજ, દાવાનલપાન, ગિરિરાજ ધારણ, એ પ્રભુનાં કાર્યો શું સર્વને આનંદદાયી તેમ આશ્ચર્ય ઉપજાવનારાં નથી ? વળી ભગવાન સર્વ ધર્મના ઉપદેષ્ટ છે, સર્વ યુધિષ્ઠિર વ્યાસ આદિના સન્નિધાન છે, છતાં ભીષ્મ દ્વારા તે યુધિષ્ઠિર વ્યાસ વગેરેને સર્વ ધર્મશ્રવણ કરાવે છે. એ શું ઉત્તમ અને વિસ્મય કારક નથી ? છેજ. માટે જ તેમને પરમ આશ્ચર્ય પમાડે તેવાં કાર્યોને કરનાર એમ કહે છે.

(૫૨) ભીષ્મમુક્તિપ્રદઃ ભીષ્મને મુક્તિ આપનાર.

કૌરવ પાંડવોના પિતામહ ભીષ્મને, સર્વ દુઃખો દૂર કરી બધા મુનિઓ સહવર્તમાન પોતાનું દર્શન આપી મુક્તિ આપનાર આપ જ છે. મુક્તિ એટલે જન્મ મરણના ભયથી રહિત બની જ્ઞાન પૂર્વક પરમાત્માની પ્રાપ્તિ થવી તે, અહિં ભીષ્મને પ્રભુનાં સાક્ષાત્ દર્શન થવાથી મુક્તિ મળેલી છે. પ્રભુની પ્રાપ્તિ થયેલી છે.

(૫૩) સ્વામી: પોતે એ જ ભક્તો, અને ભક્તો એજ પોતે.

પોતે એ જ ભક્તો એટલે, જે પોતાનું સ્વરૂપ છે તે ભક્તોનું જ સ્વરૂપ છે, અને ભક્તોનું જે સ્વરૂપ છે, તે પોતાનું જ સ્વરૂપ છે; એમ અભેદ ભાવે, તન્મય ભાવે રહેનારા. ગીતામાં ભગવાન શ્રી મુખે ઉપદેશ કરે છે કે : 'યે યજન્તિ માં ભક્ત્યા યયિ તે તેષુ ચાપ્યહમ્' (જે ભક્તિવડે માફ સેવન કરે છે તે મારામાં રહેલા છે અને હું તેમનામાં નિવાસ કરીને રહેલો છું.) એ રીતે ભગવાન અને ભક્તો એકમેકમાં તન્મયજ બની ગયા છે. પ્રભુ તેવી રીતે જ તેમનામાં પ્રેમ

શ્રીપુરુષોત્તમસહસ્રનામ નામચંદ્રિકા સહિત
વિસ્તારે છે તેથી સ્વામી છે.

(૫૪) ભક્તમોહનિવારકઃ ભક્તોના મોહને નિવારણ કરનાર.

પ્રભુ ભક્તજનમાં રહેલા મોહ - અજ્ઞાનને દૂર કરે છે. પોતાના ભક્ત યુધિષ્ઠિરને ધર્મમાં અજ્ઞાનપણું હોવાથી બન્ધુઓને નાશ કર્યાનો શોક એમના અંતઃકરણને બાળી મૂકતો હતો, પરંતુ ભગવાને ભીષ્મ દ્વારા ઉપદેશ અપાવી તેમના શોકને, મોહને, અજ્ઞાનને નિવાર્યો - દૂર કર્યો : એટલે જ ભગવાનને ભક્તોના મોહને નિવારણ કરનાર કહ્યા છે.

સર્વાવસ્થાસુસંસેવ્યઃ સમઃ સુખહિતપ્રદઃ ॥

કૃતકૃત્યઃ સર્વસાક્ષી ભક્તસ્ત્રીરતિવર્ધનઃ ॥૧૯॥

(૫૫) સર્વાવસ્થાસુસંસેવ્યઃ સર્વ અવસ્થાઓમાં સેવન કરવાને યોગ્ય.

બાલ્યાવસ્થા, કૌમારાવસ્થા, પૌગંડાવસ્થા, યુવાવસ્થા, વગેરે બધી અવસ્થાઓમાં પ્રભુ સારી રીતે સેવન કરવા યોગ્યજ છે. કારણ ? દેહ ક્ષણભંગુર છે, ક્યારે પડશે તેનો નિશ્ચય નથી, જેથી ભક્તો બાલ્યાદિ બધી અવસ્થાઓમાં પ્રભુનું ચિંતન કરે છે. ધ્રુવ તથા પ્રહલાદ વગેરે ભક્તોએ બાલ્યાવસ્થાથી જ પ્રભુનું આરાધન કર્યું હતું. ૫૪ સ્કંધમાં દૈત્ય બાલકોને ઉપદેશ આપતાં પ્રહલાદજી જણાવે છે કૌમારં આચરે ત્યાજ્ઞો ધર્માન્ ભાગવતા નિહઃ (આ સંસારમાં જન્મ લેઈ કુમારાવસ્થાથીજ ભગવાનની ભક્તિ, સર્વત્ર ભગવદ્ભાવ વગેરે ભગવત્સંબંધી ધર્મોને આચરવા જોઈએ, સેવવા જોઈએ કેમકે મનુષ્ય દેહ બહુજ પુણ્ય યોગ્યથી પ્રાપ્ત થાય છે. વારંવાર આવતો નથી, તેથી તેને દુર્લભ માન્યો છે. અને મનુષ્ય દેહમાં જ તેવું જ્ઞાન સંપન્ન થાય છે, બીજી જાતીમાં થતું નથી, એવા ઉત્તમ દેહનો દુરૂપયોગ ન કરતાં ભગવદીય ધર્મોનું કપટ વિગેરેથી રહિત બંની સારી રીતે આચરણ કરી કૃતાર્થ થવું એ જ યોગ્ય છે. એને ગુમાવવો ન જોઈએ. માટે જ બાલ્યાદિ સર્વ અવસ્થાઓમાં પ્રભુ સેવનીય છે એમ કહ્યું.

(૫૬) સમઃ (૧) વિકાર રહિત, (૨) મા-લક્ષ્મીથી સહિત.

સર્વ કાળે સર્વ વિકારોથી રહિત એક પ્રભુ જ છે, તેથી જ આપ બધામાં સમભાવથી વર્તન કરે છે. તેથી જ આપને અવ્યય નિર્વિકાર એમ કહી વેદ અને ગિતાદિવચનો પ્રતિપાદન કરે છે. લક્ષ્મીથી સવ સૌન્દર્યમાત્રથી આપ પ્રભુ જ યુક્ત છે, શ્રી વિષ્ણુ સત્વગુણાધિષ્ઠાતા દેવ એ ભગવાનનું સ્વરૂપ છે. એટલે લક્ષ્મીજીથી યુક્ત પણ આપ છે તેમ વિભૂતિઓ માત્ર પણ આપનામાં જ વિરાજે છે. એથી પ્રભુ લક્ષ્મી સંપન્ન હોય એ સ્વાભાવિક છે.

(૫૭) સુખહિતપ્રદઃ (૧) સુખ તથા હીત-કલ્યાણને આપનાર (૨) સુખરૂપ હિત આપનાર.

સર્વ ભક્તોને સુખ આપનાર અને તેમનું કલ્યાણ કરનાર પરમાત્માજ છે. પ્રભુ સર્વ પ્રાણીમાત્રને જળ વગેરે આપી સુખ અર્પણ કરે છે, કલ્યાણ કરે છે. તો પછી પોતાના ભક્ત ઉપર અનુગ્રહ કરી સુખ, આનંદ આપે, કલ્યાણ કરે, એમાં શું આશ્ચર્ય છે? એટલા માટે ભક્તો નિષ્કામ બની પરમાત્માને કૃપાનિધિ, દયાસિન્ધુ વગેરે - કહી વર્ણવે છે. સાધન સમ્પત્તિ રહિત એવા નિજ ભક્તો પ્રભુમાં પરાયણ બનતાં જ ભગવાનના અનુગ્રહથી તેઓ આનંદરૂપ બની જાય છે. એવા ઉત્તમ પ્રકારનું સુખ - આનંદરહિત - કલ્યાણ કરનાર આપ સર્વેશ્વર જ છે.

(૫૮) કૃતકૃત્યઃ (૧) જેમનાં સર્વ કાર્યો નિરંતર સિદ્ધ છે એવા પુરુષોત્તમ (૨) ભૂમિના ભારને હરણ કરવા રૂપ કાર્યને સમ્પાદન કરનાર.

પરમાત્માનાં સર્વ કાર્યો સિદ્ધ થયેલાં છે, બીજાઓનાં કાર્યો સિદ્ધ થવામાં કંઈ કંઈ વિઘ્નો દેશ કાલ વિગેરેની અડચણો ઉપસ્થિત થાય છે. પરંતુ ઈશ્વરને તેવું કાંઈપણ નથી. તેમને તો સર્વત્ર સર્વ વસ્તુઓ સિદ્ધ જ છે, પ્રભુ પૂર્ણ કામ છે, અને અન્યમાં અપૂર્ણતા છે તેથી જ ઈશ્વરનાં કાર્યો સિદ્ધ છે. મહાભારતના સંગ્રામ નિમિત્તે મહાભારતભૂત આસુરીભાવવાળા ભૂપતિઓને ભીમસેન, ભીષ્મ, અર્જુન, વગેરે દ્વારા મારી, ભૂમિના ભારને દૂર કરી, શ્રીહરિ કૃતકૃત્ય થયેલા

શ્રીપુરુષોત્તમસહસ્રનામ નામચંદ્રિકા સહિત

છે. એ પ્રમાણે કરી નિજ પૂર્ણાવતારનું પ્રયોજન આપે સિદ્ધ કર્યું છે. માટે જ આપ કૃતકૃત્ય છે.

(૫૯) **સર્વસાક્ષી:** સર્વના સાક્ષી - પ્રત્યક્ષ જોનાર.

પોતે ભગવાન સર્વ વ્યાપક છે, આ સર્વ જગત્ રૂપે આપ જ વિરાજે છે, એટલે તેમનાથી કાંઈપણ અજાણ્યું નથી. બધી વસ્તુઓને આપ પ્રત્યક્ષ નિરીક્ષણ કરે છે. પ્રભુ આ સંઘળા બ્રહ્માંડને સાક્ષાત્ રૂપે અનુભવ કરનાર સ્વસ્વરૂપ જ્ઞાનવાન હોવાથી તે સર્વના સાક્ષી છે.

(૬૦) **ભક્તસ્ત્રીરતિવર્દ્ધન:** ૧ ભક્તોમાં અને સ્ત્રીઓમાં ભક્તિરસને વધારનાર, ૨ ભક્તિયુક્ત સ્ત્રીઓમાં પોતાની રતિપ્રેમને વધારનાર, ૩ ભક્તોની સ્ત્રીઓને પોતાના પર પ્રેમ વધારનાર.

ભક્ત યુધિષ્ઠિરાદિકમાં અને સ્ત્રી-કુંતિ, દ્રૌપદી વગેરેમાં ભક્તિ રસની વૃદ્ધિ કરનાર પ્રભુ છે. ભક્તિયુક્ત સ્ત્રીજનો વ્રજવનિતાઓ વગેરેની પરમાત્મા ઉપર દૃઢ પ્રીતિ છે, તોપણ પોતે એનાથી પણ વિશેષ પોતાનામાં પ્રેમ વધે તેવી રીતે નિરંતર કર્યા કરે છે. અર્થાત્ પોતાનો આનંદ તેમને સમર્પણ કરી વિશેષ ને વિશેષ પોતા ઉપર એમને રૂચિ થાય એવી રીતે યત્ન કરે છે. ભક્તજનોની સ્ત્રીઓને પણ પોતાનામાં પ્રેમ વધે એમ પ્રભુ ઇચ્છે છે. કેમકે ભક્તોની સ્ત્રીઓ જો ભક્તોથી પ્રતિકૂળ હોય, તો પોતાની ભક્તિ કરવામાં ભક્તને અડચણ થાય, તેથી તેમની સ્ત્રીઓને પોતા તરફ ભક્તિપૂર્વક પ્રેમ વધે તેવો પ્રયત્ન પ્રભુ કરે છે, અને તેમનામાં પ્રીતિ વધે છે. એટલે તે ભક્ત તથા તેમની સ્ત્રીઓ વગેરે પ્રભુમાં લીન બને છે. શ્રી ભાગવતના આ સ્કંધમાં કહ્યું છે કે :

वृकोदरश्च धौम्यश्च स्त्रियो मत्स्यसुतादयः ।

न सेहिरे विमुह्यन्तो विरहं शार्ङ्गधन्वनः ॥

(ભીમસેન ધૌમ્યઋષિ સ્ત્રીયો તેમ મત્સ્યકુલના પુત્રો આદિ બંધા જનો; શ્રી કૃષ્ણમાં મોહ પામેલા તેમના વિરહને સહન ન કરી શક્યા) દ્વારકામાં પ્રભુ

શ્રીપુરુષોત્તમસહસ્રનામ નામચંદ્રિકા સહિત
પધારતા હતા તે સમયને ઉદ્દેશી આ વચન કહ્યું છે. શ્રીકૃષ્ણ ઉપર ભીમસેનાદિનો
ઘણો જ પ્રેમ હતો. ભગવાને તેમનામાં એટલા બધા પ્રેમની વૃદ્ધિ કરી હતી કે,
પોતે જ્યારે દ્વારકામાં પધારવાને તૈયાર થયા તે પ્રસંગે ભક્તિમાં લીન થયેલા
તે બધા વિરહને સહન ન કરી શક્યા અને પ્રેમમાં ઘણા જ આર્દ્ર બની ગયા.
એવા પ્રીતિને વધારનાર પ્રભુ છે.

સર્વસૌભાગ્યનિલયઃ પરમાશ્ચર્યરુપઃ ।

અનન્યપુરુષસ્વામી દ્વારકાભાગ્યભાજનમ્ ॥૨૦॥

(૧૧) **સર્વસૌભાગ્યનિલયઃ** (૧) સંપૂર્ણ સૌભાગ્યના સ્થાનરૂપ, (૨) સર્વથી
ઉત્તમ એવા સૌભાગ્યના ભંડાર.

સંપૂર્ણ સુંદરતાના સ્થાન રૂપ ઈશ્વર જ છે, સઘળી સુંદરતા આપના ચરણમાં
વિરાજે છે. સર્વથી ઉત્તમ સૌભાગ્ય પ્રભુમાં જ હોઈ શકે. બીજામાં તેવા
સૌભાગ્યનો અભાવ છે, જે કાંઈ અન્યમાં સૌભાગ્ય જોવામાં આવે છે તે પ્રભુની
કૃપાથી જ પ્રાપ્ત થયેલું છે, એટલે સર્વને સૌભાગ્ય અર્પણ કરનાર પણ તેજ છે,
માટે પ્રભુને સકલ સૌભાગ્યના નિધાન-ભંડાર રૂપે કહ્યા. વળી હસ્તિનાપુરથી
દ્વારકા તરફ જતાં માર્ગમાં જુદા જુદા દેશોના નિવાસીઓએ તેમનો ઘણો જ સત્કાર
કર્યો એમ ભાગવતના આ સ્કંધમાં જણાવેલું છે; શ્રી કૃષ્ણ પોતે સર્વ સૌભાગ્યના
નિધાન હોવાથી જ તેમનો સર્વજનોએ સત્કાર કરેલો છે.

(૧૨) **પરમાશ્ચર્યરુપઃ** અત્યંત વિસ્મયકારક રૂપને ધારણ કરનાર.

સર્વ આશ્ચર્યો ઈશ્વરમાં જ જણાય છે, એટલે પોતે અત્યંત વિસ્મયજનક
સ્વરૂપને ધારણ કરી શકે એ સહજ છે. શ્રુતિ ઉપદેશે છે કે : **અપાણિપાદો જવનો**
ગ્રહીતા (પોતે હાથ પગવિનાના છે તો પણ ગ્રહણ કરી શકે છે અને ચાલી શકે
છે) અરે ! એટલું જ નહિ પણ કાન વિના શ્રવણ કરી શકે છે. નેત્ર વિના જોઈ
શકે છે, અર્થાત્ ગ્રહણ કરવું, ચાલવું, સાંભળવું, જોવું વગેરે ક્રિયા પ્રભુ અલૌકિક
સ્વરૂપેજ, આનંદ સ્વરૂપે જ કરે છે. આ આશ્ચર્ય નહિ તો બીજું શું ? એવા
આશ્ચર્યમય સ્વરૂપને પરમાત્માજ ધારણ કરી શકે, પ્રભુનું આશ્ચર્યમય સ્વરૂપ

શ્રીપુરુષોત્તમસહસ્રનામ નામચંદ્રિકા સહિત
ભાગવતના આ સ્કંધમાં જણાવ્યું છે કે :

સિતાતપત્રવ્યજનૈ રુપસ્કૃતઃ પ્રસૂનવર્ષૈરભિવર્ષિતઃ પથિ ।
પિશંગ્ગવાસા વનમાલયા વખૌ ધનો યથાકૌંડુપચાપવૈદ્યુતૈઃ॥

(ધોળાં છત્ર ચામરોથી યુક્ત, માર્ગમાં પુષ્પની વૃષ્ટિ વડે વર સઈ રહેલા શ્રીકૃષ્ણ જેમ સૂર્ય તારા ઈંદ્રધનુષ્ય અને વીજળી વડે મેઘ શોભે તેમ પીળાં વસ્ત્ર વડે તથા વનમાળાથી આપ શોભતા હતા.) સૂર્ય તારા મેઘધનુષ્ય વીજળી વગેરેથી જેમ મેઘ અદ્ભુત - આશ્ચર્યકારક લાગે છે, તેમ આપ પણ વનમાળા, પીતવસ્ત્ર, શ્વેત, ચામર વગેરે વડે આશ્ચર્યમય સ્વરૂપવાળા લાગે છે. એ જ પ્રભુનું આશ્ચર્યમયરૂપ છે.

(૬૩) **અનન્યપુરુષસ્વામી:** જેમને અન્ય કોઈ પુરુષ રક્ષક નથી તેવા દ્વારકાનિવાસી જનોના સ્વામી.

દ્વારકાનિવાસી યાદવો વગેરેના સ્વામી - રક્ષક પોતે શ્રી કૃષ્ણ હતા તેજ તેમનું દૈવત હતું. કેમકે તેમને અનેક કષ્ટોથી મુકાવનાર સર્વ પ્રકારે આનંદ આપનાર એજ હતા. શ્રીકૃષ્ણને લીધે જ તેમની સમૃદ્ધિ પામી હતી. ઈત્યાદિ કારણોને લીધે દ્વારકાનિવાસી પ્રજાઓના સ્વામી આપ શ્રી કૃષ્ણ હતા. તેથી જ જ્યારે હસ્તિનાપુરથી દ્વારકામાં આપ પધાર્યા ત્યારે આપના શંખધ્વનિથી આકર્ષાઈ સર્વ દ્વારકાવાસી પ્રજાજનોએ દર્શનમાં ઉત્કંઠિત બની ભગવાન શ્રીકૃષ્ણને પુષ્પથી લાજાથી, (લાજા-ડાંગેરની ધાણી) મોતીથી, તેમ નયનકટાક્ષથી વધાવી લીધા હતા; એજ તેમનું મુખ્ય સ્વામીપણું પ્રત્યક્ષ છે.

(૬૪) **દ્વારકાભાગ્યભાજનમ્:** (૧) દ્વારકા નગરીનાં ભાગ્યના કારણરૂપ, (૨) દ્વારકાની સર્વ સમ્પત્તિને ભોગવનાર, (૩) દ્વારકાના સ્થાનરૂપ.

દ્વારકામાં સર્વ વિભૂતિના સંપત્તિના કારણરૂપ આપ ભગવાન છે. શ્રીકૃષ્ણના ચરણકમલમાં સર્વ સંપત્તિઓ નિવાસ કરે છે, એટલે આપ જ્યાં પધારતા હોય ત્યાં જ સકલ સંપત્તિઓ હોય. એ સ્વાભાવિક છે, અને તે સર્વ સંપત્તિઓને

શ્રીપુરુષોત્તમસહસ્રનામ નામચંદ્રિકા સહિત
ભોગવનાર, પણ તેજ પ્રભુ છે. ભગવાન લક્ષ્મીના અધીશ્વર છે અને સર્વ
સંપત્તિઓ લક્ષ્મીસ્વરૂપ છે, તો તે લક્ષ્મીરૂપ સંપત્તિઓ ભગવાનના ચરણનું સેવન
કરે અર્થાત્ તેમના ઉપયોગ માટે પ્રાપ્ત થાય એમાં કાંઈ નવાઈ નથી. દ્વારકા
નગરીની સ્થિતિ આપના વિરાજવાથી જ છે. આપે પોતાના ઉપયોગ માટે જ
દ્વારકાને નિર્માણ કરી છે, એટલે તેના શ્રી કૃષ્ણ સ્થિતિ - સ્થાનરૂપ છે.

बीजसंस्कारकर्ता च परीक्षिज्ज्ञानपोषकः ॥
सर्वत्रपूर्णगुणकः सर्वभूषणभूषितः ॥२१॥

(૬૫) बीजसंस्कारकर्ता: બીજરૂપ સંસ્કારને કરનાર.

બીજ એટલે ભાગવતશાસ્ત્રને શ્રવણ કરવાના બીજરૂપ પરીક્ષિત રાજાના
દેહનો સંસ્કાર અર્થાત્ ભગવદ્ ભજનને યોગ્ય એવી દેહ સંપત્તિને પ્રાપ્ત
કરાવનાર એવા ભગવાન, પ્રભુના અનુગ્રહ સિવાય તેવા સંસ્કારો તેવી યોગ્યતા
પ્રાપ્ત થતી નથી, પરીક્ષિત રાજાને શ્રોતાઓમાં ઉત્તમ માન્યા છે. એવા પ્રકારની
ઉત્તમતા પ્રાપ્ત કરવી એ સાધારણ વાત નથી. તેથી જ તેવા સંસ્કારોને પરીક્ષિતમાં
ઉત્પન્ન કરનાર આપ પ્રભુ જ છે.

(૬૬) परीक्षिज्ज्ञानपोषकः પરીક્ષિતના જ્ઞાનનું પોષણ કરનાર.

પરિક્ષિત રાજાને માતાની કુક્ષિમાં જે અંગુષ્ઠ માત્ર સ્વરૂપનું ભગવાને દર્શન
આપ્યું હતું. તે સ્વરૂપના જ્ઞાનને પોષણ કરનાર ન ભૂલાય તેમ કરનાર.
બીજાઓનો માતાના ઉદરમાંથી જ્યારે બહાર જન્મ થાય છે, ત્યારે સંસારના
માયાયુક્ત વાયુથી, પૂર્વ સંસ્કારના અભાવે તેમનું જ્ઞાન નષ્ટ થઈ જાય છે. પરંતુ
પરિક્ષિત રાજાને જે માતાના ઉદરમાં જ્ઞાન પ્રકટ થયું હતું, તે પ્રભુની કૃપાથી
થયેલા શુદ્ધ સંસ્કારને લીધે નાશ ન પામ્યું. આમ પરમાત્માએ તે જ્ઞાનને વિસ્મૃત
થવા દીધું નથી, માટે જ પરિક્ષિતના જ્ઞાનને પોષણ કરનાર એવા શ્રી કૃષ્ણ
એમ કહ્યું.

શ્રીપુરુષોત્તમસહસ્રનામ નામચંદ્રિકા સહિત

(૬૭) સર્વત્રપૂર્ણગુણકઃ સર્વત્ર પૂર્ણ ઐશ્વર્યાદિ ગુણોવાળા.

સર્વને સઘળા સ્થાનમાં અર્થાત્ અંતર બહાર વગેરે સઘળે સ્થળે જેમના પૂર્ણ - કોઈ વખત નહિ નાશ પામે તેવા ઐશ્વર્યાદિગુણો જેમને પ્રકાશમાન છે એવા પ્રભુ. પરીક્ષિત રાજાએ ભગવાનને માતાના ઉદરમાં જોયા. તે સમયે પણ પોતે ઐશ્વર્યાદિ ગુણો વડે વિરાજમાન હતા. તેથી જ અત્ર કહે છે કે, બહાર અને અંતર સર્વ સ્થાનમાં એટલે સચરાચર વિશ્વમાં પણ જેમના અખિલ દિવ્ય ગુણો શોભી રહ્યા છે, ઐશ્વર્યાદિ ગુણો કોઈપણ અવસ્થામાં સર્વત્ર જેમના ન ક્ષોભ પામે, એવા ઈશ્વર વિના બીજું કોઈ હોઈ શકે ?

(૬૮) સર્વભૂષણભૂષિતઃ અનેક આભૂષણોથી શોભાયમાન.

અનેક - મુકુટ, કુંડલ વિગેરે શણગારોથી સુશોભિત આપ પ્રભુ છે. આ સ્કંધમાં પ્રભુને વર્ણવે છે કે : સ્ફૂરન્નુરટમૌલિનં તપ્તકાશ્ચન કુણ્ડલમ્ (સ્ફુરણાયમાન્ સુવર્ણમય મુકુટને ધારણ કરનાર તપાવેલ કુંદનના સમાન કુંડળો વડે કમનીય લાગતા શ્રીકૃષ્ણને અભિવંદન કરું છું). ઈત્યાદિમાં રમણીય ભૂષણોથી ભૂષિત ભગવાનનું સ્વરૂપ સ્પષ્ટ જણાવવામાં આવ્યું છે.

સર્વલક્ષણદાતા ચ ધૃતરાષ્ટ્ર વિમુક્તિદઃ ॥

સન્માર્ગરક્ષકો નિત્યં વિદુરપ્રીતિપૂરકઃ ॥૨૨॥

(૬૯) સર્વલક્ષણદાતા સર્વ લક્ષણોને અર્પણ કરનાર.

પરીક્ષિત રાજાને, ઈક્ષ્વાકુ, ધ્રુવ, માંધાતા, વગેરે પ્રસિદ્ધ રાજાઓનાં પ્રજાપાલન, જ્ઞાન, ભક્તિ ઈત્યાદિ પ્રસિદ્ધ લક્ષણો-ગુણોને સમર્પણ કરનાર આપ પ્રભુ છે, પોતાની કૃપા દૃષ્ટિની વૃષ્ટિ થવાથી જ પરીક્ષિત રાજામાં તેવા સર્વ ગુણો-લક્ષણો પ્રાપ્ત થયેલાં છે. માટે જ સર્વ લક્ષણોને અર્પણ કરનાર પ્રભુ એમ કહ્યું.

(૭૦) ધૃતરાષ્ટ્રવિમુક્તિદઃ ધૃતરાષ્ટ્રને મુક્તિ આપનાર.

ભગવાને ધૃતરાષ્ટ્રરાજાને વિદુરજી દ્વારા વૈરાગ્ય ઉત્પન્ન કરાવી તેમ વ્યાસ

શ્રીપુરુષોત્તમસહસ્રનામ નામચંદ્રિકા સહિત
દ્વારા ઉપદેશ આપી મુક્તિ આપેલી છે એ રીતે તેને મુક્તિ - મોક્ષ સુખ આપનાર
આપ છે.

(૭૧) સન્માર્ગરક્ષકો નિત્યમ્: નિરંતર સન્માર્ગનું રક્ષણ કરનાર.

સત્પુરુષોનો એ જ મુખ્ય નિયમ છે કે : ગૃહસ્થાશ્રમની વૃત્તિના ત્યાગ પૂર્વક
ભગવાનની પ્રાપ્તિ થાય તેવાં સાધનો કરવાં. એ પ્રમાણે વૈરાગ્યપૂર્વક ભક્તિ
ભાવ જેમને થયેલો છે, તેવા સજ્જનોના ભક્તિમાર્ગને નિરંતર રક્ષણ કરનાર
આપ શ્રીકૃષ્ણ છે. તેથીજ આપે વિદુરજી દ્વારા ધૃતરાષ્ટ્ર રાજાને ઉપદેશ અપાવી
ગૃહસ્થાશ્રમથી દૂર કરાવ્યા છે. તેવી જ રીતે સર્વ ભગવદીય જનોનું મન પણ
સંસારમાં લીન ન થાય તેમ કરી અર્થાત્ તેમને જ્ઞાન સમર્પણ કરી પોતે
ભક્તિમાર્ગનું રક્ષણ કરે છે.

(૭૨) વિદુરપ્રીતિપૂરક: (૧) વિદુરજીની પ્રીતિને પૂર્ણ કરનાર, (૨) વિદુરની
પ્રીતિને ભાવને પૂર્ણ કરવાથી જ જેમને ક સુખ છે એવા પુરુષોત્તમ.

પોતાના પરમ ભક્ત વિદુરજીની પોતાના ઉપર સ્થીર રહેલી પ્રીતિ - દઢ
ભક્તિને પૂર્ણ કરનાર આપ પ્રભુ છે, કેમકે નિજ ભક્તોની પ્રીતિને પૂર્ણ કરવી
- સંપાદન કરવી એ જ આપનું કર્તવ્ય આપ મુખ્ય માની રહ્યા છે. ભક્તોના
ભાવને પૂર્ણ કરવાથી જ પ્રભુ આનંદ માને છે.

લીલાવ્યામોહકર્તા ચ કાલધર્મપ્રવર્તક: ।

પાણ્ડવાનાં મોક્ષદાતા પરીક્ષિદ્ભાગ્યવર્દ્ધન: ॥૨૩॥

(૭૩) લીલાવ્યામોહકર્તા: (૧) લીલાઓ વડે વિશેષ મોહ ઉત્પન્ન કરનાર,
(૨) લીલા-ચેષ્ટા તે રૂપ વિ-કાળરૂપે સર્વને આ-સઘળે મોહ ઉપજાવનાર.

આસુરી જીવોને વ્યામોહ ઉત્પન્ન કરવા મનુષ્ય ભાવે પ્રકટ થઈ તેમનાજ
જેવી લીલા-કૃતિ કરીને સર્વ સ્થાનમાં અત્યંત મોહ પમાડનાર ભગવાન છે. તેથી
જ કંસ, જરાસંઘ, શિશુપાલ પ્રભૃતિ આસુરોને ભગવાનના સ્વરૂપમાં મોહ
ઉત્પન્ન થયો છે. સ્વધામ પધારતી વખતે પીપલ વૃક્ષના કોમલ મૂલમાં સ્થાન

શ્રીપુરુષોત્તમસહસ્રનામ નામચંદ્રિકા સહિત

કરી પારધીના બાણથી ચરણારવિદને ક્ષત થયાનું નિમિત્ત દર્શાવી આપે આસુર વ્યામોહલીલા કરી છે. વસ્તુતઃ જોતાં પ્રભુને જન્મ મરણ વગેરે કાંઈ જ નથી, પરંતુ આસુરીજનોને તેમ ભાસે છે, વળી ચેષ્ટારૂપ કાળ વડે પણ સર્વને સર્વસ્થળે મોહ કરનાર આપ છે. માટે જ લીલા વડે અત્યંત મોહ કરનાર એવા પુરુષોત્તમ એમ કહ્યું.

(૭૪) કાલધર્મપ્રવર્તકઃ કાળના ધર્મને વિસ્તારનાર.

સર્વગ્રાસી કાળને પ્રવર્તિવવો એ તમોગુણાધિષ્ઠાતા રૂદ્રનું કાર્ય છે. પ્રભુ રૂદ્રરૂપે દૈવી, ભુવિ અને અંતરિક્ષ એવા ત્રણ પ્રકારના ઉત્પત્તિ રૂપ કાળના ધર્મનો વિસ્તાર કરનાર - પ્રવૃત્તાવનાર છે, ભાગવતના આ સ્કંધમાં કહ્યું છે કે :

વ્યતીતાઃ કતિચિન્માસાઃ

(શ્રીકૃષ્ણ તથા યાદવ બંધુઓના સમાચાર મેળવવા મોકલેલા અર્જુનજી દ્વારકામાં ગયા હતા. પરંતુ કેટલાક માસો વ્યતીત થયા છતાં અર્જુન આવ્યા નહિ, એટલે યુધિષ્ઠિર રાજા ધોર નિમિત્તો જોવા લાગ્યા.) એમ કહી આગળ ધોર કાળની ભયંકરતા અને વિચિત્રતા દર્શાવી છે. ઈત્યાદિ સર્વ કાળ ધર્મને પ્રવર્તિવનાર પોતે પ્રભુ જ છે.

(૭૫) પાણ્ડવાનાં મોક્ષદાતાઃ પાંચે પાંડવોને મોક્ષ આપનાર.

યુધિષ્ઠિર, ભીમસેન, અર્જુન, નકુળ, સહદેવ, એ પાંચે પાંડવોને મોક્ષ - મુક્તિ આપનાર પોતે ભગવાન છે. અર્જુન દ્વારકામાંથી આવીને યાદવોના નાશને તેમ ભગવાનની સ્વધામમાં પધારવા સંબંધી આસુર વ્યામોહલીલાને જણાવી, જેથી ભગવાનના વિરહને લીધે સર્વ પાંડવોએ રાજ્ય સંપત્તિ તજીને જ્ઞાનનિષ્ઠ બની ભગવાનની ભક્તિમાં તલ્લીન થવાને લીધે મુક્તિ પામ્યા. એ રીતે પોતાના સ્વરૂપનો પાંડવોમાં પ્રકાશ કરી ભક્તિ - ભગવદાસક્તિ આપનાર આપ શ્રી કૃષ્ણ જ છે.

(૭૬) પરિક્ષિત્ત્વભાગ્યવર્દનઃ પરીક્ષિત રાજાના ભાગ્યને વધાવનાર.

જ્યારે પરીક્ષિતનો જન્મ થયો ત્યારે જે જે લક્ષણો બ્રાહ્મણોએ જણાવ્યાં હતાં તે તે સર્વ શુભ લક્ષણો રાજ્ય પ્રાપ્ત થતાં જ તેમનામાં વિશેષ રીતે પ્રકાશમાન થયાં. તેવા પ્રકારનાં શુભ લક્ષણો રૂપ ભાગ્યની વૃદ્ધિ કરનાર પોતે ભગવાન છે. તેમના અનુગ્રહથી જ ભાગ્યની વૃદ્ધિ થયેલી છે, તેથી જ એમને ભગવદ્રૂપ શ્રી ભાગવત શ્રવણનો મુખ્ય ઉત્તમ અધિકાર પ્રાપ્ત થયેલો છે.

કલિનિગ્રહકર્તા ચ ધર્માદીનાં ચ પોષકઃ ॥

સત્સંગજ્ઞાનહેતુશ્ચ શ્રીભાગવતકારણમ્ ॥૨૪॥

(૭૭) કલિનિગ્રહકર્તા: કલિયુગને નિગ્રહ કરનાર.

કલિયુગને નિગ્રહ કરનાર - પોતાને સ્વાધીન કરનાર આપ પ્રભુ છે. પરીક્ષિત રાજાએ દિગ્વિજય કરતાં ધર્મને અને ભૂમિને પીડા કરનાર કલિને શૂદ્રરાજાના સ્વરૂપમાં જોયો. તેથી ક્રોધાયમાન બની તેનો પરાભવ કરી પોતાને આધીન બનાવ્યો. શ્રી ભાગવતના આ સ્કંધમાં કહે છે કે નિગ્રાહોજસા વીરઃ કલિ દિગ્વિજયેકવિત્ (વીર પરીક્ષિતે દિગ્વિજયમાં પોતાના તેજથી કલિયુગને, વશીભૂત કર્યો.) અહીં ભગવાન શ્રીકૃષ્ણ જ કલિયુગને આધીન કરનાર છે. કારણ કે, ભક્ત હૃદયમાં આપ વિરાજે છે, પરીક્ષિત રાજા પ્રભુના પૂર્ણ પ્રેમી ભક્ત છે, તથા ભગવાનના આવેશથી જ તેમનું પ્રાકટ્ય થયેલું છે, માટે પરીક્ષિત એ પોતે પ્રભુ જ છે.

(૭૮) ધર્માદિનાં ચ પોષકઃ ધર્મ વગેરેનું પોષણ કરનાર.

ધર્મ - વૃષ સ્વરૂપ છે, વૃષને જેમ ચાર પગ છે, તેમ ધર્મને સત્ય, દયા, તપ અને શૌચ એમ ચાર પગો છે. પરંતુ દુષ્ટ કલિ (શૂદ્રરાજાનો વેશધારી) એ સત્ય, દયા અને તપ રૂપ ત્રણ ચરણો છેદી નાંખ્યા, જેથી એક જ અવશિષ્ટ - બાકી રહ્યો. તે પણ નાશ કરવાને કાલ પ્રયત્ન કરે છે. એવા પ્રકારની ધર્મની સ્થિતિ નિહાળી દિગ્વિજય કરતાં પરીક્ષિત રાજાએ કલિનો નિગ્રહ કરી તે ધર્મનું પોષણ કર્યું. અર્થાત્ તેના નષ્ટ કરેલા સત્યાદિ રૂપ ત્રણ ચરણોને સાંધી - સત્યાદિનું

શ્રીપુરુષોત્તમસહસ્રનામ નામચંદ્રિકા સહિત

સ્થાપન કરી, ધર્મને પુષ્ટિ આપી, આદિ શબ્દથી ગાયનું રૂપ ધારણ કરનાર ભૂમિનું તેમણે રક્ષણ કર્યું છે. તેમ સર્વ દીનજનોનું - અનાથ જીવોનું પણ તે પાલન કરનાર છે. ઉપર કહ્યા પ્રમાણે પરીક્ષિત રાજા પોતે પ્રભુ સ્વરૂપ જ હોવાથી તેમના દ્વારા સર્વ કરનાર આપ ભગવાન જ છે. ભગવદ્દિય્ષા સિવાય કોઈથી કાંઈ પણ બની શકે જ નહિ, એ નિર્વિવાદ છે.

(૭૯). સત્સંગજ્ઞાનહેતુ: (૧) સત્સંગથી ઉપજતા જ્ઞાનના કારણરૂપ, (૨) સત્સંગજ જેમનું જ્ઞાન થવાનું કારણ છે એવા પુરુષોત્તમ.

સત્સંગ એટલે ભગવદીય જનનો સમાગમ, એવો સમાગમ વારંવાર કરવાથી ભગવદ્જ્ઞાન અંતરમાં પ્રકાશ પામે છે. તેવા જ્ઞાનપૂર્વક પ્રભુમાં સ્નેહ થતાં જ પ્રભુ પ્રાપ્ત થાય છે. માટે જ તેવું જ્ઞાન પ્રકટ થવાનું કારણ આપ શ્રીકૃષ્ણ છે. ભગવદીયનાં દર્શન, તેમની સાથે ઐક્યતાથી ભગવદ્વાર્તાલાપ, વગેરે કરવાથી જ જ્ઞાન થાય, પ્રભુની પ્રાપ્તિ થાય. ભાગવતના આ સ્કંધમાં ઉપદેશ છે કે :

તુલયામ લ્લેનાઽપિ ન સ્વર્ગ ના પુનર્ભવમ્।

ભગવત્સંક્લિષ્ટસંક્લિષ્ટસ્ય મર્ત્યાનાં કિમુતાશિષઃ ॥

(મનુષ્યોને ભગવાનના ભક્તોનો સમાગમ થાય, તેની એક લેશ માત્ર પણ બરાબરી કરવાને સ્વર્ગ તેમ પુનર્ભવ શક્તિમાન નથી; તો પછી તેવા ભગવદીયોના આશીર્વાદોને હું શું જ વર્ણવું ?) માટે જ સત્સંગથી થતા જ્ઞાનના કારણ રૂપ આપ ભગવાન છે એમ કહ્યું.

(૮૦) શ્રીભાગવતકારણમ્: શ્રી યુક્ત એવા શ્રીમદ્ભાગવતશાસ્ત્રના કારણરૂપ.

શ્રી લક્ષ્મી અર્થાત્ સર્વે વિભુતિમય શ્રીમદ્ ભાગવતશાસ્ત્રને પ્રવૃત્ત કરવાના કારણરૂપ આપ ભગવાન જ છે. કારણકે બ્રાહ્મજ્ઞાના શાપ નિમિત્તે પરીક્ષિત રાજાએ શ્રીભાગવતને શ્રી શુકદેવજીથી સાંભળ્યું એ રીતે શુક અને પરીક્ષિતના સંવાદ દ્વારા શ્રીમદ્ ભાગવતને અખિલ ભૂમિમાં પ્રસરાવનાર આપ જ છે.

(૮૧) પ્રાકૃતાદૃષ્ટમાર્ગ: ૧ પ્રકૃતિસ્થ અદૃષ્ટમાર્ગને ચલાવનાર, ૨ પ્રકૃતિસ્થ અને અદૃષ્ટને દુર કરનાર.

✓ પ્રકૃતિ - માયા તેમાં રહેલો એ પ્રકૃતિસ્થ અર્થાત્ અદૃષ્ટ - પ્રારબ્ધ કર્મને આધીન રહેલો માર્ગ - કે જે વારંવાર જન્મમરણ રૂપ પ્રાકૃત કહેવાય છે. તેવા પ્રાકૃત અદૃષ્ટ માર્ગને ચલાવનાર આપ પ્રભુ છે. તેમ પ્રકૃતિના કાર્યો - કે જે હું મારું આ મ્હારો દેહ વગેરેને અને અદૃષ્ટ એટલે પ્રારબ્ધ કર્મને દુર કરનાર પણ આપ શ્રી પુરુષોત્તમ છે. શ્રીકૃષ્ણચંદ્રનું શુદ્ધભાવથી સેવન કરનારને માયાના વિકારો, પ્રારબ્ધ કર્મો, તેમ અહંતા મમતાત્મક સંસારના ભાવો વગેરે કોઈપણ દૂષિત કરી શકતા નથી તેવી વસ્તુઓથી ભગવાનનો ભક્ત નિર્લેપ જ રહે છે. સર્વત્ર, સર્વથા, સમર્થ, પ્રભુ જ તેનું રક્ષણ કરે છે.

॥ ઇતિ પ્રથમસ્કન્ધનામાનિ ॥



॥ અથ દ્વિતીયસ્કન્ધનામાનિ ॥

.....શ્રોતવ્યઃ સકલાગમૈઃ ॥

કીર્તિતવ્યઃ શુદ્ધભાવૈઃ સ્મર્તવ્યશ્ચાત્મવિત્તમૈઃ ॥૨૫॥

(૮૨) શ્રોતવ્યઃ સકલાગમૈઃ (૧) સર્વ સિદ્ધાન્તો વડે સાંભળવાલાયક, (૨) સકલશાસ્ત્રને અનુસરનારા વિદ્વાનોએ શ્રવણ કરવાને માન્ય કરેલા.

સર્વ સિદ્ધાન્તોથી અનેક વિદ્વાનોથી માનનીય પૂર્ણ પુરુષોત્તમ શ્રીકૃષ્ણચંદ્ર જ છે. એ નિઃસંશય છે, આપ પોતે જ ગીતામાં આજ્ઞા કરે છે કે : વેદૈશ્ચસર્વેરહમેવવેદ્યઃ (સર્વ વેદો વડે હું જાણવા યોગ્ય છું) શ્રુતિ ભગવતી પણ સર્વે વેદાયત્પદમામનન્તિ (બધા વેદોએ પરમાત્માના પદને જ નમન કરી રહ્યા છે.) ભાગવતના પ્રથમ સ્કંધના અંતમાં યચ્છ્રોતવ્યમથોજાપ્યમ્ એ શ્લોકથી પરિક્ષિત રાજા, મરનારને શ્રવણ કરવા યોગ્ય, જપવા યોગ્ય શું છે ? એમ શુકદેવજીને પ્રશ્ન કરે છે. તેના પ્રત્યુત્તરમાં શ્રી શુકદેવજી જણાવે છે કે :

તસ્માદ્ભારત સર્વાત્મા ભગવાન્ હરિરીશ્વરઃ ।

શ્રોતવ્યઃ કીર્તિતવ્યશ્ચ સ્મર્તવ્યશ્ચેચ્છતાભયમ્ ॥

(હે ભારત ! હે પરીક્ષિત્ ! અભય ઈચ્છનાર મનુષ્યે ભગવાનને - તેમનાં ચારિત્રોને, શ્રવણ કરવાં, કીર્તન કરવાં, તેમ સ્મરણ કરવાં) એજ કલ્યાણકર છે. એ ઉપલા શ્લોકના ભાવને પ્રકટ કરનારાં ત્રણ નામો જણાવ્યાં છે. માટે જ સર્વ સિદ્ધાન્તોથી તેમ વિદ્વાનોથી એ પ્રભુ જ શ્રવણ કરવા યોગ્ય છે.

(૮૩) કીર્તિતવ્યઃ શુદ્ધભાવૈઃ શુદ્ધભાવ યુક્ત ભક્તોએ કીર્તન કરવા લાયક.

શુદ્ધ ભાવ એટલે જેમનો સરલ સ્વભાવ છે એવા તથા કામ કોધ લોભ અને મોહ વગેરેથી રહિત શુદ્ધ - સ્વચ્છ જેમનું અંતઃકરણ છે એવા ભક્તો વડે કીર્તન કરવા યોગ્ય તો એક પ્રભુ જ છે. તેથી જ આપ ગીતામાં શ્રીમુખથી આજ્ઞા કરે છે કે :

મહાત્માનસ્તુ માં પાર્થ ! દૈવી પ્રકૃતિમાસ્થિતાઃ ॥

ભજન્ત્યનન્યમનસો જ્ઞાત્વા ભૂતાદિમવ્યયમ્ ॥

સતતં કીર્તયન્તો માં યતન્તશ્ચ દદ્વ્રતાઃ ॥

(હે અર્જુન ! દૈવીપ્રકૃતિમાં રહેલા મહાત્માઓ મને અવ્યય તથા સર્વમાં આદિરૂપ જાણીને અનન્યભાવથી ભજે છે - સેવે છે, તેમ દૃઢવ્રત ધારણ કરી યત્નપૂર્વક નિરંતર મ્હારું કીર્તન કરે છે. એ જ આપના વચનથી કીર્તન કરવા યોગ્ય આપ પૂર્ણ પુરુષોત્તમ જ છે.

(૮૩) સ્મર્તવ્યશ્ચાત્મવિત્તમૈઃ આત્મજ ભગવદીયોથી સ્મરણીય એવા.

આત્મજ - પરમાત્માને જાણનારા અર્થાત્ ભગવાનનો અનુગ્રહ પ્રાપ્ત કરી હું તેમનો અંશ છું એટલે આપ ભગવાન સમુદ્ર રૂપે છે હું તરંગ રૂપે છું, ભલે હું અંશ રૂપે છું તો પણ જેમ સમુદ્રથી તરંગ અભિન્ન છે, તેવી રીતે હું પણ તેમનાથી અભિન્ન છું. તોપણ હું માયામાં પ્રવિષ્ટ થયેલો અલ્પ જીવ છું માટે તે મારા પ્રભુ છે, સ્વામી છે. મ્હારે તેમનું જ શરણ છે, મ્હારા તેજ સેવનીય, સ્મરણીય છે. એવા પ્રકારના પોતાના સ્વરૂપનો અને પ્રભુના સ્વરૂપનો અનુભવ કરનાર ભક્તો વડે કેવળ પરમાત્મા શ્રીકૃષ્ણજ સ્મરણ કરવા યોગ્ય છે.

અનેકમાર્ગકર્તા ચ નાનાવિધગતિપ્રદઃ ॥

પુરુષઃ સકલાધારઃ- સત્ત્વૈકનિલયાત્મભૂઃ॥૨૬॥

(૮૫) અનેકમાર્ગકર્તાઃ (૧) અનેક યોગ સાંખ્યાદી માર્ગોને રચનાર, (૨) અનેક-એક સાંખ્યા રહીત એવા પોતે જ પોતાના માર્ગના કરનાર.

યોગ સાંખ્ય આદિ માર્ગોને પ્રકટ કરનાર આપ પ્રભુ છે, યોગ સાંખ્યના જે જે આચાર્યો થઈ ગયા, તે તે આચાર્યો રૂપ પોતે અંશથી પ્રકટ થઈ તે તે માર્ગોને પ્રકટ કર્યા. ભગવાન એક રૂપે અને અનેક રૂપે પણ છે એટલે પોતે અગમ્ય કોઈથી ન જાણી શકાય તેવા છે. માટે એમના માર્ગને એ પોતે જ રચનાર છે, બીજાઓ તેમના માર્ગને જાણવા અસમર્થ છે. મહાભારતાંગત વિષ્ણુ સહસ્રનામમાં **एकोनैकः सर्वकः किम्** પરમાત્મા એક રૂપે, અનેક રૂપે, તેમ

શ્રીપુરુષોત્તમસહસ્રનામ નામચંદ્રિકા સહિત

સર્વ રૂપે છે. એમ જણાવ્યું છે. તેથી જ પોતાના માર્ગને પોતે જ પ્રકટ કરનાર એમ કહ્યું.

(૮૬) નાનાવિધગતિપ્રદઃ (૧) જુદા જુદા પ્રકારની ગતિને આપનાર, (૨) નાના પ્રકારે નવધા ભક્તિરૂપ ગતિને આપનાર.

જેવાં જેનાં કર્મો હોય તેવી વિવિધ ગતિને આપનાર આપ શ્રી કૃષ્ણ છે. જેને સ્વર્ગની યોગ્યતા હોય તેને સ્વર્ગ, અપવર્ગ (મોક્ષ)ની યોગ્યતા હોય તેને અપવર્ગ, સ્વસ્વરૂપજ્ઞાનની યોગ્યતાવાળાને સ્વસ્વરૂપજ્ઞાન, એમ સર્વને યથાયોગ્ય ગતિ પ્રભુ અર્પણ કરે છે. વળી નિજ ભક્તોને સ્મરણ કીર્તનાદિ નવ પ્રકારની ભક્તિમાં જેને જે યોગ્ય હોય તેવી ભક્તિરૂપ ગતિને પણ આપે છે. એમ નાનાવિધ ગતિ આપનાર એજ પ્રભુ છે.

✓(૮૭) પુરુષઃ (૧) પુર-બ્રહ્માંડમાં શયન કરનાર, (૨) નવદ્વારવાળું પુર - શરીર તેમાં શયન કરનાર, (૩) ઉન્નતીમાન પ્રાણીયોમાં વિરાજમાન, (૪) પુર - ચૌદ ભુવનને નાશ કરનાર, (૫) પૂર્ણ એવા, (૬) સર્વથી પુરાણ, (૭) સર્વના સ્થાન રૂપ, (૮) વૈરાટ પુરુષ.

આ અખિલ બ્રહ્માંડમાં શયન કરનાર વ્યાપક રૂપે સ્થિતિ કરનાર તેમ નવદ્વારમય શરીરરૂપ નગરમાં વિરાજમાન છે, તેથી જ તેમને પુરુષ કહે છે. મહાભારતમાં વ્યાસ ભગવાન ઉપદેશે છે કે -

નવદ્વારં પુરં પુણ્યમેતૈ ભવિઃ સમન્વિતમ્ ।

બ્યામ્ શેતે મહાત્મા યત્ તસ્માત્પુરુષ ઉચ્યતે ॥

✓(એ સર્વભાવોથી યુક્ત મુખ નાક આદિ નવદ્વારવાળા દેહરૂપ નગરમાં વ્યામ્ થઈ જે પરમાત્મા શયન કરે છે તેમને પુરુષ કહેવામાં આવે છે.) વળી ઉન્નતિને પામેલા સર્વ પ્રાણી માત્રના પણ અંતરમાં પ્રભુ - વિરાજમાન છે. જ્યારે પોતે આ સર્વ સૃષ્ટિનો સંહાર કરવાની ઈચ્છા કરે છે, ત્યારે ચૌદે ભુવનનો વિનાશ કરી સર્વ વસ્તુને પોતાનામાં સમાવી દે છે. આપ પૂર્ણ છે, સનાતન છે, સર્વસ્થાનમાં સ્થિતિ કરનાર છે, તેથી જ પુરાણાત્સદના ચૈવ તત્તોડસૌ પુરુષો મતઃ

સર્વમાં પુરાણ અને સર્વસ્થાનરૂપ આપ હોવાને લીધે પુરૂષ એમ આપને બધા માન્ય કરે છે. તેમાં પોતે વિરાટ રૂપે છે. તેથી પણ પુરૂષ એમ કહી વ્યવહાર કરવામાં આવે છે. શ્રુતિ આજ્ઞા કરે છે કે, “પુરુષો વૈ વિરાજઃ” પુરૂષ પરમાત્મા જ વિરાટ રૂપે છે. ઈત્યાદિ કારણોને લીધે ભગવાન પોતે પુરૂષ - પુરૂષોત્તમ જ છે.

(૮૮) “સકલાધારઃ” સકલ વિશ્વના આધાર.

આ સકલ બ્રહ્માંડ ભાણ્ડ દેહના આધાર-આશ્રય રૂપ આપ પ્રભુ જ છે. ગીતામાં આપ આજ્ઞા કરે છે કે - સર્વમિદં પ્રોતં સૂત્રે મણિગણા ઇવ (આ સઘળું જગત જેમ દોરથી મણિઓ પરોવાય છે તેમ પરમાત્માથી ઓતપ્રોત છે.) તથા વિષ્ણુઆહમિદં કૃત્સ્નમેકાંશેન સ્થિતો જગત્ (આ સમગ્ર જગતને મ્હારા અંશથી અવલંબીને હું રહ્યો છું.) આ પ્રમાણેના વચનો વડે પ્રભુના આધારથી - આશ્રયથી જ આ વિશ્વવલય નભી રહ્યું છે, એમ સિદ્ધ થાય છે. જેમ શરીરોમાં ચૈતન્યરૂપે આપ જ વિરાજતા હોય તો સર્વ ઈંદ્રિયો વિદ્યમાન છતાં એ દેહો કાંઈપણ આનંદ આપનારા નથી, તેમ આ સર્વ વિશ્વને પ્રભુનો આધાર ન હોય તો એમાંનું કાંઈ પણ રૂચિકર ન બને ન લાગે. પ્રભુના આભાસથી જ આ સર્વ ભાસે છે, તેમના આનંદથી જ બધું આનંદમય લાગે છે. માટે સર્વનો આશ્રય સર્વનો આધાર પ્રભુ છે.

(૮૯) સત્ત્વૈકનિલયાત્મભૂઃ (૧) કેવળ સત્વગુણયુક્ત જેમનું ચિત્ત છે એવા ભક્તોનાં હૃદયોમાં પ્રકટ થનાર, (૨) સત્વગુણનો આશ્રય કરનાર ભક્તજનોમાં સ્વસ્વરૂપનો ઉદય કરનાર, (૩) સત્ત્વસ્વરૂપથી જ પ્રકાશમાન થનાર.

રજોગુણ અને તમોગુણના વિકારો દૂર થઈ જ્યારે ચિત્ત સત્ય ગુણથી નિર્મલ થાય ત્યારેજ વિમલ અંતઃકરણમાં પ્રભુ વિરાજે. મલીન દર્પણમાં જેમ પ્રતિબિંબ પડી શકે નહિ. તેમ સાંસારિક વિકારોથી મલીન બનેલા માન સરોવરમાં હંસ સ્વરૂપ પરમાત્મા પ્રકાશે નહિ, અહીં જે સાત્ત્વિકભાવ માનવાનો છે તે શુદ્ધ સાત્ત્વિકભાવ છે. પ્રભુ નિર્ગુણ છે, દિવ્ય ગુણોધારી છે. શુદ્ધ સત્ત્વ સ્વરૂપ છે, એટલે તેવા પ્રભુનો હૃદયમાં ઉદય થવાને શુદ્ધ-અલૌકિક સાત્ત્વિકભાવની જરૂર

શ્રીપુરુષોત્તમસહસ્રનામ નામચંદ્રિકા સહિત

છે. તેવા ભાવો જ્યાં ઉભરાય છે, ત્યાં જ વૃન્દાવન ચંદ્રનો હૃદયકાશમાં પ્રત્યક્ષ પ્રકાશ થાય છે એ નિઃસંશય છે.

સર્વધ્યેયો યોગગમ્યો ભક્તયાગ્રાહ્યઃ સુરપ્રિયઃ॥

જન્માદિસાર્થકકૃતિર્લીલાકર્તા પતિઃ સત્તામ્ ॥૨૭॥

(૮૦) સર્વધ્યેયઃ (૧) સઘળા ભક્તોવડે ધ્યાન કરવા યોગ્ય (૨) બધા સ્થાનમાં ધ્યાન કરવા લાયક, (૩) સમગ્ર રૂપે ધ્યાન કરવા યોગ્ય.

✓ સર્વ ભક્તજનોએ ધ્યાન કરવા યોગ્ય તો એક શ્રીકૃષ્ણજ છે, પરમાત્મા વ્યાપક છે, એટલે સર્વસ્થાનમાં આપ બિરાજી રહ્યા છે, અને આપનામાં સર્વવસ્તુઓ પ્રકાશી રહી છે. એમજ ગીતામાં શ્રીમુખે ઉપદેશે છે. યોમાં પશ્યતિ સર્વત્ર સર્વ ચ મયિ પશ્યતિ જે મને સઘળા સ્થાનમાં જુએ છે. અને મારામાં સર્વ વસ્તુઓને અવલોકન કરે છે. તેજ જ્ઞાન સંપન્ન છે) જેથી સર્વ ભક્તજનોએ સર્વ સ્થળે સર્વરૂપે પરમાત્માનુંજ ધ્યાન કરવું. એજ પ્રભુ તેવી રીતે ધ્યાન કરવા યોગ્ય છે, એજ શ્રી કૃષ્ણ સર્વ સ્થળે સર્વરૂપે બિરાજમાન છે, માટે જ તેમને સર્વધ્યેય કહ્યા.

(૮૧) યોગગમ્યઃ યોગથી જાણવા યોગ્ય - પ્રાપ્ત થાય તેવા.

યોગ-ભક્તિયોગ વડેજ પ્રાપ્ત થઈ શકે તેવા પ્રભુ છે, જ્યાં સુધી તેવો દૃઢ ભક્તિયોગ પ્રાપ્ત થઈ શકે નહિ ત્યાં સુધી પ્રભુ પ્રાપ્ત થવા જ અશક્ય છે. આપ શ્રી મુખે ગીતામાં આજ્ઞા કરે છે કે :

ભક્તયામામભિજાનાતિ યાવાન્યશ્ચાસ્મિ તત્વતઃ ॥

ભક્તયા ત્વનન્યયાશક્યઃ । અહમેવં વિધોઽર્જુન ? ॥

જ્ઞાતું દદ્ધું ચ તત્ત્વેન પ્રવેદ્યું ચ પરંતપ ॥

(હું જેવા સ્વરૂપે છું તેવા પ્રકારના તત્ત્વથી મ્હને ભક્તિવડે જ જાણે છે, હે અર્જુન ! અનન્ય ભક્તિવડેજ એવા પ્રકારના મને જાણી શકાય છે. મારા સ્વરૂપને તત્ત્વથી જાણવાને પ્રત્યક્ષ પ્રાપ્ત કરવાને અને મારામાં પ્રવેશ કરવાને

એક ભક્તિજ મુખ્ય સાધન છે.) એવા ભક્તિયોગથીજ પ્રભુ પ્રાપ્ત થઈ શકે છે. માટે તે યોગગમ્ય છે.

(૯૨) **ભક્તયાગ્રાહ્ય:** (૧) ભક્તિથીજ ગ્રહણ કરીશકાય તેવા, (૨) ભક્તિવડેજ સર્વત્ર રીતે ગ્રહણ કરવા યોગ્ય સ્વરૂપવાળા.

પ્રભુ ભક્તિથીજ ગ્રાહ્ય - થઈ શકે તેવા છે. પરમાત્માને પ્રાપ્ત કરવાને એ સિવાયનાં અન્ય સાધનો વૃથા છે. પ્રભુ આજ્ઞા કરે છે કે :

પત્રં પૂષ્પં ફલં તોયં યો મે ભક્તયા પ્રયચ્છતિ
તદહં ભક્તયુપહત મશ્નામિ પ્રયતાત્મનઃ ॥

(મને જે ભક્તિ પૂર્વક પત્ર, પુષ્પ, ફલ જળ વગેરે અર્પણ કરે છે, તે ભાવથી આણેલી વસ્તુને હું પ્રયત્નવડે અંગીકાર-સ્વીકાર કરું છું.) એથી આપ કેવળ અનન્ય ભાવમયી ભક્તિથીજ પ્રાપ્ત થાય છે, એમ જણાવે છે. તેથી જ અહિં ભક્ત્યાગ્રાહ્ય એવા પુરુષોત્તમ એમ કહે છે.

(૯૩) **સુરપ્રિય:** (૧) દેવો-દૈવીજીવોને પ્રિય, (૨) દૈવીજીવો જેમને પ્રિય છે એવા, (૩) દૈવીજીવોને પોષણ કરનાર,

દૈવીજીવોને તો કેવળ પરમાત્માજ પ્રિય હોય છે, તેમ પરમાત્માને દૈવી જીવો ઉપર પ્રેમ હોય છે, માટે તેમનું પોષણ પોતેજ કરે છે. એ રીતે તે જીવોનો અને પરમાત્માનો પરસ્પર તાદાત્મ્ય સ્નેહસંબંધ છે એમ કહેવાથી પ્રભુ સુરપ્રિય કહેવાય છે.

(૯૪) **જન્માદિસાર્થકકૃતિ:** (૧) જન્મ જેમાં આદિ છે એવા, આયુષ્યને સફળ કરવા કૃતિ-લીલા કરનાર, (૨) જન્મ આદિને સાર્થક કરવામાંજ જેમની લીલા છે એવા.

ભગવાનની દશવિધ લીલાનો આશ્રય કર્યા વિના જન્મ નિષ્ફળ છે, પ્રભુએ ભક્તજનોના જન્મ વગેરે સફળ કરવા માટે જ લીલાઓ નિર્માણ કરી છે. પછી જો તે લીલાઓનો આશ્રય ન કરે તો તેમનો જન્મવૃથાજ ગણાય. શ્રીમદ્

શ્રીપુરુષોત્તમસહસ્રનામ નામચંદ્રિકા સહિત
ભાગવતના આ સ્કંધમાં કહ્યું છે કે :

તઙ્મતાનિકર્માણિ

(શ્રી હરિની કૃતિ-લીલાનું સેવન કરવામાં આવે તેજ જન્મનું સાર્થક છે. તેજ મુખ્ય કર્મ છે, તથા જેમાં ભગવાનના ગુણાનુવાદોનું કથન કરવામાં આવે છે. તે સિવાયની જે ક્ષણ જાય છે તે ઉદય અસ્તરૂપે બની મનુષ્યોનું આયુષ્ય હરણ કરે છે.) અર્થાત્ તેવું ભગવત્ કથા વિનાનું જીવ્યું સફળ થતું નથી પણ વૃથા આયુષ્યનો વ્યય થાય છે. માટે જ ભગવત્કૃતિનો આશ્રય કરવો જોઈએ; તેમ કરનારનાં જન્માદિને સફળ કરનાર પ્રભુ છે.

(૮૫) લીલાકર્તા: લીલા-માયાની પ્રેરણા કરના.

ભગવાને પોતાની આત્મશક્તિરૂપ માયા વડેજ જગતની પ્રેરણા કરી છે- તેને રચ્યું છે; માટે માયાની-આત્મશક્તિની પ્રેરણા કરનાર આપજ છે. શ્રી ભાગવતના આ સ્કંધમાં ઉપદેશ છે કે : ભૂય એવાવવત્સામિ ભગવાનાત્માયયા યથેદં સૃજતે વિશ્વમિતિ (ભગવાન્ પોતાની માયારૂપ આત્મશક્તિએ જેવી રીતે આ વિશ્વને સરજે છે તેનો હું ફરીથી વિવેક કરું છું.) એમ જણાવી પ્રભુજ પોતાની માયા શક્તિને પ્રેરી સૃષ્ટિઆદિની રચના કરે છે. એવી લીલા કરનાર આપ શ્રીકૃષ્ણજ છે.

(૮૬) પતિ: સતામ્: સત્પુરુષોનું ભક્તોનું પાલન કરનાર.

સજ્જન ભક્તોના પતિ-સ્વામી આપ છે, આપજ તેમનું રક્ષણ કરે છે. તેમ દરેક સદ્ગુણના પણ પાલન કરનાર આપ પ્રભુજ છે. તેથીજ આ સ્કંધના ચતુર્થ અધ્યાયમાં પ્રસીદ્ધતાં મે ભગવાન્સતાં પતિ (સત્પુરુષો-ભક્તોના પતિ એવા ભગવાન્ શ્રી કૃષ્ણ મ્હને પ્રસન્ન થાવ) એમાં સત્પુરુષોના પતિ ભગવાન્ છે એમ સ્પષ્ટ કથન છે.

આદિકર્તા તત્વકર્તા સર્વકર્તા વિશારદઃ ॥

નાનાવતારકર્તા ચ બ્રહ્માવિર્ભાવકારણમ્ ॥૨૮॥

(૮૭) આદિકર્તા: (૧) આદિ એવા કર્તા (૨) આદી-આકાશ અથવા કાલના કર્તા (૩) આદિ એટલે બ્રહ્મા તેના કરનાર.

સર્વથી આદિ કર્તાપણું ભગવાનનુંજ છે. તેમ સર્વ વસ્તુઓમાં પ્રથમ આકાશ ઉત્પન્ન થયું છે તો તેવા આદિ આકાશને પણ પ્રકટ કરનાર પ્રભુ છે. ભગવતી શ્રુતિ જણાવે છે કે : તસ્માદ્વાણ્સ્માદાકાશઃ સંભૂતઃ (તે પરમાત્માથી પ્રથમ આકાશ ઉત્પન્ન થયું છે.) તથા આ સ્કંધના પાંચમા અધ્યાયમાં કહ્યું છે કે : ✓

સ एष भगवाँल्लिङ्गैस्त्रिभिरेभिरघोक्षजः ।

सर्वलक्षितगतिर्ब्रह्मन् सर्वेषां ममचेस्वरः ॥

(સત્વ, રજ અને તમોગુણના ચિન્હોથી પોતાની ધારણા માફક ગતિ કરનાર તે એજ પરમાત્મા સર્વના અને મ્હારા પણ ઈશ્વર છે.) એમ પોતે બ્રહ્મદેવ જણાવે છે. માટે સર્વને, તેમ તેમને ઉત્પન્ન કરનાર પોતે પુરુષોત્તમજ છે. તેથી આપને આદિકર્તા કહ્યા.

(૮૮) તત્વકર્તા તત્વોને રચનાર.

સાંખ્ય શાસ્ત્રમાં પ્રકૃતિથી લઈને ચોવીસ તત્વો માનેલાં છે. કેટલાક ૨૮ તત્વો પણ માને છે. તેમ કેટલાક ૨૪ થી પણ ઓછા ૭-૮-૧૧-૧૫-૧૭ એમ પણ તત્વોની સંખ્યામાને છે. એ સર્વ તત્વોને રચનાર પરમાત્મા છે.

(૮૯) સર્વકર્તા: (૧) સર્વ વિશ્વને બનાવનાર, (૨) કુંભારાદિ સર્વકર્તાઓ જેમના વડેજ સર્વ કાર્ય કરવા શક્તિમાન છે એવા પ્રભુ (૩) સર્વ રૂપ કર્તા.

સર્વ વેદ સૂત્ર ગીતા વગેરેમાં પરમાત્માનું કર્તૃત્વ પ્રસિદ્ધ રીતે જણાવેલું છે. તેનું વિવેચન પ્રથમ આપણે કરી ગયા છીએ એટલે અહિં તેનો વિસ્તાર કરવામાં આવતો નથી. છતાં દિશા માત્ર કથન કરવાનું કે, કુંભાર ઘડાનો કર્તા છે તે ભગવદીચ્છાથીજ, તેવા સૃષ્ટિ રચનાર બ્રહ્મદેવ, પાલન કરનાર વિષ્ણુ, અને

શ્રીપુરુષોત્તમસહસ્રનામ નામચંદ્રિકા સહિત

સંહાર કરનાર શંકર વગેરે પ્રતીત થતા કર્તાઓ ભગવાનની આજ્ઞાને આધીન બની તેમની શક્તિથીજ કાર્ય કરનારા; નહિ કે સ્વતંત્ર રીતે, તે કર્તાઓમાં તેવે તેવે રૂપે પોતે પ્રભુજ વિરાજેલા છે તેથીજ એ કાર્ય કરવાને શક્તિમાન છે અન્યથા કાંઈ પણ કોઈનાથી બની શકે નહિ માટે જ પ્રભુ સર્વકર્તા છે.

(૧૦૦) વિશારદ: (૧) જેમની ઉત્તમ વાણી છે એવા, (૨) શરદ્ઋતુના પૂર્ણચંદ્રને પણ પોતાના પ્રકાશથી લજ્જિત કરે તેવા (૩) અતિનિપુણ-ચતુર.

✓ પ્રભુ પોતે જ વાણીના પતિ છે તો તેમની વાણીમાં મીઠાશ ઉત્તમતા વગેરે હોય એમાં શું આશ્ચર્ય ? હજારો સૂર્ય અને હજારો શરદ્ઋતુનાં પ્રકાશો જ્યાં જાંખાં પડે. ત્યાં એક બિયારો શરદ્પૂર્ણિમાનો ચંદ્ર લજ્જિત થાય એમાં તે શું વિસ્મય પામવાનું ? સર્વમાં રહેલું નૈપુણ્ય ચાતુર્ય કેવળ પ્રભુની કૃપાનો લેશ છે, તો પછી આપ અતિ ચતુર અતિનિપુણ હોય એ કાંઈ અદ્ભુતતા છે ?? કાંઈજ નહિ.

(૧૦૧) નાનાવતારકર્તા: (૧) જુદાજુદા વરાહાદિ અવતારોને કરનાર.

પ્રભુએ વરાહ, કૂર્મ, મત્સ્ય, વગેરે. ભિન્ન ભિન્ન અવતારોને ગ્રહણ કરેલા છે. આ સ્કંધના સપ્તમ અધ્યાયમાં બ્રહ્મા અને નારદરજ્જના સંવાદ પ્રસંગે ‘યત્રોદ્ગિત કિતિતલોદ્ધરણાય.’ એ શ્લોકથી આરંભી ઠેઠ અધ્યાયની સમાપ્તિ સુધી ભગવદ્વતારોનું જ વર્ણનચરિત્ર જણાવેલું છે. માટે પોતે શ્રી કૃષ્ણજ ધર્મનું સ્થાપન કરવા તેમ ભક્તોનો ઉદ્ધાર કરવા જુદા જુદા અવતારોને ગૃહણ કરનાર છે.

(૧૦૨) બ્રહ્માવિર્ભાવકારણ: (૧) બ્રહ્મા-હિરણ્ય ગર્ભની ઉત્પત્તિના કારણ રૂપ, (૨) બ્રહ્માને દર્શન આપવા જેનું પ્રાકટ્ય છે એવા.

હિરણ્યગર્ભની પ્રથમ ઉત્પત્તિ થઈ છે તેની ઉત્પત્તિનું કારણ આપ પ્રભુ છે. પોતેજ સૃષ્ટિના આદિ કાલમાં આ સૃષ્ટિને નિર્માણ કરવા પ્રથમ હિરણ્યગર્ભ-બ્રહ્માને પ્રકટ કર્યા. યજુર્વેદ શ્રુતિ જણાવે છે કે, “હિરણ્યગર્ભ સમવર્તતાગ્રે” પ્રથમ હિરણ્યગર્ભ થયા. ત્યાર પછી આગળ સૃષ્ટિનો પ્રવાહ ચાલ્યો છે. આ સ્કંધના નવમા અધ્યાયમાં બ્રહ્મણેદર્શયન્ રૂપં. એમ કહી આગળ બ્રહ્માના તપથી પ્રસન્ન

શ્રીપુરુષોત્તમસહસ્રનામ નામચંદ્રિકા સહિત
થઈ પ્રભુએ તેમને દર્શન આપ્યું, તેથીજ અહિં બ્રહ્માને દર્શન આપવા જેમનું
પ્રાકટ્ય છે એવા પુરુષોત્તમ એમ કહ્યું.

દશલીલાવિનોદી ચ નાનાસૃષ્ટિપ્રવર્તકઃ ॥

અનેકકલ્પકર્તા ચ સર્વદોષવિવર્જિતઃ ॥૨૧॥

(૧૦૩) દશલીલાવિનોદી: (૧) દશ લીલા વડે વિનોદ કરનાર, (૨) દશ લીલાથી કાલને પ્રેરનાર.

શ્રીમદ્ ભાગવતમાં ભગવાનની દશ પ્રકારની લીલાઓ વર્ણવવામાં આવી છે, તે સગ, વિસર્ગ, સ્થાન, પોષણ, ઉત્તિ, મન્વંતર, ઇશાનુકથા, નિરોધ, મુક્તિ, અને આશ્રય, એ દશે પ્રકારની લીલાઓ વડે આપ કાલને પ્રેરે છે.

(૧૦૪) નાનાસૃષ્ટિપ્રવર્તકઃ જુદી જુદી સૃષ્ટિને પ્રવર્તવનાર.

નાના એટલે દેવ, પિતૃ, મનુષ્ય, ગાંધર્વ, દાનવ, વગેરે રૂપ જુદા જુદા પ્રકારની સૃષ્ટિને પ્રવર્તવનાર-ચલાવનાર આપ શ્રી કૃષ્ણ છે. આ સ્કંધના દશમ અધ્યાયમાં ‘પુરુષોડ્ઞં વિનિષ્ઠિષ.’ એ શ્લોકથી આરંભી પરમાત્માએ જે ભિન્ન ભિન્ન પ્રકારથી સૃષ્ટિઓ કરી છે તે વર્ણવવામાં આવ્યું છે. એવી વિવિધ પ્રકારની સૃષ્ટિ કરવી એ સાધારણ શક્તિ નથી, માટે તેવી અસાધારણ શક્તિ પ્રભુ વિના બીજા કોનામાં હોઈ શકે ? કોઈમાંજ નહિ, પરમાત્મામાં એવી અનેક શક્તિઓ મુર્તિમાન્ બિરાજમાન છે. માટે જ એવી સૃષ્ટિઓ રચનાર આપ શ્રી કૃષ્ણ જ છે.

(૧૦૫) અનેકકલ્પકર્તાઃ અનેક કલ્પોને કરનાર.

પાષ્ઠકલ્પ, બ્રાહ્મકલ્પ, વારાહકલ્પ, વગેરે અનેક કલ્પોને રચનાર, નિર્માણ કરનાર આપ પૂર્ણ પુરુષોત્તમ શ્રી કૃષ્ણ જ છે.

(૧૦૬) સર્વદોષવિવર્જિતઃ સઘળા દોષોથી રહિત.

બધા દોષોથી રહિત એક પ્રભુજ છે, સર્વમાં કોઈના કોઈપણ દોષો જોવામાં

શ્રીપુરુષોત્તમસહસ્રનામ નામચંદ્રિકા સહિત

આવે છે. કેમકે આ સંસારજ દોષનો ભરેલો છે. તેથીજ એને દુઃખમય કહેવાય છે, પ્રભુને સંસાર નથી, એટલે તેમને કોઈ દોષ અગર દુઃખ નથી. તેમ આપ પ્રભુ તો આનંદરસ રૂપ છે એટલે એમનામાં દોષો-દુઃખો સંભવેજ ક્યાંથી ! માટે જ નિર્દોષકોહરિ એક હરિજ કેવળ નિર્દોષ છે. સર્વ દોષથી રહિત છે એમ કહે છે.

इति द्वितीयस्कन्धनामानि



અથ તૃતીયસ્કન્ધનામાનિ

વૈરાગ્યહેતુસ્તીર્થાત્મા સર્વતીર્થફલપ્રદઃ ॥

તીર્થશુદ્ધૈકનિલયઃ સ્વમાર્ગપરિપોષકઃ ॥૩૦॥

(૧૦૭) વૈરાગ્યહેતુઃ વૈરાગ્યના કારણરૂપ.

સુખદુઃખની ઈચ્છાથી વિરામ પામવું, સંસારમાંથી રાગને દૂર કરવો, એનું નામ વૈરાગ્ય. એવા વિરાગપૂર્વક ભગવાનમાં અનુરાગ કરવો એ કાર્ય સહજ નથી, એમાં ભગવાનના અનુગ્રહની ખાસ આવશ્યકતા છે. પ્રભુ કૃપાના બલથી જ મનુષ્ય વૈરાગ્ય પામી સૌભાગ્યવાન બને છે. માટે તેવા વૈરાગ્યના હેતુ રૂપ અર્થાત વિરાગને અર્પણ કરનાર પોતે પ્રભુ જ છે. દુર્યોધનના દુષ્ટ વચનથી જ ભક્તરાજ વિદુરજીને વિરાગ ઉત્પન્ન થયો છે. એમ ભાગવતમાં સ્પષ્ટ છે ત્યાં આગળ દુર્યોધન દ્વારા વિરાગ ઉત્પન્ન કરનાર પોતે જ છે.

(૧૦૮) તીર્થાત્માઃ તીર્થરૂપ, તીર્થ જેમનો આત્મા છે એવા. ✓

ભક્તજનો ઉપર અનુગ્રહ કરવા પ્રભુ તીર્થરૂપ બનેલા છે. એટલે તેવા તીર્થોમાં જવાથી ભક્તોને પ્રભુમાં દિવ્ય ચરિત્રો સ્ફૂરી આવે છે. તેમ અંતરંગ ભક્તોનાં દર્શન પણ ભગવદિચ્છાથી થઈ આવે છે. તીર્થ સેવનનો એજ અમૂલ્ય લાભ છે. એવો અલૌકિક લાભ થતાં ભગવદીયજનની સંગતિ રૂપ પ્રસાદની પ્રાપ્તિ થતાં ભગવાનનાં તે તે ચરિત્રો રૂપજ અર્થાત્ ભગવદ્રૂપજ તીર્થો ભાસે છે. આસુરી જીવોને પાષાણ ધાતુ જળ રૂપ બધું દેખાય છે. કેમકે તેમનામાં તેવા દૈવી ભાવનો અભાવ હોય એ સ્વાભાવિક છે, પરંતુ ભગવદીયોને તો તે બધું ભગવાનજ છે. તેથી જ પ્રભુ તીર્થાત્મા છે.

(૧૦૯) સર્વતીર્થફલપ્રદઃ સર્વ તીર્થોમાં ફળને આપનાર.

જ્યારે પ્રભુ પોતે તીર્થરૂપ જ છે ત્યારે તે તીર્થોમાં પોતાના દર્શનરૂપ ફળને અર્પણ કરે એમાં શું નવાઈ ? વિદુરજીએ તીર્થાટન કર્યું ત્યારે તેમને ઉદ્ભવજીનું

શ્રીપુરુષોત્તમસહસ્રનામ નામચંદ્રિકા સહિત

દર્શન એ રૂપ ફળ મળ્યું, ઉદ્ધવજી કંઈ સામાન્ય નથી, ભગવાનની સાથે તેમને તાદાત્મ્ય સંબંધ હોવાથી એ ભગવદ્રૂપજ છે. એવા ભગવદીય જનનો સમાગમ થવો એ કંઈ ઓછો લાભ છે ? એવા પુણ્યાત્માઓથી જ પરમાત્મા દૃષ્ટિગમ્ય બને છે.

(૧૧૦) તીર્થશુદ્ધૈકનિલયઃ તીર્થથી શુદ્ધ થયેલા ભક્ત જેમનું સ્થાન છે એવા.

તીર્થ કરવાથી શુદ્ધ - પવિત્ર બનેલા વિદુરજી જેમનું આધાર સ્થાન છે એવા ભગવાન. કેમકે તીર્થ કરવાથી પવિત્ર થયેલા વિદુરજીના વિમલ હૃદયમાં આપ પ્રકાશ પામતા હતા તેથી જ તીર્થ શુદ્ધ વિદુરજી જેમના આધાર છે એવા પ્રભુ એમ કહ્યું.

(૧૧૧) સ્વમાર્ગપરિપોષકઃ (૧) પોતાના માર્ગને પોષણ કરનાર, (૨) ભક્તોના સંગતિ રૂપ માર્ગને સંપાદન કરનાર.

નિજ ભક્તિમાર્ગની જેમ વૃદ્ધિ થાય તેવી રીતે તેને પોષણ આપનાર - વહન કરનાર આપ શ્રી પરમાત્મા છે. માટે ભગવદ્દિશ્વાથી જ ભક્તિમાર્ગની વૃદ્ધિ થાય છે. એમાં બીજાં અનેક કારણો કલ્પવા એ અનુચિત છે. આપ જેને શરણે લેવા ઈચ્છે છે તેજ પ્રભુનો આશ્રય પકડે છે. ભક્તિમાર્ગને સેવે છે. બીજાઓ તેવી ઈચ્છા કરે પણ કર્મનો પરિપાક નહિ થવાથી ભગવાનનો અનુગ્રહ તેમના ઉપર ઉતરતો નથી, એટલે તેવા જનો ભગવદ્ ભક્તિને મુખ્ય માન્યમાન હોવા છતાં પણ તેનાથી બહિર્મુખ વૃત્તિવાળા રહે છે. માટે જ ભક્તિમાર્ગને પોષણ કરનાર - પુષ્ટિ આપનાર આપ જ છે.

તીર્થકીર્તિર્ભક્તગમ્યો ભક્તાનુશયકાર્યકૃત્ ॥

ભક્તુલ્યઃ સર્વતુલ્યઃ સ્વેચ્છાસર્વપ્રવર્તકઃ ॥૩૧॥

(૧૧૨) તીર્થકીર્તિઃ ૧ તીર્થોની કીર્તિ જેમનાથી છે, ૨ તીર્થોમાં પ્રસરેલી છે કીર્તિ જેમની, ૩ તીર્થો છે કીર્તિ રૂપ જેમના એવા.

બદરીકાશ્રમાદિ તીર્થોની કીર્તિને પ્રસરાવનાર આપ શ્રી કૃષ્ણ છે. આ સ્કંધના ચતુર્થ અધ્યાયમાં કહ્યું છે કે :

અહં ચોક્તો ભગવતા

શરણે આવેલા ભક્તોનાં કષ્ટો નષ્ટ કરનાર નિજકુળને સંહાર કરવાની ઈચ્છા કરનાર ભગવાન શ્રી કૃષ્ણે મને આજ્ઞા કરી કે તું બદરીકાશ્રમ તીર્થમાં જા, આ પ્રમાણે ઉદ્ધવજીને આજ્ઞા કરી પોતે જ બદરીનાથ તીર્થની કીર્તિ - માહાત્મ્યને વધારનાર છે. તીર્થોમાં પરસ્પર ભગવદ્દીય જનો એકત્ર થઈ ભગવાનનું ગાન-ગુણાનુવાદ ગાય છે. તેથી આપની કીર્તિ તીર્થોમાં પ્રસરેલી છે. જ્યાં ત્યાં તીર્થોમાં પ્રભુનું જ યશોગાન થતું જોવામાં આવે છે. માટે પ્રભુની કીર્તિરૂપ જ તીર્થો છે. એ પણ વાસ્તવિક જ છે.

(૧૧૩) **ભક્તગમ્ય:** (૧) ઉદ્ધવાદિ ભક્તોને પામવા યોગ્ય, (૨) ભક્તોને જવા યોગ્ય બદરીકાશ્રમ તીર્થ જેમનું છે એવા.

ભક્તોનું ગમ્ય - જવા યોગ્ય સ્થાન તો કેવળ શ્રીકૃષ્ણચંદ્ર જ છે. જે ઉદ્ધવાદિ ભક્તો નિરંતર સર્વભાવથી ભગવાનનું જ સેવન કરે છે. તેવાઓને પ્રભુ સિવાય બીજી કંઈ વસ્તુ પ્રાપ્ત હોય ? ભક્તોને અન્ય વસ્તુ પર પ્રેમજ હોતો નથી, અમૃત રસના અનુભવીને બીજા રસો ઉપર ભાવ થાય ? નજ થાય. તો પછી આપ શ્રીકૃષ્ણ તો અમૃત રસના સાગર છે. એ આનંદમાં નિમગ્ન થયેલાઓને અન્ય આનંદ શુષ્ક જ લાગે. અરે ? બીજો આનંદ જ જગતમાં નથી !! અન્ય જે કંઈ આનંદ જેવું લાગે છે. તે તેનો આભાસ માત્ર છે. એવા આનંદમય પ્રભુ અને તન્મય તીર્થો તે ભક્તોને પ્રાપ્ત કરવા યોગ્ય જ છે. માટે જ પ્રભુ ભક્તગમ્ય છે.

(૧૧૪) **ભક્તાનુશયકાર્યકૃત:** ભક્તોના નિરોધ માટે કાર્યો કરનાર.

પોતાના ભક્તો જેવી રીતે ઈંદ્રિયોનો નિરોધ કરી શકે, તેવી રીતે કાર્યો - લીલાઓ કરનાર આપ ભગવાન છે. પ્રભુ કૃપાનિધિ છે, તેથી જ નિજ ભક્તોના મનની સ્થિરતા કરવા તથા તેમની ઈન્દ્રિયોમાં રહેલી ચપલતાને હરવા આપ પ્રયત્ન કરે છે.

શ્રીપુરુષોત્તમસહસ્રનામ નામચંદ્રિકા સહિત

(૧૧૫) ભક્તતુલ્યઃ (૧) ભક્તો જેમને આત્મ સમાન છે, (૨) સર્વત્ર સમબુદ્ધિ રાખનાર જેમના ભક્તો છે એવા પ્રભુ.

આપ આપના ભક્તોને આપના સમાન જ માને છે. આ સ્કંધના અ. ૫ માં શ્રીમુખે આજ્ઞા કરે છે કે : ‘નોદ્ધવોડખ્વપિમન્યૂન’ ‘ઉદ્ધવજી મ્હારાથી લેશપણ ન્યૂન નથી’ એમ વિચારી આપે સ્વધામ પધારતી વખતે સર્વ લોકમાં ગુણાનુવાદો ગાવા-પ્રસારવા નિજરૂપ ઉદ્ધવજીને આ ભૂતળ ઉપર રાખ્યા છે, તેમ ભગવદ્ ભક્તો સર્વત્ર સમબુદ્ધિ રાખનાર. સુખદુઃખ હર્ષશોકથી રહિત છે. વિષ્ણુપુરાણમાં કહ્યું છે. કે ! - ન ચલતિ નિજવર્ણધર્મતો યઃ સમમતિરાત્મસુહૃદ્ વિપક્ષપક્ષઃ” (વર્ણથી, ધર્મથી જે ચલાયમાન થતા નથી પોતામાં બંધુઓમાં પારકામાં, અને શત્રુઓમાં જે સમાન બુદ્ધિ હોય છે. ભેદ રહિત વર્તે છે તે જ પ્રભુનો ભક્ત છે.) એટલે જેમના ભક્તજન શત્રુ મિત્રમાં તેમ સર્વમાં સમભાવ રાખનાર છે, માટે જ આપ ભક્તતુલ્ય છે.

(૧૧૬) સર્વતુલ્યઃ ૧ સર્વમાં સમાન ભાવધારી, ૨ સર્વને ફળ આપવામાં સમાન ભગવાન એવા.

જ્યારે એમના ભક્તો જ સર્વમાં સમત્વ ભાવે જોનારા છે, તો પછી પ્રભુમાં તેવો સમભાવ હોય એમાં શું આશ્ચર્ય જેવું છે ? આપ ગીતામાં આજ્ઞા કરે છે કે સમોડહંસર્વભુતેષુ ન મે દ્વેષ્યોડસ્તિ ન પ્રિયઃ’ (હું સર્વ પ્રાણી માત્ર પર સમાન ભાવ રાખું છું મને કોઈ વ્હાલો નથી તેમ અળખામણો પણ નથી) એટલે આપને સર્વ સમાન જ છે. જેનું જેવું કર્મ હોય તેને તેવું ફળ પણ ભગવાન સમભાવથી જ આપે છે. તેમાં તેમનું કોઈ ઉપર ન્યુનાધિકપણું નથી, કર્માનુસાર ફળો આપવામાં પ્રભુ તુલા-તાજવાં સમાન જ છે માટે જ તેમને સર્વતુલ્ય કહ્યા છે.

(૧૧૭) સ્વેચ્છા સર્વપ્રવર્તકઃ (૧) પોતાની ઈચ્છા સર્વ પ્રવર્ત્તાવનાર, (૨) સ્વભક્તોની ઈચ્છાથી સર્વ પ્રવર્ત્તાવનાર, (૩) સ્વાર્થની ઈચ્છાથી સર્વને પ્રવૃત્તિ કરાવનાર.

પ્રભુ નિજેચ્છાથી સર્વને ભક્તિ, જ્ઞાન, વૈરાગ્ય વગેરે પ્રવર્ત્તાવે છે. કોઈનામાં

કંઈ પણ જ્ઞાન, વૈરાગ્ય કે ભક્તિ વગેરે જોવામાં આવે છે એ ભગવત્કૃપાનું જ પરિણામ છે. પોતાના ભક્તોની ઈચ્છા પૂર્ણ કરવાને પણ આપ વિવિધ પ્રકારની કીડા-લીલા કરે છે. તેમની અભિલાષા પૂરવાને જ આપ ભક્તિ જ્ઞાન વગેરે વિસ્તારે છે. વળી પોતાના સ્વાર્થને સંપૂર્ણ કરવા જેમણે આ સર્વ પ્રવૃત્તિ કરી છે કેમકે શ્રુતિ ઉપદેશે છે કે : “સ એકાકી ન રમતે દ્વિતીયમૈચ્છિત્” (પોતે પરમાત્મા એકાકી રમણ - કીડા કરી શકતા નથી માટે તેમણે અન્યની ઈચ્છા કરી) પ્રભુ પ્રથમ એકાકી આનંદરૂપ હતા આપ અન્ય વસ્તુથી આનંદ પ્રાપ્ત કરવાની ઈચ્છા કરવા લાગ્યા એટલે તે પોતાના આનંદરૂપ સ્વાર્થને પૂર્ણ કરવા સર્વ જગત્ રૂપે બની પોતાના જ અનેક સ્વરૂપોથી પોતે અનેક રીતે રમણ કરવા લાગ્યા. માટે નિજેચ્છાથી જ આ સર્વ સંસાર ચક્ર તેમ જ્ઞાન ભક્તિ વગેરેને પ્રવર્ત્તાવનાર - પ્રસાર કરનાર આપ પૂર્ણ પુરુષોત્તમ શ્રીકૃષ્ણ જ છે.

ગુણાતીતોઽનવધ્યાત્મા સર્ગલીલાપ્રવર્ત્તકઃ ॥

સાક્ષાત્સર્વજગત્કર્તા મહદાદિપ્રવર્ત્તકઃ ॥૩૨॥

(૧૧૮) ગુણાતીતઃ (૧) સત્વાદિ ત્રણ ગુણોથી રહિત, (૨) સત્વાદિ ત્રણગુણોને દૂર કરવાથી જ જેમની પ્રાપ્તિ થાય છે એવા.

સત્વગુણ, રજોગુણ અને તમોગુણ, ત્રણે ગુણોથી અતિરિક્ત અર્થાત્ નિર્ગુણ આપ પરમાત્મા છે. એટલે તેમને એ ત્રણે ગુણોના વિકારો લાગુ પડતા નથી. જે ગુણાધીન છે એ પરાધીન ગણાય છે. પ્રભુ ગુણાધિન ન હોવાને લીધે સર્વતંત્ર સ્વતંત્ર છે. એવા નિર્ગુણ પ્રભુને પ્રાપ્ત કરવાને ભક્તજનો એ પણ સત્વ, રજ અને તમના વિકારો દૂર કરવા જોઈએ, જ્યાં સુધી ગુણભાવો દૂર થયાં નથી ત્યાં સુધી પ્રભુની પ્રાપ્તિ જ થતી નથી, કેમકે સગુણ અને નિર્ગુણની દિશા જ ભિન્ન છે, પ્રભુનું નિર્ગુણ સ્વરૂપ તો કેવળ આનંદમય જ, જ્યાં જ્યાં દષ્ટિ પડે ત્યાં ત્યાં સર્વ આનંદ ને આનંદ જ, અન્ય કંઈ જ ન મળે. એવા આનંદમય સ્વરૂપને પ્રાપ્ત કરવાને ગુણ વૃત્તિઓબાધ રૂપ છે. જો પ્રથમ ગુણવૃત્તિઓ દૂર થાય તોજ રસધન આનંદધન ઘનશ્યામ શ્રીકૃષ્ણચંદ્રના દર્શન થાય.

શ્રીપુરુષોત્તમસહસ્રનામ નામચંદ્રિકા સહિત

(૧૧૮) અનવદ્યાત્મા: ૧ ન જાણી શકાય તેવો જેમનો આત્મા-અવતાર છે, ૨ ભક્તોના આત્મારૂપ, કોઈની પણ નિંદા નહિ કરનાર ભક્તમાં જેમનું ચિત્ત છે એવા પુરુષોત્તમ.

પ્રભુનું સ્વરૂપ જ એવું છે કે કોઈના પણ જાણવામાં ન આવી શકે જ્યારે તેમનાં સ્વરૂપને તથા અવતારોને જાણી ન શકાય, તો પછી ગૃહણ તો શી રીતે જ કરી શકાય. જે આપના કૃપાબલને પ્રાપ્ત કરનાર હોય તે જ કંઈક અંશે આપના અવતારને સ્વરૂપને જાણી શકે છે. તેથી જ ભગવદ્દીયો ભગવાનની કૃપા મેળવવા પ્રયત્ન કરે છે, તેમનાં ચરણને શરણ જાય છે. જેને ભગવાનનું શરણ છે તે જ પ્રભુના સ્વરૂપને સમજી શકે અન્ય નહિ. કેમકે તેવા ભક્તોને સર્વત્ર સમભાવ હોય છે, શુદ્ધ અદ્વૈતમય ભગવદ્ભાવ હોય છે. એટલે તે કોઈ નિંદા કે સ્તુતિ કરતા નથી, ભગવાન એવા - અન્યની નિંદા નહિ કરનાર નિજ ભક્તને ઉદ્ધારવા તેમાંને તેમાં જ પોતાનું ચિત્ત પરોવે છે. એટલે એવા ભક્તોનો ઉદ્ધાર કરવો એ જ નિજ કર્તવ્ય માને છે. જેથી જ એ અનવદ્યાત્મા છે.

(૧૨૦) સર્ગલીલાપ્રવર્તક: સર્ગ-સૃષ્ટિ કરવી તે રૂપ લીલાની પ્રવૃત્તિ કરનાર.

પરમાત્માની સર્ગ વિસર્ગાદિ દશ પ્રકારની લીલાઓ છે એ આપણે પ્રથમ કહી ગયા છીએ, તેમાંની અહીં સર્ગ લીલા છે. (૧) પંચમહાભૂતો, (૨) પંચતન્માત્રાઓ, (૩) એકાદશઈદ્રિયો, તથા બુદ્ધિ.

વગેરેની ઉત્પત્તિ કરવી એનું નામ સર્ગ કહેવાય છે. તેવી સર્ગ લીલાને પ્રવર્તિવનાર - ચલાવનાર પ્રભુ પોતે છે. આ સ્કંધના અ. ૫ માં.

ભગવાનેક આસેદમ્

(સર્વ ભૂતના આત્મારૂપ સમર્થ પરમાત્મા પ્રથમ પોતે એક જ હતા, પરંતુ નાના રૂપ થવાની પોતાની ઈચ્છાથી જુદે જુદે રૂપે આ આવિર્ભાવ પામ્યા છે) એમ કહ્યું છે ‘આત્મા વા ઇદમેકેવાસીત્’ એકોઽહંબહુ સ્યામ્ । (પરમાત્મા વિશ્વમાં પ્રથમ એક જ હતા, તેમણે પોતાના આનંદ માટે હું એક છું તે બહુ રૂપે થઈ

એમ ઈચ્છા કરી માટે પોતે જ આ સર્વ લીલાને પ્રવર્તાવી ચલાવી રહ્યા છે, એમ સિદ્ધ થાય છે.

(૧૨૧) સાક્ષાત્સર્વજગત્કર્તા: પોતે જ જગતને રચનાર.

પોતે એટલે અન્યની અપેક્ષા વગર સ્વસ્વરૂપવડેજ સ્થાવર જંગમાત્માંક સર્વ જગતને બનાવનાર. યજુર્વેદ શ્રુતિ જણાવે છે કે : પુરુષેવદ સર્વદભૂત યશ્ચભાવ્યમ્ (આ સર્વ ભૂત ભવિષ્ય અને વર્તમાન જગત તે પુરુષ - પરમાત્મા જ છે.) વળી શ્રુતિઓમાં ‘સર્વઘહિદંબ્રહ્મ નેહનાનાસ્તિકિશ્ચન, સર્વે સર્વમિદંજગત્’ (સર્વ બ્રહ્મરૂપ છે એ સિવાય બીજું કંઈ જ નથી, તે એ જ ભગવાન વર્તમાન જગતરૂપે છે.) ‘પાદોસ્યેહાઽભવત્યુનઃ’ (આ જંગતમાં પરમાત્માનો અંશ જ આવિર્ભાવરૂપે પ્રગટ

થયો છે.) તેમાં ગીતામાં આજ્ઞા કરે છે કે, “અહંક્રતુરહંયજ્ઞઃ સ્વધાહમહમૌષધમ્” હું યજ્ઞ, હું સ્વધા, અને હું ઔષધ છું એમ કહી સમગ્ર જગત રૂપે જ હું છું એમ હેતુ જણાવે છે. શ્રી ભાગવતમાં પણ “જન્માદ્યસ્ય યતો ન્ચયાદિતરતઃ” જેમનાથી આ જગતની ઉત્પત્તિ, સ્થિતિ, લય વગેરે ઉપાદાનકારણ તેમ નિમિત્તકારણથી થાય છે. તે પરમાત્મા) ઈત્યાદિ વેદ, ગીતા અને શાસ્ત્રથી અન્યની અપેક્ષા વિનાજ આપ જગતને પ્રકટ કરે છે એમ સિદ્ધ થાય છે. કુંભારને ઘટ પ્રકટ કરવામાં માટી, ચક્ર, દંડ વગેરેની જરૂર પડે છે. પરંતુ પરમાત્માએ જગતને પ્રકટ કરતાં અન્યની અપેક્ષા કરી નથી પોતે જ પોતાની અલૌકિક શક્તિ વડેજ એટલે માયામાં આરોપ કર્યા વગર કેવળ નિજસ્વરૂપથી જ જગત નિર્માણ કર્યું છે. માટે જ એ સાક્ષાત્ જગત કર્તા છે.

(૧૨૨) મહદાદિપ્રવર્તકઃ મહદાદિને પ્રવૃત્તાવનાર.

મહત્તત્ત્વ જેમાં મુખ્ય છે એવા અહંકાર પંચમહાભૂત વગેરે તત્ત્વોને પ્રવૃત્તાવનાર પોતે પ્રભુ છે. આ સ્કંધના પાંચમાં અધ્યાયમાં “તતોઽભવન્મહત્તત્ત્વમ્”

૧ પૃથ્વી, અપ-જળ, તેજ, વાયુ અને આકાશ. ૨ શબ્દ, સ્પર્શ, રૂપ, રસ, ગંધ, (૩) જીહ્વા-જીભ, શ્રોત-કાન, અક્ષિ અને ત્વચા એ પાંચ જ્ઞાનેન્દ્રિય, અને મુખ, હાથ, પગ, ગુદ્ અને ગુહ્ય એ પાંચ કર્મેન્દ્રિય, તથા મન એ મળી એકાદશ ઈન્દ્રિયો.

શ્રીપુરુષોત્તમસહસ્રનામ નામચંદ્રિકા સહિત

(ત્યાર પછી તે પરમાત્માથી મહત્વ પ્રકટ થયું.) એમ દર્શાવ્યું છે એટલે મહત્ત્વાદિ સર્વ તત્વોને પ્રેરનાર પ્રવૃત્ત કરનાર પોતે શ્રીકૃષ્ણ પૂર્ણ પુરુષોત્તમ જ છે.

માયાપ્રવર્તકઃ સાક્ષી માયારતિવિવર્દનઃ ॥

આકાશાત્મા ચતુર્મૂર્તિ શ્રતુર્ધા ભૂતભાવનઃ ॥૩૩॥

(૧૨૩) માયાપ્રવર્તકઃ માયાને પ્રેરનાર.

સત્વ, રજ અને તમ એ ત્રિગુણાત્મિકા માયાને પ્રેરનાર આપ પ્રભુ છે. માયાને પ્રેરનાર પોતે છે. એટલે ભગવાનથી તે પૃથક્ નથી પરંતુ તેમની વિવિધ શક્તિઓમાંની એક માયા રૂપ શક્તિ તેને પ્રેરણા કરનાર આપ જ છે. શ્રીકૃષ્ણ ગીતાજીમાં ઉપદેશે છે કે : “મયાધ્યક્ષેણ પ્રકૃતિ સૂયતેસચરાચરમ્” (મહારા અધ્યક્ષપણા નીચે પ્રકૃતિ - માયા આ સચરાચર વિશ્વને પ્રસવે છે. ઉત્પન્ન કરે છે.) એ ઉપરથી માયાનું પ્રેરણ કરનાર આપ ભગવાન જ છે.

(૧૨૪) સાક્ષીઃ પ્રત્યક્ષ જોનાર.

કોઈ પણ વસ્તુના અંતરાય સિવાય સર્વ સચરાચર વિશ્વને પ્રત્યક્ષ રીતે જોનાર આપ પ્રભુ છે. તેથી જ આ સ્કંધના અ. ૫ માં કહે છે કે : કાલમાયાંશયોગેન ભગવદ્વિક્ષિતં નમઃ (કાલ પરમાત્માની માયાના યોગથી જ ભગવાને સાક્ષીરૂપે જોયેલું આકાશ છે.) આ ઉપરથી પ્રભુ સર્વવસ્તુને સાક્ષી રૂપે નિરીક્ષણ કરે છે એમ સિદ્ધ થાય છે.

(૧૨૫) માયારતિવિવર્દનઃ (૧) માયાથી રતિ-પ્રીતિને વિશેષ વધારનાર, (૨) માયા વડે અરતિ -ભગવદ્દાશક્તિના અભાવને વિશેષ વધારનાર, (૩) માયામાં અરતિ-અપ્રીતિને વધારનાર, (૪) માયામાં પ્રીતિને વધારનાર.

પ્રભુ પોતાની માયા વડે જ આ પુત્ર, આ મિત્ર, આ ગૃહ, આ સંત્રી વગેરેમાં રતિ, મમતા, મોહ, આસક્તિ ઉત્પન્ન કરે છે. તેથી તેજ માંડું સર્વસ્વ છે, એમ

પ્રાકૃત મનુષ્યો માની, માયા જાળમાં ફસાઈ જાય છે; આ પ્રમાણે માયાના પાશમાં બંધાયેલા જીવોને ભગવદાસક્તિ તો ક્યાંથી જ થાય? એટલે તેઓ અહંમત્વથી ભરપૂર આ અસાર સંસારમાં જ આસક્ત રહે છે અને તેથી જ તેમને ભગવાનની ભક્તિમાં અભાવને અભાવ જ થયા કરે છે. એમ કરતાં ભગવદિચ્છાથી જ્યારે ભગવાનનો અનુગ્રહ થાય છે ત્યારે તેમને માયામાં અરૂચિ ઉપજે છે, એવી રીતે માયામાં અરૂચિ વધારનાર તેમ તેમાં પ્રીતિ વધારનાર પણ આપ શ્રીકૃષ્ણ છે. આ સ્કંધના અ. ૫ માં.

યત્સાનુબન્ધેઽસતિદેહગેહે

(માયામાં બંધન કરાવે તેવા જૂઠા અહંતામમતાત્મક સંસારમાં દેહમાં અને ગેહમાં, હું અને આ મારું છે એમ દુરાગ્રહ કરનાર પુરુષોને તેમના શરીરમાં રહેલા છે છતાં આપ તેમનાથી ઘણા જ દૂર છો. એવા હે ભગવાન, તમારા ચરણ કમલ યુગલને હમે સેવન કરીએ છીએ.) એટલે જે માંયામાં રચ્યાપચ્યા હોય છે તેમનાથી પ્રભુ દૂરને દૂર રહે જ છે. પૂર્વજન્મના સંસ્કારથી તેમનાં અંતઃકરણો વિમલ બન્યાં નથી તેથી જ માયામાં ને માયામાં જ પ્રભુએ તેમને પ્રેમમય બનાવી દીધા છે.

(૧૨૬) આકાશાત્મા: (૧) આકાશ જેમનો આત્મા-દેહ છે એવા, (૨) આ ચારેતરફ પ્રકાશ-તેજ વડે પ્રકાશમાન સ્વરૂપવાળા.

પરમાત્માનો દેહ આકાશમય છે. જેમ આકાશ સર્વ વ્યાપ્ત છતાં ^૨નિર્લિપ્ત છે, તેમ પ્રભુ સર્વવ્યાપક છતાં નિર્લેપ છે, પ્રભુથી આકાશ ભિન્ન નથી તે જ તેમનો દેહ છે આપ નિજ તેજ વડે પ્રકાશમાન છે. આ સ્કંધના અ. ૬ માં **વિરાજમતપત્ત્વેન તેજસેવાં વિવૃત્તયે** શ્રી કૃષ્ણ પ્રભુ પોતાના તેજથી ^૩વિરાટને વિશ્વનો વિસ્તાર કરવા સારું તપાવવા લાગ્યા. અહીં પોતાના પ્રકાશમાન તેજથી જ આપે વિરાટને તપાવેલું છે માટે તેથી જ પ્રકાશમાન પ્રભુ એમ કહ્યા.

૧ ગૃહમાં, ૨ નહિ લેપાય તેવું, ૩ બ્રહ્માંડને.

શ્રીપુરુષોત્તમસહસ્રનામ નામચંદ્રિકા સહિત

(૧૨૭) ચતુર્મૂર્તિ: (૧) વાસુદેવાદિ ચતુર્મૂર્તિ રૂપ, (૨) બ્રાહ્મણાદિ ચાર મૂર્તિ-સ્વરૂપવાળા.

વાસુદેવ (શ્રીકૃષ્ણ) સંકર્ષણ (બલદેવ) પ્રદ્યુમ્ન અને અનિરુદ્ધ એ ચતુર્વ્યૂહાત્મક સ્વરૂપ રૂપ આપ શ્રી પૂર્ણ પુરુષોત્તમ છે. તેમ બ્રાહ્મણ, ક્ષત્રિય, વૈશ્ય અને શૂદ્ર એ ચારે વર્ણરૂપ સ્વરૂપવાન પણ આપ ભગવાન છે. યજુ. શ્રુતિ ઉપદેશે છે કે : **ब्राह्मणोऽस्य मुखमासी दबाहुराजन्यः कृतः । उरुतद्वैश्यः पदभ्याशूद्रोऽज्जायत** (એ પરમાત્માનું વદન બ્રાહ્મણ, બાહુઓ, ક્ષત્રિય, ઉરુઓ વૈશ્ય અને ચરણો એ શૂદ્ર થયા. એમાં ભગવાનું ચતુર્વર્ણાત્મક સ્વરૂપ સ્પષ્ટ દર્શાવ્યું છે. માટેજ પોતે ચતુર્મૂર્તિ છે એમ સિદ્ધ છે.

(૧૨૮) ચતૂર્ધા: (૧) ચારે વર્ણની ચાર પ્રકારની, જુદી જુદી વૃત્તિઓ તે રૂપ, (૨) ધર્મ અર્થ કામ અને મોક્ષ એ ચતુર્વિધ પુરુષાર્થને ધારણ કરનાર,

ચાર પ્રકારની વૃત્તિઓ જેમકે, શમ, દમ, તપ, ^૧શૌચાદિ બ્રાહ્મણની વૃત્તિ, શૌર્ય, તેજ, ધૈર્ય, દક્ષાદિ ક્ષત્રિયોની વૃત્તિ. ^૨કૃષિ, ગોરક્ષા, ^૩વાણિજ્ય વગેરે વૈશ્યવૃત્તિ, અને ^૪પરિચર્યા ઈત્યાદિક શુદ્રવૃત્તિ વગેરે વૃત્તિઓ રૂપ આપ જ છે. ધર્માદિ ચતુર્વિધ પુરુષાર્થ આપનાર પ્રભુ છે, એટલે પુરુષાર્થરૂપ પણ પોતે પુરુષોત્તમ જ છે.

(૧૨૯) ભુતભાવન: પૃથ્વી આદિ પાંચભૂતોને ઉત્પન્ન કરનાર ભૂત - જીવોને વધારનાર, સર્વ પ્રાણી માત્રથી ભાવના કરવા યોગ્ય.

સર્વ વિશ્વને ઉત્પન્ન કરનાર પ્રભુ છે એમ આપણે પ્રથમ કહી ગયા છીએ એટલે પૃથ્વી આદિ પાંચ મહાભૂતોને ઉત્પન્ન કરે એ સિદ્ધ જ છે, તેમ સૃષ્ટિની રચના સારું અનેક જીવોની વૃદ્ધિ કરે એ પણ સ્વાભાવિક છે. કેમકે જીવોની

૧ પવિત્રતા-શુદ્ધિ, ૨ ખેતી, ૩ વ્યાપાર, ૪ સેવા કરવી તે.

નિર્માણ કરનાર આપ શ્રીકૃષ્ણ છે. આ સ્કંધના અ. ૯ માં પણ **भुयस्त्वं तप आतिष्ठविद्यां चैवमदाश्रयाम्** (ફરીથી તમો તપ કરો અને મ્હારા આશ્રયવાળી વેદવિદ્યાને ધારણ કરો) આ વચન પણ વેદ કર્તૃત્વ પ્રભુનું જ છે એમ જણાવે છે.

વૃદ્ધિ થયા સિવાય સૃષ્ટિની રચના સંપૂર્ણ થઈ શકે નહિ માટે જીવોને વધારનાર આપ છે. આવી રીતે જો પ્રભુ જગન્નિયંતા છે તો બધા જીવો - પ્રાણીમાત્ર તેમની ભાવના - સેવના કરે એમાં શું નવાઈ ? તેથી જ સર્વને ભાવના કરવા યોગ્ય પ્રભુ એમ કહે છે.

રજઃ પ્રવર્ત્તકો બ્રહ્મા મરીચ્યાદિ પિતામહઃ ॥

વેદકર્તા યજ્ઞકર્તા સર્વકર્તાઽમિતાત્મકઃ ॥૩૪॥

(૧૩૦) રજઃ પ્રવર્ત્તકઃ રજોગુણને પ્રેરનાર.

રંજન કરવારૂપ જે રજોગુણ તેને પ્રેરનાર પોતે પ્રભુ જ છે. તેમને રજોગુણની પ્રેરણા કરી હોવાથી મનુષ્યો તેમાં રંજન પામી રહ્યા છે. આ સ્કંધના અ. ૮ માં તત્સ્યાર્થસૂક્ષ્માભિનિવિષ્ટદૃષ્ટે (સૂક્ષ્મ કાર્યમાં દૃષ્ટિને પ્રેરનાર પરમાત્માનો હૃદયગત ભાવ રજોગુણથી વિસ્તારવાનું બન્યો. અહીં સૂક્ષ્મ કાર્યમાં રજોગુણની જ પ્રેરણા આપે કરી છે તેથી આપ રજોગુણની પ્રેરણા કરનાર છે. આપ સર્વવ્યાપક છે, તે સંબંધમાં પ્રથમ કહી ગયા છીએ.

(૧૩૧) બ્રહ્માઃ ૧ સર્વ વ્યાપક, ૨ બ્રહ્મદેવ સ્વરૂપ, ૩ બ્રહ્મદેવની ઉત્પત્તિનું સ્થાન - નાત્મિકમળ તે રૂપ.

આપ સર્વ વ્યાપક છે, તે સંબંધમાં પ્રથમ કહી ગયા છીએ, આપ નારાયણ-વિષ્ણુરૂપ છે, વિષ્ણુના નાત્મિકમળમાંથી બ્રહ્મા પ્રકટ થયા. એટલે બ્રહ્મા પણ આપનું જ સ્વરૂપ છે. આ સ્કંધના અ. ૮ માં કહે છે કે : “તલ્લોકપદ્મં સઽ એવ વિષ્ણુઃ ? (જે ચતુર્દશ લોકમય કમલ તેજ વિષ્ણુ છે.) એટલે તેમાંથી પ્રકટ થયેલા બ્રહ્મા પણ પ્રભુનું જ સ્વરૂપ છે અન્ય નહિ.

(૧૩૨) મરીચ્યાદી પિતામહઃ (૧) મરીચ્યાદિ ઋષિઓના દાદા, (૨) મરીચ્યાદિને વિશ્વના પિતામહ જેવા કરનાર.

મરીચિ ઋષિ જેમાં મુખ્ય છે એવા અત્રિ, અંગિરા, પુલસ્ત્ય, પુલહ, કતુ, ભૃગુ, વસિષ્ઠ, દક્ષ અને નારદઋષિ તે સર્વના પિતા બ્રહ્મા અને તેના પણ પિતા

શ્રીપુરુષોત્તમસહસ્રનામ નામચંદ્રિકા સહિત

આપ પ્રભુ છે. મરીચ્યાદિ ઋષિઓ વડે સર્વ પ્રજાઓ પ્રગટી છે, માટે તેવી સર્વ પ્રજાઓના પિતામહ મરીચ્યાદિ સર્વ ઋષિઓ છે. તેમની દ્વારા પ્રજાની વૃદ્ધિ કરનાર પ્રભુ છે. એટલેજ મરીચ્યાદિકોને પિતામહ બનાવનાર આપ ભગવાન છે.

(૧૩૩) વેદકર્તા: વેદોના રચનાર.

ભગવાને યજ્ઞ સારૂં સર્વ વેદો - ઋગ્વેદ, યજુર્વેદ, સામવેદ અને અર્થવવેદ વગેરેને પ્રકટ કર્યા છે. યજુર્વેદ શ્રુતિ ઉપદેશે છે કે : “તસ્માદ્યજ્ઞાત્સર્વં હુત ઋચઃ સામાનિજજિરે છન્દારસિજ્જિરે । તસ્માદ્યજુસ્તસ્માદજાયત ॥” (જેમાં સર્વ હોમવામાં આવે છે એવા યજ્ઞ પુરૂષ પરમાત્માથી ઋક્, સામ વેદો ઉત્પન્ન થયા છે, તેમ તે યજ્ઞપુરૂષથી છંદો અને યજુર્વેદ પણ પ્રકટ થયા છે) પ્રભુ પોતે જ યજ્ઞપુરૂષ છે. તેમાંથી જ સર્વ વેદો છંદો પ્રકટ થયા છે) એમ સ્પષ્ટ છે, માટે જ યજ્ઞાદિક્રિયાઓ સારૂં વેદોને

(૧૩૪) યજ્ઞકર્તા: (૧) યજ્ઞોના બનાવનાર, (૨) યજ્ઞો સારૂં પ્રાણીઓને પ્રકટ કરનાર.

અગ્નિહોત્ર, અગ્નિષ્ઠોમ, વાજપેય, સોમ વગેરે યજ્ઞોને રચનાર પ્રભુ છે, અને તેને સારૂં જ સર્વ પ્રાણીઓને પ્રકટ કરનાર પોતે છે. ભગવતીશ્રુતિ ઉપદેશે છે કે ‘પ્રજાપતિર્યજ્ઞાનસૃજતાગ્નિહોત્રં ચાગ્નિષ્ઠોમં ચ પૌર્ણમાસી ચેતિ’ (પ્રજાપતિ - પરમાત્માએ યજ્ઞોને અગ્નિહોત્ર, અગ્નિષ્ઠોમ, પૌર્ણમાસી, વગેરેને સરજ્યા.) આથી યજ્ઞનિર્મેતા પ્રભુ જ છે એમ નિશ્ચય થાય છે. વળી ‘યજ્ઞેનૈવ પ્રજાપતિ પ્રજા અસૃજત’ (યજ્ઞ વડે જ પરમાત્માએ પ્રજાઓ સરજેલી છે) એ શ્રુતિ વચનથી યજ્ઞો સારૂં સર્વ પ્રજાને પ્રકટ કરનાર પ્રભુ છે એ સિદ્ધ જ છે.

(૧૩૫) સર્વકર્તા: સર્વ વેદમય એવા કર્તા.

સર્વ વેદોમાં જે સારી રીતે પ્રતિપાદન કરવામાં આવ્યા હોવાથી, તેમ વેદકર્તા પણ પોતે જ હોવાથી, તે સર્વ વેદમય છે અને એવા સર્વ વેદમય પરમાત્માજ

આ સર્વ વિશ્વના કર્તા છે. આસ્કંધના અ. ૮ માં કહ્યું છે કે સર્વવેદમયેનેદમ્ (પોતાની મેળે પ્રકટ થઈ જે વેદમય પરમાત્માએ જેવી પહેલાં પ્રજાઓ ઉત્પન્ન કરી હતી અને જે મ્હારામાં લય પામી છે તે પ્રજાઓને ઉત્પન્ન કરો.) ત્યાં આગળ સર્વ વેદમય પરમાત્મા છે, એમ જણાવવામાં આવ્યું છે. તેથી જ સર્વ વેદમય પરમાત્મા કર્તા છે, એમ કહ્યું :

(૧૩૬) અમિતાત્મકઃ (૧) જેમના અસંખ્ય અવતાર - ભેદો છે એવા, (૨) અપરિછિન્ન સ્વરૂપવાન એવા ભગવાન.

અમિત એટલે અસંખ્ય, જેમના અવતારો અસંખ્ય - ન સંખ્યા થઈ શકે તેવા અનંત છે. ગીતામાં ભગવાન શ્રીમુખે આજ્ઞા કરે છે કે “નાંતોઽસ્તિમમદિવ્યાનાં વિભૂતીનાં પરતંપ” (હે પરતંપ અર્જુન ? મ્હારી દિવ્ય વિભૂતિઓનો - અવતારોનો અંત નથી) કઈ વસ્તુમાં પરમાત્મા નથી ? પ્રભુ સર્વ વ્યાપક છે. જ્યાં કંઈ નવીન ચમત્કાર જોવામાં આવે ત્યાં તો વિશેષે કરીને આપનું જ સ્વરૂપ વિરાજે છે. એટલે તેમનાં સ્વરૂપોનો તેમ અવતારોનો શી રીતે અંત-અવધિ આવી શકે. માટે પ્રભુને અનંત ઈત્યાદિ વિશેષણોથી વર્ણવે છે. વળી આપનું સ્વરૂપ અપરિછિન્ન છે. એટલે જેમાં બાલ્ય, યૌવન, વાર્ધક્યાદિ અવસ્થાના પરિણામો જોવામાં નથી આવતાં. કેવળ અવ્યય રૂપ મૂળ સ્થિતિમાં જ કાયમ રહેનારું નહિ ભેદ પામનારું સ્વરૂપ છે. તેથી જ પરમાત્મા પોતે અમિતાત્મા છે.

अनेक सृष्टिकर्ता च दशधा सृष्टिकारकः ॥

यज्ञाङ्गो यज्ञवाराहो भूधरो भूमिपालकः ॥૩૫॥

(૧૩૭) અનેકસૃષ્ટિકર્તાઃ અનેક સૃષ્ટિને પ્રકટ કરનાર.

સત્વગુણ, રજોગુણ અને તમોગુણ એ ત્રણે ગુણોનું મિશ્રણ કરી ભિન્ન ભિન્ન પ્રકારની સૃષ્ટિને પ્રકટ કરનાર આપ શ્રી કૃષ્ણ છે. આવું અસાધારણ ચાતુર્ય પ્રભુ સિવાય બીજે ક્યાં સંભવે ! માટે જ વિવિધ પ્રકારની સૃષ્ટિ કરવાનું પાંડિત્ય પ્રભુમાં છે, અન્યમાં નહિ.

શ્રીપુરુષોત્તમસહસ્રનામ નામચંદ્રિકા સહિત

(૧૩૮) દશધાસૃષ્ટિકારકઃ દશ પ્રકારની સૃષ્ટિને પ્રકટ કરનાર.

પ્રભુએ મુખ્ય દશ પ્રકારની સૃષ્ટિ પ્રકટ કરેલી છે. તે મહતત્ત્વ, અલંકાર, પંચમહાભૂત, એકાદશ ઈંદ્રિયો, અધદૈવત, તમઃસર્ગ, મુખ્ય સર્ગ, પશુપક્ષીનો સર્ગ, મનુષ્ય અને દેવ એવી સંજ્ઞાથી દશે પ્રકાર પ્રસિદ્ધ છે. શ્રી ભાગવતમાં એ દશે પ્રકારની સૃષ્ટિનું સ્પષ્ટ વર્ણન આપેલું છે. એ દશે પ્રકારની સૃષ્ટિને સર્જનાર આપ પ્રભુ જ છે.

(૧૩૯) યજ્ઞાઙ્ગઃ યજ્ઞ જેમના અંગો છે એવા.

પ્રભુ પૃથ્વીનો ઉદ્ધાર કરવા, હિરણ્યાક્ષનો વધ કરવા, યજ્ઞ વારાહરૂપે થયેલા છે, તે યજ્ઞ વારાહ પ્રભુના અંગે અંગમાં અનેક યજ્ઞો વિરાજે છે. હરિવંશમાં યજ્ઞાંગવારાહ પરમાત્માનું નીચે પ્રમાણે વર્ણન છે કે : જેમને વેદમય ચરણ, યજ્ઞ પાત્ર રૂપ દાઢ, યજ્ઞો રૂપ દાંત (૧) ચિત્તિરૂપી મુખ, અગ્નિરૂપ જીભ, દર્ભમય રૂવાંટાં, અને ઓંકાર રૂપ મસ્તક છે, જે મહાતપસ્વી દિવસ અને રાત્રિરૂપ નિમિષને ધારણ કરનાર,

નાર, ^૧છાંડગરૂપ, કુંડળને પહેરનાર; ઘીરૂપ નાકવાળા, શરવારૂપ મુખાગ્રવાળા, અને સામગાન રૂપ સ્વર કરનાર મહાન્ છે. જે સત્ય ધર્મને ધારનાર, શોભા સૌન્દર્યસંપન્ન, કર્મરૂપ પરાક્રમથી સત્કાર પામેલા ગવામયન આદિ યજ્ઞની મુખ્ય ક્રિયારૂપલંબ નાસિકાગ્રવાળા, સામગાન કરનાર ઉદ્ગાતારૂપ, આંતરડાંવાળા, મહાન ચિહ્નવાન, બીજ અને ઔષધિરૂપ મહાફળવાળા છે. જે વાયુરૂપ મનવાળા, મંત્રોને સ્પર્શ કરનાર, પરાક્રમી, સોમરસરૂપ રૂધિરધારી, વેદીરૂપ ખાંધધારી, હુતદ્રવ્યરૂપ ગંધવાન, હવ્ય કવ્યરૂપ અત્યંત વેગવાન, સભાસદોના સ્થાનરૂપ, કાયાવાળા, કાન્તિમાન, જુદી જુદી દીક્ષાઓ વડે પૂજાએલા, દક્ષિણારૂપ હૃદય ધારી, મહા યજ્ઞસ્વરૂપ, યોગી, ઉપાકર્મરૂપ ઓઠના અલંકારવાળા, પ્રવર્ગ્યરૂપ ઉંડી નાભિવાળા, જુદા જુદા છન્દોરૂપ જવાના માર્ગવાળા ગુપ્ત ઉપનિષદ રૂપી આસનવાળા, છાયારૂપ પત્નીથી સહાયવાન અને મેરૂના શિખર જેવા ઉંચા એવા યજ્ઞવરાહરૂપે થઈને ભગવાને એકદમ રસાતલમાં પ્રવેશ કર્યો. આ પ્રમાણે યજ્ઞાંગ વરાહજીનું સ્વરૂપ છે. ભાગવતમાં પણ તેમનું

યજ્ઞસ્વરૂપ વરાહ ભગવાન વર્ણવ્યા છે. એમ યજ્ઞરૂપ વરાહાવતાર ધારનાર આપ પ્રભુ છે. માટે જ તે યજ્ઞોરૂપ અંગવાન છે.

(૧૪૦) **યજ્ઞવારાહ:** યજ્ઞરૂપ વરાહ અવતારને ધારણ કરનાર.

પ્રથમ જે યજ્ઞાંગસ્વરૂપ કહ્યું તેને આ નામથી સ્ક્રુટ કરે છે. હિરણ્યાક્ષ દૈત્યને વિદારણ કરવા અને રસાતલમાં ડૂબી ગયેલી પૃથ્વીને સ્થિર કરવા ભગવાન જ પોતે વરાહરૂપે થયેલા છે. એમ સર્વત્ર પ્રસિદ્ધ છે.

(૧૪૧) **ભૂધર:** ભૂમિને ધારણ કરનાર.

ભૂમિનો ઉદ્ધાર કરતી વખતે વરાહ ભગવાને તેને પોતાની દાઢની અણી ઉપર ધારી હતી. માટે તે ભૂમિને ધારનાર છે. આ સ્કંધના અ. ૧૩ માં દેવો સ્તવે છે કે : દંષ્ટાગ્રકોટયા ભગંવસ્ત્વયા ધૃતવિરાજતે ભૂધર ભૂ: સભૂધરા, (હે ભૂમિને ધારનાર ભગવાન તમોએ ધારણ કરેલી આ ભૂમિ ભૂધર સહિત (વિષ્ણુરૂપ આપથી યુક્ત બની બહુ જ શોભે છે.) અહીં ભગવાનની સ્તુતિ કરતાં તેમને ભૂધર એમ સંબોધન કરે છે. એટલે જ ભૂમિને ધારણ કરનાર ભૂધર તે આપ પ્રભુ જ છે.

(૧૪૨) **ભૂમિપાલક:** ભૂમિનું પાલન કરનાર.

પૃથ્વી રસાતલમાં લઈ જનાર હિરણ્યાક્ષ નામના મહા દૈત્યનો નાશ કરી ભૂમિનો ઉદ્ધાર કર્યો. જેથી દૈત્યથી ભૂમિનું રક્ષણ કરનાર આપ જ છે. એવી રીતે તેનું રક્ષણ કરી પ્રથમની પેઠે પોતાની યોગ શક્તિથી જળ ઉપર તેને સ્થિર થાય તેમ સ્થાપી તે ભૂમિનું આપે પાલન કર્યું છે. માટે જ ભૂમિને પાલન કરનાર આપ શ્રીકૃષ્ણ છે.

(૧) ચિત્તિ એટલે સુચિ તે નામનું મુખ્ય પાત્ર છે.

(૧) ન્યાય, યોગ, સાંખ્ય, વૈશેષિક, પૂર્વમીમાંસા, ઉત્તરમીમાંસાં એ છ શાસ્ત્રરૂપ વેદના છ અંગ છે.

શ્રીપુરુષોત્તમસહસ્રનામ નામચંદ્રિકા સહિત

સેતુ વિધરણો જૈત્રો હિરણ્યાક્ષાન્તકઃ સુરઃ ॥

દિતિકશ્યપકામૈકહેતુ સૃષ્ટિપ્રવર્તકઃ ॥૩૬॥

(૧૪૩) સેતુઃ (૧) મર્યાદા બાંધનાર, (૨) સેતુરૂપ.

ભગવાન સર્વ વર્ણાશ્રમના ધર્મોની મર્યાદાને બાંધનાર છે. ભગવતી શ્રુતિ ઉપદેશે છે કે : સેતુવિધરણ ણ્ણાં લોકાનામસંભેદાયેતિ (આ સર્વ લોકોની ધર્મમર્યાદાનો ભંગ ન થાય તેથી પ્રભુ તેને ધારણ કરનાર છે અર્થાત્ સેતુરૂપ બને છે એ વચનથી જ ભગવાન જ ધર્મમર્યાદાને સાચવવા સેતુરૂપ છે. એમ સિદ્ધ થાય છે. સેતુથી-પૂલથી સમુદ્ર ઓળંગી જવાય છે. તેમ આ સંસારરૂપ મહાસમુદ્રને ઉલ્લંઘન કરવા સેતુરૂપ આપ પ્રભુ છે. જ્યારે પ્રભુનું સેવન કરવામાં આવે છે, જ્યારે તેમનામાં આસક્તિ તન્મયતા થાય છે, ત્યારે સાગરને તરી શકાય છે. જન્મમરણથી રહિત થવાય છે. માટે એવા સંસાર સમુદ્રને ઉલ્લંઘવાના સેતુરૂપ આપ ભગવાન શ્રીકૃષ્ણ જ છે.

(૧૪૪) વિધરણઃ (૧) વિશેષે કરી ધારણ કરનાર, (૨) વિકાલને ધારણ કરનાર, (૩) વિ-ગરૂડને ધારણ કરવાનું સામર્થ્ય છે જેમનાથી એવા વિષ્ણુ.

દાઢની અણીપર વિશેષે કરી ભૂમિને ધારણ કરનાર એવા વરાહરૂપ ભગવાન એ જ કાલને ધારણ કરનાર, કેમકે પોતે જ કાલાત્મક છે એમ આપણે પ્રથમ કહી ગયા છીએ. વળી ગરૂડમાં મહાવેગપૂર્વક ધારણ કરવાની અજબ શક્તિ છે, તે આપને લીધે જ, પ્રભુએ પોતાનું વાહન કરી તેનામાં તેવી ધારણ કરવાની અદ્ભૂત શક્તિ સમર્પેલી છે એ પ્રભુકૃપાનું જ પરિણામ છે.

(૧૪૫) જૈત્રઃ જય મેળવવાનો જેમનો સ્વભાવ છે એવા.

પ્રભુ સર્વ સમર્થ છે, એટલે સર્વત્ર એમને જય છે. જગન્નિયંતા આ સર્વ વિશ્વનાટકનાં સૂત્રધાર, પરમાત્મા વિજય શીલ હોય એમાં શું આશ્ચર્ય ? જેમ લાકડાનાં પૂતળાઓને ચલાવનાર જેવી રીતે પૂતળાંઓને નચવે છે તેવી રીતે તે નાચે છે, તેમ સર્વ જગતના સૂત્રને ધારણ કરનાર ભગવાન જેમ ધારે છે તેમ જ સર્વ પ્રાણીમાત્રનું પરિવર્તન થાય છે. આ પ્રકારના અદ્ભૂત અલૌકિક

શ્રીપુરુષોત્તમસહસ્રનામ નામચંદ્રિકા સહિત
પ્રભાવવાન ભગવાન, સર્વત્ર વિજયવાન હોય એ સ્વાભાવિક છે.

(૧૪૬) હિરણ્યાક્ષાન્તકઃ હિરણ્યાક્ષનામનાદૈત્યનો અંત કરનાર.

મહાપરાક્રમી વિજયમાં મદોન્મત બનેલા હિરણ્યાક્ષના અંતકાલ આપ પ્રભુ
છે, ઉપર કહ્યા પ્રમાણે પ્રભુ જૈત્ર - વિજયશીલ હોવાથી જ હિરણ્યાક્ષ જેવા
મહાબલવાન દૈત્યનો નાશ કર્યો એ સિદ્ધ છે.

(૧૪૭) સુરઃ સુંદર શોભા આપનાર.

દૈત્યનો નાશ કરી બધાનું કલ્યાણ કરવા રૂપ શોભા - સૌભાગ્ય આપનાર
એવા પુરુષોત્તમ. એ રીતે જો દુષ્ટોનો નાશ ન કરતા હોય તો સર્વનું કલ્યાણ
શી રીતે થાય ? સર્વને સૌભાગ્ય શી રીતે મળે ? એમ સર્વજન ઉપર દયા લાવી,
તેમનાં દુઃખો દૂર કરી, સુંદર સૌભાગ્યનું દાન કરનાર પ્રભુ જ છે.

(૧૪૮) દિતિકશ્યપકામૈકહેતુસૃષ્ટિપ્રવર્તકઃ દિતિ અને કશ્યપની કામ હેતુવાળી
સૃષ્ટિને પ્રવર્ત પ્રકટ કરનાર

દૈત્યોની માતા અને કશ્યપ મુનિ, તે બન્નેની કામકેલિના જ હેતુવાળી અને
દૈત્યમયી (કામમયી) સૃષ્ટિ સર્જનહાર પોતે ભગવાનજ છે. આ સ્કંધના અ.
૧૪ના દિતિર્દાક્ષાયણીક્ષત્ત એ શ્લોકમાં (કામથી પીડાયેલી પુત્રની ઈચ્છાવાળી
દક્ષની પુત્રી દિતિ પોતાના પતિ મરિચિ મુનિના પુત્ર કશ્યપ ઋષિની ઈચ્છા કરવા
લાગી એમ છે) એ પ્રમાણેના વચનથી દૈત્યની સૃષ્ટિ પ્રકટ થવાનું મૂળ બીજ
જણાવે છે એ ઉત્પન્ન થયેલું કારણ ભગવાનની ઈચ્છાથી જ છે, માટે તે સૃષ્ટિને
પ્રકટ કરનાર આપ પ્રભુ છે.

દેવાભયપ્રદાતા ચ વૈકુંઠાધિપતિર્મહાન ॥

સર્વગર્વપ્રહારી ચ સનકાઘણિલાર્થદઃ ॥૩૭॥

(૧૪૯) દેવાભયપ્રદાતાઃ (૧) દેવોને અભય આપનાર, (૨) ઈંદ્રથી દિતિના
ગર્ભને અભય આપનાર.

શ્રીપુરુષોત્તમસહસ્રનામ નામચંદ્રિકા સહિત

ઈદ્રાદિક સર્વ દેવોને દિતિના ગર્ભધારણથી ઉત્પન્ન થયેલા ભયને દૂર કરનાર આપ પ્રભુ છે. દિતિના ગર્ભના ઘોર અંધકારથી ઉપજેલા ભયને લીધે દેવો એકત્ર થઈ પ્રભુની સ્તુતિ કરવા લાગ્યા તેમના સ્તોત્રને સાંભળી ભગવાને વરાહ સ્વરૂપથી હિરણ્યાક્ષને મારી સર્વ દેવોને અભય આપ્યું છે. એમ આ સ્કંધના અ. ૧૫માં સ્પષ્ટ જણાવેલું છે. તેમ દિતિએ સાયંકાળ સમયે ગર્ભ ધારણ કર્યો માટે રૂદ્રથી તેને ભય ઉત્પન્ન થાય, પરંતુ ભગવાને તેના ગર્ભનું રક્ષણ કરી અભય આપેલું છે. એ રીતે દેવોને અભય આપનાર તેમ દેવ-શંકરથી દિતિને અભય આપનાર આપ શ્રી કૃષ્ણ જ છે.

(૧૫૦) વૈકુંઠાધિપતિઃ વૈકુંઠલોકના સ્વામી.

એક દિવસ સનકાદિક ઋષિઓ શુદ્ધ સ્વરૂપધારી વૈકુંઠ - વિષ્ણુ પરમાત્માના સર્વ લોક વડે વંદન કરાતા વૈકુંઠ લોક પ્રત્યે ગયા. ત્યાં તેઓ વૈકુંઠનો વૈભવ ભાળી ઘણા જ આશ્ચર્ય પામી ગયા હતા. તેમાં પરમાત્માનું આધિપત્ય સનકાદિકોએ પ્રત્યક્ષ અનુભવ્યું છે. એ વૈકુંઠના સ્વામી પોતે વિષ્ણુ છે સત્વ ગુણાધિષ્ઠાતા વિષ્ણુ એ પૂર્ણ પુરુષોત્તમનું પાલિની શક્તિરૂપ સ્વરૂપ છે. માટે અભિન્ન પણાથી શુદ્ધ અદ્વૈત ભાવથી વૈકુંઠાધિપતિ પણ આપ પૂર્ણ પુરુષોત્તમ જ છે.

(૧૫૧) મહાન્નઃ (૧) પૂજ્ય મહિમાવાળા, (૨) સર્વથી મહાન.

ભગવાન સર્વથી મહાનમાં મહાન - છે. જેમના મહિમાને કોઈપણ જાણી શક્યું નથી માટે તે મહાન છે. શ્રુતિ ઉપદેશે છે કે : મહત્તો મહીયાન્ મહાનથી પણ પ્રભુ મહાન છે, પ્રભુ અત્યંત સૂક્ષ્મ રૂપે હોવાથી તથા શુદ્ધ બુદ્ધ અને સર્વ વ્યાપક હોવાથી તેમ તર્કથી પણ ન જાણી શકાય તેવા હોવાથી તેમને મહાનમાં પણ મહાન કહેવામાં આવે છે.

(૧૫૨) સર્વગર્વ પ્રહારીઃ સર્વના ગર્વને દૂર કરનાર.

સર્વ ભક્તોના ગર્વને હરણ કરનાર શ્રી હરિ છે. જય વિજય નામના પોતાના ભક્તો, નિત્ય મુક્ત થવાના અભિમાનમાં ગર્વ યુક્ત બનેલા હોવાથી પ્રભુએ

જ્યારે સનકાદિક મુનિઓ પોતાના ધામમાં પધાર્યા ત્યારે તેમને અટકાવરાવી નિજભક્તોના ગર્વને હરણ કર્યો માટે તે ભક્ત જનના ગર્વને હરણ કરનાર આપ શ્રી હરિ પુરુષોત્તમ છે.

(૧૫૩) સનકાદિચિતાર્થદઃ સનકાદિ મુનિઓએ સંપૂર્ણ અર્થ આપનાર.

સનક, સનંદન, સનાતન, સનતકુમાર એ ચાર સનકાદિક કુમારો મુનીશ્વરો છે તેઓ વૈકુંઠલોકમાં ગયા ત્યારે ભગવાને તેમનું પોતાનું તેજોમય દિવ્ય સ્વરૂપ દર્શાવ્યું હતું. આ પ્રમાણે તેમને સુંદર દર્શન આપી તેમના મનોરથો સંપૂર્ણ રીતે ફલીભુત કર્યા એમ આ સ્કંધના અ. ૧૫માં સ્પષ્ટ છે. તેથી જ સનકાદિને સંપૂર્ણ અર્થો આપનાર પ્રભુ છે એમ કહ્યું.

સર્વાશ્વાસન કર્તા ચ ભક્તુલ્યા હવપ્રદઃ ॥

કાલલક્ષણહેતુશ્ચ સર્વાર્થજ્ઞાપકઃ પરઃ ॥૩૮॥

(૧૫૪) સર્વાશ્વાસનકર્તાઃ સર્વને આશ્વાસન આપનાર.

સર્વને એટલે તમે બ્રાહ્મણથી શાપિત બન્યા માટે ત્રણ જન્મે પાછા માર પાર્ષદો બનશો. મારા પાર્ષદો બનશો. એમ કહી જય વિજયને તેમ ભક્તોને શાપ ન આપવો જોઈએ છતાં સનકાદિકોએ શાપ આપ્યો તથા પોતાનું પાર્ષદોએ અપમાન કર્યું તેથી મુનિઓના મનમાં ઘણો જ ખેદ લાગ્યો માટે એ માર પાર્ષદો છે તમારો તેમણે અપરાધ કર્યો છે એમ કહી તે મુનિઓને, અને એ રીતે સર્વને મધુર વચનોથી શાંત કરી આશ્વાસન આપનાર આપ શ્રી કૃષ્ણ જ છે.

(૧૫૫) ભક્તુલ્યાહવપ્રદઃ ભક્તને યોગ્ય યુદ્ધ આપનાર.

પોતાનો પાર્ષદ ભક્ત વિજય એ જ હિરણ્યાક્ષ દૈત્ય રૂપે થયેલો છે. માટેપોતાના ભક્તને યોગ્ય યુદ્ધ આપનાર પ્રભુ છે. પોતે તેમને યુદ્ધ આપવા માટે જ વરાહ અવતાર ગ્રહણ કર્યો છે. કેમકે રામાદિ અવતારો થવામાં અનેક કારણો સમાયેલાં છે, પરંતુ વરાહઅવતાર ગ્રહણ કરવામાં તો કેવળ પોતાના ભક્તને યુદ્ધ આપવું એ જ છે.

શ્રીપુરુષોત્તમસહસ્રનામ નામચંદ્રિકા સહિત

(૧૫૬) કાલલક્ષણહેતુઃ કાલના લક્ષણોના કારણરૂપ.

દૈત્યની ઉત્પત્તિ વખતે કાલ લક્ષણોને પ્રવર્તાવનાર પ્રભુ છે. આ સ્કંધના ૧૭ અધ્યાયમાં જણાવે છે કે : તે બન્ને દૈત્યોની ઉત્પત્તિ થનામાં અનેક ઉત્પાતો થવા લાગ્યા, પાષાણો વગેરે નીચે પડવા લાગ્યા. એ ઉત્પાત રૂપ કાલના લક્ષણોને આપ પ્રભુએ જ પ્રવર્તાવ્યા છે. ગીતામાં શ્રીમુખે આજ્ઞા કરે છે કે - હું સર્વનું ઉત્પત્તિ સ્થાન છું. મારાથી જ સર્વ ચાલી રહ્યું છે. એટલે સર્વ વસ્તુની પ્રવૃત્તિ કરનાર પોતે પ્રભુ જ છે.

(૧૫૭) સર્વાર્થજ્ઞાપકઃ (૧) સર્વ અર્થોનું જ્ઞાન કરાવનાર, (૨) સર્વાર્થમય વરાહસ્વરૂપ હિરણ્યાક્ષ દૈત્યને જણાવનાર.

ધર્મ, અર્થ, કામ અને મોક્ષ એ સર્વ અર્થો જેમાં છે એવા વરાહ અવતારનું જ્ઞાન કરાવનાર પોતે ભગવાન જ છે. પોતાનું સર્વ અર્થમય એવું વરાહસ્વરૂપ હિરણ્યાક્ષ દૈત્યને દેખાડનાર પણ પોતે જ છે. આ સ્કંધના ૧૮ અધ્યાયમાં કહ્યું છે કે : દર્શ તન્નાભિર્જિતં ધરાધરમ્ ત્યાં ધરણી ધારનાર વિજયી વરાહ. પરમાત્માને હિરણ્યાક્ષે જોયા. ત્યાં પોતે વરાહ ભગવાને પોતાનું સ્વરૂપ તેને દર્શાવ્યું છે. એમ સ્પષ્ટ જણાવેલું છે. તેથી જ તેમને સર્વ અર્થનું જ્ઞાન કરાવનાર એવા ભગવાન કહ્યા.

(૧૫૮) પરઃ ભક્ત હિરણ્યાક્ષ દૈત્યની યુદ્ધાભિલાષાને પૂર્ણ કરનાર વરાહરૂપ શ્રી પુરુષોત્તમ.

ભક્તોન્નતિકરઃ સર્વપ્રકારસુખદાયકઃ ॥

નાનાયુદ્ધપ્રહરણો બ્રહ્મશાપવિમોચકઃ ॥૩૧॥

(૧૫૯) ભક્તોન્નતિકરઃ ભક્તની ઉન્નતિ કરનાર.

ભક્ત દૈત્ય હિરણ્યાક્ષ એ મારાથી બલમાં અધિક છે એમ અન્ય જનોને દર્શાવી પોતાનાથી પણ તેની પરાક્રમમાં ઉન્નતિ કરનાર આપ ભગવાન છે. આ સ્કંધના ૧૮ અધ્યાયમાં સ્પષ્ટ છે કે:: મહાપરાક્રમી અને પ્રભુથી પણ ઉન્નત બનેલા દૈત્યને

જોઈ બ્રહ્માએ ભગવાનની સ્તુતિ કરી તે દૈત્યનો સત્વર નાશ થાય તેમ ઉશ્કેર્યા છે. એ પ્રમાણે સર્વને પોતાનાથી પણ બલવાન ભક્ત છે. એમ જણાવનાર પ્રભુ જ છે. બાકી આખા જગતનો પ્રલય કરનાર પ્રભુને એક દૈત્યને નાશ કરવામાં શું પ્રયાસ કરવાનો છે ?

(૧૬૦) સર્વપ્રકાર સુખદાયક: સર્વ પ્રકારનું સુખ આપનાર.

ભક્ત હિરણ્યાક્ષ, દૈત્ય સ્વરૂપમાં હતો છતાં પણ સર્વ લોકપાલોનો વિજય પ્રાપ્ત કરાવી ઈંદ્ર કરતાં પણ અધિક સુખ પ્રભુએ તેને આપેલું છે. માટે લૌકિક અલૌકિક વિગેરે સર્વ પ્રકારનું સુખ આપનાર કેવળ પ્રભુ શ્રી કૃષ્ણ પૂર્ણ પુરુષોત્તમ જ છે.

(૧૬૧) નાનાયુદ્ધપ્રહરણ: (૧) જુદા જુદા પ્રકારનાં જેમને યુદ્ધનાં શસ્ત્રો છે એવા (૨) વિવિધ પ્રકારે યુદ્ધમાં આયુધોથી પ્રહાર કરવાનું જ્ઞાન ધરાવનાર (૩) ભિન્ન ભિન્ન રીતે શુદ્ધ કરી દુષ્ટોને તાડન કરનાર - શિક્ષા કરનાર.

ચક્ર, ગદા, શારંગધર ધનુષ વગેરે અનેક પ્રકારના શસ્ત્રો પ્રભુને છે. તે શસ્ત્રો વડે જુદી જુદી યુદ્ધ કરવાની કલાઓનું જ્ઞાન પ્રભુ ધરાવે છે અને તેવા જ પ્રકારની પોતાની યુદ્ધ કુશલતાથી દુષ્ટોનો નાશ કરી સર્વ જગત માત્રનું હિત કરે છે. અનેક વિદ્યાઓને પ્રકટ કરનાર પ્રભુ છે તો શસ્ત્ર વિદ્યામાં આવી અલૌકિક કુશલતા ધરાવે એમાં આશ્ચર્ય જેવું કાંઈ નથી, કેમકે પ્રભુ પોતે જ શસ્ત્ર વિદ્યા પ્રકટ કરનાર છે.

(૧૬૨) બ્રહ્મશાપવિમોચક: બ્રહ્મયજ્ઞના શાપથી મુક્ત કરનાર.

બ્રહ્મજ્ઞ-બ્રાહ્મણ સનકાદિક મુનિઓના શાપથી પોતાના પાર્ષદોને મુક્ત કરનાર પરમાત્મા છે જ્યારે એમને શાપ થયો ત્યારે તમે ત્રણે જન્મે મુક્ત થઈ પાર્ષદો બનશો એમ જણાવી તેમાંના એક હિરણ્યાક્ષરૂપ ધારીને વરાહ રૂપથી મારી શાપમાં ન્યૂનતા પ્રભુએ કરી છે. તેથી જ પોતે પ્રભુ બ્રહ્મશાપથી મુક્ત કરનાર છે.

શ્રીપુરુષોત્તમસહસ્રનામ નામચંદ્રિકા સહિત

પુષ્ટિસર્ગપ્રણેતા ચ ગુણસૃષ્ટિ પ્રવર્તકઃ ॥

કર્દમેષ્ટપ્રદાતા ચ દેવહુત્યખિલાર્થદઃ ॥૪૦॥

(૧૬૩) પુષ્ટિસર્ગપ્રણેતા: (૧) પુષ્ટિ સાડ સૃષ્ટિને રચનાર, (૨) પુષ્ટિ વડે સૃષ્ટિ સર્જનાર, (૩) પુષ્ટિરૂપ સૃષ્ટિ કરનાર.

પુષ્ટિ એટલે પોષણ - ભગવાનનો અનુગ્રહ, શ્રી કૃષ્ણની દશ પ્રકારની સર્ગ વિસર્ગાદિ લીલાઓનો અર્થ કરતી વખતે પોષણ લીલાનો અર્થ કરતાં, સ્કંધ, ૨ અ. ૧ શ્લો. ૩ માં ભગવાન શુકદેવજી ઉપદેશે છે કે : પોષણં તદનુગ્રહઃ તે ભગવાનના અનુગ્રહ - કૃપા એનું નામ જ પોષણ કહેવાય છે અને તેજ પુષ્ટિ છે. પોતાનો અનુગ્રહ સર્વ ભક્તજનો મેળવે તે માટે જ સૃષ્ટિને પ્રકટ કરનાર આપ પ્રભુ છે. આપે પોતાના અનુગ્રહ વડે એટલે કશ્યપ, મનુ, વગેરેની સૃષ્ટિમાં મારા ઘણાભક્તો થશે, એમ કૃપાપૂર્વક સૃષ્ટિ પ્રકટ કરી છે. જ્યારે સૃષ્ટિનો આરંભ થયો ત્યારે બ્રહ્મદેવથી સ્વાયંભુવમનુ અને શતરૂપા એમ સ્ત્રી પુરૂષની જોડી ઉત્પન્ન થઈ એ બન્ને ભાઈ બહેન ગણાય, તેમાં પરસ્પર મૈથુનં ધર્મથી સૃષ્ટિ ન થાય એમ મર્યાદા હોવી જોઈએ. પરંતુ સૃષ્ટિના આરંભકાલનો વિચાર કરી એ મર્યાદા વિરુદ્ધ અર્થાત્ પુષ્ટિરૂપ સૃષ્ટિ કરવાની આજ્ઞા પ્રભુએ આપેલી છે. માટે તે પુષ્ટિરૂપ સૃષ્ટિ પણ આપ પ્રભુ જ કરનાર છે, એમ સિદ્ધ છે.

(૧૬૪) ગુણસૃષ્ટિ પ્રવર્તકઃ ગુણમયી સૃષ્ટિને પ્રવર્તાવનાર.

સત્વ, રજ અને તમ એ ગુણોનું પરસ્પર મિશ્રણ કરી ગુણમયી સૃષ્ટિ પ્રવર્ત કરનાર - ચલાવનાર પોતે શ્રી ભગવાન છે. આ સ્કંધના ૨૦ અધ્યાયમાં જાતક્ષોમાદભાગવતઃ એ શ્લોકથી આરંભી કહ્યું છે કે ‘ભગવાનને ક્ષોભ પ્રકટ થતાં સત્વઆદિ ત્રણગુણમાંથી પ્રથમ મહત્તમ પ્રકટ થયું અને પછી આકાશ, વાયુ, અગ્નિ, જળ, ભૂમિ વગેરે ઉત્પન્ન થયું.’ એમ સ્પષ્ટ દર્શાવ્યું છે માટે ગુણમયી સૃષ્ટિને પ્રવર્તાવનાર આપ પ્રભુ છે.

(૧૬૫) કર્દમેષ્ટપ્રદાતા: કર્દમમુનિને ઈષ્ટ વસ્તુ આપનાર

બ્રહ્માએ કર્દમમુનિને પ્રજા ઉત્પન્ન કરવાની આજ્ઞા કરી, પરંતુ તેમાં જોઈતાં સાધનો વિના સૃષ્ટિ થઈ શકે નહિ. માટે સ્ત્રી (સ્વયંભુમનુની પુત્રી દેવહૂતિ) સંપત્તિ વિમાન વગેરે આપી કર્દમમુનિની વાંચ્છના યથેચ્છ રીતે આપે પૂર્ણ કરી છે. તેથી જ તેમને ઈષ્ટ વસ્તુ આપનાર પોતે પ્રભુજ છે.

(૧૬૬) દેવહૂત્યખિલાર્થદઃ દેવહૂતિને સમર્થ અર્થ આપનાર

દેવહૂતિ મનુની પુત્રી, કર્દમમુનીની સ્ત્રી; તેને કર્દમમુનિ દ્વારા સંપૂર્ણ અર્થ આપનાર ભગવાન છે. દેવહૂતિનું પ્રિય કરવા માટે મુનિ દ્વારા દિવ્યભુવન, દિવ્યવિમાન, સેવામાં હજારો વિદ્યાધરિઓ વગેરે ભગવાને જ અર્પણ કરેલું છે. આ સ્કંધના ૨૨ અધ્યાયમાં દેવહૂતિને સર્વ વૈભવો મળ્યા છે, એમ જણાવવામાં આવ્યું છે.

શુક્લનારાયણઃ સત્યકાલધર્મપ્રવર્તકઃ ॥

જ્ઞાનાવતારઃ શાન્તાત્મા કપિલઃ કાલનાશક ॥૪૧॥

(૧૬૭) શુક્લનારાયણઃ શુદ્ધ સત્વગુણમય નારાયણ.

સત્યયુગમાં શુદ્ધ સત્વગુણમય આવિર્ભાવ પામેલા નારાયણે શુક્લતીર્થ નિર્માણ કરેલું છે, માટે તે નારાયણ પ્રભુને શુક્લનારાયણ એમ કહી વ્યવહાર કરવામાં આવે છે. આ સ્કંધના ૨૩ અધ્યાયમાં જણાવે છે કે હે ભીરૂ ! આ હૃદમાં સ્નાન કરીને વિમાન પર ચઢો એ શુદ્ધ સત્વમય નારાયણે બનાવેલું મનુષ્યોના મનોરથને પૂર્ણ કરનારું પવિત્ર તીર્થ છે. એ વચનથી સત્યયુગમાં નારાયણ સ્વરૂપે શુક્લતીર્થને આપ જ પ્રકટ કરનાર છે માટે જ આપ શુક્લનારાયણ એવા પુરુષોત્તમ કહેવાય છે.

(૧૬૮) સત્યકાલધર્મપ્રવર્તકઃ યથાર્થ કાલસંબંધી ધર્મને પ્રવૃત્ત કરનાર.

યથાર્થ કાલધર્મ એટલે યૌવન આદિ ક્રીડાને ઉપયોગી કાલધર્મને પ્રવૃત્ત કરનાર આપ પ્રભુ છે. ભગવાને રચેલાં તે શુક્લતીર્થમાં સ્નાન કરવાની દેવહૂતિને કર્દમમુનિએ આજ્ઞા કરી. તેનું પાલન કરવાથી દેવહૂતિનું સુંદર શરીર બન્યું.

શ્રીપુરુષોત્તમસહસ્રનામ નામચંદ્રિકા સહિત

એમ આ સ્કંધના ૨૩ અ.માં જણાવેલું છે. એ પ્રમાણે શુકલાદિ તીર્થો દ્વારા યૌવન વગેરે કીડાને ઉપયોગી કાલધર્મને પ્રવૃત્તિમાં લાવનાર પોતે પરમાત્મા શ્રીકૃષ્ણચંદ્ર જ છે.

(૧૬૯) જ્ઞાનાવતાર: જ્ઞાનરૂપ જેમનો અવતાર છે એવા.

જ્ઞાનરૂપ અર્થાત્ દેવહૂતિને જ્ઞાન તથા ભક્તિમાર્ગનો ઉપદેશ કરવા પ્રભુ પોતે શુકલ નારાયણ - કપિલ દેવરૂપે કર્દમ મુનિથી દેવહૂતિના ઉદરમાં પ્રકટ થયા, આ સ્કંધના ૨૪ અધ્યાયમાં કર્દમ મુનિ દેવહૂતિને જણાવે છે કે - ‘હે દેવિ ? તમે ભગવાનનું આરાધન કર્યું તેથી તમારા યશને વિસ્તારનાર હૃદયની ગ્રંથિ - અજ્ઞાનતા રૂપ માયાને છેદનાર, બ્રહ્મવેતા ભગવાન નારાયણ કપિલદેવ તમારા ઉદરથી પ્રકટશે.’ એમ દેવહૂતિને ભક્તિમાર્ગનો અને જ્ઞાનમાર્ગનો ઉપદેશ કરવા પોતે કપિલરૂપે પ્રકટ થયા તે પ્રભુ જ્ઞાનાવતાર છે.

(૧૭૯) શાન્તાત્મા: (૧) કામ ક્રોધ વગેરેથી રહિત શાન્ત સ્વરૂપવાળા, (૨) શાન્ત ભક્તજનોના આત્મારૂપ.

પરમાત્મા કેવળ શાંત-આનંદમય સ્વરૂપે વિરાજે છે. એટલે આપનામાં કામ ક્રોધ વગેરે તો ક્યાંથી જ સંભવે? એવી શાંતતા પૂર્ણતામાં જ હોઈ શકે, અન્યમાં નહિ; પ્રભુ તો પરિપૂર્ણ શાંત સ્વરૂપે જ સર્વત્ર પ્રકાશિત છે, પ્રભુના ભક્તો પણ તેવા જ શાંત હોય છે. એવા શાંત ભગવદીય જનો પરમાત્માને પ્રાપ્ત કરે છે. તેવા ભક્તો ઉપર પ્રભુ કૃપા કરી તેમના આત્મારૂપ બની હૃદયમાં નિરંતર નિવાસ કરે છે. એટલે તે પુરુષોત્તમ શ્રી કૃષ્ણ શાંતાત્મા છે.

(૧૭૧) કપિલ: (૧) કપિલ વર્ણવાળા દેવહૂતિના પુત્ર શ્રી કપિલ ભગવાન, (૨) ક એટલે જળ, પિ એટલે પીનાર, અને લ એટલે ધારણ કરનાર અર્થાત્ જળને શોષણ કરી ધારણ કરનાર એવા કિરણોવાળા સુર્ય તે રૂપ ભગવાન (૩) શ્રેષ્ઠ ભક્તોને અનુગ્રહ કરનાર.

દેવહૂતિના પુત્રરૂપે પ્રકટેલા ભગવાનનો કપિલ-લાલ, ધોળા અને પીળા

રંગથી મિશ્રવર્ણ હતો, જેથી સર્વજનો તેમને કપિલદેવ કહે છે. એ કપિલ રૂપે આપ પ્રભુ છે. કિરણો વડે જળનું શોષણ કરનાર સૂર્ય છે. શ્રુતિ ઉપદેશે છે - “સૂર્યોમરીચિભ્ય આદતે ભુવનં સર્વભુવનાદધીતિ” (સૂર્ય કિરણો વડે સર્વ ભુવનોમાંથી જળને ગ્રહણ કરે છે.) એવા સૂર્ય કોઈ અન્ય નથી; પણ પોતે પ્રભુ જ સૂર્યરૂપે છે. ગીતામાં આપ આજ્ઞા કરે છે કે : જ્યોતિષાં રવિરંશુમાન (તેજસ્વી વસ્તુઓમાં હું કિરણોવાળો રવિ - સૂર્ય છું.) માટે સૂર્ય સ્વરૂપી ભગવાન એમ કહ્યું, કપિ-એટલે શ્રેષ્ઠ અર્થાત્ શ્રેષ્ઠ ભક્તો ઉપર આપ અનુગ્રહ કરનાર છે, મહાભારતમાં જણાવે છે કે :

કપિર્વરાહઃ શ્રેષ્ઠઃ ધર્મઃ વૃષ ઉચ્યતે ।

તસ્માદ્વષાકપિઃ પ્રાહ કશ્યપો માં પ્રજાપતિઃ ॥

કપિ વરાહ, શ્રેષ્ઠ અને ધર્મને વૃષ કહેવાય છે. તેથી કશ્યપમુનિ મને વૃષાકપિ કહે છે. અહીં કપિનો અર્થ શ્રેષ્ઠ પણ જણાવેલો છે માટે શ્રેષ્ઠ ભક્ત ઉપર અનુગ્રહ કરનાર એવા ભગવાન (કપિલ) એમ કહ્યું.

(૧૭૨) કાલનાશકઃ (૧) કાલએવા નાશ કરનાર પ્રભુ, (૨) કાલને પણ નાશ કરનાર.

પરમાત્મા ક્ષર અક્ષર વગેરેથી પર છે, અક્ષરાતીત છે. કાળથી આરંભી સર્વ જગતનો ક્ષર તથા અક્ષરમાં સમાવેશ થાય છે. પરંતુ તે બધું છેવટે પરમાત્માના આનંદમય સ્વરૂપમાં લીન થઈ જાય છે. તેથી સર્વના કાલ નાશ કરનાર પ્રભુ છે. વળી જ્યારે સર્વથી પર પરમાત્મા છે તો કાલપુરુષથી પણ તે પર જ છે એટલે સર્વનું મૃત્યુ કરનાર એવા કાળપુરુષનો પણ નાશ કરનાર પોતે જ ભગવાન છે.

ત્રિગુણાધિપતિઃ સાંખ્યશાસ્ત્રકર્તા વિશારદઃ ॥

સર્ગદૂષણહારી ચ પુષ્ટિમોક્ષપ્રવર્તકઃ ॥૪૨॥

(૧૭૩) ત્રિગુણાધિપતિઃ (૧) સત્ત્વ આદિ ત્રણ ગુણો જેમાં છે એવા કાળના અધિપતિ - નિયામક, (૨) આધિ દૈવિક રૂપવાન,

શ્રીપુરુષોત્તમસહસ્રનામ નામચંદ્રિકા સહિત

ત્રિગુણાત્મક કાળને નિયમમાં રાખનાર આપ ભગવાન છે. પ્રભુ કાળના અધિપતિ હોવાથી જ આ સ્કંધના ૨૪ અધ્યાયમાં કહે છે કે : ‘પરં પ્રધાનં પુરુષં મહાન્તં કાલમ્’ (પરમ પુરુષ સર્વમાં પ્રધાન મહાન કાલ એવા કપિલ ભગવાનને હું શરણે જઉં છું.) અહીં કાલના પણ કાલ એટલે મહાન કાલસ્વરૂપ એમ ભગવાનને જ કહે છે. માટે જ પોતે ત્રિગુણાત્મક કાલના નિયામક છે.

(૧૭૪) સાંખ્યશાસ્ત્રકર્તા: સાંખ્ય શાસ્ત્રને રચનાર.

આ આત્મા છે, આ અનાત્મા છે. એમ વિવેક દર્શાવનાર શાસ્ત્રને સાંખ્ય શાસ્ત્ર કહે છે. એવા શાસ્ત્રને ઉત્પન્ન કરનાર કપિલદેવ સ્વરૂપે પોતે પ્રભુ જ છે. શાસ્ત્રની ગહનતાને પરમાત્મા સિવાય બીજું કોણ જાણી શકે ? માટે આપે પ્રકટ થઈ તેને ઉત્પન્ન કરી આલોકમાં પ્રસિદ્ધ કર્યું, પ્રથમ એ શાસ્ત્રનો પોતાની માતાને જ ઉપદેશ કર્યો છે, આ સ્કંધના ૨૪ અધ્યાયમાં પોતે આજ્ઞા કરે છે કે :

“સર્વ કર્મોને શાંત કરનારી અધ્યાત્મવિદ્યા મારી માતાને આપીશ જેથી તે સર્વ ભયથી મુક્ત થશે.” અહીં માતાને અધ્યાત્મવિદ્યાનો ઉપદેશ કરવાનું સ્પષ્ટ આપ જણાવે છે. માટે તેવા અધ્યાત્મવિદ્યારૂપ સાંખ્યશાસ્ત્રને પ્રકટ કરનાર આપ જ છે.

(૧૭૫) વિશારદ: (૧) શાસ્ત્રમાં નિપુણ, (૨) ભક્તોના અજ્ઞાનને દૂર કરી સંસારથી મુક્ત કરનાર.

સકલ શાસ્ત્રોને પ્રકટ કરનાર સર્વ વિદ્યાઓના અધિપતિ સ્વામી પરમાત્મા સર્વ શાસ્ત્રમાં નિપુણ - ચતુર હોય એમાં શું આશ્ચર્ય ? ભક્તોનાં હૃદયમાં રહેલી અજ્ઞાનતા રૂપ ગ્રંથિને બંધનને તોડી તેમના અન્તઃકરણમાં પોતે પ્રકાશ પામી સંસારથી મુક્ત કરનાર એટલે પોતાના ચરણનું શરણ પ્રાપ્ત કરાવનાર પ્રભુ છે. તેથી જ ગીતામાંશ્રી મુખથી આપ આજ્ઞા કરે છે કે :- મિથ્યતે હૃદયગ્રન્થિશ્ચિછયતે સર્વસંશય: (પરમાત્માના સ્વરૂપનો પ્રકાશ અંતઃકરણમાં થવાથી હૃદયની અજ્ઞાનતારૂપ ગ્રંથિ ભેદાય છે અને સર્વસંશયો છેદાઈ જાય છે.) પ્રભુ જેમનાં

હૃદય મંદિરમાં પ્રકાશ પામે છે તેમને સંદેહ ક્યાંથી રહે ? પરમાત્મા જ જેમને ઉપદેશ દાતા છે. તે ભગવદીયજનો શંકા કલંકોથી રહિત બની પ્રભુપદને પ્રાપ્ત કરે જ એમાં કાંઈપણ આશ્ચર્ય જેવું નથી.

(૧૭૬) સર્ગદૂષણહારી: (૧) સૃષ્ટિના દૂષણને હરણ કરનાર, (૨) સૃષ્ટિએ કરેલા દૂષણને હરવાના સ્વભાવવાળા.

પ્રભુ કપિલરૂપે પ્રકટ થઈ સૃષ્ટિના દૂષણને ભૂષણરૂપે ફેરવી નાંખ્યું છે. કેમકે આ મારો પુત્ર, આ મારું ઘર, મારું ધન, વગેરે અહંમત્વથી આ સૃષ્ટિમાં અધર્મ પમાય છે, એ જ સૃષ્ટિનું મહાન, દૂષણ છે. પરંતુ પ્રભુએ પ્રકટ થઈ તેમાં જ્ઞાન પ્રસરાવી એ દૂષણને દૂર કર્યું ધર્મ પ્રસરાવ્યો અને જ્ઞાનનો પ્રકાશ કર્યો, એટલે મનુષ્યો આ સૃષ્ટિમાં તેવા જ્ઞાનને મેળવી પ્રભુપદને પ્રાપ્ત થવા લાગ્યા. માટે એ સૃષ્ટિ દૂષણરૂપ છતાં ભૂષણરૂપ બની. એ પ્રભુનો જ પ્રભાવ છે, પ્રભુ જ તેના દૂષણને હરનાર છે.

(૧૭૭) પુષ્ટિમોક્ષપ્રવર્તક: (૧) પુષ્ટિરૂપ મોક્ષને આપનાર, (૨) પુષ્ટિસ્થજીવોને મોક્ષ આપનાર, (૩) પુષ્ટિ વડે મોક્ષને પ્રવર્તાવનાર.

ભગવાનના અનુગ્રહને પુષ્ટિ કહેવાય છે. એવા પુષ્ટિમાર્ગના (ભગવાનની આનંદમય લીલામાં પ્રવેશરૂપ) મોક્ષને અર્પણ કરનાર, તેમ પ્રભુનો અનુગ્રહ - કૃપા મેળવનાર પુષ્ટિસ્થ દૈવી જીવોને પણ, વ્રજચંદ્રની અલૌકિક આનંદરસાત્મક લીલામાં પ્રવેશ રૂપ મોક્ષને અર્પણ કરનાર આપ શ્રીકૃષ્ણચંદ્ર પૂર્ણ પુરુષોત્તમ જ છે. પ્રભુ પુષ્ટિ વડે પોતાના અનુગ્રહ વડે જ ભગવદીયોને મોક્ષ આપે છે. ત્યારે જ તેમને ભગવાનના આનંદૈકરસ સ્વરૂપનો અનુભવ થાય છે. પ્રભુની કૃપા વિના તેવો મોક્ષ મળી શકતો નથી, માટે જ પુષ્ટિ વડે મોક્ષ આપનાર પ્રભુ એમ કહ્યું. કર્દમ મુનિને તેવો જ મોક્ષ પ્રભુએ આપ્યો છે. એમ આ સ્કંધના ૨૪ અધ્યાયમાં વ્રતં સ આસ્થિતો મૌનમાત્મેકશરણોમુનિ (મૌનવ્રત ધારી, પરમાત્માનું જ જેમને એક શરણ છે એવા કર્દમ મુનિએ ભગવાનનું પદ પ્રાપ્ત કર્યું) એમ સ્પષ્ટ જણાવેલું છે.

શ્રીપુરુષોત્તમસહસ્રનામ નામચંદ્રિકા સહિત

લૌકિકાનંદદાતા ચ બ્રહ્માનંદપ્રવર્તકઃ ॥

ભક્તિસિદ્ધાન્તવક્તા ચ સગુણજ્ઞાનદીપકઃ ॥૪૩॥

(૧૭૮) લૌકિકાનંદદાતા: (૧) લૌકિક આનંદ આપનાર, (૨) લૌકિકજીવોને સાંખ્યશાસ્ત્ર પ્રકટ કરી આનંદ અર્પણ કરનાર.

પ્રભુ લૌકિકને અનુસરીને પણ આનંદ આપે છે. કપિલદેવે પોતાની માતા દેવહૂતિને પુત્ર પ્રેમપૂર્વક લૌકિકને અનુસરીને પ્રશ્નોથી ઉપજેલો તત્ત્વબોધરૂપ આનંદ આપે છે. એમ આ સ્કંધના ૨૫ અધ્યાયમાં પ્રસિદ્ધ છે. લૌકીક સંસારી જીવોને તત્ત્વોના જ્ઞાનને પ્રકાશ કરનારું સાંખ્ય શાસ્ત્ર ઉત્પન્ન કરી તે વડે પ્રભુ આનંદ આપે છે. સાંખ્ય તત્ત્વને જાણી મોટા મોટા યોગી પુરૂષો દેવહૂતિની પેઠે પરમાત્માના પદને પ્રાપ્ત થયેલા જાણવામાં છે માટે જીવોને તત્ત્વજ્ઞાનથી આનંદ આપનાર આપ પ્રભુ પોતે જ છે.

(૧૭૯) બ્રહ્માનંદપ્રવર્તકઃ બ્રહ્મસંબંધી આનંદને પ્રવૃત્ત કરનાર.

સર્વ આનંદમાં બ્રહ્મસંબંધી આનંદ જ મુખ્ય છે. શ્રુતિમાં કહ્યું છે કે - સર્વેભ્યઃ બ્રહ્મજ્ઞાનંદઃ (કેવળ બ્રહ્મનો આનંદ જ મુખ્ય છે) આ પ્રમાણે સર્વોત્તમ બ્રહ્માનંદને પ્રભુ સિવાય અન્ય કોણ આપી શકે ? એ સત્તા બીજામાં ક્યાંથી હોય ? માટે વેદ, ગીતા, વગેરેમાં પ્રસિદ્ધ સર્વત્ર ભગવદ્ ભાવ ઉત્પન્ન કરનારો અક્ષર બ્રહ્મસંબંધી આનંદ તેને અર્પણ કરનાર આપ આનંદમય શ્રીકૃષ્ણજ છે.

(૧૮૦) ભક્તિસિદ્ધાન્તવક્તા: ભક્તિનાસિદ્ધાન્તને વિવેચન કરનાર.

ભગવાનની ભક્તિનુ શ્રવણ, કીર્તન, સ્મરણ, ચરણસેવન, અર્ચન, વંદન, દાસ્ય, સખ્ય અને આત્મનિવેદન એ નવધા પ્રકારે વિવેચન કરનાર પોતે પ્રભુ છે. ગીતામાં આપ શ્રીમુખથી આજ્ઞા કરે છે કે: ભક્તયા ત્વનન્યયા શક્યઃ, । ભક્તયા મામભિજાનાતિ, (અનન્ય ભક્તિથી હું મળી શકું છું, ભક્તિ વડે જ મને જાણે છે) આ સ્કંધના ૨૫માં અધ્યાયમાં કહે છે કે :

વિસૃજ્ય સર્વાનન્યાંશ્ચ મામેવં વિશ્વતોમુખમ્ ।

ભજંત્યનન્યથા ભક્તયા તાન્મૃત્યો રતિપારયે ॥

(બીજા બધા ઉપાયોને છોડીને સર્વવ્યાપક એવા મને અનન્ય દૃઢ ભક્તિથી જે ભજે છે તે મૃત્યુના (જનમ મરણ રૂપ) પારને પામી જાય છે, વગેરે વાક્યોથી મુખ્ય ભક્તિથી પ્રભુ પ્રાપ્ત થાય છે, એમ પોતે જણાવે છે. માટે જ ભક્તિના સિદ્ધાન્તનું વિવેચન કરનાર આપ છે.

(૧૮૧) સગુણજ્ઞાનદીપક: (૧) સત્વાદિ ગુણયુક્ત જ્ઞાનને પ્રકાશ કરનાર, (૨) ગુણમય તત્વોના જ્ઞાનને દિપાવનાર.

સત્વ, રજ અને તમોગુણ યુક્ત એવું. સર્વપ્રપંચ-સંસાર સંબંધી જ્ઞાન તેને પ્રભુજ પ્રકાશ કરે છે. અંતરમાં કોઈપણ પ્રકારનું જ્ઞાન પ્રકટ થવું, એ પરમાત્માની ચમત્કારિક દિવ્ય શક્તિની પ્રેરણા સિવાય થઈ શકતું જ નથી. જેથી પ્રપંચમય જ્ઞાન થવામાં પણ પ્રભુ પ્રેરણાની અપેક્ષા જ રહે છે. સર્વની તેવા પ્રકારની અપેક્ષાને પૂર્ણ કરનાર પરમાત્મા જ છે, સત્વાદિ ત્રણ ગુણોથી તત્વો પ્રકટ થાય છે. માટે તેવા ગુણમય તત્વજ્ઞાનને દીપાવનાર - પ્રકાશ કરનાર પણ આપ છે. કેમકે, આ સ્કંધના ૨૬ અધ્યાયમાં અથ તે સંપ્રવક્ષ્યામિ તત્વાનાં લક્ષણં પ્રથક્ (હવે તમને તત્વોનાં જુદાં જુદાં લક્ષણો કહું છું) એમ કહી આગળ તત્વોનો પ્રકાશ આપે જ કરેલો છે.

આત્મપ્રદઃ પૂર્ણકામો યોગાત્મા યોગભાવિતઃ ॥

જીવન્મુક્તિપ્રદઃ શ્રીમાનન્યભક્તિપ્રવર્તકઃ ॥૪૪॥

(૧૮૨) આત્મપ્રદઃ (૧) સ્વસ્વરૂપને આપનાર, (૨) સ્વસ્વરૂપનો પ્રકાશ કરનાર.

વારંવાર શાસ્ત્રાભ્યાસ કરવામાં આવ્યો હોય તેવું જ્ઞાન પણ પ્રાપ્ત થયું હોય, પરંતુ સ્વસ્વરૂપની નિજ આત્મરૂપ ભગવત્સ્વરૂપની પ્રાપ્તિ થવી તથા તેનો પ્રકાશ થવો, એ ભગવદ્દિશ્ણને આધીન જ છે. માટે એવા શાસ્ત્રના અભ્યાસ પૂર્વક જ્ઞાનવડે સ્વ સ્વરૂપને આપનાર તેમ તેવા જ્ઞાન વડે સ્વ સ્વરૂપનો પ્રકાશ કરનાર

શ્રીપુરુષોત્તમસહસ્રનામ નામચંદ્રિકા સહિત

પ્રભુ જ છે. ભગવદ્નુગ્રહ પ્રાપ્ત થતાં જ આપના આનંદમય સ્વરૂપનો લાભ થાય છે.

(૧૮૩) **પૂર્ણકામ:** (૧) જેમની કામનાઓ પરિપૂર્ણ છે એવા, (૨) પૂર્ણ-નિરપેક્ષ ભક્તજનો વડે ઈચ્છા કરાતા, (૩) જેમના સંકલ્પો પૂર્ણ છે એવા, (૪) ભક્તજનોની કામનાઓ જેમનાથી પૂર્ણ થાય છે એવા પરમાત્મા.

પ્રભુ પૂર્ણ છે એટલે એમનાં સર્વકામો સંપૂર્ણ થયેલાં છે, વિચાર થતાંની જ સાથે પ્રભુને સર્વ પ્રાપ્ત થાય છે. તેમનાથી કોઈ વસ્તુ દૂર જ નથી, કારણકે પોતે જ સર્વરૂપ થાય છે. જે સર્વરૂપ હોય એને સર્વ વસ્તુઓ સમીપ જ છે. એવા સર્વરૂપ ભગવાનને તો વળી કામનાઓ શી ? સંકલ્પો શા ? એ પોતે જ સિદ્ધ સંકલ્પ છે, સર્વકામ છે. તેમ નિરપેક્ષ ભક્તો તો તેવા પૂર્ણકામ પરમાત્માની જ અભિલાષા કરે છે. ભગવદીયજનોને સંસારમાં બીજી કોઈ પણ વસ્તુની અપેક્ષા નથી, માટે જ ભક્તો નિરપેક્ષ પૂર્ણ કહેવાય છે. એવા ભગવદીયો નિરપેક્ષ છે છતાં પ્રભુ તેમને સર્વવાતે સુખ આપી પૂર્ણ કરે છે. તેથી જ પોતે પૂર્ણ કામ છે.

(૧૮૪) **યોગાત્મા:** યોગરૂપ જેમનો આત્મા છે એવા.

જ્યારે પુષ્કળ યોગ-સમાધીમાં ધ્યાન કરવામાં આવે છે ત્યારે જ પ્રભુનું સ્વરૂપ હૃદયાગ્રહ થાય છે. જ્યાં સુધી દૃઢ ભક્તિ પૂર્વક તેવો યોગ કરવામાં નથી આવ્યો. ત્યાં સુધી ભગવાનની પ્રાપ્તિ થવી દુર્લભ છે માટે જ આપ યોગાત્મા છે.

(૧૮૫) **યોગભાવિત:** (૧) અષ્ટાંગયોગથી જેમનું ચિંતન થાય છે, એવા. (૨) જેમણે અષ્ટાંગયોગ પ્રકટ કર્યો છે એવા પુરુષોત્તમ.

યોગના યમ, નિયમ, આસન, પ્રાણાયામ, પ્રત્યાહાર, ધ્યાન, ધારણા, સંમાધિ મળી આઠ પ્રકાર છે. એવા આઠે યોગથી પરમાત્માનું જ ચિંતન થાય છે. કેમકે પ્રભુ પ્રાપ્તિને માટે સર્વ યોગાદિ શાસ્ત્રોનો આરંભ છે. પ્રભુ પ્રાપ્તિમાં પૂર્ણ વૈરાગ્ય અને ચિત્તની સ્થિરતા જ મુખ્ય જોઈએ. ચિત્તની સ્થિરતા થયા સિવાય પૂર્ણ વિરાગ થતો નથી. અને પૂર્ણ વિરાગ જ્યાં સુધી ન થાય ત્યાં સુધી

ભગવાનની પ્રાપ્તિ પણ થતી નથી. તેથી પ્રથમ ચિત્તશુદ્ધિની મુખ્ય જરૂર છે. એટલા માટે જ આપે યોગશાસ્ત્ર રચેલું છે તે પ્રમાણે યમનિયમ વગેરે કરવાથી પ્રભુનું આરાધન સ્થીર ચિત્તથી સિદ્ધ થઈ શકે અને ત્યારે જ પ્રભુની પ્રાપ્તિ થાય. માટે જ આપ યોગથી ચિંતન કરાય તેવા પરમાત્મા છે.

(૧૮૬) જીવન્મુક્તિપ્રદઃ જીવન્મુક્તિને આપનાર.

જીવનશક્તિ એટલે પૂર્વકર્મના યોગે બંધાયેલું શરીર જીવતાં (વિદ્યમાન) છતાં સર્વ કામનાઓથી મુક્ત થઈ જવું, એવી ઉત્તમ ગતિને - આપનાર પોતે શ્રી કૃષ્ણ જ છે. આ સ્કંધના ૨૭ અધ્યાયમાં કપિલ ભગવાન પોતાની માતા દેવહૂતિને ઉપદેશ કરે છે કે :

જેને તત્ત્વજ્ઞાન થયું છે અને મારે વિષે જેણે મન યોજેલું છે. એવા પરમાત્મપરાયણ ભગવદીય જનને પ્રકૃતિ - માયા પીડા કરતી નથી. અર્થાત્ તેવા ભક્તો સંસારમાં રહ્યા છતાં પણ જીવનમુક્ત છે. એવી જીવનમુક્ત દશા અર્પણ કરનાર આપ શ્રી કૃષ્ણ સિવાય અન્ય કોણ હોઈ શકે ? કોઈ જ નહિ માટે એ પોતે જ જીવનમુક્ત દશાને આપનાર છે.

(૧૮૭) શ્રીમાન્ શોભાસંપન્ન.

સર્વ શોભાઓથી સંપન્ન - પરિપૂર્ણ તો આપ જ છે. આ સ્કંધના ૨૮ અધ્યાયમાં જણાવે છે કે:: પ્રસન્નવદનામ્ભોજં પદ્મગ ભારુણેક્ષણમ્ (પ્રસન્ન પ્રસન્ન જેમનું મુખારવિંદ છે તથા કોમળ કમળના ગર્ભ સરખા રમણીય રાતાં જેમને લોચન છે એવા ભગવાન) અહીં સર્વ શોભાઓનું ધામ એવા ભગવાનને જ વર્ણવ્યા છે જેથી આપ જ શ્રીમાન છે.

(૧૮૮) અન્યભક્તિપ્રવર્તકઃ (૧) અન્ય એટલે તત્ત્વો વગેરેને તથા ભક્તિને પ્રવૃત્તકરનાર એવા પુરુષોત્તમ (૨) ધર્માદિ ચાર પુરુષાર્થોથી પણ ભક્તિને અધિક પ્રવર્તાવનાર.

અન્ય એટલે મહદાદિ તત્ત્વો, જેમકે મહતત્ત્વ, પંચમહાભૂત અગીયાર

શ્રીપુરુષોત્તમસહસ્રનામ નામચંદ્રિકા સહિત

ઈન્દ્રિયો, મન, શબ્દાદિ પંચતન્માત્રાઓ અને ત્રણ ગુણો વગેરે, તેમ ભક્તિયોગને જગતમાં પ્રસરાવનાર પ્રવૃત્ત કરનાર આપ શ્રીકૃષ્ણ જ છે. - ધર્મ અર્થ કામ અને મોક્ષ એ ચારે પુરુષાર્થથી પણ ઉત્તમ પ્રકારે આપે ભક્તિને માન્ય કરેલી છે. તેથી જ ભક્તજનો ચતુર્વિધ મુક્તિ કરતાં તથા ચતુર્વિધ પુરુષાર્થ કરતાં પણ ભક્તિને શ્રેષ્ઠ માને છે. આ સ્કંધના ૨૯ અધ્યાયમાં આપ શ્રી મુખે આજ્ઞા કરે છે કે :

સાલોક્યસાર્થિસામિપ્ય સારુચૈકત્વમપ્યુત ।

દીયમાનં ન ગૃહ્ણન્તિ વિના મત્સેવનં જનાઃ।

(ભક્તજનો તો મારું સેવન કરવાની જ ઈચ્છા કરે છે તેમને મારી ભક્તિ સિવાય બીજા સાલોક્ય (મારા લોકમાં નિવાસ) સાર્થિ (મારા જેવું ઐશ્વર્ય) સામિપ્ય (મુજસમીપવાસ) સારુપ્ય (મારા સ્વરૂપમાં ભળી જવું) વગેરે ચતુર્વિધ મુક્તિઓને હું આપું છું તો પણ ગ્રહણ કરતા નથી.) એટલે ભગવદીયો સર્વ વસ્તુમાં નિરપેક્ષ બની મહારા સેવનમાં જ નિમગ્ન - ગુલતાન રહે છે. કપિલ રૂપે આપ ભગવાન જ ચતુર્વિધ પુરુષાર્થથી પણ ભક્તિને વિશેષ રીતે પ્રતિપાદન કરી જગતમાં પ્રકાશ કરનારજ છે.

કાલસામર્થ્યદાતા ચ કાલદોષનિવારકઃ ॥

ગર્ભોત્તમજ્ઞાનદાતા કર્મમાર્ગનિયામકઃ ॥૪૫॥

(૧૮૯) 'કાલસામર્થ્યદાતાઃ કાલને સામર્થ્ય આપનાર.

અધિયજ્ઞાત્મકકાલને સામર્થ્ય બલ આપનાર આપ શ્રીકૃષ્ણ છે, આ સ્કંધના ૨૯ અધ્યાયમાં કહ્યું છે કે : સવિષ્ણુવારવ્યોઽધિ યજ્ઞોઽસૌકાલઃ કલયતાં પ્રભુઃ (જે યજ્ઞ ફળને અર્પણ કરનાર વિષ્ણુ સંજ્ઞક કાળ સર્વને વશીભૂત કરવામાં સમર્થ છે.) તેને એવું બલ આપનાર પોતે પ્રભુ જ છે. માટે જ તે કાલ સામર્થ્યને આપનાર કહેવાય છે.

(૧૯૦) કાલદોષનિવારકઃ કાલથી થયેલા દોષોને નિવારણ કરનાર..

કાલજન્યે અનેક દોષો ઉત્પન્ન થાય છે. ખાતાં પીતાં કોઈ પણ વ્યાપાર કરતાં જીવહિંસા વગેરે અનેક દોષો થવાનો સંભવ છે. તે સર્વ કાલ દોષો ભગવાનને ઉદેશીને સર્વ વ્યાપાર કરવાથી દૂર થઈ જાય છે. જેના સર્વ કર્મો પ્રભુ પ્રીત્યર્થ છે તેને કોઈ દિવસ કાલના દોષો લાગી શકતા નથી કેમકે પરમાત્મા શ્રી કૃષ્ણ જ તેમનાં દોષોને દૂર કરનાર છે.

(૧૮૧) ગર્ભોત્તમજ્ઞાનદાતા: ગર્ભમાં ઉત્તમ જ્ઞાન આપનાર.

માતાના ઉદરમાં સાતમા માસે જીવને જે શ્રેષ્ઠ જ્ઞાન ઉત્પન્ન થાય છે. ભગવદ્ભાવ પ્રકટે છે, તેવું જ્ઞાન ગર્ભમાં અર્પણ કરનાર પોતે પ્રભુ જ છે. સપ્તમ માસમાં જ્ઞાન ઉત્પન્ન થવાથી માતાના ઉદરમાં જીવ પરમાત્માની સ્તુતિ કરે છે. અને ધ્યાન ધરે છે, તે આ સ્કંધના ૩૧ અધ્યાયમાં ‘તસ્યોપસન્નમવિતું’ એ તેરમાં શ્લોકથી તે ‘તસ્માદહં વિગતવિક્લવઃ’ એ બાવીસમાં શ્લોક સુધીમાં જણાવેલું છે, ત્યાં જીવને પ્રભુએ ગર્ભમાં જ્ઞાન આપેલું સ્પષ્ટ ભાસે છે.

(૧૮૨) કર્મમાર્ગનિયામક: કર્મ માર્ગને નિયમમાં રાખનાર - નાશ કરનાર, કર્મને આધીન એવા જન્મ મરણના માર્ગને ઘટિત ફળ આપનાર.

પ્રારબ્ધ કર્મને લઈને જન્મ મરણ થાય છે. તો તેવા પ્રારબ્ધ કર્મને આધીન જન્મ મરણ રૂપ માર્ગને ભગવાન નાશ કરે છે. શ્રુતિ ભગવતી આજ્ઞા કરે છે કે : ‘મૃત્વાપુનર્મૃત્યુમાપદ્યન્તેઽર્ચમાનાઃ સ્વકર્મભિ’ (પોતપોતાના પ્રારબ્ધ કર્મને લીધે પીડા પામતા જીવો મૃત્યુ પામી પાછા ફરીને જન્મ મરણ પામ્યા કરે છે.) પરંતુ પ્રભુનું સેવન કરનાર જીવોના પ્રારબ્ધ કર્મને આધીન રહેલી જન્મ મરણ રૂપ પ્રજ્ઞાલીને પરમાત્મા જ નાશ કરે છે અર્થાત્ પ્રભુ પોતાનું સ્મરણ કરનાર ભક્તજનનાં જન્મ મરણ દૂર કરી રક્ષણ કરે છે, એવા ભગવજ્જનોના કર્મમાર્ગને નાશ કરનાર પોતે છે અને બીજા ભક્તિહીન સજ્જનોને તો જેવા જેવા પ્રારબ્ધ કર્મ હોય તેવા તેવા જન્મમરણ પમાડી તેમને યોગ્ય ફળ અર્પણ કરનાર પણ આપ શ્રીકૃષ્ણ જ છે.

શ્રીપુરુષોત્તમસહસ્રનામ નામચંદ્રિકા સહિત

સર્વમાર્ગનિરાકર્તા ભક્તિમાર્ગેકપોષકઃ ॥

સિદ્ધિહેતુઃ સર્વહેતુઃ સર્વાશ્ચર્યેકકારણમ્ ॥૪૬॥

(૧૮૩) સર્વમાર્ગનિરાકર્તાઃ સર્વ માર્ગોને તિરસ્કાર કરનાર.

જેથી ભક્તિ ઉત્પન્ન ન થાય તેવા સર્વ માર્ગોને આપ તિરસ્કારે છે. તેથી જ ગીતામાં શ્રીકૃષ્ણ શ્રી મુખથી આજ્ઞા કરે છે કે : “સર્વધર્માન્ પરિત્યજ્ય મામેકંશરણં વ્રજ” (સર્વ કર્મ માર્ગ આદિ ધર્મોને ત્યાગ કરી એક મ્હારે શરણે આવ્ય હું ત્હારો ઉદ્ધાર કરીશ.) એમ કહી પોતાને ભક્તિ ઉપર મુખ્ય પ્રીતિ છે એમ સ્પષ્ટ દર્શાવે છે. અહીં સર્વ ધર્મ ત્યાગ કરવાનું એટલે તે ઉપરથી અહંમત્વ મોહ વગેરે દૂર કરી પોતાનું જ શરણ પ્રાપ્ત કરવાનું સૂચન કરે છે. ભગવદ્ધર્મ સિવાય સર્વ ધર્મો તુચ્છ છે, માટે જ સર્વ માર્ગોને તિરસ્કાર કરનાર પ્રભુ એમ કહ્યું.

(૧૮૪) ભક્તિમાર્ગેકપોષકઃ કેવળ ભક્તિમાર્ગનું જ સ્થાપન કરનાર.

ઉપરના નામથી જ્યારે ભગવાન સર્વ માર્ગને તિરસ્કાર કરે છે એમ કહ્યું, ત્યારે શંકા રહે છે કે, તે કયા માર્ગનું સ્થાપન કરનાર પોષણ કરનાર છે ? તો આ નામ દર્શાવી તે શંકાને દૂર કરે છે. ભગવાન સર્વ માર્ગને તુચ્છ ગણી કેવળ ભક્તિ માર્ગ ને જ સ્થાપન કરે છે, આ સ્કંધના અ. ૩૨માં પોતાની માતાને કપિલજી ઉપદેશે છે કે :

તસ્માત્વં સર્વભાવેન ભજસ્વ પરમોષ્ઠિનમ્ ।

તદ્ગુણાશ્રયયા ભક્તયા ભજનીયપદામ્બુજમ્ ॥

(હે માતા ? ત્હમે જેમનાં ચરણકમળ સેવન કરવા યોગ્ય છે. એવા પરમાત્માને સર્વભાવથી તેમના ગુણોનો આશ્રય કરનારી ભક્તિ વડે ભજો-સેવો) મહાપ્રભુ શ્રી વલ્લભાગ્નિ પણ પોતાના ચતુશ્લોકી ગ્રંથમાં આજ્ઞા કરે છે કે -

સર્વદા સર્વભાવેન ભજનીયો વ્રજાધિપઃ ।

સ્વસ્યાયમેવ ધર્મો હિ નાઽન્યઃ ક્વાપિ કદાચના॥

(નિરંતર સર્વભાવથી ભગવાન જ સેવવા યોગ્ય છે. એ જ પોતાનો ખાસ

શ્રીપુરુષોત્તમસહસ્રનામ નામચંદ્રિકા સહિત
ધર્મ છે અન્ય કદાપિ નહિ.) પ્રભુના આશયને સમજીને પોતે શ્રી આચાર્યચરણ
પણ ભગવાનનું સેવન જ મુખ્ય ધર્મ છે એમ ઉપદેશ છે. માટે પોતાને પ્રિય
એવા ભક્તિમાર્ગનું જ કેવળ સ્થાપન કરનાર આપ પ્રભુ પૂર્ણ પુરુષોત્તમ જ છે.

(૧૮૫) સિદ્ધિહેતુઃ સિદ્ધિ - ભગવાનની પ્રાપ્તિ થવાના હેતુરૂપ એવા કપિલ
ભગવાન.

દેવહુતિને ઉત્તમ ભક્તિમાર્ગનો ઉપદેશ કરી ભગવત્પ્રાપ્તિ કરાવનાર
કપિલદેવ સ્વરૂપે પોતે ભગવાન જ છે. આ સ્કંધના ૩૩ અધ્યાયમાં આપ આજ્ઞા
કરે છે કે - મેં કહેલા સારી રીતે સેવન કરાય તેવા આ માર્ગને અનુસરવાથી
થોડા જ કાળમાં તમે જીવનમુક્ત થશો અર્થાત્ પ્રભુની પ્રાપ્તિ થશે. આ પ્રમાણે
માતાને ઉપદેશ કરવાથી તેમને પ્રભુની પ્રાપ્તિ થયેલી છે. માટે જ એવી સિદ્ધિના
કારણભૂત આપ ભગવાન જ છે.

(૧૮૬) સર્વહેતુઃ (૧) સર્વને સિદ્ધિના હેતુરૂપ, (૨) સંપૂર્ણ સિદ્ધિના
કારણરૂપ.

સર્વ સિદ્ધિઓના સ્વામી - અધિપતિ આપ શ્રીકૃષ્ણ છે, એટલે સર્વને અનેક
પ્રકારની સિદ્ધિઓ આપનાર પણ પોતે જ છે. માટે જ આપને સર્વ સિદ્ધિઓના
અથવા સંપૂર્ણ સિદ્ધિઓના કારણરૂપ કહ્યા.

(૧૮૭) સર્વાશ્ચર્યકારણમ્: સર્વ આશ્ચર્યના હેતુરૂપ.

પરમાત્મા જ સર્વ વિસ્મયકારક વસ્તુઓના હેતુરૂપ છે, કેમકે પ્રભુએ
દેવહુતિને પ્રથમ કર્દમમુનિ દ્વારા અનેક આશ્ચર્યજનક વસ્તુઓ આપી લૌકિક
વિલાસો સંપાદન કર્યા, પછી સ્ત્રી જાતી છે તો પણ તેમને ત્યાં કપિલજી રૂપે
પ્રકટ થઈ બ્રહ્મજ્ઞાન અને ભક્તિ સ્થીર સ્થાપી વૈરાગ્ય ઉત્પન્ન કરાવ્યો. ઈત્યાદિ
સર્વને અદ્ભૂત લાગે એવા કર્મ કરનાર પોતે પુરુષોત્તમ જ છે.

चेतनाऽचेतनपतिः समुद्रपरिपूजितः ॥

सांख्याचार्यस्तुतः सिद्धपूजितः सर्वपूजितः ॥४७॥

શ્રીપુરુષોત્તમસહસ્રનામ નામચંદ્રિકા સહિત

(૧૮૮) ચેતનાઽચેતનપતિઃ ચેતન અને અચેતન એ બન્નેને પાલન કરનાર.

પરમાત્માને સર્વમાં સમાન ભાવ છે એમને કોઈ વિશેષ નથી અને કોઈ ન્યૂન નથી. માટે જ ચેતન એટલે સારા જ્ઞાનનિષ્ઠ મુનિજનો અને અચેતન એટલે અજ્ઞાન પામર મનુષ્યો એ સર્વનું સમભાવથી પાલન કરનાર આપ શ્રી કૃષ્ણ જ છે.

(૧૮૯) સમુદ્રપરિપૂજિતઃ સમુદ્રે જેમનું પૂજન કર્યું છે એવા.

દેવહૂતિ માતાને જ્ઞાન આપી તેમની રજા લઈ જ્યારે કપિલ ભગવાન ઉત્તર દિશા તરફ પધાર્યા તે સમયમાં આ સ્કંધના ૩૩ અધ્યાયમાં કહે છે કે - સમુદ્રેણ દત્તાર્હણનિકેતનઃ સમુદ્રે જેમને સારી રીતે અર્ચન કરી ઉત્તમ નિવાસ સ્થાન આપ્યું છે એવા કપિલદેવ) ત્યાં સમુદ્રે પૂજન કર્યું છે એમ સ્પષ્ટ જણાવે છે તેથી સમુદ્ર વડે પૂજાયેલા કપિલ રૂપ ભગવાન શ્રી પુરુષોત્તમ જ છે.

(૨૦૦) સાંખ્યાચાર્યસ્તુતઃ સાંખ્યાચાર્યોએ સ્તુતિ કરાયેલા એવા કપિલ ભગવાન.

પોતે સત્કર્મનું આચરણ કરી બીજાઓને તેમ કરવા ઉપદેશ કરે તેને આચાર્ય કહેવાય. એવા સાંખ્ય શાસ્ત્રના આચાર્યોએ, તત્ત્વજ્ઞાની મહાત્માઓએ જેમની સ્તુતિ કરી છે એવા પોતે શ્રી કપિલ દેવજી ભગવાન જ છે. અન્ય નહિ. આ સ્કંધના ૩૩ અધ્યાયમાં સાંખ્યાચાર્યૈરભિષ્ણુતઃ (સાંખ્યાચાર્યોએ સ્તવાતા) એમ કથન કરવામાં આવ્યું છે, એ હેતુથી જ તત્ત્વજ્ઞાની મહાત્માઓએ સ્તવાતા એવા પ્રભુ એમ કહ્યું.

(૨૦૧) સિદ્ધપૂજિતઃ સિદ્ધ લોકો જેમનું પૂજન કરે છે એવા.

(૨૦૨) સર્વપૂજિતઃ સર્વજનો જેમનું પૂજન કરે છે એવા.

સિદ્ધ લોકો દેવો વગેરે મનુષ્ય માત્ર જેમને યજે છે - ભજે છે એવા એક શ્રી પરમાત્મા જ છે, આપનો જ એવો મહાન પ્રભાવ જોવામાં આવે છે કે જેમને આપું જગત વંદન કરે, એવો પ્રતાપ પ્રભુ સિવાય અન્ય કોનામાં હોઈ શકે ? આ સ્કંધના ૩૩ અધ્યાયના અંતમાં કહે છે કે : સિદ્ધચારણગન્ધર્વૈર્મુનિભિશ્ચાપ્સરોગણૈસ્તુયમાનઃ (સિદ્ધો, ચારણો, ગંધર્વો, મુનિઓ,

શ્રીપુરુષોત્તમસહસ્રનામ નામચંદ્રિકા સહિત
અપ્સરાઓ વગેરે સર્વ વડે સ્તુતિ કરતા ભગવાન કપિલદેવ) અહીં સિદ્ધાદિ
સર્વથી પૂજન પામતા, સ્તુતિ કરાતા એવા ભગવાન એમ કહે છે. માટે જ એ
પ્રભુ સર્વ પૂજિત છે.

॥ ઇતિ તૃતીયસ્કન્ધનામાનિ ॥



॥ અથ ચતુર્થસ્કન્ધનામાનિ ॥

વિસર્ગકર્તા સર્વેશઃ કોટિસૂર્યસમપ્રભઃ ॥

અનન્તગુણગંભીરોમહાપુરુષપૂજિતઃ ॥૪૮॥

(૨૦૩) વિસર્ગકર્તા: વિલક્ષણ સૃષ્ટિ કરનાર.

પ્રથમ તૃતીય સ્કંધમાં ભગવાનની દશ પ્રકારની લીલાઓમાં સર્ગલીલા કહી તે નામો જણાવ્યાં. હવે ચતુર્થ સ્કંધમાં વિસર્ગલીલા છે માટે એ વિસર્ગલીલાનાં નામો જણાવે છે. પ્રથમ જે સર્ગ-સૃષ્ટિ વર્ણવી ગયા તે કરતાં પણ વિલક્ષણ પ્રકારની સૃષ્ટિ કરનાર પોતે પ્રભુ છે. ભા.દ્વિ.સ્કં. અ. ૧૦ કહે છે કે - ‘બ્રહ્મણો ગુણવૈષમ્યાદ્વિસર્ગ પૌરુષઃ સ્મૃતઃ’ નિર્ગુણ પરમાત્માએ ગુણમય વિરાટ રૂપે બની પ્રકટ કરેલી સ્થાવર જંગમાત્મક વિલક્ષણ સૃષ્ટિને વિસર્ગ કહે છે. આ સ્કંધના આરંભમાં જ ‘મનોસ્તુ શતરૂપાયાં તિસ્ત્રઃ કન્યાશ્ચ જજિરેઃ’ (મનુષી શતરૂપા નામની સ્ત્રીમાં ત્રણ કન્યાઓ પ્રકટ થઈ) એમ કહી વિસર્ગલીલાનો પ્રારંભ કર્યો છે. એ વિસર્ગલીલાના કર્તા આપ શ્રીકૃષ્ણ જ છે.

(૨૦૪) સર્વેશઃ (૧) સર્વ પ્રાણી માત્રના ઈશ - સ્વામી, (૨) બ્રહ્માદિ બધાઓને ચેતનશક્તિ આપનાર, (૩) સઘળા પ્રાણીઓને જેમનાથી ઈશત્વ - ચેતનપણું છે એવા.

સમગ્ર વિશ્વના નિયંત્રા પરમાત્મા છે એટલે આપ સર્વજીવો માત્રના ઈશ - સ્વામી - માલીક હોય જ, સર્વ ચૈતન્યનિધી પણ પ્રભુ છે. એટલે બધાને ચૈતન્ય આપનાર એ જ વિભુ છે. સઘળા પ્રાણીમાત્ર એમના ચૈતન્યથી જ ચૈતન્ય યુક્ત બન્યા છે, શ્રુતિ કહે છે કે, **યસ્ય ભાસા સર્વમિદં વિભાતિ** (જેના ચૈતન્યમય ભાસથી આસર્વ ચૈતન્યમય ભાસી રહ્યું છે) એટલે સર્વમાં જે ચૈતન્ય જોવામાં આવે છે એ પ્રભુના ચૈતન્ય પ્રકાશથી જ. માટે જ આપ સર્વેશ છે.

(૨૦૫) કોટિસૂર્યસમપ્રભઃ કરોડો સૂર્યના સરખી કાન્તિવાળા.

અહીં જે કોટિશબ્દ છે તે અનંતવાચક છે. એટલે કરોડો અસંખ્ય સૂર્યની

કાન્તિ જેવા પ્રકાશમાન એવા, તેજોમય પ્રકાશમાન ભગવાન વિના અન્ય કોઈ હોઈ શકે ? ગીતામાં શ્રીમુખે આજ્ઞા કરે છે કે :

યદાદિત્યગતં તેજો જગદભાસયતેઽખિલમ્ ॥

યશ્ચન્દ્રમસિ યચ્ચાગ્નૌ તત્તેજો વિદ્ધિ મામકમ્ ॥

(જે તેજ સૂર્યમાં રહી જગતમાં પ્રકાશ આપી રહ્યું છે તથા ચંદ્રમા અને અગ્નિમાં રહેલું છે તે તેજ માં છે એમ તમે જાણો. ચંદ્ર સૂર્ય વગેરેમાં પ્રકાશમાન તેજ તે પ્રભુનું જ છે એમ સિદ્ધ છે. જે વસ્તુની ઉપમા સરખામણી આપવામાં આવે તે વસ્તુ સરખાવવાની વસ્તુ કરતાં વિશેષ હોવી જોઈએ તો જ તુલના આપી શકાય પરંતુ અહિં જે અનંત સૂર્યની સદૃશતા આપી છે તે તો પ્રભુના પ્રકાશનો માત્ર કંઈક નમુનો જ છે. પ્રભુની સાથે સરખામણીમાં નભી શકે એવી કોઈ વસ્તુ જ નથી કે સહજ પણ સરખાવી શકાય માટે અનંત સૂર્ય સમાન તેજસ્વી એટલે અસંખ્ય ભાનુઓ પણ જેમના તેજ આગળ કંઈ જ માત્ર નથી. ગીતાના અ. ૧૧માં કહ્યું છે કે :

દિવિ સૂર્યસહસ્રસ્ય ભવેદ્યુગપદુત્થિતા ।

યદિભાઃ સદશીઃ સાસ્યાદ્ભાસસ્તસ્ય મહાત્મનઃ ॥

(જો આકાશમાં એકદમ હજારો - અસંખ્ય ભાનુઓ - સૂર્યો પ્રકટ થાય, તો જ કંઈક તે પરમાત્માની કાંતિનો પ્રકાશ સરખાવી શકાય.) તેથી જ કરોડો સૂર્યની કાંતિ જેવા પ્રકાશવાળા પ્રભુ એમ કહ્યું.

(૨૦૬) અનંતગુણગંધીરઃ અનંત ગુણોથી ગંભીર ન સમજી શકાય તેવા.

જેનો દેશકાલ અવધિ - નાશ વગેરે નથી તેવાં ઐશ્વર્યો ભક્ત વાત્સલ્યાદિ ગુણો વડે ગંભીર - ન સમજી શકાય તેવા પૂર્ણ તો કેવળ પૂર્ણ પુરુષોત્તમ જ છે. શ્રુતિ કહે છે કે, “પરોમાત્ર તનુ વા વૃદ્ધા ન તે મહિમત્વ મન્વશ્રુવન્તિ ઉભે તે વિગ્નરજસી પૃથિવ્યાં વિષ્ણો દેવત્વં પરમસ્ય વિત્સદ્વિતિ” (પરોક્ષ પરિમાણથી વા શરીરથી વૃદ્ધિ પામતા હે વિષ્ણો ! તમારા મહિમાને બીજા - બ્રહ્મરૂદ્રાદિ પણ નથી જાણતા - નથી પામી શકતા, તથા હે વિષ્ણો ! તમો એ પ્રકટ કરેલા રજોગુણ

શ્રીપુરુષોત્તમસહસ્રનામ નામચંદ્રિકા સહિત

તમોગુણમય તેમ આનંદ ઉપજાવનારા બન્ને સ્વર્ગ તથા પૃથ્વીને હમો નથી જાણતા. પરંતુ આપ સર્વ લોકમાં પરોક્ષરૂપે સંબંધ ધરાવનાર છો તેથી જાણી શકો છો.) આ પ્રમાણે પરમાત્માના અનંત ગુણો શ્રુતિ પ્રતિપાદન કરે છે. એવા અનંત ગુણોથી વિભૂષિત પ્રભુ જ છે.

(૨૦૭) મહાપુરુષપૂજિતઃ મહાપુરુષો - મહાત્માઓ વડે પૂજાતા

બ્રહ્મા, રૂદ્ર, ઈન્દ્ર ઇત્યાદિ દેવો, નારદ, કશ્યપ વગેરે દેવર્ષિઓ, શુક, સનકાદિક, મહર્ષિઓ વગેરે અનેક મહાપુરુષો વડે સેવન કરાતા પોતે ભગવાનજ છે. જુદા જુદા ભાવથી ભિન્ન ભિન્ન પ્રકારથી એ સર્વ મહાત્માઓ પરમાત્માને સેવે છે. તેથી આપને મહાપુરુષોથી પૂજિત એવા પુરુષોત્તમ એમ કહ્યું.

અનન્તસુખદાતા ચ બ્રહ્મકોટિપ્રજાપતિઃ ॥

સુધાકોટિસ્વાસ્થ્યહેતુઃ કામધુક્કોટિકામદઃ ॥૪૧॥

(૨૦૮) અનન્તસુખદાતાઃ અનંત સુખોને આપવાવાળા.

જેનો કોઈ પણ દિવસ અવધિ ન હોય, તેવાં દિવ્ય સુખો આનંદને આપનાર શ્રી કૃષ્ણ છે. ભગવાન પોતે સુખનો મહાસાગર છે. એમનું સ્મરણ કરી ચરણને શરણ જનારને અનવધિ દિવ્ય સુખ-આનંદ થાય એમાં કાંઈ નવાઈ નથી, કેમકે એ પોતે આનંદરૂપજ છે, માટે પોતાના શરણ આવનાર જીવોને દિવ્ય આનંદ જ થાય છે, એટલે આપ અવધિ વિનાના સુખોને આપનાર છે, એમ સિદ્ધ છે.

(૨૦૯) બ્રહ્મકોટિપ્રજાપતિઃ અનંત કોટિ બ્રહ્માઓને પ્રકટ કરનાર.

બધા બ્રહ્માંડ ભાંડને રચનાર બ્રહ્મા, એવા અનંત કરોડો બ્રહ્માઓને પ્રકટ કરનાર પ્રભુ છે. બ્રહ્મદેવ એક બ્રહ્માંડમાં રહેલા સર્વે ભૂતોને - પ્રાણીઓને સરજે છે, તેથી તેમને પ્રજાપતિ કહેવાય છે, પરંતુ પ્રભુ તો તેવા અનેક બ્રહ્મ દેવોને પણ પ્રકટ કરવામાં પ્રજાપતિ છે, ભા. દશ. અ. ૧૪ પોતે બ્રહ્મદેવ જ સ્તવે છે કે કાહં તમોમહદં ચચરાગ્રિવાર્ધૂ પ્રકૃતિ, મહત્ત્વ, અહંકાર, આકાશ, વાયુ, અગ્નિ, જળ અને ભૂમિથી વીંટાયેલા બ્રહ્માંડમાં સાત વેંતની કાયાવાળો હું ક્યાં

? અને જેમના રૂંવાડાંમાં એવાં એવાં અનેક બ્રહ્માંડો રૂપ પરમાણુઓ છિદ્રરૂપ ગોખલાઓમાં ભમે છે. એવો આપનો મહિમા ક્યાં ? અહિં સ્પષ્ટ રીતે અનેક બ્રહ્માંડોના પ્રજાપતિ પ્રભુ છે. એમ જણાવ્યું છે. આ નામથી શરૂ થતાં જ્યાં જ્યાં ‘કોટિ’ શબ્દ આવે ત્યાં ત્યાં અસંખ્યપણું માનવું, કેમકે “સહસ્ત્રશીર્ષા પુરુષ” ત્યાં સહસ્ત્ર શબ્દ અનંતપણા માટે જ છે તેમ અહિં પણ સમજવાનું છે.

(૨૧૦) સુધાકોટિસ્વાસ્થ્યહેતુઃ અનંત અમૃતના જેવી સ્વસ્થતા-શાંતિ પ્રાપ્ત થવાના હેતુરૂપ.

સુધા-અમૃત, એનું એકવાર પાન કરવાથી જેવી શાંતિ થાય છે, કાલ-મૃત્યુથી નિર્ભય બનાય છે, તેના કરતાં કરોડો - અનંત ઘણી સ્વસ્થતા શાંતિ-નિર્ભયતા આપનાર શ્રીકૃષ્ણ છે. અમૃતથી મળેલી શાંતિ-નિર્ભયતા ક્ષીણ પુણ્ય થતાં એનો અવધિ આવતો હોવાથી તે ક્ષણિક છે - થોડા જ કાળને માટે છે. પરંતુ ભગવાનનું સેવન કરનાર ભાવુકોને તો ભગવત્કૃપાથી મળેલી નિર્ભયતા હજારો પ્રલય થઈ જાય તોપણ અવધિ રહિત જ છે. તેમને સદા શાંતિ જ થયા કરે છે. ભા. દ. અ. ૩ શ્લો. ૨૭ માં કહે છે કે : “મર્ત્યો મૃત્યુબ્યાલભીતં પલાયન્. (હે પરમાત્મન્ ! મૃત્યુરૂપ સાપથી ડરેલો મનુષ્ય દોડી દોડી સર્વ લોકમાં જાય પણ તેને નિર્ભય સ્થાન મળતું નથી, પરંતુ ભાગ્યવશાત્ આપનાં ચરણકમલને શરણ થાય તો તે નિશ્ચિત થાય છે અને મરણ પણ તેનાથી દૂર જાય છે.) વળી ભા. દ. અ. ૨ શ્લો. ૩૩માં દેવો સ્તુતિ કરે છે કે : - “તથા ન તે માધવ તાવકા કચિદ બ્રશ્યન્તિ માર્ગા ત્વંયિ વદ્ધસૌહ્યદાઃ ।” (હે માધવ ! તમારામાં જ જેમણે પોતાનો પ્રેમ જોડ્યો છે. તમારા જ જે ભક્ત બનેલા છે, તે બીજાઓની પેઠે કોઈ દિવસ પણ માર્ગથી ભ્રષ્ટ થતા નથી) વગેરે પ્રમાણોથી પ્રભુને શરણ જવામાં જેવી શાંતિ આનંદ-મળે છે તેવું બીજે ક્યાંય પણ મળતું નથી. પ્રભુ જ તેવી શાંતિના કારણભૂત છે.

(૨૧૩) કામધુક્કોટિકામદઃ અસંખ્ય કામધેનુઓની પેઠે મનની કામનાઓને પૂર્ણ કરનાર.

શ્રીપુરુષોત્તમસહસ્રનામ નામચંદ્રિકા સહિત

કામધેનું મુનિ લોકોની ગાય સર્વ વાંછનાને પૂર્ણ કરનાર મનાય છે, તેવી અસંખ્ય અગણિત કામધેનુ ગાયો સમાન સર્વના મનની વાંછનાઓને પૂર્ણ કરનાર પોતે પુરુષોત્તમ જ છે. પોતાને શરણે આવનારના સર્વ મનોરથો પોતે જ પરિપૂર્ણ કરે છે. માટે ભક્તજનો પરમાત્મા સિવાય બીજી બાબતોમાં નિરપેક્ષ રહે છે.

સમુદ્રકોટિગંભીરસ્તીર્થકોટિસમાહ્વયઃ ॥

સુમેરુકોટિનિષ્કમ્પઃ કોટિબ્રહ્માણ્ડવિગ્રહઃ ॥૫૦॥

(૨૧૨) સમુદ્રકોટિગંભીરઃ અનેક સમુદ્રના જેવી સ્થીરતાવાળા.

ગંભીરતાનો મહાન ગુણ સાગરમાં જ છે. એવા અગણિત સાગરો - સમુદ્રો તેના જેવી ગંભીરતા - સ્થીરતા પ્રભુમાં છે. પરમાત્માના આગળ એવા અસંખ્ય સમુદ્રની સ્થીરતાનો કાંઈ હિસાબ જ નથી.

(૨૧૩) તીર્થકોટિસમાહ્વયઃ (૧) અનંત તીર્થો જેવું જેમનું સ્મરણ છે, (૨) કરોડો તીર્થો તુલ્ય જેમનું કીર્તન છે.

પવિત્ર જળ જ્યાં હોય તથા રમણીય માહાત્મ્યવાળાં દેવાલયો જ્યાં હોય તેને તીર્થ કહેવાય છે. એવાં તીર્થો પુષ્કળ પુણ્ય આપે છે. પરંતુ તેવાં કોટાન કોટી તીર્થોમાં થનારાં પુણ્યો કરતાં પણ જેમનું નામ સ્મરણ અધિક પુણ્યપ્રદાન કરનારું છે. એવા કેવળ પ્રભુ જ છે. એમનું નામ કીર્તન અનંત તીર્થોની તુલનાથી વિશેષ થાય એમાં શું આશ્ચર્ય છે ? કરોડો તીર્થથી જે ફળ પ્રાપ્ત ન થાય તેનું ફળ અજામીલને ભગવાનના નામ સ્મરણ માત્રથી જ મળેલું છે. એ પ્રસિદ્ધ છે વળિ મુનિઓ કહે છે કે :- **યસ્ય સ્મૃત્યા ચ નામોક્ત્યા** જે પરમાત્માના સ્મરણથી તથા નામ સંકીર્તનથી. તપ યજ્ઞક્રિયા વગેરેમાં અપૂર્ણ રહેલું કર્મ પૂર્ણ થાય છે. તે અચ્યુત શ્રીકૃષ્ણ પરમાત્માને પ્રણામ કરૂં છું.) જ્યારે સર્વ કર્મની સંપૂર્ણતા જ પ્રભુના સ્મરણથી થાય છે તો ત્યાં તીર્થો કોણ જ બાપડાં, માટે જ તેમને અસંખ્ય તીર્થસમ કહ્યા.

(૨૧૪) સુમેરુકોટિનિષ્કમ્પઃ કરોડો સમેરૂસમાન અચલ સ્થીર.

બધી અચલ વસ્તુઓમાં મુખ્ય સૂમેરૂ પર્વત ગણાય છે, તેવા અસંખ્ય સૂમેરૂ ગિરિ જેવા અચલ - સ્થિર પ્રભુ છે, વખતે મેરૂ પર્વતને કાલ ચલાયમાન કરે છે. પરંતુ આપ ઈશ્વર તો તેવા અનેક કાલોને પણ ચલાયમાન કરી નાંખે છે, તો પછી અનંત સૂમેરૂઓનું શું ગજું ? અર્થાત્ અગણિત મેરૂઓના કરતાં પણ વિશેષ જેમની સ્થિરતા - અચલતા છે.

(૨૧૫) કોટિબ્રહ્માણ્ડવિગ્રહઃ (૧) અસંખ્ય બ્રહ્માંડોરૂપ જેમનો દેહ છે એવા પ્રભુ, (૨) કરોડો બ્રહ્માંડો જેમના દેહને વ્યાપિને રહ્યો છે એવા.

પરમાત્માના રૂંવે રૂંવે અનેક બ્રહ્માંડો વિરાજે છે, ગીતામાં ભગવાને અર્જુનને બ્રહ્માંડમય પોતાનું દિવ્ય સ્વરૂપ દર્શાવ્યું હતું, ત્યાં અર્જુન કહે છે કે :- “પશ્યામિ દેવાં સ્તવ દેવ દેહે” (હે પ્રભો ! હે શ્રીકૃષ્ણ ! તમારા દેહમાં બ્રહ્માદિ સર્વ દેવો, ગન્ધર્વો, માનવો વગેરે સર્વ પ્રાણીમાત્રને હું જોઉં છું.) ત્યાં આપે બ્રહ્માંડમય શરીર પ્રત્યક્ષ પ્રકટ કર્યું હતું. તેથી જ આપ શ્રીકૃષ્ણ અનંત કોટિ બ્રહ્માંડરૂપ શરીરવાળા છે.

કોટ્યશ્વમેધપાપઘ્નો વાયુકોટિમહાબલઃ ॥

કોટીન્દુજગદાનન્દી શિવકોટિપ્રસાદકૃત્ ॥૫૧॥

(૨૧૬) કોટ્યશ્વમેધપાપઘ્નઃ અસંખ્ય અશ્વમેધ યજ્ઞની પેઠે પાપને હણનાર.

અશ્વમેધ યજ્ઞ કરવાથી બ્રહ્મહત્યાદિ પાપો નાશ પામે છે. તેવા અનંત અશ્વમેધોની પેઠે બ્રહ્મહત્યાદિ સર્વ પાપોને નાશ કરનાર હરિ છે. અશ્વમેધ બહુ સમયે સિદ્ધ થાય છે, ત્યારે કંઈ અંશે બ્રહ્મહત્યાદિ પાપોને દૂર કરે છે. પણ પ્રભુનું સ્મરણ કરવાથી તેવા અસંખ્ય અશ્વમેધ યજ્ઞો કરીયે, તેનાથી પણ વિશેષ રીતે અમાપ પાપો નષ્ટ થાય છે જેથી જ કહ્યું છે કે :

નામ્નોઽસ્તિ યાવતી શક્તિ પાપનિર્દલને હરેઃ ।

તાવત્કર્તુ ન શક્નોતિ પાતકં પાતકી જનઃ ॥

(હરિના નામમાં પાપને બાળવાની જે શક્તિ છે. તેટલું પાપ કરવાને પણ પાપી શક્તિમાન થઈ શકતો નથી.) અર્થાત્ એક મનથી પ્રભુનું રટણ કરવામાં

શ્રીપુરુષોત્તમસહસ્રનામ નામચંદ્રિકા સહિત

આવે તો કરોડો જન્મનાં પાપ બળી ભસ્મીભૂત થાય છે. માટે જ એવાં અમાપ પાપોને નાશ કરવામાં પ્રભુ અનંત અશ્વમેધો કરતાં પણ વિશેષ છે.

(૨૧૭) વાયુકોટિમહાબલઃ અનંત વાયુસમાન મહાબલવાન.

સર્વ બલવાન ગણાતા પદાર્થોમાં વાયુ સર્વથી અધિક બલવાન છે. પરંતુ પરમાત્મા તો તેવા અગણિત વાયુઓ કરતાં પણ બલવાન છે, અર્થાત્ વાયુઓનું પણ પ્રભુ આગળ કંઈ જ લેખું નથી એવા આપ છે.

(૨૧૮) કોટિન્દુજગદાનંદીઃ કોટી ચંદ્ર જેવો આનંદ જગતને આપવાવાળા.

આખા વિશ્વને પોતાના ઉદયથી આનંદ આપનાર ચંદ્ર છે, પણ તેવા અપાર ચંદ્રમંડળોની પેઠે અખંડ આનંદને આપનારા આનંદ કંદ શ્રીગોવિંદ ચંદ્ર છે, ભગવદાનંદ આગળ જાણે કરોડો ઈંદુઓ - ચંદ્રો ઝાંખા પડવાથી લજ્જિત બને છે ? આપ તો આનંદ સુધારસના સાગર જ છે એટલે આનંદમય જ છે. અનંત ચંદ્રના સમાન આનંદ આપે એમાં તો શું જ કહેવાનું ?

(૨૧૯) શિવકોટિપ્રસાદકૃતઃ અનંતશિવસમાન પ્રસાદ કરનાર.

/ સાધારણ ઉપાસનાથી સત્વર પ્રસન્ન થઈ પ્રસાદ કરનાર - વરદાન આપનાર સર્વ દેવોમાં સદાશિવ શંકર મુખ્ય છે, પરંતુ તેવા અનંત શિવજી જેવા પ્રસન્ન થઈ વરદાન આપનાર આપ શ્રીકૃષ્ણ છે, તેમના વરદાન આગળ કરોડો શિવજીના વરદાનો - પ્રસાદો તુચ્છ માત્ર છે, કેમકે શંભુથી વર મેળવનાર રાવણ, બાણાસુર, પ્રભૃતિ ઘણું ખરું સંસાર સેવામાં આસક્ત થયેલા જોવામાં આવે છે. પણ પ્રભુના પ્રેમને પાત્ર બનેલા ભક્તજનોને પૂર્ણ વૈરાગ્ય તથા કેવળ સર્વત્ર બ્રહ્મભાવ જ અનુભવવામાં આવે છે. અંબરીષ, પ્રહલાદ, ઉદ્ધવ, પરીક્ષિત, વગેરે સામ્રાજ્ય લક્ષ્મીને તુચ્છ માની કેવળ પ્રભુના પ્રસાદના જ અનુરાગી હતા, સંસાર કરતાં એમણે પ્રભુના પ્રસાદમાં કંઈ વિશેષ ખૂબી જોયેલી છે, તેથી જ આમ અસંખ્ય શિવજી કરતાં વિશેષ વરદાયી છે.

મૂ. સર્વસદ્ગુણમાહાત્મ્યઃ સર્વસદ્ગુણભાજનમ્ ॥

મન્વાદિપ્રેરકો ધર્મો યજ્ઞનારાયણઃ પરઃ ॥૫૨॥

(૨૨૦) સર્વસદ્ગુણમાહાત્મ્યઃ (૧) સર્વ સદ્ગુણો હોવાથી જેમનું માહાત્મ્ય છે એવા, (૨) બધા સદ્ગુણોનો મહિમા જેમનાથી છે એવા, (૩) અનેક સદ્ગુણમય જેમનો મહિમા પ્રભાવ છે એવા, (૪) સઘળા સદ્ગુણી જનોએ જેમનો પ્રભાવ વર્ણવ્યો છે એવા.

સર્વ સદ્ગુણો પ્રભુમાં પ્રકાશમાન છે, જેથી જ આપનું માહાત્મ્ય સમસ્ત જગતમાં વિશેષ રીતે પ્રકાશી રહ્યું છે. અરે એટલું જ નહિ પણ સર્વ સદ્ગુણો ભગવદ્રૂપ છે, તેથી જ આખા વિશ્વમાં સદ્ગુણોનો આટલો બધો મહિમા છે. વળી જેમનો પ્રભાવ જ સદ્ગુણમય જ છે અર્થાત્ જેમના પ્રભાવમાં - માહાત્મ્યમાં અનેક સદ્ગુણો જ ભરેલા છે માટે જ પ્રભુના પ્રભાવ - મહિમાને સદ્ગુણગ્રાહી શુભ ગુણવાળા ભગવદ્દીયજનોને વારંવાર વર્ણવ્યા કરે છે. પરસ્પર મળી ભગવાનના ગુણાનુવાદ જ ગાય છે. એવા માહાત્મ્યવાન પરમાત્મા છે.

(૨૨૧) સર્વસદ્ગુણભાજનમ્ઃ (૧) સર્વ સદ્ગુણો જેમનું સેવન કરે છે એવા, (૨) સઘળા સદ્ગુણી ભક્તજનો જેમનું સેવન કરે છે એવા.

ઉપર નામમાં સર્વ સદ્ગુણો હોવાથી જેમનું માહાત્મ્ય છે, એમ મુખ્ય અર્થ કરેલો હોવાથી પ્રભુ કરતાં સદ્ગુણોની ઉત્તમતા વિશેષ થઈ જાય છે, એમ કદાચ કોઈને શંકા થાય, તો તેને માટે સ્પુટ કરવાને આ નામ કહે છે. સદ્ગુણો પ્રભુથી વિશેષ છે એમ નહિ પરંતુ સઘળા સદ્ગુણો માત્ર પ્રભુનું જ સેવન કરી રહ્યા છે. સદા સર્વદા સદ્ગુણો પ્રભુના સન્નિધાનમાં જ રહે છે. માટે જ સદ્ગુણશાલી ભગવદ્દીયોને પ્રભુનું સેવન જ રૂચિકર લાગે છે અને રાત્રિ-દિવસ સેવન જ કર્યા કરે છે.

(૨૨૨) મન્વાદિપ્રેરકઃ સ્વયંભુમનુ વગેરેને પ્રેરણા કરનાર.

સ્વયંભુમનુ, કર્દમ, કશ્યપ તથા દક્ષપ્રજાપતિ વગેરેને સૃષ્ટિ કર્મમાં પ્રેરણા કરનાર આપ પ્રભુ જ છે. આપની આજ્ઞાને અનુસરીને જ મનુ વગેરેએ સૃષ્ટિ

શ્રીપુરુષોત્તમસહસ્રનામ નામચંદ્રિકા સહિત

વધારેલી છે તે દ્વારાએ જ વિવિધ પ્રકારની સૃષ્ટિ પ્રકટ કરવાની આપની ઈચ્છા છે. માટે જ આપે તેમને પ્રેરણા કરેલી છે, અન્યથા નહિ.

(૨૨૩) ધર્મ ધર્મરૂપ.

મનુઆદિએ પ્રકટ કરેલો જે ધર્મ, તે રૂપ પોતે શ્રીકૃષ્ણ જ છે. મનુઆદિ દ્વારા પોતે જ ધર્મ રૂપે જગતમાં પ્રસરેલા છે.

(૨૨૪) યજ્ઞનારાયણ: યજ્ઞરૂપી નારાયણ.

પરમાત્મા પોતે યજ્ઞનારાયણ રૂપે પ્રકટ થયેલ છે. આ સ્કંધના પ્રથમ અધ્યાયમાં કહ્યું છે કે : પ્રજાપ્રતિ સભગવાન્નુચિ સ્તસ્માદજીજનત્ (ભગવાન પ્રજાપતિ રૂચિમુનિએ મનુની પુત્રી આકૃતિમાં એક જોડું ઉત્પન્ન કર્યું તેમાં પુરૂષ તે સાક્ષાત યજ્ઞનારાયણ વિષ્ણુ અને સ્ત્રી તે દક્ષિણા નામની થઈ) અહીં યજ્ઞનારાયણરૂપે આપ પ્રકટ થયા છે એમ કહ્યું માટે જ યજ્ઞનારાયણ રૂપ એવા પુરુષોત્તમ.

(૨૨૫) પર: (૧) પોષણ કરનાર, સર્વથી શ્રેષ્ઠ.

આખા વિશ્વનું ભરણ પોષણ કરનાર પ્રભુ છે માટે જ એમને વિશ્વંભર કહેવામાં આવે છે. જે સર્વ ભુવનોનું ભરણ પોષણ કરે છે, તે સર્વ શ્રેષ્ઠ હોય, સર્વોત્તમ હોય, એમાં શું નવાઈ ? તેથી જ એ સર્વથી પર છે.

આકૃતિ સુનુર્દેવેન્દ્રો રુચિજન્માઽભયપ્રદ: ॥

દક્ષિણાપતિ રોજસ્વી ક્રિયાશક્તિ: પરાયણ: ॥૫૩॥

(૨૨૬) આકૃતિસૂનુ: મનુ મહારાજની પુત્રી આકૃતિના પુત્ર યજ્ઞનારાયણરૂપ એવા પ્રભુ.

(૨૨૭) દેવેન્દ્ર: (૧) સર્વ દેવોના ઈંદ્ર, (૨) દેવરૂપ ઈંદ્ર એવા યજ્ઞનારાયણ ભગવાન.

(૨૨૮) રુચિજન્મા: રુચિ મુનિથી જન્મ પામેલા યજ્ઞનારાયણ.

(૨૨૯) અભયપ્રદઃ અભય આપનાર.

ભગવાન સર્વને અભય આપનાર છે, દેવોને પણ અભય આપનાર એ પુરૂષ ભગવાન છે. શ્રુતિ ભગવતી વર્ણવે છે કે ‘યજ્ઞેન સુરા નનુદન્ત ઇતિ’ (યજ્ઞથી દેવોને હર્ષ-આનંદ આપે છે) તો જ્યારે દેવતાઓ યજ્ઞપુરૂષથી હર્ષ પામે છે, તો તેમનાથી અભય મેળવ્યા સિવાય શી રીતે આનંદ થાય ? માટે તેમને અભય આપનાર પણ આપ પ્રભુ જ છે.

(૨૩૦) દક્ષિણપતિઃ દક્ષિણ સ્ત્રીના પતિ - પાલકસ્વામી.

રૂચિથી ઉત્પન્ન થયેલા જોડકામાં જે સ્ત્રી પ્રકટી હતી તે દક્ષિણાના પતિ - પાલનહાર પોતે યજ્ઞનારાયણ ભગવાન આ સ્કંધના અ. ૧ માં કહ્યું છે કે : ‘તાં કાયમાનાં ભગવાનુવાહ’ (કામનાવાળી દક્ષિણા સ્ત્રીને ભગવાન યજ્ઞનારાયણ પરણ્યા.) માટે જ આપ દક્ષિણાના પતિ છે. એમ કહ્યું.

(૨૩૧) ઓજસ્વીઃ (૧) ઉત્સાહ સંપન્ન, (૨) પરાક્રમી.

સર્વ ઉત્સાહો માત્ર પરમાત્મામાં જ વાસ કરીને રહ્યા છે. એમનો આ બ્રહ્માદિ સર્વ દેવ ગંધર્વ માનવોમાં પડે છે. માટે તે જ પરાક્રમી છે. બીજાનાં જે પરાક્રમો જોવામાં આવે છે. એ પ્રભુ દત્ત છે. એમની કૃપાથી પ્રાપ્ત કરેલાં છે.

(૨૩૨) ક્રિયાશક્તિઃ ક્રિયાશક્તિ સ્વરૂપ.

તપ આદિકર્મમાં જે ક્રિયાશક્તિ - સામર્થ્ય છે તે પ્રભુથી જ છે. કેમ કે પ્રભુ પોતે જ એ ક્રિયા-શક્તિરૂપે છે. જો એમ ન હોય તો તપ આદિ કર્મમાં જે સામર્થ્ય જોવામાં આવે છે. તે ન સંભવે, સર્વમાં સામર્થ્ય - બલ આપનાર અથવા તેની ક્રિયાશક્તિ આપનાર આપ શ્રીકૃષ્ણ જ છે.

(૨૩૩) પરાયણઃ (૧) પર એટલે અક્ષર તે છે અધિષ્ઠાન જેમનું એવા, (૨) ઉત્તમ જ્ઞાની, (૩) પર-શ્રેષ્ઠપણામાં જવાના સ્વભાવવાળા.

સર્વથી પર અક્ષર છે. એ જ ભગવાનનું ધામ-નિવાસ સ્થાન કહેવાય છે.

શ્રીપુરુષોત્તમસહસ્રનામ નામચંદ્રિકા સહિત

પ્રભુ એ જ ધામમાં વિરાજે છે. ગીતામાં આજ્ઞા કરે છે કે :-‘તદ્વામપરમં મમ’ (તે જ ઉત્તમ મ્હાડું ધામ - નિવાસસ્થાન છે) અહીં અક્ષરધામને ઉદ્દેશીને જ આપે આજ્ઞા કરેલી છે સર્વોત્તમ જ્ઞાન પણ આપનામાં જ છે. પ્રભુ પોતે જ જ્ઞાનરૂપ છે. એટલે એ સર્વોત્તમ જ્ઞાની હોય એમાં આશ્ચર્ય નથી. સર્વથી ઉત્તમોત્તમ સ્થાનોમાં સ્થિતિ કરવાનો એમનો સ્વભાવ છે. માટે સર્વોત્કૃષ્ટ અક્ષરધામમાં આપ વિરાજે છે.

દત્તાત્રેયો યોગપતિ યોગમાર્ગપ્રવર્તકઃ ॥

અનસૂયાગર્ભરત્નમૃષિવંશવિવર્દનઃ ॥૫૪॥

(૨૩૪) દત્તાત્રેયઃ દત્તાત્રેય સ્વરૂપી ભગવાન.

અત્રિમુનિએ પુત્રની ઈચ્છાથી તપશ્ચર્યા કરી એટલે એમને બ્રહ્મા વિષ્ણુ અને મહેશ્વર એ ત્રણે દેવો પ્રસન્ન થયા. તેમની પાસે મુનિએ આપના જેવા પુત્ર થાય એમ વરદાન માગ્યું. હવે પોતાના જેવાં પુત્રો ક્યાંથી લાવવા એટલે ત્રણ દેવો પોતપોતાનાં અંશથી એમને ત્યાં પ્રકટ થયા તેમાંના દત્તાત્રેય તે પોતે વિષ્ણુસ્વરૂપ છે, એટલે દત્તાત્રેય પોતે ભગવાન જ છે.

(૨૩૫) યોગપતિઃ યોગના પતિ.

યમ નિયમ આદિ અષ્ટાંગ યોગના સ્વામી અર્થાત્ તેને પ્રકટ કરનાર, તેનો ઉપદેશ કરનાર આપ શ્રીકૃષ્ણ છે. તેથી જ પોતે યોગપતિ છે.

(૨૩૬) યોગમાર્ગપ્રવર્તકઃ યોગમાર્ગ પ્રવર્તાવનાર.

ઉપર કહ્યા તેવા અષ્ટાંગ યોગના તથા ભક્તિયોગનાં માર્ગને પ્રવર્તાવનાર - પ્રકાશનાર આપ પ્રભુ જ છે. દત્તાત્રેય સ્વરૂપે આપે મહાયોગ પ્રવર્તાવ્યો છે.

(૨૩૭) અનસૂયાગર્ભરત્નમ્: અનસૂયાના ગર્ભનું રત્ન.

અત્રિમુનિની સ્ત્રી અનસૂયાના ગર્ભથી પ્રકટ થયેલા રત્ન જેવા દત્તાત્રેય ભગવાન છે.

(૨૩૮) ઋષિવંશવિવર્ધનઃ ઋષિઓના વંશને વધારનાર.

અંગિરાદિ સર્વ ઋષિઓના તેમના વંશની પરંપરાને વધારનાર પોતે વિભુ છે. એમના અનુગ્રહને લીધે જ સર્વ મુનિઓના વંશની ઉત્તરોત્તર વૃદ્ધિ થયેલી છે.

ગુણત્રયવિભાગજ્ઞ ચતુર્વર્ગવિશારદઃ ॥

નારાયણો ધર્મસૂનુર્મૂર્તિપુણ્યયશસ્કરઃ ॥૫૫॥

(૨૩૯) ગુણત્રય વિભાગજ્ઞઃ (૧) સત્વાદી ત્રણ ગુણના વિવેચનને જાણનાર, (૨) સત્વાદિ ત્રણ ગુણ વડે થયેલા વિભાગને જાણનાર.

પ્રભુ સત્વાદિ ત્રણ ગુણોના વિભાગોને જાણનાર છે. આ સ્કંધના અ. ૧ માં કહે છે કે :

સોમોઽભૂદ્ બ્રહ્મણોશેન દત્તો વિષ્ણોસ્તુ યોગવિત્

દુવાર્સાઃ શઙ્કરસ્યાંશો નિબોધાક્ષિરસપ્રજાઃ ॥

(૨જોગુણાત્મા બ્રહ્મદેવના અંશથી અત્રિમુનિને ત્યાં સોમજન્મ્યા, સત્વગુણાત્મક વિષ્ણુથી દત્તાત્રેય અને તમોગુણાત્મક શંકરથી દુર્વાસા પ્રાદુર્ભૂત થયા) માટે જ ત્રણ ગુણો વડે થયેલા વિભાગને જાણનાર વિષ્ણુરૂપ દત્તાત્રેય સ્વરૂપી એવા ભગવાન એમ કહ્યું.

(૨૪૦) ચતુર્વર્ગવિશારદઃ ધર્માદિ ચતુર્વર્ગને જાણનાર.

ધર્મ અર્થ કામ અને મોક્ષ એમ ચાર પુરુષાર્થના વર્ગ છે. એ ચારેને જાણનાર આપ શ્રીકૃષ્ણ છે. એ પોતે જ ચારે વર્ગના ઉત્પાદક તથા પ્રકાશક હોવાથી તે તેને જાણે એમાં નવાઈ જેવું નથી.

(૨૪૧) નારાયણઃ (૧) નર એટલે આત્મા, તેથી ઉત્પન્ન થયેલા નાર એટલે આકાશાદિ પંચમહાભૂત, તેને વિષે કારણરૂપે વ્યાપી રહેલા. (૨) નાર એટલે જળ છે અયન સ્થાન તે જેમનું એવા નારાયણ.

શ્રીપુરુષોત્તમસહસ્રનામ નામચંદ્રિકા સહિત

પરમાત્મા નારાયણ આ સર્વ જગતમાં વ્યાપી રહેલા છે. તેજ જગતનું પાલન કરે છે. પોતે શ્રી પુરુષોત્તમ નારાયણરૂપે સત્વગુણથી વિશ્વનું રક્ષણ કરે છે. મંત્રવર્ણમાં વર્ણવ્યું છે કે :

યત્ત્વ કિન્ચિજ્જગત્સર્વ દૃશ્યતે શ્રૂયતેઽપિવા ।

અન્તર્બહિશ્ચ તત્સર્વ વ્યાપ્ય નારાયણઃ સ્થિતઃ ॥

(જે કંઈ જોવામાં ને સાંભળવામાં અખિલ જગત આવે છે તે સર્વમાં અંતર ને બહાર વ્યાપીને નારાયણ રહેલા છે.) મહાભારતમાં કહે છે કે :

નરાજ્ઞાતાનિ તત્વાનિ નારાણીતિ તત્તો વિદુઃ ।

તાન્યેવાઽયતનં તસ્ય તેન નારાયણઃ સ્મૃતઃ ॥

(નર-પુરુષ પરમાત્માથી ઉત્પન્ન થયેલા તત્વોને નાર કહે છે. અને તેજ જેમનું સ્થાન હોવાથી તે નારાયણ કહેવાય છે.) બ્રહ્મવૈવર્ત પુરાણમાં અને મનુભગવાન પણ જણાવે છે કે :

“નારાણામયનં યસ્માત્તસ્માન્નારાયણઃ સ્મૃતઃ”

આપો નારા ઇતિ પ્રોક્તા આપો વૈ નરસૂનવઃ।

અયનં તસ્ય તાઃ પૂર્વે તેન નારાયણઃ સ્મૃતઃ॥

નારોની મધ્યમાં જેમનું સ્થાન છે તેથી તેમને નારાયણ કહે છે. તથા (સર્વ જળ નરથી થયેલું છે માટે એને નાર કહે છે, તેમાં તે પ્રભુનું સ્થાન હોવાથી પ્રથમથી જ તેમને નારાયણ કહેવામાં આવે છે.) તેમ ભગવાન વ્યાસ પણ નયતીતિ નરઃ પ્રોક્તઃ પરમાત્મા સનાતનઃ (પ્રભુ જગતને દોરનાર છે તેથી તેમને નર કહે છે તે જ સનાતન પરમાત્મા છે). ઈત્યાદિ મહાભારતાદિના પ્રમાણોથી પોતે ભગવાન પોતાના પ્રકટ કરેલા તત્વોમાં વ્યાપ્ત થઈને રહ્યા છે માટે જ અહિં આપ પ્રભુને નારાયણ કહ્યા.

(૨૪૨) ધર્મસૂનુંઃ ધર્મના પુત્ર.

ધર્મની મૂર્તિનામની સ્ત્રીમાં પ્રકટ થયેલા એવા નારાયણ પ્રભુ ભારતવર્ષની

શ્રીપુરુષોત્તમસહસ્રનામ નામચંદ્રિકા સહિત
પ્રજાનું પાલન કરવા નારાયણ ઋષિ રૂપે ધર્મની મૂર્તિ સ્ત્રીમાં આપ આવિર્ભાવ
પામ્યા છે. માટે જ અહિં તેમને ધર્મપુત્ર કહ્યા.

(૨૪૩) મૂર્તિપુણ્યયશસ્કરઃ મૂર્તિના પવિત્ર યશને વિસ્તારનાર.

ધર્મની સ્ત્રી અને પોતાની માતા મૂર્તિના યશને સારી રીતે પ્રસાર કરનાર
આપ પ્રભુ છે, આ સ્કંધના અ. ૧ માં કહે છે કે : ‘મૂર્તિ સર્વગુણોત્પત્તિર્નરનારાયણાવૃષી’
(સઘળા ગુણોવાળી મૂર્તિએ નર અને નારાયણ નામે બન્ને ઋષિઓ પ્રકટ કર્યા.)
જેમના જન્મથી આખા જગતમાં મહા આનંદ ફેલાયો હતો, અને મૂર્તિનો યશ
સર્વત્ર પ્રસર્યો હતો એમ સ્પષ્ટ જણાવેલું છે, તેથી જ આપ મૂર્તિના યશને વિસ્તારે
છે એમ કહ્યું.

સહસ્રત્રકવચ્છેદી તપઃ સારો નરપ્રિયઃ ॥

વિશ્વાનન્દપ્રદઃ કર્મસાક્ષી ભારતપુજિતઃ ॥૫૬॥

(૨૪૪) સહસ્રત્રકવચ્છેદીઃ હજારો કવચોને છેદનારા, યુદ્ધ સમયમાં શત્રુઓનાં
હજારો - અસંખ્ય કવચોને - બખ્તરોને છેદનાર - તોડી નાંખનાર આપ
નારાયણરૂપ શ્રીકૃષ્ણ છે.

(૨૪૫) તપઃ સારઃ (૧) તપ એ જ જેમને ગૃહણ કરવા યોગ્ય છે એવા,
(૨) તપરૂપ બળવાળા, (૩) તપરૂપ સારાંશવાળા.

પ્રભુને હંમેશા તપ જ બહુપ્રિય છે તે જ ગ્રહણ કરવા યોગ્ય છે એમ માને
છે. આપને તપ કરવાનું કાંઈપણ પ્રયોજન નથી પરંતુ સર્વજનના હિત માટે
તથા પોતાનું અનુકરણ કરી બીજા તેમ કરે તેટલા માટે જ આપ તપશ્ચર્યા કરે
છે. પોતે પરમાત્મા તો તપરૂપ જ છે, ગીતામાં આપ આજ્ઞા કરે છે કે : તપશ્ચાસ્મિ
તપસ્વિષુ (તપસ્વી પુરુષોમાં જે તપ છે તે હું છું) તેથી જ તપ એ જ સારાંશવાળા
તથા તપરૂપ મહાબળવાન નારાયણ પરમાત્મા એમ કહે છે.

(૨૪૬) નરપ્રિયઃ (૧) નર જેમને પ્રિય છે એવા, (૨) નરોને મનુષ્યોને
પ્રિય લાગે તેવા, (૩) નરમુનિને પ્રિય એવા.

શ્રીપુરુષોત્તમસહસ્રનામ નામચંદ્રિકા સહિત

નારાયણને પોતાના બંધુ નર ઋષિ બહુ જ પ્રિય છે, મનુષ્યોના હિત માટે ઘોર તપશ્ચર્યા આપ નારાયણ ઋષિ કરી રહ્યા છે તો તેવા પરોપકારી મહાત્મા ઉપર સર્વ મનુષ્ય માત્રને પ્રેમ ઉપજે એમાં શું આશ્ચર્ય છે? વળી પોતાના સહોદર બંધુ નર ઋષિને જે પ્રિય છે એવા નારાયણ, નર અને નારાયણ બન્ને જગતના હિત માટે આવિર્ભાવ પામ્યા છે. એ બન્ને સ્વરૂપને ધારણ કરનાર જગન્નિયંતા આપ શ્રીકૃષ્ણ જ છે.

(૨૪૭) વિશ્વાનંદપ્રદઃ વિશ્વને આનંદ આપનાર.

પોતે ભગવાન બદરીકાશ્રમમાં તપ કરી બધા વિશ્વમાં આનંદ ફેલાવી રહ્યા છે, જે પ્રમાણે શ્રેષ્ઠ પુરૂષો જેવું આચરણ કરે તેને જ અનુસરી સર્વજનો વર્તન કરે છે. એ ગીતાના નિયમને અક્ષરશઃ નારાયણ મુનિએ પાળ્યો છે. કેવળ તે નિયમને જ માટે આપ તપ કરે છે એમ નહિ, પરંતુ તેમાં મુખ્ય હેતુ તો પરોપકાર જ છે. એમ પરોપકાર કરવાથી જ વિશ્વને આનંદ આપી રહ્યા છે. કોઈને શંકા થાય કે “નારાયણ મુનિના તપથી એમના જે ભક્ત હોય તેમનું હિત થાય તેથી તેમને આનંદ આપનાર કહી શકાય પણ વિશ્વને આનંદ આપનાર શી રીતે?” તેના સમાધાનમાં નીચેનું નામ જણાવે છે.

(૨૪૮) કર્મસાક્ષીઃ સર્વનાં કર્મોને પ્રત્યક્ષ જોનાર.

પરમાત્મા નારાયણ દેવ દાનવ માનવ વગેરે સઘળાના શુભાશુભ કર્મોને પ્રત્યક્ષ જોનાર છે. એટલે બધાનાં અશુભ કર્મને પણ આપ જાણે છે. તો તે સર્વનાં અશુભને દૂર કરવા આપ તપ કરે છે. માટે જ પ્રભુ વિશ્વને આનંદ આપનાર છે.

(૨૪૯) ભારતપૂજિતઃ (૧) ભારત યુદ્ધમાં યુધિષ્ઠિર વગેરે રાજાઓએ પૂજેલા, (૨) ભારતી-સરસ્વતી (વિદ્યા) માં પ્રેમ ધરાવનારા બ્રાહ્મણાદિવડે પૂજન કરેલા, (૩) ભરતરાજાના વંશજોથી પૂજાયેલા, (૪) ભરતખંડવાસી જેના વડે પૂજાયેલા એવા નારાયણરૂપી શ્રીકૃષ્ણ.

અનન્તાદ્ભુતમાહાત્મ્યો બદરીસ્થાનભૂષણમ્ ॥

જિતકામો જિતક્રોધો જિતસંગો જિતેન્દ્રિયઃ ॥૧૭॥

(૨૫૦) અનન્તાદ્ભુતમાહાત્મ્યઃ અખંડ અને અદ્ભુત વિસ્મયકારક મહિમાવાળા.

અખંડ અને વિસ્મયકારક મહિમા પ્રભુનો છે. વ્યાસ, વાલ્મિકિ આદિ મુનિજનોએ મહાભારત, રામાયણ, શ્રીમદ્ભાગવત વગેરેમાં જેમનું આશ્ચર્યકારક માહાત્મ્ય બહુ જ સુંદર રીતે વર્ણવ્યું છે. પ્રભુનો પ્રભાવ જ એવો છે કે જેમાં આશ્ચર્ય અને આશ્ચર્ય જ લાગ્યા કરે, વારંવાર જાણ્યા છતાં તેના પારને પામી જ ન શકાય માટે જ પ્રભુ અખંડ અને આશ્ચર્યકારક માહાત્મ્યવાળા છે.

(૨૫૧) બદરીસ્થાનભૂષણમ્: બોરડીઓવાળું જે બદરીકાશ્રમ નામનું મહાસ્થાન, તેના ભૂષણરૂપ.

નારાયણ મુનિ સ્વરૂપ પરમાત્મા જનહિતાર્થે બદરીકાશ્રમમાં તપશ્ચર્યા કરે છે. એમ આપણે પ્રથમ જાણાવી ગયા છીએ ત્યાં ઘણાં બોરડીનાં ઝાડો હોવાથી તેને બદરીવન કહે છે. તે બદરીવનમાં ભગવાન નારાયણનો આશ્રમ છે. ત્યાં પોતે તપ કરે છે. તેથી જ તે સ્થાનના આપ ભૂષણરૂપ છે. એમ કહ્યું.

(૨૫૨) જિતકામઃ કામદેવને જીતનાર.

જ્યારે નારાયણ ઋષિ તપ કરતા હતા, ત્યારે ઈંદ્રને શંકા થવાથી તેમના તપને ભંગ કરવા રંભા નામની અપ્સરા તથા વસંતઋતુ સહિત કામદેવને ત્યાં મોકલ્યો હતો પરંતુ નારાયણ પ્રભુએ પોતાના તપઃ પ્રભાવથી મોહ ન પામતાં તે કામને જ મોહ પમાડી દીધો અને પાછો વાળ્યો હતો. માટે જ આપ નારાયણ રૂપે કામદેવને જીતનાર કહેવાય છે.

(૨૫૩) જિતક્રોધઃ ક્રોધને જીતનાર - વશીભૂત કરનાર.

ભગવાન નારાયણે શંભુની પેઠે ક્રોધ કરી કામને જીત્યો નથી. પણ ક્રોધને પોતાના આધીન કરી કેવળ નિજપ્રભાવથી જ કામનો પરાભવ કર્યો છે. અર્થાત્ કામ જેવા મહા બળવાન શત્રુનો પરાભવ કરવામાં પણ જે ક્રોધને વશ થયા

શ્રીપુરુષોત્તમસહસ્રનામ નામચંદ્રિકા સહિત

હતા નહિ, આવો વિસ્મયજનક મહિમા તો નારાયણ ભગવાનમાંજ શોભે છે.

(૨૫૪) જિતસંગઃ સંગને જીતનાર.

વિષયોના સંગને દૂર કરનાર - તરછોડનાર નારાયણ જ છે. કે રંભા જેવી સ્વર્ગની રમણીમાં પણ જે મોહવશ થયા નહિ. એ વિષયના સંગનો ત્યાગ જેવો તેવો ન ગણાય, એવું તપ તો કોણ કરી શકે કે, જ્યાં તપ ભંગ કરવા આવેલી રંભા સુંદરી પણ પાણી ભરે - લજ્જિત થઈ પાછી જાય. એવું જીતસંગ પણ તો નારાયણમાં જ પ્રકાશે છે.

(૨૫૫) જિતેન્દ્રિયઃ ઈન્દ્રિયોને વશ કરનાર.

ભગવાન હૃષીકેશ કહેવાય છે. હૃષીકેશ એટલે ઈન્દ્રિયોના સ્વામી જે સર્વ ઈન્દ્રિયોના સ્વામી - પતિ હોય તે તેમને વશ કરે એ કંઈ નવાઈ જેવું નથી, માટે જ આપ જીતેન્દ્રિય એવા નારાયણ ભગવાન છે.

ઉર્વશીપ્રભવઃ સ્વર્ગસુખદાયી સ્થિતિપ્રદઃ ॥

અમાની માનદો ગોપ્તાભગવચ્છાસ્ત્રબોધકઃ ॥૫૮॥

(૨૫૬) ઉર્વશીપ્રભવઃ ઉર્વશીને ઉત્પન્ન કરનાર.

ઈન્દ્રે મોકલેલી રંભાને નીહાળી નારાયણમુનિએ પોતાના તપનો પ્રભાવ બતાવવા, પોતાના સાથળમાંથી સ્વર્ગની સુંદરી રંભા કરતાં પણ વિશેષ સુંદર અનેક સુંદરીઓ પ્રકટ કરી, અને તેમાંથી એક ઉર્વશી નામની બહુ જ રમણીય રમણી ઈન્દ્રને ભેટ આપી ત્યારથી ઉર્વશીને ઉત્પન્ન કરનાર એવા નારાયણ એમ પુરાણોમાં પ્રસિદ્ધ થયા. આવો અદ્ભુત યોગપ્રભાવ પ્રભુ સિવાય અન્યમાં શી રીતે સંભવે ?

(૨૫૭) સ્વર્ગસુખદાયીઃ સ્વર્ગને સુખ આપનાર.

સ્વર્ગમાં નિવાસ કરતા ઈન્દ્રાદિદેવોને ઉર્વશી દ્વારા - આનંદ આપનાર ભગવાન છે. કારણ કે સર્વ સ્વર્ગની વારાંગનાઓમાં ઉર્વશી બધા કરતાં બહુ

જ સુંદર હોવાથી સઘળા દેવોને માનનીય તથા ઘણો જ આનંદ આપનારી થઈ પડી. માટે જ સ્વર્ગનિવાસીઓને સુખ આપનાર એવા નારાયણ એમ કહ્યું.

(૨૫૮) સ્થિતિપ્રદઃ ઉર્વશીને સ્વર્ગમાં સ્થિતિ આપનાર સ્થિર કરનાર નારાયણ પ્રભુ.

(૨૫૯) અમાનીઃ અભિમાન રહિત.

મિથ્યા અભિમાન કરી સર્વને તુચ્છ માનવા એ આસુરી ભાવ છે. તેવો આસુરીભાવ પ્રભુમાં ન જ હોય. તેથી એ અમાની છે.

(૨૬૦) માનદઃ (૧) સર્વને માન આપનાર, (૨) અભિમાનને ખંડન કરનાર.

પ્રભુ સર્વનું માન રાખે છે. વારંવાર સન્માન આપે છે, કેમકે તેવા જ પ્રકારના પોતાના વિનયી વર્તનને લોકો અનુસરે તેમ મહાઅભિમાનમાં છડી ગયેલા મદોન્મત મનુષ્યોના અભિમાનને તો, પોંતે માન આપનાર છે છતાંયે જડમૂળથી ઊખેડી નાંખે છે. એવા માનને આપવાવાળા અને અભિમાનને ખંડન કરનાર ભગવાન નારાયણ છે.

(૨૬૧) ગોપ્તાઃ રક્ષણ કરનાર.

સર્વ લોકોનું રક્ષણ કરનાર - પાળનાર પ્રભુ છે. એટલા જ માટે આપ વારંવાર અવતાર ધારણ કરી સર્વ જગતનું રક્ષણ કરે છે. દુષ્ટ દૈત્યોથી પીડાતી પ્રજાનો ઉદ્ધાર કરે છે. માટે જ આપને ગોપ્તા - રક્ષણ કરનાર કહ્યા.

(૨૬૨) ભગવચ્છાસ્રબોધકઃ પ્રભુ સંબંધી શાસ્ત્રનો બોધ કરનાર.

નારદ, વ્યાસ, શુકદેવજી વગેરે દ્વારા પંચરાત્ર, ભાગવતાદિ શાસ્ત્રને પ્રકટ કરી બોધ - ઉપદેશ આપનાર, જ્ઞાનનો પ્રકાશ કરનાર શ્રીકૃષ્ણ છે. પ્રભુની પ્રેરણાથી જ નારદ પ્રભુતિએ શાસ્ત્રો રચી જગતમાં ભગવત્સંબંધી જ્ઞાન પ્રસરાવ્યું છે. માટે જ પ્રભુ શાસ્ત્રબોધક છે.

શ્રીપુરુષોત્તમસહસ્રનામ નામચંદ્રિકા સહિત

બ્રહ્માદિવન્ધ્યો હંસઃ શ્રી માયાવૈભવકારણમ્ ॥

વિવિધાનંતસર્ગાત્મા વિશ્વપૂરણતત્પરઃ ॥૫૧॥

(૨૬૩) બ્રહ્માદિવન્ધ્યઃ બ્રહ્મા શંકરાદિક સર્વ દેવો વડે વંદન કરવા યોગ્ય એવા પ્રભુ.

બ્રહ્મા, રુદ્ર, ઈંદ્ર, ચંદ્ર, સૂર્ય વગેરે બધા દેવતાઓને વંદનીય પ્રભુ છે. અનેકવાર ભારત ભાગવતાદિમાં દેવોએ કરેલી ભગવાનની સ્તુતિ જોવામાં આવે છે. એ જ ભગવાન સર્વ દેવથી વંદન કરવા યોગ્ય છે.

(૨૬૪) હંસઃ (૧) સંસારને હણનાર, (૨) સંસારને જાણનાર, (૩) હંસ સ્વરૂપ પરમાત્મા.

ભગવદીય જનોના અહંતામમતાત્મક સંસારને હણનાર આપ ભગવાન છે. જેથી ભક્તો સંસારમાં મોહ પામતા નથી અને પ્રભુમાં લીન રહે છે. પ્રભુ સંસારના સારી રીતે અનુભવી છે, માટે પોતાના ભક્તો તેવા દુઃખમય સંસાર સાગરમાં ડૂબકાં ન ખાય તેમ આપ અનુગ્રહ કરી તેમના અહંમત્વ સંસારને હણે છે - નાશ કરે છે, પુરાણમાં કહે છે કે, “સર્વહંસઃ પરમાત્મા” (પ્રભુ પોતે હંસ સ્વરૂપ છે.) આ વાક્યમાં પ્રભુ હંસ છે એમ સ્પષ્ટ જ દર્શાવ્યું છે.

(૨૬૫) શ્રી (૧) આશ્રયરૂપ, (૨) લક્ષ્મીસ્વરૂપ.

સર્વને આશ્રય એક ભગવાનનો જ છે, પ્રભુના આશ્રય સિવાય કાંઈ પણ નભી શકતું નથી. એમ ઘણીવાર જણાવી ગયા છીએ, લક્ષ્મીના નિધાન - ભંડાર જ પોતે ભગવાન છે તો તે લક્ષ્મીરૂપ હોય એમાં શું ? લક્ષ્મી પ્રભુથી પૃથક્ નથી આપનાં જે જે શ્રી અંગો જોઈએ ત્યાં ત્યાં હજારો લક્ષ્મીઓ ચમકી રહી છે. તો તેવા આપ લક્ષ્મીરૂપકાં ન હોય ?

(૨૬૬) માયાવૈભવકારણમ્: માયાનો જે વૈભવ, તેના કારણરૂપ.

માયા-પ્રકૃતિના જગતની ઉત્પત્તિ સ્થિતિ અને લયરૂપ જે વૈભવો, તેના કારણરૂપ આપ પ્રભુ છે. કેમકે ભગવાનની ઈચ્છા રૂપ માયાશક્તિથી જ આ

જગતની ઉત્પત્તિ સ્થિતિ અને પ્રલય વગેરે વૈભવો બની રહ્યા છે. માટે જ તેનું કારણ પોતે પ્રભુ છે.

(૨૬૭) વિવિધાનંતસર્ગાત્માઃ જુદી જુદી અસંખ્ય સૃષ્ટિમાં જવાના સ્વભાવવાળા.

ભિન્ન ભિન્ન પ્રકારની અનેક સૃષ્ટિ કે જે શંકરે પ્રકટ કરેલી વીરભદ્ર વગેરે ગણોની સૃષ્ટિમાં આત્મા - જવાના સ્વભાવવાળા આપ છે. કારણ કે વીરભદ્ર આદિ શંકરકૃત સર્ગમાં ભગવાને સામર્થ્ય બળરૂપે આવિર્ભાવ કર્યો છે. તેમ ન હોય તો ભગવાનને ઉદ્દેશી કરવામાં આવેલા યજ્ઞનો નાશ થાય નહિ. પરંતુ દક્ષ પ્રજાપતિના મહા અભિમાનને ઉતારવા પ્રભુએજ વીરભદ્રાદિગણોમાં બળરૂપે પ્રવેશ કરી આ ઘટના ઘડેલી છે. માટેજ પ્રભુ તેવી સૃષ્ટિમાં જવાના સ્વભાવવાળા છે એમ કહ્યું.

(૨૬૮) વિશ્વપુરણતત્પરઃ ૧ વિશ્વનું ભરણ પોષણ કરવામાં સાવધાન રહેનાર ૨ વિશ્વનું ભરણ પોષણ કરવું એજ જેમને ઉત્તમ કર્મ છે એવા.

આખા જગતનું ભરણ પોષણ કરનાર આપ પ્રભુ શ્રી કૃષ્ણ છે, તેથીજ આપને વિશ્વંભર એમ કહી ભક્તજનો પુકાર કરે છે. સંસારના મોહમાં તલ્લીન થઈ હું પોષણ કર્તા છું, હું સર્વ કરું છું. એમ મિથ્યાભિમાનમાં તણાઈ જાય છે તે વૃથા છે, કેમકે સર્વનું ભરણ પોષણ કરનાર તો કેવળ પ્રભુજ છે.

યજ્ઞજીવનहेतुश्च यज्ञस्वामीष्टबोधकः ॥

नानासिद्धान्तगम्यश्चसप्ततन्तुश्चषड्गुणः ॥६०॥

(૨૬૯) યજ્ઞજીવનहेतुः ૧ યજ્ઞમાં દક્ષ પ્રજાપતિને જીવનના કારણરૂપ ૨ યજ્ઞના કારણરૂપ.

પ્રભુ દક્ષપ્રજાપતિના વીરભદ્રાદિકોએ દૂષિત કરેલા યજ્ઞમાં પધારી તેને જીવન-સમૃદ્ધ થવાના કારણરૂપ બન્યા છે. તેમ વીરભદ્રાદિકોએ નાશ કરેલા દક્ષને પણ આપે સજીવન કર્યો છે. માટેઆપ યજ્ઞના તેમ યજ્ઞમાનના જીવનરૂપ છે.

શ્રીપુરુષોત્તમસહસ્રનામ નામચંદ્રિકા સહિત

(૨૭૦) યજ્ઞસ્વામી: ૧ યજ્ઞના સ્વામી ૨ યજ્ઞ યજમાનના સ્વામી, ૩ યજ્ઞરૂપ સ્વામી.

સર્વ યજ્ઞના સ્વામી પ્રભુ છે. તેમ સર્વ યજમાનોના સ્વામી પણ પ્રભુ છે. શ્રુતિમાં કહે છે કે, “યજ્ઞો વૈ યજમાનઃ” (યજ્ઞ એ યજમાન રૂપજ છે) તેમ “યજ્ઞો વૈ વિષ્ણુઃ” (યજ્ઞએવિષ્ણુ રૂપજ છે.) એટલે યજ્ઞ અને યજમાન બન્ને પરમાત્મસ્વરૂપજ છે. તેથી યજ્ઞરૂપ યજ્ઞના સ્વામી આપ શ્રી કૃષ્ણ છે. એમ કહે છે.

(૨૭૧) ઇષ્ટબોધકઃ ઈષ્ટ રૂદ્ર (શંકર)ની પ્રસન્નતા થાય તેવા ઉપાયનો બોધ કરનાર આપ પ્રભુ છે.

(૨૭૨) નાનાસિદ્ધાન્તગમ્યઃ જુદા જુદા સિદ્ધાન્તોથી જાણવા યોગ્ય.

વિવિધ પ્રકારના સિદ્ધાન્તોથી જાણી પ્રાપ્ત કરવા યોગ્ય કેવળ શ્રી પરમાત્મા છે. કેમકે નાના પ્રકારના સિદ્ધાન્તોમાં પ્રભુનું જ પ્રતિપાદન કરેલું છે. એટલે તે તે સિદ્ધાન્તોમાં પ્રભુ શિવાય બીજું શું જાણવાનું હોય? આ સ્કંધના ૭ અધ્યાયમાં સર્વ ઋષિઓ દેવો, યજમાન, ઋત્વિજો, વગેરેએ ભિન્ન ભિન્ન રીતે પરમાત્માની સ્તુતિ કરેલી છે તેથી જ અનેક સિદ્ધાન્તોથી ગમ્ય-જાણવા યોગ્ય પ્રભુ છે એમ સર્વત્ર સિદ્ધ છે.

(૨૭૩) સપ્તતન્તુઃ સાત વસ્તુઓનો વિસ્તાર કરનાર.

અગ્નિષ્ટોમ, ચાતુર્માસ્ય. વાજપેય, સોમ, અગ્નિહોત્ર, ચાતુર્હોત્ર, ચ્યવન, વગેરે, સાતે યજ્ઞસ્થાનોને વિસ્તારનાર તેમ ભૂલોક, ભુવલોક, સ્વલોક, જનલોક, તપલોક, સત્યલોક અને બ્રહ્મલોક વિગેરે સાતે લોકોને વિસ્તાર કરનાર આપ પ્રભુ છે. માટે જ આપ સાત તંતુઓને વિસ્તારનાર સપ્ત તંતુ કહેવાય છે.

(૨૭૪) ષડ્ગુણઃ ષટ્ ગુણશાલી એવા પ્રભુ.

ઉત્પત્તિ, પ્રલય, સદ્ગતિ અસદ્ગતિ, વિદ્યા અને અવિદ્યા, એ છ ગુણોને ધારણ કરવાવાળા, તથા અણિમા, મહિમા, લઘિમા પ્રાપ્તિ, ઈશિત્વ, વશિત્વ,

શ્રીપુરુષોત્તમસહસ્રનામ નામચંદ્રિકા સહિત
એ છ ઐશ્વર્યના ગુણોને ધારણ કરનાર આપ શ્રીકૃષ્ણ છે માટે તે ષડ્ગુણ છે.

પ્રતિસર્ગજગત્કર્તા નાનાલીલાવિશારદઃ ॥

ધ્રુવપ્રિયો ધ્રુવસ્વામી ચિંતિતાધિકદાયકઃ॥૬૧॥

(૨૭૫) પ્રતિસર્ગજગત્કર્તા: દરેક સર્ગે સર્ગે જગતને સરજનાર એવા પરમાત્મા જ્યારે જ્યારે આપ સૃષ્ટિઓને પ્રકટ કરે છે ત્યારે ત્યારે આપજ જગતને ઉત્પન્ન કરનાર છે.

(૨૭૬) નાનાલીલાવિશારદઃ જુદા જુદા પ્રકારની સર્ગ વિસર્ગ આદિ અનંત લીલાઓ કીડાઓમાં નિપુણ-ચાલાક પણ પોતે શ્રીકૃષ્ણજ છે. જો એમ ન હોય તો લીલાઓમાં આનંદજનક વિચિત્રતા ક્યાંથી હોઈ શકે? એવા પ્રકારનું સૌભાગ્ય પ્રભુમાં જ ઘટે છે.

(૨૭૭) ધ્રુવપ્રિયઃ (૧) ધ્રુવજીને પ્રિય, (૨) ધ્રુવભક્તને ઇષ્ટસિદ્ધિ આપનાર, (૩) ધ્રુવ જેમને બહુ પ્રિય છે એવા પરમાત્મા.

ઉત્તાનપાદરાજાના પુત્ર ધ્રુવજી, જે પરમાત્માના પરમભક્ત છે તેને પ્રિય-ઇષ્ટ વસ્તુની સિદ્ધિ આપનાર આપ પ્રભુ છે. પરમાત્માને ભક્તો ઘણાજ પ્રિય હોય છે, તથા ભક્તોને પ્રભુ ઘણાજ પ્રિય હોય છે. એમ પરસ્પર સંબંધ બંધ હોવાથી પ્રભુ ભક્તને પ્રિય વસ્તુ આપે એ ઉચિતજ છે.

(૨૭૮) ધ્રુવસ્વામીઃ ધ્રુવજીના સ્વામી.

પ્રભુ પોતે પોતાના ભક્ત ધ્રુવજીના સ્વામી-પાલન કરનાર છે માટે આપે તેમને ધ્રુવપદ આપ્યું છે. કે જ્યાં ભલભલાઓની પણ ગતિ થતી નથી. નહિ તો આ'વી ઉત્તમ ગતિ ધ્રુવજીની ક્યાંથી હોય? તેથીજ આપ ધ્રુવજીના સ્વામી-પાલક કહેવાય છે,

(૨૭૯) ચિંતિતાધિકદાયકઃ મનમાં હોય તેના કરતાં પણ વિશેષ ફળ અર્પણ કરનાર.

અપરમાતાના દુર્વચનથી દુઃખી બનેલા ધ્રુવજી પોતાની એ માતાના ગર્વનો નાશ કરવા તપ કરવા ગયા હતા કંઈ ભગવાનની પ્રાપ્તિ સારૂંજ કેવળ તપ

શ્રીપુરુષોત્તમસહસ્રનામ નામચંદ્રિકા સહિત

કરવાનો ઉદ્દેશ હતો એમ નહતું; છતાં તેમને પ્રભુએ દેવ મુનિઓવડે વંદન કરાતું એવું ઉત્તમ ધ્રુવપદ (વિષ્ણુપદ) અર્પણ કર્યું એ મનના ઉદ્દેશ કરતાં પણ વિશેષ આપ્યું છે. માટે મનમાં હોય તેના કરતાં અધિક આપનાર એવા આપ પ્રભુ એમ કહ્યું. વિષ્ણુપુરાણના “અહોઽસ્ય તપસો વીર્ય.” એ શ્લોકમાં કહ્યું છે કે “અહો ધ્રુવજીનું તપોબળ-તપનું ફળ કેવું વિસ્મયકારક છે કે, એ ધ્રુવને આગળ કરીને જ સપ્તર્ષિઓ સ્થીર થયેલા છે.” એમાં ચિંતન કરતાં અધિક આપવાનો પ્રસિદ્ધ પુરાવો છે.

દૂર્લભાનન્તફલદો દયાનિધિરમિત્રહા ॥

અઙ્ગસ્વામી કૃપાસારો વૈન્યો ભૂમિનિયામકઃ॥૬૨॥

(૨૮૦) દુર્લભાનન્તફલદઃ દુર્લભ એવું અનંતફળ આપનાર.

મોટા મોટા દેવોને પણ પ્રાપ્ત ન થઈશકે તેવું દુર્લભ કોઈ દિવસ નહિ નાશ પામે એવું પોતાનું ઉત્તમ ધ્રુવપદ ધ્રુવજીને આપનાર શ્રીકૃષ્ણજ છે.

(૨૮૧) દયાનિધિઃ દયા-કરૂણાનાભંડાર કૃપાનિધિ પ્રભુ.

ધ્રુવભક્ત પાંચ વરસના હતા, તેથી આ બાળક છે, દુઃખી થાય છે, એમ જાણી જેમણે તેમના ઉપર મહા અનુગ્રહ કર્યો છે. માટેજ પ્રભુને દયાનિધિ-કરૂણાસાગર વગેરે વિશેષણોથી ભક્તો સ્તુતિ કરે છે.

(૨૮૨) અમિત્રહાઃ શત્રુઓને હણનાર.

આ સ્કંધના ૯ અધ્યાયમાં ધ્રુવજીએ પોતાના ભાઈનો નાશ કરનારા યક્ષો-રૂદ્રના અનુચરો છે. એમ જાણી વિજયી રથમાં બેસી તેમની નગરીમાં પ્રવેશ કરી હજારો યક્ષોનો નાશ કરેલો છે. ધ્રુવ ભગવદ્રૂપ હોવાથી તે દ્વારા પ્રભુજ અભિમાનમાં છડી ગયેલા યક્ષોનો વિનાશ કરનાર છે. માટેજ અહિં શત્રુને વિદારનાર એવા હરિ એમ કહ્યું.

(૨૮૩) અઙ્ગસ્વામીઃ અંગ રાજાના સ્વામી અર્થાત્ તેને નિયમમાં રાખનાર.

(૨૮૪) કૃપાસારઃ કૃપા એજ જેમને સારભૂત છે એવા પ્રભુ.

કૃપારૂપ અમૃતધારાને વર્ષાવનાર આપ પ્રભુ છે. અંગરાજાને પોતાના દુષ્ટ પુત્ર વેનથી જ સંસારમાં અભાવ થઈ વૈરાગ થયેલો છે. એવા પ્રકારના આનંદમય વૈરાગ્યને પુત્ર દ્વારા પરમાત્માએ જ આપેલો છે. તેથી તે અંગરાજાને સંસારનો મોહ છુટી ગયો, એ જ પ્રભુએ તેમના પર મોટી કૃપા કરી. માટે આપ કૃપારૂપ સારવાળા છે.

(૨૮૫) વૈન્યઃ વેનના પુત્ર (પૃથુરાજ) તે રૂપ પ્રભુ.

વેનના પુત્ર પૃથુરાજ થયા, એ ભગવાનનો અંશાવતાર છે. માટે પ્રભુથી પૃથક્ નથી પ્રભુના મુખ્ય ૨૪ અવતારોમાં પૃથુરાજની પણ ગણતરી થઈ જાય છે. એટલે તે રૂપ ભગવાન છે.

(૨૮૬) ભૂમિનિયામકઃ ભૂમિને નિયમમાં રાખનાર વશ કરનાર.

પૃથુરાજદ્વારા પૃથ્વીને નિયમમાં રાખનાર આપ પ્રભુ છે. આ સ્કંધના ૧૭મા અધ્યાયમાં કહે છે કે : ‘વસુધે ત્વાં વધિષ્યામિ મચ્છાશનપરાડમુખીમ્’ (હે ભૂમી ?જો તું મહારાથી પ્રતિકૂલ ચાલીશ તો હું ત્હને નાશ કરીશ.) આ પ્રમાણે તૃણ, ધાન્ય નહિ થવાને લીધે બહુ જ દુઃખી બનતી પ્રજાને જોઈ પૃથ્વીને શિક્ષા આપી પોતાને આધિન બનાવેલી છે. માટે એપૃથુરાજ દ્વારા આપજ તેને વશ કરનાર છે. અન્ય નહિ, કેમકે ભૂમિને નિયમમાં રાખવી એ સાધારણ કાર્ય નથી.

ભૂમિદોગ્ધા પ્રજાપ્રાણપાલનૈકપરાયણઃ ।

યશોદાતા જ્ઞાનદાતા સર્વધર્મપ્રદર્શકઃ ॥૬૩॥

(૨૮૭) ભૂમિદોગ્ધાઃ ભૂમિનું દોહન કરનાર.

ગાયનું રૂપ ધારણ કરનારી ધરણીનું - પૃથ્વીનું દોહન કરનાર અર્થાત્ તેમાંથી સર્વ પ્રજાઓને જે જોઈએ તે સાર અર્પણ કરનાર આપ ભગવાન છે. આ સ્કંધના ૨૮ અધ્યાયમાં ‘વત્સં કલપમે વીર’ એ શ્લોકથી ભૂમિ કહે છે કે, “હે વીર ? જો આપને ઈચ્છા માફક બળ આપનાર અન્ન મેળવવાની અભિલાષા હોય તો

શ્રીપુરુષોત્તમસહસ્રનામ નામચંદ્રિકા સહિત

મ્હને દોહનાર, દોહવાનું પાત્ર, અને વત્સની કલ્પના કરો, કે જેથી તમારા પર પ્રીતિવાળી બનેલી હું મરજીમાં આવે તેવું પદાર્થો રૂપ દૂધ કાઢી આપું.’’ એમ ગોરૂપ ભૂમિનાં વચન સાંભળી પૃથુરાજાએ વત્સો વગેરે કલ્પી ગોરૂપધારી ધરાનું દોહન કરેલું છે માટે ભૂમિદોગ્ધા ભગવાન એમ કહ્યું.

(૨૮૮) પ્રજાપાળપાલનૈકપરાયણ: પ્રજાના પ્રાણોનું પાલન કરવાને એટલે દુષ્ટજનોથી તેમનું રક્ષણ કરવાને જે મુખ્ય આશ્રય રૂપ છે. એવા પૃથુરાજરૂપ પરમાત્મા. સર્વ પ્રજાઓનો આશ્રય પ્રભુ જ છે, જો તે તેમનું રક્ષણ ન કરે તો બીજો કોણ કરી શકે ? માટે જ પ્રભુ અનેક રીતે પ્રજાઓનું પાલન કરનાર છે.

(૨૮૯) યશોદાતા: યશ આપનાર.

સર્વ પ્રજાઓનાં દુઃખોને દૂર કરી કોઈએ નહિ કરેલાં એવાં આશ્ચર્યમય કાર્યો આચરી પૃથુરાજાની કીર્તિ દશે દિશામાં પ્રસરાવનાર આપ શ્રીકૃષ્ણ જ છે. પૃથુરાજાએ ધનુષની અણીથી ભૂમિને સપાટીમયી બનાવી જેમ અન્નની વિશેષતા થાય, પ્રજાને વસવાની સરલતા થાય તેમ અદ્ભુત કર્મો કર્યાં છે એમ અ. ૧૮માં જણાવેલું છે.

(૨૯૦) જ્ઞાનદાતા: જ્ઞાન આપનાર.

પૃથુરાજાને સનતકુમાર દ્વારા સ્વરૂપનું જ્ઞાન આપનાર શ્રી ભગવાન છે. આ સ્કંધના ૨૨ અધ્યાયમાં સનત્કુમારે પૃથુરાજાને જ્ઞાન સ્પષ્ટ દર્શાવેલું છે. તે દ્વારા પ્રભુ તેમને જ્ઞાન આપનાર છે. માટે પોતે જ્ઞાનદાતા કહેવાય છે.

(૨૯૧) સર્વધર્મપ્રદર્શક: સર્વ ધર્મને દર્શાવનાર.

સર્વ જનોને પ્રવૃત્તિ રૂપ પોતપોતાના ધર્મને સારી રીતે દર્શાવનાર આપ પ્રભુ શ્રીપુરુષોત્તમ જ છે. કોઈ દ્વારાએ અથવા પોતે જાતે પણ અનેક રૂપે સર્વ મનુષ્ય માત્રને પોતપોતાના ધર્મનો ઉપદેશ આપી, પ્રભુ તેમના માર્ગ દર્શક બને છે એ નિઃસંદેહ જ છે.

પુરજનો જગન્મિત્રં વિસર્ગાન્તપ્રદર્શકઃ ॥

પ્રચેતસાં પતિશ્ચિત્રભક્તિહેતુ જનાર્દનઃ ॥૬૪॥

(૨૮૨) પુરજનઃ પુર - શરીરને ઉત્પન્ન કરનાર.

શરીરને પુર કહેવાય છે. શ્રુતિ જણાવે છે કે ‘પશ્ચાદ્ભુમિમથી: પુરઃ’ પરમાત્માએ બ્રહ્માંડરૂપ વિરાટદેહને પ્રથમ પ્રકટ કરી પોતે જ દેવ, દાનવ, માનવ વગેરે જીવરૂપે થયા. ત્યાર પછી તેમને નિવાસ કરવાને ભુમિ અને શરીરો ઉત્પન્ન કર્યા. આ સ્કંધના ૨૯ અધ્યાયમાં નારદજી પ્રાચીન બર્હિને કહે છે કે, ‘પુરુષં પુરજનં વિદ્ધિ’ જે પુરુષ છે એને જ તુ પુરંજન જાણ ! ત્યાં આગળ પુરને પ્રકટ કરનાર પુરંજન એમ સ્પષ્ટ કથન કરેલું છે.

(૨૮૩) જગન્મિત્રમ્: જગતના મિત્ર-બંધુ એવા પરમાત્મા.

પ્રભુ પોતે જ જગદ્બંધુ છે. ગીતામાં આપ આજ્ઞા કરે છે કે : ‘આત્મૈવહ્યાત્મનો બન્ધુઃ’ આત્મા - પરમાત્મા એ જ વિશ્વના બંધુ છે. કારણ કે પ્રભુ પોતે જ જગદરૂપ થયેલા છે, માટે સર્વ આત્મરૂપ જગતના બંધુ આપ પરમાત્મા જ છે.

(૨૮૪) વિસર્ગાન્તપ્રદર્શકઃ વિશેષ સૃષ્ટિના અંતને દર્શાવનાર

પ્રાચીન બર્હિરાજાને નારદ દ્વારા ઉપદેશ આપી વૈરાગ્ય પ્રકટાવ્યો પછી વિશેષ સર્ગના અંતને અર્થાત્ વધારે સૃષ્ટિની સમાપ્તિને દર્શાવનાર બોધ આપનાર પોતે પરમેશ્વર જ છે. હવે એમનાથી વિશેષ સૃષ્ટિ કરાવવાની જરૂર નથી એમ જાણી, આપે તેમને બોધ આપ્યો છે. એટલે ભગવદ્વિષ્ણુથી નારદ દ્વારા જ્ઞાન મેળવી જ્ઞાનનિષ્ઠ બની જઈ પ્રજા વૃદ્ધિના કાર્યથી પ્રાચીનબર્હિ વિરામ પામી ગયા. એ સર્વ માર્ગદર્શક પોતે ભગવાન જ છે.

(૨૮૫) પ્રચેતસાંપતિઃ પ્રચેતાઓના પતિ સ્વામી-પાલન કરનાર.

શંકરની કૃપાથી જેમનું હૃદય કમલ નિર્મલ બની ગયું છે એવા પ્રાચીનબર્હિના દસ હજાર પુત્રો, જે પ્રચેતાઓના નામથી ઓળખાય છે, તે સર્વ પ્રચેતાઓના પતિ - પાલન કરનાર આપ શ્રીકૃષ્ણ છે. આ સ્કંધના ૩૦ અધ્યાયમાં પ્રચેતાઓએ

શ્રીપુરુષોત્તમસહસ્રનામ નામચંદ્રિકા સહિત

પોતાના પિતાની આજ્ઞા પાળવા પ્રભુનું આરાધન કર્યું છે. તેથી પોતે પ્રકટ થઈ તેમની વાંછના પૂર્ણ કરી માટે પ્રચેતસોના પતિ - સ્વામી પોતે છે. એમ જાણાવ્યું.

(૨૮૬) ચિત્રભક્તિહેતુ: વિચિત્ર સત્કાર કરવા યોગ્ય એવી ભક્તિના કારણરૂપ પોતે પ્રભુ છે.

(૨૮૭) જનાર્દન: (૧) માયાને વશ કરનાર, (૨) જનોને અંતકાલ સમયે નાશ કરનાર, (૩) સર્વ જનોએ પ્રાર્થના કરવા યોગ્ય, (૪) સર્વ મનુષ્યોએ મનન કરવા-જાણવા યોગ્ય એવા.

માયાનો નાશ કરનાર આપ જ છે. જો પ્રભુ કૃપા મળે તો જ મનુષ્યને માયા બાધ ન કરી શકે નહિ તો અનેક જન્મો જાય તો પણ માયા જાળમાં સપડાયા વિના મનુષ્યરૂપ માંછલાઓ ભાગ્યે જ બચી શકે. એમાં સપડાયેલા જીવોનો છૂટકો થવો ઘણો જ મુશ્કેલ છે. પ્રભુએ સંસાર નાટકમાં ખેલવા માટે એ અદ્ભુત માયાજાળ બીછાવી છે. તેના મોહમાં ને મોહમાં ફસેલાઓનો અંતકાલ સમયે અંત કરનાર પણ આપ છે. એટલે સર્વજનો આપનું સેવન - સ્તવન કરે છે. માટે આ સંસાર સાગરથી મુક્ત થવાને મનન કરવા યોગ્ય ચિંતન કરવા યોગ્ય કેવળ આપ જ છે.

સ્મૃતિહેતુબ્રહ્મભાવ-સાયુજ્યાદિપ્રદ: શુભ: ॥

વિજયી ॥૬૫॥

(૨૮૮) સ્મૃતિહેતુબ્રહ્મભાવસાયુજ્યાદિપ્રદ: સ્મૃતિ વડે થયેલા બ્રહ્મભાવથી સાયુજ્યાદિ મુક્તિ-ગતિને અર્પણ કરનાર.

સ્મૃતિ એટલે ભગવાનનું સ્મરણ થવું તે સ્મૃતિ રૂપ હેતુ વડે અંતરમાં પ્રકટ થયેલા બ્રહ્મભાવ (સર્વ સ્થળે પરમાત્મબુદ્ધિ થઈ ભગવત્સ્વરૂપનું જ્ઞાન થવું તે) થી સાયુજ્ય, સામીપ્ય, સાલોક્ય, સારૂપ્ય વગેરે ચતુર્વિધ મુક્તિ-ગતિને આપનાર શ્રીકૃષ્ણ જ છે. એવી મુક્તિ આપનાર આપ હોવાથી જ જેમને સર્વજનો મુકુંદ એમ કહી સ્તુતિ કરે છે.

(૨૮૮) શુભ: (૧) કલ્યાણરૂપ, (૨) મંગલરૂપ.

સર્વનું કલ્યાણ કરનાર પોતે પ્રભુ છે તેથી તે કલ્યાણરૂપ છે. તેમ મંગલરૂપ પણ આપ છે. ગીતામાં આજ્ઞા કરે છે કે : ‘મદ્ગ્લાનાં ચ મદ્ગ્લમ્’ પરમાત્મા સર્વ મંગલવસ્તુઓમાં પણ મંગલરૂપ છે. અર્થાત્ સર્વોત્તમ મંગલવસ્તુ કેવલ પ્રભુ જ છે. માટે એ શુભ છે.

(૩૦૦) વિજયી: વિજયવાન.

સર્વ પ્રકારે વિશેષે કરી જય પ્રાપ્ત કરવાના સ્વભાવવાળા આપ શ્રીકૃષ્ણ છે. ગીતામાં સંજય કહે છે કે -

યત્ર યોગેશ્વરઃ કૃષ્ણો યત્ર પાર્થોધનુર્ધરઃ ।

તત્ર શ્રી વિજયી ભૂતિ ધુરવાનીતિ મતિ મમા॥

(જ્યાં મહાયોગેશ્વર શ્રીકૃષ્ણ પરમાત્મા તથા જ્યાં ધનુર્ધારી ધનંજય (અર્જુન છે ત્યાં જ લક્ષ્મી, વિજય, અને ઉન્નતિ હોય છે. એમ મારી બુદ્ધિનો નિશ્ચય જ છે.) અહીં શ્રીકૃષ્ણનું વિજયીપણું સ્પષ્ટ દર્શાવ્યું છે. માટે જ આપને વિજયી કહે છે.

॥ ઈતિ ચતુર્થસ્કન્ધનામાનિ ॥



॥ અથ પદ્યમસ્કન્ધનામાનિ ॥

...

... સ્થિતિલીલાબ્ધિરચ્યુતો વિજયપ્રદઃ ॥૬૫॥

(૩૦૧) સ્થિતિલીલાબ્ધિઃ સ્થિતિ લીલાના સાગર.

તૃતીય સ્કંધસ્થ સર્ગ લીલાનાં નામો કહ્યાં, ચતુર્થ સ્કંધસ્થ વિસર્ગ લીલાનાં નામો જણાવ્યાં અને હવે પંચમ સ્કન્ધીય સ્થિતિ લીલાનાં નામો દર્શાવે છે. ભા. દ્વિ. અ. ૧૦ માં કહે છે કે, ‘સ્થિતિર્વૈકુણ્ઠવિજયઃ’ સરજેલા પદાર્થોને મર્યાદામાં-નિયમમાં રાખવાથી જે વૈકુંઠ ભગવાનનો વિજય-મહિમા, તેને સ્થિતિ અથવા સ્થાન કહે છે. તેવી સ્થાન રૂપલીલાના સમુદ્ર-સાગર આપ શ્રીકૃષ્ણ છે.

(૩૦૨) અચ્યુતઃ ચલાયમાન થાય નહિ તેવા.

બલ આદિથી પણ જે કોઈ દિવસ ચલાયમાન થાય નહિ તેવા શ્રીકૃષ્ણચંદ્ર, મહાભારતમાં કહે છે કે, ‘યસ્માન્નચ્યુતપુર્વોઽહમચ્યુસ્તેન કર્મણા’ પ્રથમ કોઈ પણ વખત હું ચલાયમાન થયો નથી તેથી મ્હને અચ્યુત કહે છે. ‘‘તેમ મંત્રવર્ણમાં ‘શાશ્વત્ શિવમ્’ પરમાત્મા નિત્ય-અચ્યુત છે, કલ્યાણકારક છે’’ કોઈપણ કાલમાં પ્રભુ પોતાના સ્વરૂપથી ચલાયમાન થતા જ નથી માટે તેમને અચ્યુત કહે છે.

(૩૦૩) વિજયપ્રદઃ વિશેષ જય આપનાર.

સંસારસિંધુથી વિજય પ્રાપ્ત કરાવનાર પોતે પ્રભુ છે. ભગવાનનું સ્મરણ કરનાર ભગવદ્વીયજન સંસાર સાગરથી તરી જઈ, જન્મમરણથી રહિત બની, પ્રભુપદને પ્રાપ્ત કરે છે. એને સંસારથી વિજય મેળવ્યો કહેવાય છે. એવો વિજય આપનાર શ્રીકૃષ્ણ છે.

સ્વસામર્થ્યપ્રદો ભક્તકીર્તિહેતુરધોક્ષજઃ ॥

પ્રિયવ્રતપ્રિયસ્વામી સ્વેચ્છાવાદવિશારદઃ ॥૬૬॥

(૩૦૪) સ્વસામર્થ્યપ્રદઃ પ્રિયવ્રતરાજાને ઉત્તમ રીતે પોતાનું સામર્થ્ય - બળ અર્પણ કરનાર એવા પુરુષોત્તમ. એમ ન હોય તો રથચરણથી સમુદ્ર પ્રકટ કરવાનું સામર્થ્ય પ્રિયવ્રત રાજામાં ક્યાંથી હોય ! માટે જ આપ તેમને બળ આપનાર છે એમ કહ્યું.

(૩૦૫) ભક્તકીર્તિહેતુઃ ભક્તોની કીર્તિના કારણરૂપ એવા પ્રભુ.

પરમાત્મા નિજભક્તોને સંસારથી મુક્ત કરે છે તેમને મુક્તિ આપવારૂપ વિજય પ્રાપ્ત કરનાર પ્રભુ હોવાથી તેમની કીર્તિ જે સર્વ દિશામાં પ્રસરે છે તેના હેતુરૂપ - કારણભૂત પણ પોતે ભગવાન જ છે.

(૩૦૬) અધોક્ષજઃ (૧) જીતેન્દ્રિય પુરુષોને પ્રત્યક્ષ થનારા, (૨) ઈન્દ્રિયજ્ઞાન જેમનાથી નીચું છે, (૩) સ્વર્ગ આકાશ અને પૃથ્વી એ ત્રણે જેમનાથી નીચે ઉદય પામેલા છે એવા વિરાટ પરમાત્મા.

પ્રથમ સર્વ ઈન્દ્રિયોનો સંયમ કરવામાં આવે ત્યારે સઘળી વૃત્તિઓ પ્રભુ તરફ દોરાય છે અને ત્યારે જ પરમાત્માના સ્વરૂપને પ્રત્યક્ષ કરી શકાય છે. ઈન્દ્રિય જન્ય જ્ઞાન તથા સ્વર્ગ, આકાશ અને પૃથ્વી વગેરે સર્વ પ્રભુની નીચે છે. મહાભારતના ઉદ્યોગ પર્વમાં કહ્યું છે કે : ‘અધો ન ક્ષીયતે જાતુ યસ્માન્તસ્માદધોક્ષજઃ’ જે પ્રભુથી આ સર્વ આકાશાદિ પદાર્થો નીચે ક્ષય પામતા નથી તેથી તેમને અધોક્ષજ કહે છે. વિરાટ સ્વરૂપ ભગવાનના આધારથી જ આ સર્વ વિશ્વ સ્થીર રહેલું છે. માટે પોતે અધોગજ છે.

(૩૦૭) પ્રિયવ્રતપ્રિયસ્વામીઃ પ્રિયવ્રત રાજાના પ્રિય એવા સ્વામી શ્રીકૃષ્ણ,

પ્રિયવત રાજાને સર્વ ચક્રવર્તિ રાજ્ય મળ્યું, છતાં તેમનું અંતઃકરણ પ્રભુચરણમાં જ રમણ કરતું હતું. તેથી પ્રિયવ્રત રાજાને પ્રિય એવા સ્વામિ - પતિપાલન કરનાર આપ પ્રભુ જ છે. એ પ્રસિદ્ધ છે.

શ્રીપુરુષોત્તમસહસ્રનામ નામચંદ્રિકા સહિત

(૩૦૮) સ્વેચ્છાવાદવિશારદઃ (૧) પોતે ઈચ્છા કરેલા વાદમાં નિપુણ-ચતુર,
(૨) ભગવદિચ્છાને વદનારા વેદોના વાદમાં કુશળ એવા પ્રભુ.

પોતાની ઈચ્છાથી પ્રકટ કરેલા બ્રહ્મવાદમાં આપ અતિશય પ્રવીણ છે. તેમ ભગવાનની ઈચ્છાને વદનારા-પ્રકાશ કરનારા એવા સર્વ વેદોના વાદમાં અર્થાત્ કર્મકાંડની સકલ કલાઓમાં કુશલ હુશિયાર પોતે પ્રભુ શ્રીકૃષ્ણચંદ્ર છે, કેમકે પ્રથમ કહી ગયા તે પ્રમાણે સર્વ વેદો જ ભગવાનના નિશ્વાસરૂપ છે તો પછી તે વેદોમાં આપનું કુશલપણું હોય એ કંઈ વિસ્મય જનક નથી માટે જ પ્રભુને પોતે પ્રતિપાદન કરેલા વાદમાં પ્રવીણ-નિપુણ કહ્યા છે.

સંગ્યગમ્યઃ સ્વપ્રકાશઃ સર્વસંગવિવર્જિતઃ ॥

इच्छायां च समर्यादस्त्यागमात्रोपलम्भनः ॥૬૭॥

(૩૦૯) સંગ્યગમ્યઃ સંગીથી અગમ્ય એવા પરમાત્મા.

સંગી એટલે પોતપોતાનાં અધિકારમાં રહેલા બ્રહ્માદિ દેવતાને પણ અગમ્ય ન જાણી શકાય તેવા આ સ્કંધના અ. ૧ બ્રહ્મા પોતાના પુત્ર પ્રિયવ્રતને કહે છે કે : यद्वाचित्तन्या इति. (હે વત્સ ! આપણે બધાયે તે પરમાત્માની વાણીરૂપ દોરીમાં ગુણકર્મથી ઠરાવેલી બ્રાહ્મણ આદિ જાતિઓના મજબુત બંધન યુક્ત અભિમાનથી બંધાયેલા જેમ નાથેલા બળદો ખેડુતની ઈચ્છા પ્રમાણે કર્મ કરે છે. તેમ ઈશ્વરની ઈચ્છા પ્રમાણે આપણે તેને બલિ આપીએ છીએ, કર્મ કરીએ છીએ. માટે તે પ્રભુને સર્વ બ્રહ્માદિકથી અગમ્ય - અગોચર કહ્યા.

(૩૧૦) સ્વપ્રકાશઃ પોતાના સ્વરૂપથી જ પ્રકાશ પામી રહેલા.

પરમાત્મા સ્વયં પ્રકાશમાન છે. એમને અન્યના પ્રકાશની અપેક્ષા નથી, અરે એટલું જ નહિ પણ સર્વ વિશ્વમાં જે પ્રકાશ જણાય છે તે પ્રકાશ પ્રભુના આગળ કાંઈ પણ નથી. તેમના પ્રકાશનો અંશમાત્ર જ છે. માટે કરોડો - અનંત સૂર્યોનો પ્રકાશ પણ પ્રભુ સમીપ તુચ્છ છે. એમ અમે પ્રથમ જણાવી ગયા છીએ.

(૩૧૧) સર્વસંગવિવર્જિતઃ સર્વ સંસારના સંગથી છોડાવનાર એવા ભગવાન.

પ્રિયવ્રત રાજાના દસ પુત્રોમાંથી કવિ, મહાવીર અને સવન એ ત્રણે જણને સંસારના વિષય સંગથી દૂર કરાવનાર પ્રભુ છે. ભગવાનની ઈચ્છા સિવાય તેમ કૃપા વિના સંસારની વિકટ માયા છુટી શકતી નથી. માટે એ ત્રણેને વિરાગ પ્રકટ થઈ ભગવાનમાં અનુરાગ થયો એ પ્રભુકૃત છે. એવા આશયથી સર્વ સંસારના સંગથી છોડાવનાર એવા પ્રભુ એમ કહ્યું.

(૩૧૨) ઇચ્છાયાં ચ સમર્યાદઃ ત્યાગની ઈચ્છાવાળા ભક્તોને તેમાં મર્યાદાયુક્ત રાખનાર પ્રભુ.

પ્રિયવ્રત રાજાના સર્વ બાળકોમાંથી ફક્ત ત્રણ જણને જ યોગજ્ઞાન થયું. એ ભગવદ્દિચ્છાનું જ કારણ છે. નહિં તો બાલ્યાવસ્થામાં જ ચોથા આશ્રમની ઈચ્છા, અને તેવી ઈચ્છાને જન્મ પર્યન્ત નીભાવવી એ બનવું અશક્ય છે. માટે તેમને તેવી મર્યાદામાં રાખનાર પણ પ્રભુ જ છે.

(૩૧૩) ત્યાગમાત્રોપલંભનમ્: સર્વ સંગના ત્યાગ માત્રથી જ પ્રાપ્ત થાય તેવા.

સર્વ સંસારના સંગનો ત્યાગ કરવાથી જ પ્રભુ પ્રાપ્ત થાય છે. ગીતામાં ભગવાન આજ્ઞા કરે છે કે:- ‘ત્યાગાચ્છાન્તિરનન્તરમ્’ (ત્યાગથી અનન્તર શાંતિ થાય છે). એટલે સર્વ વસ્તુના ત્યાગપૂર્વક ભગવાન ઉપર અનુરાગ થતાં તે પ્રાપ્ત કરી શકાય છે. ત્યારે જ અવધિ વિનાની અનંત શાંતિ થાય છે, અનહદ આનંદનો સ્વાદ મળે છે. તે મળ્યા પછી જન્મ મરણ રૂપ પ્રવૃત્તિ અશાંતિ રહેતી જ નથી.

અચિન્ત્યકાર્યકર્તા ચ તર્કાગોચરકાર્યકૃત્ ॥

શૃંગ્ગારસમર્યાદા આગ્નીધ્રસભાજનમ્ ॥૬૮॥

(૩૧૪) અચિન્ત્યકાર્યકર્તા: ન ચિંતન કરી શકાય તેવાં કાર્યો કરનાર.

મનથી પણ ન વિચારી શકાય તેવાં ભક્તોનાં કાર્યોને સંપાદન કરનાર પોતે પરમાત્મા છે. ઈશ્વર સિવાય અચિન્ત્ય કાર્યો તો કોણ કરી શકે એવું છે ? સર્વ વસ્તુની સત્તા પ્રભુએ પોતાના શ્રીહસ્તમાં જ રાખેલી છે. એટલે તેવી રીતે જ

શ્રીપુરુષોત્તમસહસ્રનામ નામચંદ્રિકા સહિત

બધાં કાર્યો બને છે. ભગવદ્દિશ્ઠા વિના એક તૃણ પણ ઉપડી શકે નહિ, તો પછી અચિન્ત્ય કાર્ય તો ક્યાંથી જ થાય !

(૩૧૫) તર્કાગોચરકાર્યકૃત્: અનુમાનથી પણ ન જાણી શકાય તેવાં કાર્યોને કરનાર.

પ્રિયવ્રત રાજાએ ભગવદ્ભક્તિના પ્રતાપ વડે આ રાત્રિ પડવાથી પ્રજાને પીડા થાય છે, એમ જાણી સૂર્યની પેઠે રથ પર બેસી પ્રવાસ કરીને પોતાના તેજથી રાત્રિને દૂર કરતાં રથના પૈડાથી સાત સમુદ્રો બનાવી દીધા. આવા પ્રકારનું અનુમાન પણ કરી શકાય નહિ તેવું કર્મ, પ્રિયવ્રત રાજા દ્વારા પ્રભુએ જ કરેલું છે. એમ ન હોય તો આવું શું અન્યથી થઈ શકે ? માટે જ તેવાં કાર્ય કરનાર તો પ્રભુ જ છે.

(૩૧૬) શૃંગારસમર્યાદા: શૃંગાર રસની મર્યાદા (છેડો) રૂપ એવા પ્રભુ.

શૃંગાર, વીર, કરુણા, અદ્ભુત, હાસ્ય, ભયાનક બિભત્સ, રૌદ્ર અને શાંત એવા નવ પ્રકારના રસો છે. દશમો વત્સલરસ પણ ગણાય છે. એ સર્વ રસોમાં શૃંગાર રસમુખ્ય છે. તે શૃંગાર રસના અવધિરૂપ આપ ભગવાન છે. શ્રુતિમાં કહે છે કે : ‘રસો વૈ સઃ’ (પ્રભુ પોતે રસરૂપજ છે.) જ્યારે ‘આંખજ સર્વ રસરૂપ છે, તો તે શૃંગાર રસનો અવધિ - છેડો એથી આગળ અભાવ હોય એમાં શું કહેવાનું વિશ્વમાં દેખાઈ આવતો શૃંગારરસ તે ખરો શૃંગારરસ નથી કિંતુ તે કેવળ આત્માસ માત્ર જ ખરો શૃંગારરસતો પ્રભુમાં જ પ્રકાશે છે, માટે જ પ્રભુ શૃંગાર રસના છેડારૂપ છે.

(૩૧૭) આગ્નીધ્રસભાજનમ્: આગ્નીધ્રરાજાને રસના સ્થાન રૂપ પ્રભુ.

પ્રિયવ્રત રાજાના પુત્ર આગ્નીધ્રને પૂર્વચિત્તિ અપ્સરા સાથે ઉપજતા શૃંગારરસના કારણરૂપ આપ શ્રીકૃષ્ણજ છે. કેમકે આગ્નીધ્રરાજા પિતૃલોકની ઈચ્છાથી, પર્વતપર તપ કરતા હતા, ત્યાં ભગવાને પૂર્વચિત્તિ અપ્સરાને મોકલી, તેને આનંદરસ પ્રાપ્ત કરાવ્યો છે. તે સ્ત્રીથી નાભાગ આદિ નવપુત્રો પ્રકટ થયા.

એમ આ સ્કંધના અ. ૨ માં સ્પષ્ટ છે. તેથી જ પ્રભુ તે રાજાને રસના સ્થાનરૂપ છે. શૃંગારરસની મર્યાદા-અવધિ કેવળ ભગવાન હોવાથી તે, તે રસનું સ્થાન હોય એમાં કાંઈ નવાઈ નથી.

નાભીષ્ટપૂરકઃ કર્મમર્યાદાદર્શનોત્સુકઃ ॥

સર્વરૂપો દ્ભુતતમો મર્યાદાપુરુષોત્તમઃ ॥૬૧॥

(૩૧૮) નાભીષ્ટપૂરકઃ નાભિરાજાની ઈચ્છાઓને પૂર્ણ કરનાર.

આગ્નીધ્રિના પુત્ર નાભિરાજાને ત્યાં ઋષભદેવ રૂપે પોતે પ્રકટ થઈ, તેના મનોરથોને પૂર્ણ કરનાર શ્રીકૃષ્ણ છે. આ સ્કંધના અધ્યાય ૩માં જણાવે છે કે : ‘પુત્રની ઈચ્છાએ ભગવાનની તપશ્ચર્યા કરવાને લીધે પ્રસન્ન થયેલા પ્રભુ પાસે તેમના જેવા પુત્રની માગણી કરી. એટલે પોતાની સરખામણીમાં બીજો કોઈજ નથી. એમ સમજી પરમાત્માએ પોતેજ ઋષભદેવરૂપે અવતાર ધારણ કરી પોતાના ભક્ત નાભિરાજાના મનોરથો પૂર્ણ કરેલા છે.

(૩૧૯) કર્મમર્યાદાદર્શનોત્સુકઃ લોકોને કર્મની મર્યાદાને દર્શાવવામાં ઉત્સાહ ધરાવનાર એવા શ્રીકૃષ્ણ.

ભગવાન જે ઋષભદેવ સ્વરૂપે થઈ, ઉત્તમ કર્મો કરી, આ લોકમાં કર્મ માર્ગનો પ્રચાર કર્યો છે માટેજ એ કર્મમાર્ગની મર્યાદાને જોવામાં ઉત્કંઠા રાખનાર પ્રભુ છે. આ સ્કંધના ત્રીજા અધ્યાયમાં ઋષભદેવે કરેલાં ઉત્તમ કર્મો સ્પષ્ટ જણાવેલાં છે. એમને તેવાં કર્મો કરવાનું કાંઈપણ કારણ હતું નહિ, કેમકે તેતો કર્મ કર્યા શિવાય પણ મુક્તજ છે. પરંતુ લોકોમાં કર્મનો પ્રચાર કરવા માટેજ આપે કર્મ કરેલાં છે.

(૩૨૦) સર્વરૂપઃ (૧) સર્વ જેમનું રૂપ છે એવા, (૨) સર્વકુલાચારોને પોતે કૃતિમાં મૂકીને બીજાને દર્શાવનાર.

શ્રેષ્ઠ પુરુષોનાં વર્તનને અનુસરીનેજ લોકો અનુસરે છે, માટે ભગવાન ઋષભદેવે કર્મોને કૃતિમાં મૂકી લોકોને તે પ્રમાણે વર્તન કરવા ઉપદેશ કરેલો

શ્રીપુરુષોત્તમસહસ્રનામ નામચંદ્રિકા સહિત

છે. શ્રુતિમાં કહે છે કે : સર્વાણિ રૂપાણિ વિવિચ્ય ધીરો નામાનિ કૃત્વાઽભિવદન્યદાસ્ત
इति (ધીર-વિદ્વાન્ પોતે રૂપ અને નામવાળાં કર્મો કરીને પછીથી સારી રીતે
વિવેચન કરી ઉપદેશ કરે છે) તેમ અહિં ઋષભ ભગવાને ગુરુકુલ નિવાસ,
સ્વાધ્યાયનું અધ્યયન, વિગેરે કર્મો કરી સર્વને પ્રત્યક્ષ દર્શાવી ઉપદેશ આપેલો
છે. માટે જ ઋષભદેવ રૂપે રહેલા શ્રીકૃષ્ણને સર્વરૂપ કહ્યા.

(૩૨૧) અદ્ભુતતમઃ અત્યંત આશ્ચર્યકારક રૂપવાળા.

પ્રભુ સર્વ આશ્ચર્યકારક વસ્તુઓનું નિધાન જ એટલે આપનું અત્યંત
આશ્ચર્યમય સ્વરૂપ હોય એ સંભવિત છે.

(૩૨૨) મર્યાદાપુરુષોત્તમઃ કર્મમર્યાદાનું વેદમાર્ગનું પાલન કરનાર પુરુષોત્તમ
એવા શ્રીકૃષ્ણ,

વેદ પ્રમાણે ચાલતા કર્મમાર્ગને મર્યાદામાર્ગ કહે છે. લોકમાં કર્મમાર્ગનો
ઉપદેશ કરવા પોતે મર્યાદા પુરુષોત્તમ ઋષભદેવ સ્વરૂપે પ્રગટેલા છે અને તેમણે
જ કર્મમાર્ગ સ્થાપન કરેલો છે. મર્યાદા પુરુષોત્તમ એ શુદ્ધ અદ્વૈત ભાવે પૂર્ણ
પુરુષોત્તમ જ છે ભિન્ન નથી. આચાર્યચરણ પુષ્ટિપ્રવાહમર્યાદા ગ્રંથમાં આજ્ઞા
કરે છે કે :

वेदस्य विद्यमानत्वान्मर्यादाऽपि व्यवस्थिता (વેદ પણ સદાવિદ્યમાન છે તેથી
વેદ પ્રમાણે ચાલતો મર્યાદા માર્ગ પણ વિભાગપૂર્વક સિદ્ધ કરેલો છે.) એમ
મર્યાદામાર્ગ પ્રમાણે પ્રતિપાદિત પ્રભુને મર્યાદા પુરુષોત્તમ કહે છે. એ
મર્યાદાપુરુષોત્તમ પણ સૃષ્ટિ પુરુષોત્તમનું સ્વરૂપ જ છે.

सर्वरूपेषु सत्यात्मा कालसाक्षी शशिप्रभः ॥

मरुदेवीव्रतफलमृषभो भगलक्षणः ॥૭૦॥

(૩૨૩) સર્વરૂપેષુ સત્યાત્મા: (૧) બ્રાહ્મણ તથા ક્ષત્રિય આદિ સર્વરૂપોમાં
સત્ય અવતારવાળા બ્રહ્મથી કે સ્તંભ પર્યન્ત સર્વ સ્વરૂપવાન એવા ભગવાન.

આ સમગ્ર જગતમાં સર્વરૂપે ભગવાન પોતે પ્રકાશે છે - વિરાજે છે, માટે

એવા પ્રભુથી વ્યાપ્ત જગતને સત્ય કહેવામાં આવે છે. શ્રુતિભગવતી ઉપદેશ કરે છે કે : ‘યદિદ કિન્નિદાસ્તિ તત્સત્યમિત્યા ચક્ષતે’ (જે આ કંઈક દષ્ટિગોચર જગત જણાય છે તે (ભગવદ્રૂપ હોવાને લીધે) સત્ય છે.) ગીતામાં તો વળી એટલે સુધી આપ આજ્ઞા કરે છે કે જગતને અસત્ય કહેનારાઓને આસુરી જીવો ગણવા જે સત્ય પરમાત્મા સ્વરૂપ આ જગત છે તેને અસત્ય કેમ જ કહી શકાય. માટે જ સર્વરૂપોમાં સત્ય પરમાત્મા છે એમ કહે છે.

(૩૨૪) કાલસાક્ષી: કાળને નિયમમાં રાખનાર.

(૩૨૫) શશિપ્રભ: ચંદ્રમાની કાંતિ જેવી જેમની પ્રકાશમાન કાંતિ છે એવા.

જેમ ચંદ્રના દર્શનથી મનુષ્યોને મહાન આનંદ પ્રકટ થાય છે તેમ જેમના દર્શન માત્રથી જ અતિશય આનંદ ઉદભવે છે. એવા પરમાત્મા પ્રભુ આનંદ સ્વરૂપ છે, એટલે તેમનાં દર્શનથી આનંદ પ્રાપ્ત થાય તે સહજ છે. ચંદ્રના દર્શનથી ઉપજ તો આનંદ ક્ષણિક છે. પરંતુ ભગવદાનંદ તો એથી વિલક્ષણ પ્રકારનો અને અખંડ છે.

(૩૨૬) મરુદેવીવ્રતફલમ્: નાભિરાજાની પત્ની મરુદેવીએ આચરેલા પુંસવનાદિ વ્રતોના ફળરૂપ એવા ઋષભદેવ સ્વરૂપી ભગવાન.

(૩૨૭) ઋષભ: સર્વશ્રેષ્ઠ એવા ઋષભદેવ પરમાત્મા.

સંસ્કૃત ભાષામાં ‘ઋષભ’ શબ્દનો અર્થ સર્વથી ઉત્તમ એમ થાય છે, તો સર્વથી ઉત્તમ પુરુષોત્તમ સિવાય કોણ હોઈ શકે ? પ્રભુ જ્યારે નાભિરાજાને ત્યાં પ્રકટ થયા, ત્યારે તેમનામાં વીર્ય શૌર્ય, ધૈર્ય, ગાંભીર્ય, ઔદાર્ય, યશ વગેરે વગેરે સર્વથી ઉત્તમોત્તમ ગુણોના લક્ષણો નિહાળી તેમણે પોતાના પુત્રનું નામ ઋષભદેવ પાડ્યું માટે અહીં ઋષભ સ્વરૂપી ભગવાન એમ કહ્યું.

(૩૨૮) ભગલક્ષણ: ઐશ્વર્ય વગેરે ગુણોના સમુદાયને પોતાનામાં દર્શાવનાર.

ઐશ્વર્યાદિ ગુણોથી યુક્ત હોય તે ભગલક્ષણવાળો છે એમ ગણાય છે. સ્મૃતિમાં

શ્રીપુરુષોત્તમસહસ્રનામ નામચંદ્રિકા સુહિત
કહે છે કે :

ऐश्वर्यस्य समग्रस्य वीर्यस्य यशसः श्रियः ।

ज्ञानवैराग्ययोश्चैव पण्णां भग इति स्मृति ॥

(સઘળું ઐશ્વર્ય, વીર્ય, યશ, લક્ષ્મી જ્ઞાન અને વૈરાગ્ય એ છ ગણોને ભગ એવી સંજ્ઞા આપવામાં આવી છે.) ઉપર ગણાવેલા છ ગુણો જેમાં એકત્ર નિવાસ કરે છે. તેને ભગવાન કહેવામાં આવે છે. આ સ્કંધના ચોથા અધ્યાયમાં જણાવે છે કે : अथ ह तमुत्पत्यैवामिव्यज्यमान भगवत्लक्षणम् (ઉત્પતિ થતાંની સાથે જ ભગવાનના લક્ષણવાળા તે ઋષભદેવને પ્રજાઓ સ્તુતિ કરવા લાગી માટે જ ભગલક્ષણવાન એવા પરમાત્મા એમ જણાવ્યું.

जगत्संतर्पको मेघरूपी देवन्द्रदर्पहा ।

जयंतीपतिरत्यन्तप्रमाणाशेषलौकिकः ॥७१॥

(૩૨૯) જગત્સંતર્પકઃ જગતનું સારી રીતે પોષણ કરનાર

જગતનું એટલે પ્રજાનું સારી રીતે પોષણ કરનાર પોતે પ્રભુ છે. આ સર્વ પ્રજાઓને જળ, ફળ, ધાન્ય વગેરે આપી પ્રભુ જ પોષણ કરે છે પરમાત્માની આજ્ઞાથી જ મેઘ વૃષ્ટિ કરે છે, સૂર્ય તાપ આપે છે, પવન વઈ રહ્યા છે, એ બધું પ્રભુએ પ્રજાઓનું પાલન કરવાને જ પ્રકટ કર્યું છે, માટે જ સર્વનું ખરીરીતે પાલન કરનાર તો એક પરમાત્મા જ છે.

(૩૩૦) મેઘરૂપીઃ અંજનાભ સંજ્ઞાધારી મેઘરૂપ એવા શ્રીકૃષ્ણ.

પરમાત્મા પ્રજાઓને પોષણ કરનાર છે, તે આ નામ કહીને તેને દૃઢ કરે છે. આ સ્કંધના ૪ અધ્યાયમાં છે કે 'જ્યારે ઋષભદેવના રાજ્યમાં તેમની સ્પર્ધા કરી ઈંદ્રરાજાએ મેઘની વૃષ્ટિ ન કરી ત્યારે ભગવાન ઋષભદેવે મેઘ સ્વરૂપે થઈ અનેક રીતે જળવૃષ્ટિ કરી પ્રજાઓનું પાલન કર્યું. તેથી જ અહિં મેઘરૂપી ભગવાન એમ કથન કરે છે.

(૩૩૧) દેવેન્દ્રદર્પહાઃ દેવેન્દ્રના ગર્વને હરણ કરનાર.

પોતાના પરાક્રમથી રાજ્યમાં વૃષ્ટિ કરી, પ્રજાઓને સંતોષ આપી, દેવોના રાજા ઈન્દ્રના મહાન ગર્વને - અભિમાનને ઉતારનાર એવા પ્રભુ. આ પ્રમાણે પરમાત્મા પોતાનો પ્રતાપ દર્શાવી અભિમાનના મદમાં છૂટી ગયેલાઓના મદને ઉતારી નાંખે છે. અને અનેક સંકટોમાંથી પોતાને શરણે પડેલી પ્રજાઓ પોષે છે. એવું વિસ્મયજનક પ્રભુનું ચરિત્ર હોય એમાં શું કહેવાનું ?

(૩૩૨) જયંતીપતિ: જયંતીના પતિ-સ્વામી.

ઋષભદેવનો આશ્ચર્યકારક પ્રભાવ જોઈ ઈંદ્રદેવે પોતાની જયન્તી નામની કન્યા તેમને પરણાવી હતી, તેથી જયન્તીના પતિસ્વામી એવા ઋષભદેવ સ્વરૂપ ધારી પ્રભુ પોતે શ્રી પુરુષોત્તમ.

(૩૩૩) અત્યન્તપ્રમાણાશેષલૌકિક: (૧) સંપૂર્ણ રીતે લૌકિક પ્રમાણોનું અતિક્રમણ ઉલ્લંઘન કરનાર, (૨) અત્યન્ત પ્રમાણો વડે જેમનાં લોકસિદ્ધ કાર્યો પ્રહણ કરવા યોગ્ય છે એવા પરમાત્મા ઋષભ વ.

શતધાન્યસ્તભૂતાત્મા શતાનન્દો ગુણપ્રસુ: ।

વૈષ્ણવોત્પાદનપર: સર્વધર્મોપદેશક: ॥૭૨॥

(૩૩૪) શતધાન્યસ્તભૂતાત્મા: સો પ્રકારે શરીરોમાં આત્માને સ્થાપન કરનાર.

ઋષભદેવ ભગવાને પોતાના જેવા સો પુત્રો પ્રકટ કર્યા, શ્રુતિ ઉપદેશે છે કે : આત્મા વૈ જાયતે પુત્ર: (આત્મા જ પુત્ર રૂપે ઉત્પન્ન થાય છે.) ઋષભદેવે પોતાના આત્માને સો પુત્રો ઉત્પન્ન કરી સો શરીરોમાં સ્થાપન કર્યો છે, આ સ્કંધના ૪ અધ્યાયમાં કહે છે કે : આત્મજાનામાત્મસમાનાનાં શતં જનયામાસ (પોતાના જેવા પરાક્રમી સો પુત્રને ઋષભદેવે ઉત્પન્ન કર્યા.) માટે જ સો પ્રકારે શરીરોમાં પોતાના આત્માને સ્થાપન કરનાર એવા પ્રભુ એમ કહ્યું.

(૩૩૫) શતાનન્દ: ૧ સો પુત્રો છે આનંદ રૂપ જેમને ૨ સો પુત્રોથી આનંદ મેળવનાર, ૩ સેંકડો ઘણા આનંદ સ્વરૂપ એવા પ્રભુ.

પરમાત્મામાં અનંત ઘણો આનંદ છે, કેમકે એ પોતે આનંદમય જ છે. શ્રુતિમાં

શ્રીપુરુષોત્તમસહસ્રનામ નામચંદ્રિકા સહિત

કહે છે કે : સ એક બ્રહ્મણ આનન્દઃ (તે એક પરમાત્માનો આનંદ માત્ર જ છે.) આ સર્વ વિશ્વની રચના એ કેવળ પ્રભુનો આનંદ જ છે. તેથી શત-સેંકડો ઘણા આનંદમય સ્વરૂપવાન એવા ભગવાન એમ પ્રતિપાદન કરે છે.

(૩૩૬) ગુણપ્રસુઃ ગુણને જન્મ આપનાર.

ગુણી અને ગુણનો પરસ્પર અભેદ છે. જેથી અહીં ગુણને પ્રકટાવનાર એટલે સર્વ ગુણશાળી આનંદ નિધાન ભરત નામના પુત્રને પ્રકટ કરનાર એવા પ્રભુ એમ સમજવું. આ સ્કંધના ૪ અધ્યાયમાં જણાવે છે કે : ‘યેષાં ચ્ચતુ મહાયોગા ભરતો જ્યેષ્ઠઃ શ્રેષ્ઠગુણઃ’ ઋષભદેવને સો પુત્ર થયા, તેમાં સર્વથી મોટા મહાગુણશાલી ભરતજી હતા, તેને જ ઉદ્દેશી આ નામ કથન કરે છે.

(૩૩૭) વૈષ્ણવોત્પાદનપરઃ (૧) વૈષ્ણવ ભરતજીને ઉત્પન્ન કરી વૈષ્ણવ ધર્મને પૂર્ણ કરનાર, (૨) વૈષ્ણવોમાં ભક્તિનો ઉદય કરનાર, (૩) વૈષ્ણવોને માટે જ પોતાનું પ્રાકટ્ય છે એવા પરમાત્મા શ્રીકૃષ્ણ.

(૩૩૮) સર્વધર્મોપદેશકઃ સર્વ ધર્મનો ઉપદેશ કરનાર.

સર્વ સાંસારિક પ્રવૃત્તિઓમાં નિવૃત્તિ પ્રાપ્ત કરાવે તેવા સર્વધર્મનો બ્રહ્મર્ષિઓ દ્વારા પોતે જ ઉપદેશ કરનાર છે. ઋષભદેવે બ્રહ્મર્ષિઓની મહાન સભામાં પોતાની સર્વ પ્રજાને તેમ પોતાના પુત્રોને બ્રહ્મર્ષિઓ દ્વારા અને પોતે પણ સર્વ ધર્મનો ઉપદેશ આપતા હતા. એમ આ સ્કંધના ૪ અધ્યાયમાં સ્પષ્ટ છે. એટલે અહીં સર્વ ધર્મનો ઉપદેશ કરનાર પ્રભુ એમ કહે છે.

પરહંસક્રિયાગોપ્તા યોગચર્યાપ્રદર્શકઃ ॥

ચતુર્થાશ્રમનિર્ણેતા સદાનન્દશરીરવાન્ ॥૭૩॥

(૩૩૯) પરહંસક્રિયાગોપ્તાઃ (૧) પરમહંસની ક્રિયાનું રક્ષણ કરનાર, (૨) પરમહંસના વિષયમાં ક્રિયાને દૂષિત કરનાર.

પરમહંસ અર્થાત્ ચતુર્માશ્રમીઓને ક્રિયારૂપ સંપત્તિઓને રક્ષણ કરનાર આપ શ્રીકૃષ્ણ છે. તેમ તેમની ક્રિયાને - કર્મમાર્ગને દૂષિત દોષયુક્ત કરાવનાર પણ

આપ પ્રભુ જ છે. ચતુર્થાશ્રમીઓને કાંઈ પણ કર્મ હોતાં નથી. કેમકે તેઓએ પોતાનાં સર્વ કર્મો ભગવાનને સમર્પણ કર્યા છે. એટલે તેમને કર્મ કરવાની આવશ્યકતા જ નથી. તેમ છતાં જો અહં મમત્વ માની કર્મ કરે છે. તો એ દોષવાન મનાય છે. માટે કર્મરહિત બનેલા પરમહંસ ભક્તોની ક્રિયાને પ્રભુ દૂષિત દૂષણયુક્ત બનાવનાર છે. એ જ તેમની પરમહંસ સંબંધી ક્રિયાઓનું રક્ષણ કરે છે.

(૩૪૦) યોગચર્યાપ્રદર્શકઃ ભક્તિયોગના આચરણને પ્રવૃત્ત કરનાર - વિસ્તારનાર.

(૩૪૧) ચતુર્થાધર્મનિર્ણેતાઃ ચતુર્થાશ્રમ-સંન્યસ્તાશ્રમના - નિર્ણયોને - સિદ્ધાન્તોને વિવેચન કરનાર સ્પષ્ટ રીતે દર્શાવનાર એવા પરમાત્મા.

(૩૪૨) સદાનન્દશરીરવાનુઃ (૧) નિરંતર જેમનું આનંદમય સ્વરૂપ છે એવા, (૨) સત્ય અને આનંદમય શરીરધારી એવા શ્રીપુરુષોત્તમ.

પ્રભુનું આનંદમય સ્વરૂપ છે એમ વારંવાર જણાવી ગયા. છતાં તેને પુનઃ દષ્ટિભુત કરે છે કે પરમાત્માનું શરીર જ સદા આનંદરૂપ જ છે. જ્યાં જ્યાં તેમના અવયવોને અવલોકન કરીએ ત્યાં ત્યાં આનંદ આનંદ ભાસ્યા કરે છે. વ્યાસચરણ આજ્ઞા કરે છે કે : આનન્દમાત્રકરપાદમુખોદરાદિ (કેવળ આનંદમય જેમને હાથ પગ, મુખ, ઉદર વગેરે છે.) એ સિવાય વેદ, ગીતા વગેરેમાં અનેક સ્થળે ભગવાનનું આનંદમય સ્વરૂપ સ્પષ્ટ રીતે દર્શાવ્યું છે. વિસ્તૃત થવાના ભયથી, તેમ ઘણે સ્થળે આ પુસ્તકમાં દર્શાવવામાં આવ્યું છે તેથી વધારે પિષ્ટપેષણ કરતા નથી.

પ્રદર્શિતાન્યધર્મઞ્ચ ભરતસ્વામ્યપારકૃત્ ॥

યથાવત્કર્મકર્તા ચ સંગાનિષ્ઠપ્રદર્શકઃ ॥૭૪॥

(૩૪૩) પ્રદર્શિતાન્યધર્મઃ બ્રીજાઓને ધર્મ દર્શાવનાર અર્થાત્ ધર્મમાં તેમની પ્રવૃત્તિ થાય તેવી રીતે તેમનામાં ધર્મનું સ્થાપન કરનાર એવા પ્રભુ.

(૩૪૪) ભરતસ્વામીઃ ભરતજીના સ્વામી-પાલક.

શ્રીપુરુષોત્તમસહસ્રનામ નામચંદ્રિકા સહિત

સો પુત્રમાં સર્વથી મોટા ભરતજી તેમના સ્વામી એટલે તેમને સાડે શિક્ષણ આપનાર આ સ્કંધના ૫ અધ્યાયમાં ‘સ્વતનયશતજ્યેષ્ઠં પરમભાગવતં ભરતં ધરણીપાલનાયાભિષિચ્યે’ ભગવાન ઋષભદેવે પોતાના સો પુત્રમાં સૌથી મોટા પરમ ભગવદ્ભક્ત ભરતજીને શિક્ષણ આપી પૃથ્વીનું પાલન કરવા રાજ્યાભિષેક કર્યો. એમ જણાવ્યું છે, જેથી ભરતના ઋષભદેવ સ્વરૂપ ધારી ભગવાન શ્રીકૃષ્ણ એમ કહ્યું.

(૩૪૫) અપારકૃત્તઃ પાર વિનાનાં સંસારરૂપી સાગરને છેદનાર અર્થાત્ અપાર સંસારસાગરને તરાવનાર જન્મ મરણથી મુક્ત કરનાર એવા પરમાત્મા. પ્રભુ કૃપા પ્રાપ્ત થાય તો જ સંસારસાગર તરાય છે નીકર નહિ, માટે અપાર સંસાર સિંધુને તરાવનાર - સંસારથી મુક્ત કરનાર એવા પ્રભુ એમ કહ્યું.

(૩૪૬) યથાવત્કર્મકર્તા ચઃ જે પ્રકારે વેદશાસ્ત્રમાં કર્મો કથન કરવામાં આવેલાં છે તેવા જ શ્રૌત સ્માર્ત કર્મોને કરનાર એવા પ્રભુ. આ સ્કંધના અ. ૭ માં ભરતજીએ વેદોક્ત કર્મથી ભગવાન યજ્ઞપુરુષનું યજન કરેલું છે એમ સ્પષ્ટ દર્શાવ્યું છે. ભરતજી દ્વારા એ યજ્ઞ કરનાર પોતે પ્રભુ જ છે.

(૩૪૭) સજ્ઞાનિષ્ઠપ્રદર્શકઃ (૧) સંગથી અનિષ્ઠ-અનર્થને દર્શાવનાર, (૨) સંગના અનર્થને દર્શાવનાર.

ભગવદીય જનની સંગતિ સિવાય બીજા સંગો કરવાથી મહાન અનર્થ થાય છે. ગીતાજીમાં પોતે શ્રી મુખથી આજ્ઞા કરે છે કે : સજ્ઞાત્સંજાયતે કામઃ (સંગથી કામ-વિષયોની કામનાઓ ઉત્પન્ન થાય છે.) પછી કામથી ક્રોધ વગેરે પ્રકટ થઈ છેવટે આત્મનાશ થવાનો પ્રસંગ ઉપસ્થિત થાય છે. એ સર્વનું મૂળ સંગ છે, માટે જ તેવો સંગ અનર્થકારક છે એમ પ્રભુ પ્રત્યક્ષ રીતે દર્શાવે છે, આ સ્કંધના ૮ અધ્યાયમાં મહાત્મા યોગી ભરતજીને પણ મૃગના સંગમાત્રથી જ મૃગજન્મ, વિપ્રજન્મ લેવા પડ્યા છે, જ્યાં સંગથી વિરાગવાન યોગ નિપુણ મહાત્મા ભરતજીની પણ આ સ્થિતિ થઈ છે ત્યાં સંસારમાં અનુરાગ રાખનારા પામર જીવોની તો શું ગતિ ? જેથી નિરંતર સંગથી દૂર રહી, ભગવદીય જનોનો સમાગમ કરી. ભગવદભાવ સ્થિર કરવો. ભરતજીને એ પ્રમાણે સંગનું અનિષ્ઠ

ફલ દેખાડનાર આપ ભગવાન છે.

આવશ્યકપુનર્જન્મકર્મમાર્ગપ્રદર્શકઃ ॥

યજ્ઞરૂપમૃગઃ શાન્તઃ સહિષ્ણુઃ સત્પરાક્રમઃ ॥૭૫॥

(૩૪૮) આવશ્યકપુનર્જન્મકર્મમાર્ગપ્રદર્શકઃ અવશ્ય થનારા અન્ય જન્મ માટે કારણભૂત રહેલા કર્મમાર્ગને દર્શાવનાર એવા પ્રભુ.

આ પ્રમાણે આવશ્યક કર્મો માટે પુનર્જન્મની જરૂર છે કર્મ એટલું બધું પ્રબળ છે કે લેશ પણ કર્મ કરવાં બાકી રહી ગયાં હોય, તો તે કર્મ ભોગવવા અન્ય જન્મ લેવો પડે છે. મહાત્મા ભરતજી જેવાને મૃગસંગ થઈ ભગવદાસક્તિ છુટી જવી અને મૃગ શરીરમાં જન્મ થવો. ફરીથી પાછો બ્રાહ્મણ શરીરમાં જન્મ થવો. વગેરે થયું તે તેમના કર્મો એક જન્મમાં નહિ ક્ષય પામેલાં હોવાથી અન્ય જન્મ પ્રાપ્ત કરવાની આવશ્યકતા હતી, માટે પ્રભુએ તેમને મૃગજન્મ, વિપ્રજન્મ, આપી કર્મોને દર્શાવી ત્યાર પછીથી મોક્ષ આપ્યો છે તેથી જ અન્ય જન્મના કર્મોને દર્શાવનાર પ્રભુ એમ કહે છે.

(૩૪૯) યજ્ઞરૂપમૃગઃ યજ્ઞમાં બલિદાન આપવાને મૃગરૂપ એવા ભગવાન જડભરત.

ભીલોએ ભદ્રકાલીનું પૂજન કરવા આવેલી યજ્ઞની સમાપ્તિમાં બલિદાન આપવા માટે શોધ કરતાં મળી આવેલાં મૃગરૂપ-મૃગ જન્મ પ્રાપ્ત કરનારા જડભરતજી, જડભરત પોતે ભગવાનના પરમ ભક્ત છે, માટે ભગવત્સ્વરૂપ જ છે. એટલે યજ્ઞમૃગ રૂપ જડભરત સ્વરૂપધારી એવા (બ્રાહ્મણજન્મધારી) પરમાત્મા, આ નામથી ભરતજીના મૃગ જન્મનું, તેમ વિપ્રજન્મનું સૂચન કરે છે.

(૩૫૦) શાન્તઃ શાંત એવા ભગવાન.

ભીલો બાંધીને ભદ્રકાળીને સમીપમાં જડભરતજીને બલિદાન આપવા લઈ ગયા, છતાં પણ જે લેશ પણ કોધ પામ્યા હતા નહિ કેમકે સર્વત્ર બ્રહ્મભાવ થવાથી દેહાભિમાન, જન્મ, મરણ, વગેરે કાંઈ પણ તેમને હતું નહિ. કેવળ

શ્રીપુરુષોત્તમસહસ્રનામ નામચંદ્રિકા સહિત

પરબ્રહ્માનંદમાં જ મગ્ન હતા, માટે શાંત સ્વરૂપધારી ભગવાન એમ કહ્યું.

(૩૫૧) સહિષ્ણુ: સહન કરવાના સ્વભાવવાળા એવા ભરતરૂપ શ્રીકૃષ્ણ.

પોતે પૂર્ણ શાંત સ્વરૂપ હોવાથી સર્વ રીતે સહનશીલ છે. જ્યાં શાંતપણું હોય ત્યાં સહનપણું હોય છે. એટલે આપનામાં એવી સહનશીલતા હોય એ સ્વાભાવિક જ છે.

(૩૫૨) સત્યરાત્રમઃ (૧) સત્યતામાં જ પરાક્રમ કરનાર, (૨) સત્ય પરાક્રમે ધારણ કરનાર, (૩) સત્-ભગવાનનાં તન્મય બનેલા ભક્તોને ન અતિક્રમણ કરે એવા - અર્થાત્ તેમની સર્વ અભિલાષાઓને પરિપૂર્ણ કરનાર, (૪) સત્-ભક્તજનોને પોષણ કરનાર, (૫) ભગવદ્રૂપ પરાક્રમ કરનાર અર્થાત્ મનુષ્યોથી, દેવોથી પણ જે ન થઈ શકે તેવાં આશ્ચર્ય ઉત્પન્ન કરનારાં દિવ્ય-અલૌકિક પરાક્રમોને કરનાર એવા પૂર્ણ પુરુષોત્તમ શ્રીકૃષ્ણ.

રહુગણગતિજ્ઞશ્ચ રહુગણવિમોચકઃ ॥

ભવાટવીતત્ત્વવક્તા બહિર્મુખહિતે રતાઃ ॥૭૬॥

(૩૫૩) રહુગણગતિજ્ઞઃ રહુગણ રાજાની ગતિ-જ્ઞાન પ્રાપ્ત થવાના ઉપાયને જાણનાર એવા પ્રભુ.

(૩૫૪) રહુગણવિમોચકઃ રહુગણરાજાને મુક્ત કરનાર.

રહુગણરાજાને જ્ઞાન આપી કાળથી મૂકાવનાર આપ ભગવાન છે, આ સ્કંધના ૧૨મા અધ્યાયમાં ‘મહાત્મા જડભરતે પાલખીનું વહન કરતાં કોઘી બનેલા રહુગણરાજાને ઉત્તમ જ્ઞાન દ્વારા આત્મદર્શન કરાવી જન્મ મરણરૂપ કાળથી મુક્ત કરાવ્યાનું સ્પષ્ટ જણાવેલું છે. માટે જ રહુગણને મુક્તિ આપનાર એમ કહે છે.’

(૩૫૫) ભવાટવીતત્ત્વવક્તાઃ સંસારરૂપ વનના તત્ત્વને કહેનાર પ્રભુ.

સંસારરૂપી મહાન ધોર વનમાં અનેક જન્મોથી જીવોને કેવી કેવી વિંટબના

પડે છે, તે આ સ્કંધના ૧૩ અધ્યાયમાં રહૂગણ રાજાને મહાત્મા જડભરતજીએ સ્પષ્ટ બતાવેલું છે, તેથી જ સંસારરૂપ મહાધોર વનના તત્વને - સ્વરૂપને કથન કરનાર એવા પરમાત્મા.

(૩૫૬) **બહિર્મુખહિતે રતાઃ** બહિર્મુખ વૃત્તિવાળાઓનું હિત કરવામાં જેમની કીડાઓ છે તેવા પરમાત્મા.

ઋષભદેવ અને જડભરત જેવા મહાત્માઓ પરબ્રહ્મમાં તન્મય બનેલા હોવાથી દેહાભિમાન ન હોવાને લીધે, તેમ સંગથી દૂર રહેલા હોવાને લીધે, તેમનું ઉન્મત્તવત આચરણ જોઈને કેટલાક વેદબાહ્ય બહિર્મુખ વૃત્તિઓવાળા જડવાદી પાખંડીએ તેવા પ્રકારનું આચરણ કરી આગળ પોતાનું જીવન ચલાવશે. તો તેવાઓને પણ હિત કરવામાં ઋષભદેવ દ્વારા જેમની કીડાઓ છે એવા પ્રભુ.

ગયસ્વામી સ્થાનવંશકર્તા સ્થાનવિભેદકૃત્ ॥

પુરુષાવયવો ભૂમિવિશેષવિનિરૂપકઃ ॥૭૭॥

(૩૫૭) **ગયસ્વામી:** ગયનામના રાજાના સ્વામી પ્રભુ.

ગયનામનો રાજા પ્રભુનો પરમ ભક્ત હતો, તેથી જ પ્રભુ શ્રીકૃષ્ણ તેના સ્વામી છે. આ સ્કંધના ૧૫ અધ્યાયમાં ‘ગયો રાજર્ષિપ્રવરઃ’ રાજાઓમાં ઉત્તમ ગય પ્રભુમાં પોતાની દૃઢ ભક્તિ - નિશ્ચલ પ્રેમ રાખી પૃથ્વીનું પાલન કરનાર પરમ ઉદાર અને પરમાત્મા જ પોતાના પ્રભુ છે એમ જાણનાર હતા એમ કથન કરેલું છે. તેથી ભગવાન શ્રીકૃષ્ણને ગયસ્વામી કહ્યા છે.

(૩૫૮) **સ્થાનવંશકર્તા:** સ્થાન-ધર્મની સ્થિતિ માટે ગયરાજા વંશને ઉત્પન્ન કરનાર.

(૩૫૯) **સ્થાનવિભેદકૃત્:** સ્થાનના જુદા જુદા ભેદ કરનાર પ્રભુ.

સ્થાન-વંશની સ્થિતિના જુદા જુદા ભેદ-સંસ્થાઓ કરનાર અર્થાત્ પ્રિયવત રાજાના વંશની જુદી જુદી સંસ્થા - શાખાઓ કરનાર પોતે શ્રીપુરુષોત્તમ.

(૩૬૦) **પુરુષાવયવ:** વિરાટરૂપ પરમાત્મા.

શ્રીપુરુષોત્તમસહસ્રનામ નામચંદ્રિકા સહિત

પુરુષ વિરાટના અવયવો તે રૂપ, અર્થાત્ બ્રહ્માંડમય સ્વરૂપધારી એવા પ્રભુ. શ્રુતિમાં આપ ઉપદેશે છે કે :- ‘પૃથ્વી મે શરીરે શ્રિતા’ આ સર્વ ભૂમંડળ મારા શરીરનો આશ્રય કરીને જ રહેલું છે. માટે તે બધું ભૂમંડળ ભગવદ્‌રૂપજ છે.

(૩૬૧) ભૂમિવિશેષવિનિરૂપક: ભૂમિનું વિશેષ રીતે નિરૂપણ કરનાર એવા શ્રીકૃષ્ણચંદ્ર.

ભૂમિનું વિશેષ રીતે એટલે દ્વીપો, પર્વતો, વર્ષો, નદીઓ, વનો અને ત્યાં ત્યાં વસનારી પ્રજાઓ, તેમની જાતિઓ, આયુષ્ય વગેરે માપ પ્રમાણપૂર્વક નિરૂપણ કરનાર, એવા પરમાત્મા. આ સ્કંધના ૧૬ અધ્યાયમાં શુકદેવજી જણાવે છે કે વિરાટ ભગવાનના શરીર રૂપ આ ભૂગોળને યથાર્થરૂપે જણાવવાને બ્રહ્મદેવનું આયુષ્ય મળે તો પણ કોઈ સમર્થ થઈ શકતું નથી, પરંતુ તેમાંની મુખ્ય મુખ્ય બાબતોનું હું વર્ણન કરું છું. આ પ્રમાણે પરીક્ષિત પ્રત્યે કથન કરી પોતે પરમાત્મા જ શુકદેવજી દ્વારા ભૂગોળનું વર્ણન કરનાર છે. પ્રભુ સિવાય સમસ્ત ભૂગોળના યથાર્થ માપને કોણ જાણી શકે એમ છે ? માટે ભૂમિનું વિશેષ કરી નિરૂપણ કરનાર એવા ભગવાન એમ કહ્યું.

જમ્બૂદ્વીપપતિર્મેરુનાભિપચ્છરુહાશ્રયઃ ॥

નાનાવિભૂતિલીલાઢ્યો ગજોત્પત્તિનિદાનકૃત્ ॥૭૮॥

(૩૬૨) જમ્બૂદ્વીપપતિ: જંબૂ નામના દ્વીપનાપતિ-માલીક એવા પ્રભુ.

(૩૬૩) મેરુનાભિપચ્છરુહાશ્રય: ઈલાવ્રત વર્ષના નાભિસ્થાન (મધ્ય ભાગ)માં કમળ પેઠે જેનો પ્રાદુર્ભાવ છે, તથા ઈન્દ્રાદિ દેવો જેમાં આશ્રય કરે છે એવા મેરુપર્વત રૂપ ભગવાન, મેરુ એ ભગવાનનું જ સ્વરૂપ છે. ગીતામાં આપ શ્રીમુખે આજ્ઞા કરે છે કે : ‘મેરુ શિખરિણામહમ્’ શિખરવાળા પર્વતોમાં મેરુપર્વત હું છું માટે અહિં મેરુપર્વત રૂપ પરમાત્મા એમ જણાવ્યું છે.

(૩૬૪) નાનાવિભૂતિલીલાઢ્ય: ૧ જુદા જુદા પ્રકારની વિભૂતિલીલા - લક્ષ્મીના વિલાસોથી આઢ્ય... પૂર્ણ, ૨ વિવિધ પ્રકારની વિભૂતિઓ તથા લીલાઓ - કીડાઓથી પરિપૂર્ણ એવા ભગવાન.

ભગવાન પોતે સર્વ લીલાઓથી અને વિભૂતિઓથી પરિપૂર્ણ છે. માટે જ તેમની વિભૂતિઓની તથા લીલાઓની સંખ્યા જ થઈ શકતી નથી. ભગવાને અર્જુનને પોતાની વિભૂતિઓ સંક્ષેપમાં વર્ણન કરી બતાવી હતી. આ સ્કંધના ૧૬ અધ્યાયમાં દેવતાઓના નંદન ચૈત્રરથ, વૈભાજક અને સર્વતોભદ્ર વગેરે મોટા મોટા ઉદ્યાનો-બાગો દર્શાવ્યા છે, તેમાં દેવો, યક્ષો, ગંધર્વો વગેરે જુદી જુદી વિભૂતિઓ દ્વારા - સ્વરૂપો દ્વારા પ્રભુ પોતે જ અનેક પ્રકારની ક્રીડાઓ કરી રહ્યા છે એ ઉદ્દેશને જ આ નામ સૂચન કરે છે.

(૩૬૫) ગङ्गोत्पत्तिनिदानકૃત્: ગંગા નદીના ઉત્પત્તિસ્થાનને કરનાર.

પ્રભુએ પોતાના ચરણમાંથી ગંગાને પ્રકટ કરેલાં છે, આ સ્કંધના ૨૭ અધ્યાયમાં કહે છે કે : ‘ગંગાજી ભગવાનના ચરણકમલમાંથી જલધારા રૂપે પ્રકટ થયેલા હોવાથી તેમને વિષ્ણુપદી ભગવત્પદી કહેવામાં આવે છે. એટલે જ અહિં ગંગાના ઉત્પત્તિ સ્થાનને કરનાર પ્રભુ એમ કહે છે.’

गङ्गामाहात्म्यहेतुश्च गङ्गारूपोत्तिगूढकृत् ।

वैकुण्ठदेहहेत्वम्बुजन्मकृत् सर्वपावनः ॥૭૯॥

(૩૬૬) ગંગામાહાત્મ્યહેતુઃ ગંગાના મહિમાના કારણરૂપ.

પોતાના ચરણકમલમાંથી પ્રાદુર્ભૂત થયેલા ગંગાજી છે. તો પછી તેમના મહિમાનું કારણ પ્રભુ સિવાય અન્ય કોણ હોઈ શકે ? માટે જ પ્રભુ તેમના પ્રભાવ - મહિમાનું કારણ હેતુ છે એ બરોબર જ છે.

(૩૬૭) ગંગારૂપઃ ગંગાજી જેમનું સ્વરૂપ છે એવા પ્રભુ.

ગંગા નદી પોતે ભગવાનનું જ સ્વરૂપ જ છે. ગીતામાં શ્રીમુખે આપ આજ્ઞા કરે છે કે ‘સ્રોતસામસ્મિજાહ્નવી’ પ્રવાહી (નદી) ઓમાં જે ગંગા નદી એ મ્હારું સ્વરૂપ છે. તેમ વળી અન્ય સ્થળે આ પ્રમાણે પણ જણાવ્યું છે કે :

શ્રીપુરુષોત્તમસહસ્રનામ નામચંદ્રિકા સહિત

યોઽસૌ નિરઞ્જનો દેવશ્ચિત્ત્વરૂપી જનાર્દનઃ ॥

સ એવ દ્રવરૂપેણ ગઙ્ગામ્મો નાત્ર સંશયઃ ॥

(જે નિર્ગુણ ચિત્ત્વરૂપી શ્રીકૃષ્ણ પરમાત્મા તેજ દ્રવરૂપે ઝરણરૂપે ગંગાનું જળ છે, એમાં લેશ પણ સંદેહ કરવા જેવું નથી.) વગેરે પ્રમાણોથી ગંગા, ભગવાનનું સ્વરૂપ જ છે, એમ સિદ્ધ થાય છે. તેથી જ ગંગારૂપ પરમાત્મા (પુરુષોત્તમ) એમ અહીં જણાવવામાં આવે છે.

(૩૬૮) અતિગૂઢકૃત્ઃ (૧) બીજા તીર્થોથી અત્યંત ગૂઢ રીતે ગંગારૂપ તીર્થ પ્રકટ કરનાર, (૨) અતીવ ગુપ્ત પાપોને પણ ગંગારૂપ તીર્થથી નાશ કરનાર એવા શ્રી પૂર્ણ પુરુષોત્તમ પ્રભુ.

(૩૬૯) વૈકુંઠદેહેત્વમ્બૂજન્મકૃત્ઃ ભગવાનને તેમ ભગવાનના વૈકુંઠલોકને પ્રાપ્ત થાય તેવો દેહ થવામાં કારણરૂપ એવાં ગંગાજળને ઉત્પન્ન કરનાર એવા ભગવાન.

ભગવત્સેવામાં યોગ્યતા સંપાદન કરી આપનાર ગંગાજળ છે, તે સંબંધમાં ભગવદ્દેવનાનલસ્વરૂપ શ્રીમદ્દયાર્થચરણ પણ ‘તત્પાદસલિલં યથા’ એ સ્કં. ૧૦ અ. ૧ શ્લોક ૧૬ માં અંતિમ ચરણની શ્રીસુબોધિનીજી ટીકામાં વિવેચન કરે છે કે ભગવાનના ચરણારવિંદના જલરૂપ શ્રીગંગાજી પૂર્વકાલમાં કરેલાં અનેક પાપો અને પાપના કાર્યોનો વિનાશ કરી, ભગવાનની સેવામાં ઉપયોગી થાય તેવું શરીર ઉત્પન્ન કરે છે. ત્રિલોકમાં નિવાસ કરતા સર્વ જીવોને, સાત્વિકરાજસ અને તામસ જીવોને, તેમ બન્ને તટો ઉપર તથા મધ્યભાગમાં નિવાસ કરતા જીવોને પવિત્ર કરે છે. વળી પૂજન કરવાથી બ્રહ્માને મસ્તકમાં ધારણ કરવાથી શંકરને, અને તપશ્ચર્યા કરવાથી ભૂતળ પર વિરાજી ભગીરથને પવિત્ર કરનાર ગંગાજી છે. એ પ્રમાણે ગંગાજીની પેઠે ભગવત્કથા સંબંધી પ્રશ્નનું પણ પવિત્રપણું સ્પષ્ટ દર્શાવેલું છે. એવા પવિત્ર કરવામાં મુખ્ય મનાતા ગંગાજલને પ્રકટ કરનાર પોતે પ્રભુ છે.

(૩૭૦) સર્વપાવનઃ સર્વને પવિત્ર કરનાર.

શ્રીપુરુષોત્તમસહસ્રનામ નામચંદ્રિકા સહિત

બ્રહ્મલોકથી આરંભી સર્વ લોકમાત્રને શ્રી ગંગારૂપે પાવન-પવિત્ર કરનાર પોતે શ્રીકૃષ્ણ જ છે. ભગવચ્ચરણામૃત અખિલ જગતને કેમ પાવન ન કરે ? પ્રભુનું ચરણામૃત પ્રભુરૂપ જ ગણાય, માટે અહીં સર્વપાવન સર્વને પવિત્ર કરનાર એવા ભગવાન એમ કહે છે.

શિવસ્વામી શિવોપાસ્યો ગૂઢઃ સંકર્ષણાત્મકઃ ॥

સ્થાનરક્ષાર્થમત્યાદિરૂપઃ સર્વૈકપૂજિતઃ ॥૮૦॥

(૩૭૧) શિવસ્વામી: (૧) શિવના સ્વામી, (૨) શિવ-કલ્યાણ રૂપ એવા સ્વામી.

શિવ-શંકર પ્રભુ પોતાના ગણ સહિત ભગવાન સંકર્ષણની ઉપાસના કરે છે. આ સ્કંધના ૧૭ અધ્યાયમાં કહ્યું છે કે ઈલા - વ્રતમાં એક ભગવાન શંકર જ પુરુષ છે, તે પોતાના ગણો સાથે શ્રીકૃષ્ણના ચતુર્વ્યૂહાત્મક સ્વરૂપમાંના ચતુર્થ તમોમય સંકર્ષણ સ્વરૂપને સેવે છે, એમ સ્પષ્ટ કથન કરેલું છે. તેથી જ અહિં પુરુષોત્તમ શ્રીકૃષ્ણને શિવસ્વામી એમ પ્રતિપાદન કરે છે.

(૩૭૨) શિવોપાસ્યઃ (૧) શિવના ઉપાસ્ય-ઉપાસના સેવન કરવા યોગ્ય, (૨) શિવપણા વડે એટલે તેમનામાં કલ્યાણ કરવાપણું છે માટે ઉપાસન કરવા-આરાધન કરવા લાયક એવા પરમાત્મા.

(૩૭૩) ગૂઢઃ ગુપ્ત એવા ભગવાન.

સર્વ પુરૂષોથી ન જોઈ શકાય તેવા સ્થાનમાં વિરાજમાન હોવાથી, તથા બ્રહ્મા શંકર, દેવો, નારદ સનકાદિક મુનિઓ વગેરે જેમનું સેવન-આરાધન વારંવાર કરે છે, છતાં જે ન જાણી શકાય તેવા છે. માટે તે ભગવાન પરબ્રહ્મ શ્રીકૃષ્ણને ગૂઢ એમ કહી સિદ્ધ કરે છે.

(૩૭૪) સંકર્ષણાત્મકઃ સર્વનું આકર્ષણ કરનાર સંહાર મૂર્તિરૂપ પ્રભુ.

જ્યારે જ્યારે જગતનો સંહાર થવાનો થાય છે ત્યારે ત્યારે સંકર્ષણ ભગવાન ભ્રુકુટિમંડળમાંથી કાલાગ્નિરૂપ પ્રગટ કરી આ અખિલવિશ્વનો નાશ કરે છે. સંહાર

શ્રીપુરુષોત્તમસહસ્રનામ નામચંદ્રિકા સહિત

કરવો એ તમઃ સ્વરૂપનો ધર્મ છે. ભગવાનના ચતુર્વ્યૂહાત્મક ચાર સ્વરૂપો તેમાં તમોમય જાતનો પ્રલય કરનાર સંકર્ષણ એ ચતુર્થ સ્વરૂપ છે, જેથી આપને સંકર્ષણ સ્વરૂપ ધારી એવા પ્રભુ કહ્યા.

(૩૭૫) સ્થાનરક્ષાર્થમત્સ્યાદિરૂપઃ સ્થાનોનું રક્ષણ કરવા સાડું મત્સ્યાદિ સ્વરૂપે ને તે સ્થાનોમાં સ્થિતિ કરનાર.

સ્થાન-દ્વીપ, ખંડ, વર્ષ વગેરેનું રક્ષણ કરવા તે તે દ્વીપ, ખંડ તથા વર્ષ આદિમાં મત્સ્ય, કૂર્મ, વરાહાદિ અવતારો ગ્રહણ કરી જુદે જુદે સ્વરૂપે તેમાં આપ નિવાસ કરે છે અને તે તે સ્થાનોનું ત્યાંની પ્રજાઓનું સારી રીતે રક્ષણ પાલન કરે છે, એમ આ સ્કંધના ભુવનકોશ વર્ણનમાં સ્પષ્ટ રીતે વર્ણવેલું છે, તે ઉદ્દેશથી જ આ નામની ઘટના કરેલી છે.

(૩૭૬) સર્વેકપૂજિતઃ (૧) સર્વજનોથી એક રૂપે પૂજન કરાતા, (૨) સર્વ ભક્તોને એક જ સેવન - પૂજન કરવા યોગ્ય એવા શ્રી કૃષ્ણ.

પ્રભુ પોતે ઉપાસકોના ભેદથી, તેમ ઉપાસનાના ભેદથી જુદા જુદા જાણાય છે છતાં વસ્તુતસ્તુ એક જ છે, જેથી સર્વસ્થાને સર્વ લોકો જુદી જુદી રીતે સેવન - પૂજન કરે છે, તો પણ એક પરબ્રહ્મ શ્રી કૃષ્ણનું જ સેવન - પૂજન થાય છે. ગીતામાં આપ શ્રી મુખે આજ્ઞા કરે છે કે :

યો યો યાં યાં તનું ભક્તઃ શ્રદ્ધયાર્ચિતુમિચ્છતિ।

તસ્ય તસ્યાચલાં શ્રદ્ધાં તામેવ વિદધામ્યહમ્ ॥

(જે જે ભક્તજન જેવા જેવા મારા સ્વરૂપને શ્રદ્ધાપૂર્વક અર્ચન કરવાની ઈચ્છા કરે છે, તે તે ભક્તજનને તેવા તેવા સ્વરૂપમાં હું અચલ શ્રદ્ધા ધારણ કરાવું છું.) અર્થાત્ શ્રદ્ધાપૂર્વક જે જે ભગવત્સ્વરૂપને ભક્તજન સેવન કરે છે, તેથી પરમાત્માનું જ સેવન થાય છે. અન્યનું નહિ. કેમકે પ્રભુ પોતે જ સર્વરૂપે સર્વમાં પ્રકાશમાન તેથી જ સર્વમાં આપ એક જ પૂજન કરાય છે એમ કહે છે.

ઉપાસ્યનાનારૂપાત્મા જ્યોતિરૂપો ગતિપ્રદઃ ॥

સૂર્યનારાયણો વેદકાન્તિરુઙ્ગવલવેશધૃક્ ॥૮૧॥

(૩૭૭) ઉપાસ્યનાનારૂપાત્મા ઉપાસના કરવા યોગ્ય જુદા જુદા મત્સ્ય, કૂર્મ વરાહ વગેરે સ્વરૂપો - અવતારો જેમના છે. એવા શ્રી કૃષ્ણ.

(૩૭૮) જ્યોતિરૂપઃ તેજસ્વરૂપી સૂર્યરૂપ પ્રભુ.

પરમાત્મા જ્યોતિ રૂપે છે, જ્યોતિ રૂપે જણાતા સૂર્ય પણ આપનું જ સ્વરૂપ છે, ગીતામાં આપ શ્રીમુખથી ઉપદેશે છે કે : “જ્યોતિષાં રવિરંશુમાન્” તેજસ્વી સ્વરૂપોમાં જે સૂર્ય છે તે હું છું, તેથી અહિં જ્યોતિરૂપ સૂર્ય સ્વરૂપી ભગવાન શ્રી કૃષ્ણ એમ કહ્યું. (અહિંથી સૂર્યસ્વરૂપી પુરુષોત્તમનાં નામ જાણવાં).

(૩૭૯) ગતિપ્રદઃ ઉત્તરાયન અને દક્ષિણાયન એવી બન્ને રૂપ ગતિથી સર્વને શુભાશુભ ફળને આપનાર એવા પ્રભુ.

(૩૮૦) સૂર્યનારાયણ સૂર્યમંડળના મધ્યવર્તિ નારાયણ તે રૂપ પ્રભુ.

સૂર્યમંડળના મધ્યવર્તિ નારાયણ પ્રભુ રહેલા છે. તે નારાયણ પોતે શ્રી પુરુષોત્તમનું જ સ્વરૂપ છે, સૂર્યની સ્તુતિમાં વર્ણવે છે કે : “ધ્યેયઃ સદા સવિતૃમણ્ડલમધ્યવર્તિનારાયણઃ સરસિજાસન સન્નિવિષ્ટઃ” (કમલનાં આસન પર વિરાજમાન થયેલા, સૂર્યમંડળના મધ્યમાં પ્રકાશમાન નારાયણ પરમાત્મા નિરંતર ધ્યાન કરવા યોગ્ય છે.) તેમ આ સ્કંધના ૨૨ અધ્યાયમાં “સ एष भगवानादिपुरुष एव साक्षान्नारायणः” (આદિ પુરુષ ભગવાન નારાયણજ સૂર્યસ્વરૂપે સર્વ લોકનું સદા કલ્યાણ કરવાને વસંત આદિઋતુઓ ધારણ કરે છે.) તેથી જ સૂર્યસ્વરૂપી એવા ભગવાન એમ અહિં કહે છે.

(૩૮૧) વેદકાન્તિ ઋગ્ યજુઃ અને સામ એ ત્રણે વેદ જેમની કાંતિ છે એવા પરમાત્મા.

વેદત્રયી રૂપજ ભગવાન સૂર્યનારાયણ છે, આ સ્કંધના ૨૦ અધ્યાયમાં “भगवन्तं त्रयीमयं सूर्यमात्मानं यजन्ते” (વેદત્રયીમય એવા ભગવાન સૂર્ય

શ્રીપુરુષોત્તમસહસ્રનામ નામચંદ્રિકા સહિત

પરમાત્માને યજન કરે છે. (શ્રુતિ ભગવતી ઉપદેશે છે કે : “ઋગ્ભિ પૂર્વાહને દિવિ દેવ ઈયતે, યજુર્વેદેન તિષ્ઠતિ મધ્યાહ્ને સામવેદેનાસ્તમયે મહીયતે વૈદેરશૂન્યસ્ત્રિભિરેભિરસૂર્ય ઇતિ” (હે રાજન ! પૂર્વાહને (પ્રથમપ્રહરમાં) ઋગ્વેદ વડે આકાશમાં સૂર્યગતિ કરે છે, મધ્યાહ્ને યજુર્વેદથી સ્થિતિ કરે છે, અને સાયાન્હને (સાંજે) સામવેદ વડે અસ્તંગત થાય છે, એ ત્રણ વેદો સહિતજ હમેશાં સૂર્યગતિ કરે છે, માટે જ વેદમય સ્વરૂપવાનું સૂર્યનારાયણ પરમાત્મા એમ કથન કરે છે.)

(૩૮૨) ઉજ્જલવેશધૃક પ્રકાશમાનું સ્વરૂપને ધારણ કરનાર એવા સર્વરૂપ ભગવાન.

હંસોન્તરિક્ષગમનઃ સર્વપ્રસવકારણમ્ ॥

આનન્દકર્તા વસુદો બુધો વાક્પતિરુજ્જ્વલઃ॥૮૨॥

(૩૮૩) હંસઃ ૧ નિરંતર પર્યટન કરનાર. ૨ આયુષ્યનો ક્ષય કરી સર્વનો નાશ કરનાર સૂર્યરૂપી પરમાત્મા.

સૂર્યનો ઉદય અને અસ્ત થવાથીજ જગતમાં કાળનો ફેરફાર થાય છે. દિવસ, રાત્રિ, માસ, વર્ષ વગેરે સૂર્યના આધારથીજ ગણવામાં આવે છે, લોકોના આયુષ્યાદિનો નિર્ણય, આયુષ્યનો ક્ષય કરવાપણું, કાલની ગણતરી વગેરે સૂર્યથીજ બને છે શ્રુતિ ભગવતી પણ આયુષ્યનો ક્ષય કરનાર સૂર્ય છે એમ જણાવે છે. માટે તેવા હંસ સ્વરૂપી ભગવાન એમ કહે છે.

(૩૮૪) અન્તરિક્ષગમનઃ અંતરિક્ષ-આકાશમાંથીજ ગમન કરનાર એવા સૂર્ય પ્રભુ.

(૩૮૫) સર્વપ્રસવકારણમ્ સર્વને પ્રેરણા કરનાર.

સર્વ પ્રાણીમાત્રને પ્રેરણા-ગતિ આપનાર આપ સૂર્ય સ્વરૂપી શ્રી પુરુષોત્તમજ છે, શ્રુતિ ભગવતી વર્ણવે છે “સવિતા પ્રસવાનામીશ ઇતિ” પ્રેરણા કરનારમાં મુખ્ય સવિતા-સૂર્યનારાયણ છે. માટે અહિં સર્વને પ્રેરણા કરનાર સૂર્ય એમ દર્શાવ્યું. (અહિં સુધી સૂર્યનાં નામો પુરાં થયાં, હવે ચંદ્રાદિ આઠ ગ્રહોરૂપ પ્રભુનાં નામ જણાવે છે.)

(૩૮૬) આનંદકર્તા આનંદ પ્રકટ કરનાર ચંદ્રરૂપ ભગવાન.

(૩૮૭) વસુદઃ (૧) વસુને ધાન્યસમૃદ્ધિને આપનાર, (૨) ધાન્યસમૃદ્ધિનો નાશ કરનાર, (૩) ધનને આપનાર મંગલગ્રહ રૂપ ભગવાન.

જ્યારે મંગલ જન્મ સમયે અગીયારમા ભુવનમાં હોય, તો તે ધાન્ય સમૃદ્ધિ તથા દ્રવ્ય વગેરેથી ધણુંજ સુખ આપે છે, જેથી તે ધાન્ય સમૃદ્ધિ ધનને આપનાર છે, એમ કહેવાય છે, અને એ સ્વભાવે કૂર હોવાથી અયોગ્ય સ્થાને સ્થિત થયેલો હોય તો, ધાન્ય ધન વગેરે સમૃદ્ધિનો નાશ કરનાર નીવડે છે, એવા મંગલગ્રહ રૂપ ફલપ્રદાન કરનાર પોતે પ્રભુજ છે.

(૩૮૮) બુધઃ સર્વ વસ્તુઓને જાણનાર બુધગ્રહરૂપ પરમાત્મા.

(૩૮૯) વાક્યપતિ વાણીના પતિ બહસ્પતિ ગુરુગ્રહ રૂપ શ્રી કૃષ્ણ પ્રભુ.

(૩૯૦) રુદ્રઃ શુભ એવા શુક્રગ્રહ રૂપી પ્રભુ.

શુક્રગ્રહ શ્વેત સ્વરૂપે પ્રકાશમાન હોવાથી તેમને ઉજ્જ્વલ-શુભ એમ કથન કરવામાં આવે છે. એ શુક્રગ્રહરૂપે આપ ભગવાન જ પ્રકાશમાન છે.

કાલાત્મા કાલકાલઃ કાલચ્છેદકૃદુત્તમઃ ॥

શિશુમારઃ સર્વમૂર્તિરાધિદૈવિકરૂપધૃક્ ॥૮૩॥

(૩૯૧) કાલાત્મા (૧) શ્યામ જેમનો આત્મા-સ્વરૂપ છે એવા, (૨) કાળ જેવા શનિગ્રહરૂપ ભગવાન.

શનિગ્રહનો વર્ણ કાળો મનાય છે. તેમ તે બધાને બહુધા પીડા કરનાર હોવાથી તેમને કાલાત્મા કહે છે. એ શનિગ્રહરૂપ પણ આપ પ્રભુજ છે.

(૩૯૨) કાલકાલઃ કાળમાં પણ વિશેષ કાળારંગવાળા રાહુગ્રહરૂપી ઈશ્વર.

શનિગ્રહનાં કરતાં પણ જેમનો વિશેષ શ્યામરંગ છે. તેમ કેવળ તમોમય અને સર્વ મનુષ્ય માત્રને મહાપીડા આપનાર બહુ કુરુગ્રહ છે, તેથી કાલના પણ

શ્રીપુરુષોત્તમસહસ્રનામ નામચંદ્રિકા સહિત

કાલ એમ જણાવે છે. તો તેવી રાહુ ગ્રહરૂપ પણ પોતે પરમાત્માજ છે. અન્ય નહિ, આપેજ સંસાર નાટક ભજવવાને એવા વિવિધ સ્વરૂપે કીડા કરી છે.

(૩૮૩) કાલછેદકૃત કાલ-રાહુને છેદી-બે ભાગ કરી તેના દેહથી કેતુ નામના ગ્રહને કરનાર પરમાત્મા.

વિષ્ણુએ દેવોને અમૃત પાતાં, ચંદ્ર સૂર્યની મધ્યમાં આવેલા રાહુનો શિરક્ષેદ કર્યો. પરંતુ અમૃત પાનથી અમૃત (મરણરહિત) બનેલા તે બે ભાગ ચૈતન્યયુક્ત રહી પ્રભુકૃપાથી તેમને ગ્રહ સંજ્ઞા પ્રાપ્ત થઈ, તેમાં મસ્તક વિભાગને રાહુ અને બાકીના ધડ ભાગને કેતુ કહેવાય છે. તે બન્ને મૂળ એક હોવાથી કેતુગ્રહરૂપ પણ પોતે પ્રભુજ છે. (નવગ્રહોનાં નામો પુરાં થયાં)

(૩૮૪) ઉત્તમઃ સર્વથી ઘણાજ ઊંચા એવા શિશુમાર ચક્રરૂપ પ્રભુ.

શિશુમાર ચક્ર સર્વ ગ્રહોનાં મંડળોથી પણ ઊંચું છે. માટે તેને ઉત્તમ-અત્યંત ઊંચું સ્થાન એમ કહે છે. એ ચક્રરૂપે આપ શ્રી કૃષ્ણજ વિરાજમાન છે.

(૩૮૫) શિશુમારઃ શિશુમાર નામના ચક્રરૂપ પરમેશ્વર.

જળમાં રહેનાર શિશુમાર નામના જંતુઓના જેવો પુચ્છ વિગેરેમાં જેનો આકાર હોવાથી તે સ્થાનને શિશુમાર ચક્રનામ આપેલું છે. તે રૂપ પોતે પ્રભુ છે.

(૩૮૬) સર્વમૂર્તિ સર્વની અર્થાત્ ધર્મ બ્રહ્મા વગેરેની જેમાં મૂર્તિઓ-સ્વરૂપો છે. એવા પ્રભુ.

સર્વસ્વરૂપ શિશુમાર ચક્ર છે. તૈત્તિરીય શાખાનાં આરણ્યક વિભાગાંતર્ગત ધ્રુવોપાખ્યાન નામના અનુવાકમાં “શિશુમાર ચક્રસ્ય भू प्रपद्ये” એ મંત્રમાં જેના પુચ્છ ભાગમાં પ્રજાપતિ, અગ્નિ, ઈંદ્ર ધર્મ વગેરે દેવો છે. કટિમાં સપ્તઋષિઓ છે એમ સ્પષ્ટ જણાવેલું છે. તેમ આ સ્કંધમાં ૨૩ અધ્યાયમાં પણ શિશુમાર ચક્રનું વર્ણન કરતાં તેના દરેક વિભાગોમાં જે જે દેવો છે, તે સારી રીતે દર્શાવેલા છે. પરંતુ અત્ર વિસ્તાર થવાના કારણથી લેતા નથી તે અધ્યાય દૃષ્ટિગોચર

કરવાથી સ્પષ્ટ જણાઈ આવશે. એ રીતે શિશુમાર ચક્રના દરેક અંગમાં દેવો નક્ષત્રો વગેરે હોવાથી તે સર્વમૂર્તિ રૂપ છે. પ્રભુજ સર્વરૂપ છે માટે એ શિશુમાર ચક્ર પણ આપનું સ્વરૂપ છે, શિશુમાર ચક્રમાં રહેલા સર્વ દેવોનું આધિદૈવિક સ્વરૂપ છે, તેથી આગળ કહે છે કે -

(૩૮૭) આધિદૈવિકરૂપધૃત આધિદૈવિક રૂપને ધારણ કરનાર.

ગંગા આદિ નદીઓ, તીર્થો, નક્ષત્રો, દેવતાઓ વગેરેના સ્થૂલ રૂપને આધિભૌતિક, દૈવીસ્વરૂપને આધિદૈવિક અને તત્ત્વમય સ્વરૂપને આધ્યાત્મિક કહે છે. તેથી નદીઓ આદિના ત્રણ ત્રણ રૂપો જાણવાં જેમ શ્રી ગંગાજી નદીરૂપે આધિભૌતિક, તીર્થભાવનાથી સ્વરૂપ કલ્પી પૂજન કરવામાં આવે છે તેમ અહિં શિશુમાર ચક્રમાં રહેલા દેવો આધિદૈવિક સ્વરૂપે છે એમ સમજવું. તેથી આધિદૈવિક સ્વરૂપને ધારણ કરનાર પરમાત્મા એમ કહ્યું.

અનન્તસુખભોગાઢ્યો વિવૈશ્વર્યભાજનમ્ ॥

સઙ્કર્ષણો દૈત્યપતિ સર્વાધારો વૃહદવપુઃ ॥૮૪॥

(૩૮૮) અનન્તસુખભોગાઢ્યઃ (૧) જેનો અંત આવે નહિ તેવા પુષ્કળ સુખના ભોગવડે સમૃદ્ધ-પૂર્ણ, (૨) પુષ્કળભોગની સમૃદ્ધિ પૂર્ણતા છે જેમનાથી એવા, અત્યન્ત સુખના ભોગની સમૃદ્ધિ-પૂર્ણતા થાય છે જેમનાથી એવા પ્રભુ શ્રી કૃષ્ણચંદ્ર-

(૩૮૯) વિવૈશ્વર્યભાજનમઃ (૧) સાતે લોકના ઐશ્વર્યને ભોગવનાર, (૨) સમલોકનાં ઐશ્વર્યના આશ્રયરૂપ પ્રભુ.

ભૂમિની નીચે રહેલાં વિવર-કે જે અતલ, વિતલ, સુતલ, તલાતલ મહાતલ રસાતલ અને પાતાલ છે, એ સમલોકના ઐશ્વર્યનો ભોગ કરનાર આપ ભગવાન છે તેથી તેમાં રહેલા જે જે ઐશ્વર્ય તેનાં પણ આશ્રયરૂપ આપ પ્રભુ જ છે. આ સ્કંધના ૨૪ અધ્યાયમાં ભૂમિની અધઃ રહેલા સમલોકનાં ઐશ્વર્યો, આનંદો, વિલાસો સ્વર્ગ કરતાં પણ અધિક છે. એવાં પ્રકારનાં ઐશ્વર્યો ભગવાનના આશ્રય શિવાય મળી શકે જ નહિ. માટે અતલાદિ સાતે લોકના ઐશ્વર્યના આશ્રયરૂપ પ્રભુ એમ કહ્યું.

શ્રીપુરુષોત્તમસહસ્રનામ નામચંદ્રિકા સહિત

(૪૦૦) સંક્રષ્ણ સારી રીતે સર્વને એકત્ર કરનાર.

પાતાલનિવાસી શેષ ભગવાનને ઉદેશી આ નામ જણાવે છે તે શેષરૂપ આપ પ્રભુ જ છે.

(૪૦૧) દૈત્યપતિ દૈત્યોના પતિ-સ્વામી.

સંકર્ષણ-શેષ પરમાત્માનું સંહારાત્મક તામસ સ્વરૂપ છે. તેથી તમોમય પ્રકૃતિના દૈત્યોના પતિ એમ કહે છે. પ્રભુ સકલ વિશ્વના પતિ છે. તો તે દૈત્યોના પણ કેમ ન હોય ? હોય જ કારણ કે પ્રભુ સર્વેશ્વર છે. શેષસ્વરૂપ પણ આપજ છે.

(૪૦૨) સર્વાધાર: સર્વના આધાર રૂપ આશ્રય-રૂપ.

પ્રભુ સર્વેશ્વર છે તો સર્વના આધાર-આશ્રયરૂપ હોય એમાં કાંઈ આશ્ચર્ય જેવું નથી, શેષ પરમાત્માજ પોતાના મસ્તકમંડલમાં આખા ભૂમંડલને વહન કરે છે માટે એ સર્વના આધારરૂપ છે.

(૪૦૩) બૃહદ્વપુ: જેમનું વપુ-શરીર ઘણું મોટું છે એવા સંકર્ષણ પ્રભુ.

જે આખા ભૂમિમંડળને પોતાના શિરપર ધારી વિહાર કરે છે તે મહા શરીરધારી હોય એમાં પૂછવાનું ? આ સ્કંધના ૨૪ અધ્યાયમાં સંકર્ષણ પ્રભુના મહાન્ સ્વરૂપનું વર્ણન કરતાં જણાવે છે કે : - “મૂર્ધન્યર્પિતમણુવત્સહસ્ત્રમૂઢ્નો ભૂગોલસગિરિસરિત્સમુદ્રસત્ત્વમ્” સહસ્ત્ર શીર્ષ ધારનાર અનંત પ્રભુના માથાપર પર્વત, નદી અને સમુદ્ર સહિત પૃથ્વીનો ગોળો અણુમાત્ર હોય, એમ રહેલો છે, એવું મહાસ્વરૂપ પરમાત્માનું છે. તેથીજ તેમને બૃહદ્વપુ સંજ્ઞા આપે છે.

અનન્તનરકચ્છેદી સ્મૃતિમાત્રાર્તિનાશન:

સર્વાનુગ્રહકર્તા ચ ॥૮૫॥

(૪૦૪) અનન્તનરકચ્છેદી (૧) (સંહાર સમયે) અનેક મનુષ્યોનાં મસ્તકોને છેદનાર (૨) (અને સ્મરણ કરતાં) અનેક મનુષ્યોની નરક યાતનાઓને નાશ કરનાર એવા શ્રીપૂર્ણ પુરુષોત્તમ.

(૪૦૫) સ્મૃતિમાત્રાર્તિનાશનઃ સ્મરણ થતાંની સાથેજ અનેક દુઃખો દૂર કરનાર એવા પ્રભુ.

પ્રભુ સર્વ દુઃખોને દૂર કરનાર છે, એ સર્વત્ર પ્રસિદ્ધ છે. પ્રલ્હાદ અજામિલ વગેરેનાં દુઃખોને પ્રભુએ સ્મરણ થતાંજ દૂર કરેલાં છે, એ મશહૂર છે.

(૪૦૬) સર્વાનુગ્રહક્તા સર્વ ઉપર અનુગ્રહ-કૃપા કરનાર-હિત કરનાર.

નરકની સર્વ યાતનાઓ શાસ્ત્રદ્વારા દર્શાવી, બધા મનુષ્યો પાપ કરી તેમાં ન પડે તેમ તેમને ભય આપવા રૂપ હિત કરનાર પ્રભુ છે. નરકયાતનાઓનો ભય દર્શાવવાનું બીજું કાંઈ પણ કારણ નથી. પણ કેવળ તેવા ભયને લીધે મનુષ્યો તેવા માર્ગમાં ન દોરાય એજ આશય છે. માટે નરક ભય આપીને તેમનું હિત કરનાર પરમાત્મા છે.

इति पञ्चमस्कन्धनामानि



અથ ષષ્ઠસ્કન્ધનામાનિ.

... ... મર્યાદાભિન્નશાસ્ત્રકૃત્ ॥૮૫॥

(૪૦૭) મર્યાદાભિન્નશાસ્ત્રકૃત મર્યાદાથી જુદા પ્રકારના શાસ્ત્રને કરનાર.

જેવા પ્રકારનું સાધન હોય તેવા પ્રકારનું ફળ આપનારને મર્યાદા કહે છે જેમ કે, “સ્વર્ગકામો યજેત સ્વર્ગની કામના-ઈચ્છાવાળાએ યજન કરવું” આ પ્રમાણે કામફલ અને મોક્ષ ફલના અનુસંધાનથી જે જે વેદોક્ત કર્મ ક્રિયાઓ કરવામાં આવે છે. તેને વેદશાસ્ત્રમાં મર્યાદામાર્ગ મનાય છે. તેમ સાધન વિના અથવા અલ્પ સાધનથી મોટા ફળની-ભગવાનના આનંદાત્મક સ્વરૂપની લીલાના અનુભવરૂપ ફળની પ્રાપ્તિ થવી તે મર્યાદામાર્ગથી ભિન્ન કહેવાય છે. એવા ફળની પ્રાપ્તિ પ્રભુના અનુગ્રહ શિવાય સાધ્ય થઈ શકતી નથી. શ્રીમદ્વલ્લભાગ્નિ આજ્ઞા કરે છે કે :- “પોષણં તદનુગ્રહઃ” (ભગવાનના અનુગ્રહને જ પોષણ કહે છે.) અને તે પોષણનું નામજ પુષ્ટિ છે. તો તેવા પુષ્ટિમાર્ગ પ્રતિપાદક શાસ્ત્રને રચનાર એવા શ્રીપુરુષોત્તમ શ્રી કૃષ્ણચંદ્ર છે.

કાલાન્તકભયચ્છેદી નામસામર્થ્યરૂપધૃક્ ॥

ઉદ્ધારાનર્હગોપ્તાત્મા નામાદિપ્રેરકોત્તમઃ ॥૮૬॥

(૪૦૮) કાલાન્તકભયચ્છેદી કાલસરખા યમરાજ અને અંતક (મૃત્યુ)ના ભયને છેદવાના-નાશ કરવાના સ્વભાવવાળા એવા ભગવાન.

કાલ સરખા ભયંકર યમરાજ તેમ મૃત્યુના ભયને દૂર કરનાર પ્રભુ છે. જે પ્રભુનું નામ સ્મરણ કરે છે, તેને કાલનો-મૃત્યુનો તેમ યમનો-નરકસંબંધી બિલકુલ પણ ભય થતો નથી, આ સ્કન્ધના પ્રથમ ત્રણ અધ્યાયોમાં ભગવાનના નામ સ્મરણનું અપૂર્વ માહાત્મ્ય પ્રકાશ કરી અજામિલને મરણના તથા નરકપ્રાપ્તિના ભયથી મુક્ત કર્યાનું સ્ફુટ જણાવવામાં આવ્યું છે. તેજ ભાવને સૂચવનાર આ નામ છે.

(૪૦૮) નામસામર્થ્યરૂપધૃક નામના (સંપૂર્ણ પાપને દૂર કર્યા રૂપ) સામર્થ્યવાન્ પ્રભાવશાલી સ્વરૂપને ધારણ કરનાર.

જે જે સામર્થ્યવાન્-પ્રભાવવાન સ્વરૂપો જોવામાં તે તે રૂપધારી આપ ભગવાન્ છે કેમકે ગીતામાં આપ આજ્ઞા કરે છે કે :-

યદ્યદ્વિભૂતિમત્સત્ત્વં શ્રીમદૂર્જિતમેવ વા ।

તત્તદેવાવગચ્છ ત્વં મમ તેજોશસંભવમ્ ॥

જે જે પ્રતાપી તેજસ્વી શ્રીયુત અને બલસંપન્ન મનુષ્ય જોવામાં આવે, તે તે મારા તેજનાં અંશથી ઉત્પન્ન થયેલા છે, એમ તમો જાણો.) આ સ્કંધના અ. ૧માં ભગવદ્વરૂપજ જણાતા ચાર વિષ્ણુ પાર્ષદોએ આવી, નારાયણનું નામ લેનાર સંપૂર્ણ પાપોથી મુક્ત બનેલા અજામિલને યમદૂતોથી મુક્ત કર્યો છે. એવા પ્રભાવવાન્ વિષ્ણુ પાર્ષદો આપ પ્રભુથી ભિન્ન નથી, પરંતુ પ્રભુના અંશસ્વરૂપો એટલે ભગવાન્ પોતેજ તે પાર્ષદો રૂપે અજામિલને મુક્ત કરનાર છે, એમજ આ નામનો આશય છે.

(૪૧૦) ઉદ્ધારાનર્હગોષ્ઠાત્મા સંસારથી મુક્ત થવાને જેમની યોગ્યતા નથી એવા જીવોને પાલન કરનાર જેમનો આત્મા છે એવા ભગવાન.

ચાલતા પ્રકરણમાં ઉપર જણાવ્યા પ્રમાણે અજામિલનું જ પ્રભુએ રક્ષણ કર્યું છે. પરંતુ તે સિવાય બીજા ઘણા એવા જીવોનું પરમાત્માએ રક્ષણ કરેલું છે. નરકમાં પડેલા મનુષ્યો પણ શ્રી કૃષ્ણ નામના ઉચ્ચારણમાત્રથી જ મુક્ત થઈ અકુંઠિત વૈકુંઠ પદને પ્રાપ્ત થયેલા એમ ઘણી જગાએ સાંભળવામાં આવે છે. નૃસિંહપુરાણમાં માકડેયના મરણ સમયે આ પ્રસંગે અનુકૂળ આખો નવમો અધ્યાય જણાવે છે, તેમાં પ્રભુના નામસ્મરણ કરવા માત્રથીજ ઘણા જીવોને તાત્કાલિક ભગવાનના ધામની પ્રાપ્તિ થઈ છે. યમરાજે આ પ્રમાણે પ્રત્યક્ષ અનુભવ કરી પોતાના દૂતોને ભગવાનના ભક્તને ત્યાગ કરવાનો ઉપદેશ કરેલો છે. અને ભગવન્નામનું માહાત્મ્ય દર્શાવેલું છે. તેમ આ સ્કંધના અ. ૨ જા માં યમ અને યમદૂતોનો સંવાદ પ્રસંગમાં ભગવન્નામાહાત્મ્ય ઉત્તમ પ્રકારે વર્ણવવામાં

શ્રીપુરુષોત્તમસહસ્રનામ નામચંદ્રિકા સહિત

આવ્યું છે. શ્રી કૃષ્ણ પરમ કૃપાનિધિ છે. એટલે એમના નામનો ઉચ્ચાર કરતાં ક્ષુદ્ર મનુષ્ય મુક્ત થઈ જાય એ કાંઈ આશ્ચર્ય જેવું નથી. માટે ક્ષુદ્ર જીવોને પાલન કરનાર-રક્ષણ કરનાર એવા પ્રભુ એમ કહે છે.

(૪૧૧) નામાદિપ્રેરકોત્તમઃ (૧) જે સાધનોમાં પ્રભુનું નામ સ્મરણ મુખ્ય છે તેવાં સાધનોને પ્રેરણા કરનાર એવા ઉત્તમ-શ્રેષ્ઠ ભગવાન્, (૨) નામઆદિ સાધનો જેમને ઉત્તમ પ્રેરણા કરનાર છે એવા પ્રભુ.

અજામિલમહાદુષ્ટમોચકોઽધવિમોચકઃ ॥

ધર્મવક્તાક્લિષ્ટવક્તા વિષ્ણુધર્મસ્વરૂપધૃક્ ॥૮૭॥

(૪૧૨) અજામિલમહાદુષ્ટમોચકઃ મહાપાપથી મહાન્ દુષ્ટ બનેલા અજામિલ નામના બ્રાહ્મણને નામ સ્મરણવડે સર્વ દોષોથી મુક્ત કરનાર એવા પરમાત્મા શ્રી કૃષ્ણ.

(૪૧૩) અધવિમોચકઃ (૧) અજામિલને શૂદ્ર સ્ત્રીના સંબંધવડે થયેલા પાપથી મુક્ત કરનાર, (૨) સર્વ પાપોથી છોડાવનાર એવા પ્રભુ.

(૪૧૪) ધર્મવક્તા ધર્મના વદનાર.

પોતાના ધર્મને વિષ્ણુદૂતદ્વારા વદનાર-કથન કરનાર આપ ભગવાન્ છે. આ સ્કંધના ૨ અધ્યાયના “અહો કષ્ટ ધર્મદશામઃ આ શ્લોકમાં અહો અફસોસ છે કે ! ! ધર્મનું દર્શન કરનારા ન્યાય આપનારાઓની સભાને અધર્મે અભડાવી દીધી છે, કેમ કે જે સભામાં શિક્ષાને અયોગ્ય એવા નિષ્પાપી લોકોને વૃથા શિક્ષા કરવામાં આવે છે, એમ કહી આગળ વિષ્ણુદૂતોએ ધર્મનું સ્વરૂપ જણાવેલું છે. તે રૂપે ધર્મનું સ્વરૂપ વદનાર આપ પરમાત્માજ છે, માટે તેમને ધર્મવક્તા કહે છે.

(૪૧૫) અક્લિષ્ટવક્તા (૧) અકિલષ્ટ-શાસ્ત્રવિરુદ્ધ નહિ તેવા યથાર્થ ધર્મના સ્વરૂપને કથન કરનાર, (૨) અકિલષ્ટ-સુલભ રીતે-સુખપૂર્વક થઈ શકે તેવા ઉપાયને કથનાર.

સુખથી ભગવદ્ધર્મ સાધ્ય થઈ શકે તેવો ઉપાય ભગવાનના નામનું ઉચ્ચારણ

શ્રીપુરુષોત્તમસહસ્રનામ નામચંદ્રિકા સહિત
કરવું એજ છે. બીજા ઉપાયો દુઃખરૂપ છે, એમ ઘણા ગ્રંથોમાં જણાવે છે. તેમ
આ સ્કંધના બીજા અધ્યાયમાં પણ “અયં હિ કૃતનિવેશો જન્મકોટ્યંહસામપિ”
આ અજામિલ કરોડો જન્મના પાપોનું પણ પ્રાયશ્ચિત્ત કરી ચૂક્યો છે. કારણ કે
પરાધીનતામાં મહામંગલમય પરમાત્માનું નામ તેણે લીધું છે, વગેરે કહી
પ્રભુચરણ શરણ થવાનો સરલમાં સરલ માર્ગ ભગવન્નામોચ્ચારણજ છે, એમ
હેતુ સ્ફુટ કરે છે.

(૪૧૬) વિષ્ણુધર્મસ્વરૂપધૃક (૧) વિષ્ણુ ધર્મ એજ જેનું સ્વકીય ધન છે તેને
“વિષ્ણુધર્મસ્વ” કહેવાય તેવા વિષ્ણુધર્મસ્વ ભગવદીય જનોમાં (પોતાના)
રૂપને ધારણ કરનાર-સ્થાપન કરનાર, (૨) વિષ્ણુ પરમાત્મા એજ ધર્મ-યમસ્વરૂપને
ધારણ કરનાર-યમરાજ પોતે ભગવાનનું સ્વરૂપ છે, માટે ધર્મ-યમરૂપધારી પ્રભુ
એમ કહે છે. ગીતામાં આપ શ્રી મુખ્યથી આજ્ઞા કરે છે કે : - “યમઃ સંયમતામહમ્”
(સંયમીઓમાં યમ-ધર્મરાજ તે હું છું.) એમ જણાવેલું છે.

સન્માર્ગપ્રેરકોદ્ધર્તા ત્યાગહેતુરધોક્ષજઃ ॥

વૈકુંઠપુરનેતા ચ દાસસંવૃદ્ધિકારકઃ ॥ ૮૮ ॥

(૪૧૭) સન્માર્ગપ્રેરકઃ (૧) સાધુ- સત્પુરુષોના માર્ગમાં પ્રેરણા કરનાર,
(૨) સારા માર્ગમાં પ્રેરનાર.

ભગવાનના ઉપર જ કેવળ એક નિષ્ઠા થઈ જવી તેવા માર્ગને સન્માર્ગ
કહે છે. તેમાં પ્રેરણા થવી એ પ્રભુકૃપાકટાક્ષ વિના અસંભવિત છે, માટે
સન્માર્ગમાં પ્રેરણા કરનાર પ્રભુ એમ કહ્યું. પાંડવ ગીતામાં નારદજી કહે છે કે:-
“હેરેનામૈવ નામૈવ નામૈવ મમ જીવનમ્” શ્રી હરિપરમાત્માનું નામ સ્મરણ કરવું
એજ મ્હારું પરમ જીવન છે.

આમ કહી નારદજી પ્રભુ વિષે એક નિષ્ઠા જણાવે છે. એજ સન્માર્ગનું સ્વરૂપ
છે. માટે પ્રભુના નામસ્મરણરૂપ સન્માર્ગને પ્રેરનાર આપ પ્રભુ છે.

(૪૧૮) ઉદ્ધર્તા ભક્તોને ધારણ કરનાર પ્રભુ.

શ્રીપુરુષોત્તમસહસ્રનામ નામચંદ્રિકા સહિત

પોતે પરમાત્માજ ભક્તને ધારણ કરનાર-ઉદ્ધારનાર છે. ગીતામાં આપ ઉપદેશે છે કે :- “કૌન્તેય પ્રતિજાનીહિ ન મે ભક્તઃ પ્રણશ્યતિ” હે કુંતાસુત અર્જુન ! મ્હારો ભક્ત નાશ પામતો નથી, અર્થાત્ તે મારા ભક્તને કોઈપણ વખત જન્મ મરણ થતાં નથી કેમકે હુંજ તેને ધારણ કરનાર છું એમ જાણવું. માટેજ ભક્તોને ધારણ કરનાર પ્રભુ એમ કહે છે.

(૪૧૯) ત્યાગહેતુઃ જેમને પ્રાપ્ત કરવા માટે રૂપ રસ આદિ વિષયનો ત્યાગ એ મુખ્ય હેતુ છે, એવા પરમાત્મા.

જ્યાં સુધી રૂપ રસ ગંધ શબ્દ અને સ્પર્શ એ પાંચ વિષયોનો પરિત્યાગ કરવામાં આવ્યો નથી. ત્યાં સુધી પ્રભુની પ્રાપ્તિ થવી અશક્ય છે. માટે પ્રભુપ્રાપ્તિમાં પંચ વિષયોનો પરિત્યાગ એ જ મુખ્ય હેતુ છે એમ કહે છે.

(૪૨૦) અધોક્ષજઃ ઈન્દ્રિયોથી ઉત્પન્ન થાય તેવા જ્ઞાનને પ્રકટ કરનાર પ્રભુ.

(૪૨૧) વૈકુંઠપુરનેતા (૧) પોતાના વૈકુંઠધામમાં અજામિલને લઈ જનાર, (૨) વૈકુંઠપુરના નેતા - નાયક એવા વિષ્ણુરૂપ શ્રીપુરુષોત્તમ.

(૪૨૨) દાસસંવૃદ્ધિકારકઃ દાસોની મુખ્ય ભગવદ્ભક્તોની સારી રીતે સર્વ પ્રકારની વૃદ્ધિ કરનાર.

નિજ ભક્તજનોની સારી રીતે પ્રભુ વૃદ્ધિ - ઉન્નતિ કરે છે. આપ ભક્તપ્રિય હોવાથી ભક્તોની ઉન્નતિ નિહાળી બહુજ પ્રસન્ન થાય છે. માટે તેમની આપ ઉત્તરોત્તર ઉન્નતિ જ કર્યા કરે છે.

દક્ષપ્રસાદકૃદ્ધં સગુહ્યસ્તુતિવિભાવનઃ ॥

સ્વાભિપ્રાયપ્રવક્તા ચ મુક્તજીવપ્રસૂતિકૃત્ ॥ ૮૧ ॥

(૪૨૩) દક્ષપ્રસાદકૃત્ પ્રયેતસોના પુત્ર દક્ષને સૃષ્ટિ પ્રગટ કરવાના સામર્થ્યરૂપ પ્રસાદ - અનુગ્રહ કરનાર એવા પરમાત્મા.

(૪૨૪) હંસગુહ્યસ્તુતિવિભાવનઃ (૧) હંસપરમાત્મા સંબંધી ગુહ્યની સ્તુતિમાં પ્રેરનાર, (૨) હંસપરમાત્મા સંબંધી ગુહ્યની સ્તુતિ વડે ચિંતન કરાતા એવા પ્રભુ શ્રીકૃષ્ણચંદ્ર.

श्रीपुरुषोत्तमसहस्रनाम नामचंद्रिका सहित

ગુહ્યે કરેલી હંસસ્વરૂપ પરમાત્માની સ્તુતિથી આપ બહુજ પ્રસન્ન થાય છે, જેથી ભક્તોને તેવી રીતે સ્તુતિ કરવામાં આપ પ્રેરે છે, એટલે ભક્તજનો તેવી સ્તુતિથી પ્રજાનું સ્તવન - ધ્યાન વગેરે કરે છે. આ સ્કંધના ૪થા અધ્યાયમાં છે કે : “અસ્તૌષીઢ્ઢંસગુહ્યેન ભગવન્તમધોક્ષજમ્” દક્ષ પ્રજાપતિએ ગુહ્યે કરેલી હંસ પરમાત્માની સ્તુતિ વડે અધોક્ષજ એવા શ્રીકૃષ્ણ પરમાત્માની સ્તુતિ કરી.) એમ સ્પષ્ટ જણાવેલ છે. માટે પ્રભુ પોતે ગુહ્યની સ્તુતિ વડે ચિંતન કરતા છે.

(૪૨૫) સ્વાભિપ્રાયપ્રવક્તા પોતાના અભિપ્રાયને સારી રીતે પ્રવચન કરનાર.

પોતાની અનેક વિભૂતિઓને પ્રકટ કરવી એવા પોતાના અભિપ્રાયને સર્વ પ્રજાઓમાં સ્પષ્ટ રીતે પ્રવચન કરી પ્રકાશ કરનાર આપ પ્રભુ છે. આ સ્કંધના ૪ અધ્યાયમાં “ममैष कामो भूतानां यद्भूयासु विभूतयः” (મારી એમ કામના છે કે આ સર્વ લોકમાં (મારી) એક વિભૂતિઓ પ્રકટ હો,) ત્યાં પ્રભુએ વિભૂતિઓને પ્રકટ કરવાને નિજ અભિપ્રાય સ્પષ્ટ જણાવેલો છે. માટે પોતાના અભિપ્રાયને સારી રીતે વદનાર એમ કહે છે.

(૪૨૬) મુક્તજીવપ્રસૂતિકૃત્ મુક્ત થયેલા જીવો-હર્યશ્વો (દક્ષના દશ હજાર પુત્રો)ને આગળ સૃષ્ટિનો અભાવ થવાથી ઉત્પન્ન કરનાર એવા પ્રભુ.

नारदप्रेरणात्मा च हर्यश्वब्रह्मभावनः ॥

सुबलाश्वहितो गूढवाक्यार्थज्ञापनक्षमः ॥९०॥

(૪૨૭) નારદપ્રેરણાત્મા નારદમુનિની પ્રેરણામાં જેમનો આત્મા ચિત્ત છે, એવા શ્રી પુરુષોત્તમ.

નારદમુનિની પ્રેરણા - અર્થાત્ નારદમુનિ જેને ઉપદેશ કરે તે ભગવન્નિષ્ઠ જ અને, નારદજી તેમને બહુજ પ્રિય છે, માટે તેમનાથી ઉપદેશ પામેલાને પોતાના શરણ રાખવામાં જેમનું ચિત્ત છે એવા પરમાત્મા.

(૪૨૮) હર્યશ્વવ્રહ્મભાવનઃ નારદજીના ઉપદેશથી હર્યશ્વાદિને બ્રહ્મત્વ પ્રાપ્ત કરાવનાર એવા પ્રભુ.

શ્રીપુરુષોત્તમસહસ્રનામ નામચંદ્રિકા સહિત

દક્ષપ્રજાપતિના હર્યશ્વાદિ પુત્રો પિતાની આજ્ઞા લઈ પ્રજાની વૃદ્ધિ માટે તપ કરવા ગયા. ત્યાં નારદજીએ આવી તેમને બ્રહ્મનો ઉપદેશ કરી બ્રહ્મત્વ પ્રાપ્ત કરાવ્યું. એમ આ સ્કંધમાં પાંચમા અધ્યાયમાં છે તેમને નારદજી દ્વારા બ્રહ્મત્વ આપનાર આપ પ્રભુ છે.

(૪૨૯) **સુબલાશ્વહિત:** (૧) સારા પ્રકારનું શોભાવાળું જેમનું બળ છે, એવા ભગવાનને પ્રાપ્ત થનારા સુબલાશ્વો જેમનાથી હિત છે એવા પ્રભુ.

સુબલાશ્વ એટલે દક્ષના એક હજાર પુત્રો તે પણ નારદજીના ઉપદેશથી બ્રહ્મત્વને પામી ગયા છે. બ્રહ્મત્વ પામવા રૂપ હિત કરનાર પોતે પ્રભુ છે. અહિં “સુબલાશ્વ” એને બદલે “શબલાશ્વ” એમ પાઠ હોવો જોઈએ. શ્રીમદાચાર્યચરણશ્રીની ઉક્તિ એમજ હશે એમ સંભવિત જણાય છે. આ પ્રમાણે શાથી પાઠમાં ફેર થયો છે તે સમજાતું નથી કેમ કે “વિવર્દ્યિષવસ્તે તુ શબલાશ્વાઃ પ્રજાઃ પુનઃ” (ફરીને દક્ષે પ્રજાવૃદ્ધિની ઈચ્છા રાખનાર શબલાશ્વો પ્રકટ કર્યા એમ વિષ્ણુ પુરાણમાં “શબલાશ્વ” શબ્દનું ગ્રહણ સ્પષ્ટ જોવામાં આવે છે. તેમ આ સ્કંધના ૫ અધ્યાયમાં પણ દક્ષપ્રજાપતિના બીજા હજાર પુત્રોને માટે “શબલાશ્વ” પાઠજ જોવામાં આવે છે. “સુબલાશ્વ” પદની યોજનાથી “શબલાશ્વો”નું ગ્રહણ કરવું એ કિલ્લિષ્ટાર્થકલ્પના થાય છે. માટે ખરું જોતાં “શબલાશ્વહિતઃ” એમજ પાઠ મૂલ છે એમ જાણવું.

(૪૩૦) **ગૂઢવાક્યાર્થજ્ઞાપનક્ષમઃ** નારદજીએ હર્યશ્વોને કહેલાં ગૂઢ વાક્યોનો બોધ કરવામાં ઉત્તમ-સમર્થ એવા પ્રભુ. આ સ્કંધના ૫ અધ્યાયમાં નારદજીએ કરેલા પ્રશ્નો સ્પષ્ટ દર્શાવ્યા છે. નારદજી દ્વારા પ્રશ્નો કરી બોધ આપનાર આપ પ્રભુ જ છે.

ગૂઢાર્થજ્ઞાપનઃ સર્વમોક્ષાનન્દપ્રતિષ્ઠિતઃ ॥

પુષ્ટિપ્રરોહહેતુશ્ચ દાસૈકજ્ઞાનહદગતઃ ॥૧૧॥

(૪૩૧) **ગૂઢાર્થજ્ઞાપનઃ** ગૂઢ અર્થને જણાવનાર એવા પ્રભુ.

હર્યશ્વોને તથા શબલાશ્વોને જે નારદ દ્વારા મોક્ષ મળ્યો તે ગૂઢ જ્ઞાનને - ગુપ્ત

અર્થને દક્ષ પ્રજાપતિને સમાધિમાં જણાવનાર પોતે પ્રભુ છે. નીકર ઘેર બેઠાં હર્યશ્વો તથા શબલાશ્વોને નારદજીથી મોક્ષ મળ્યો એમ દક્ષ શી રીતે જાણે ! પરંતુ એ જ્ઞાન આપનાર આપ પ્રભુ જ છે.

(૪૩૨) **સર્વમોક્ષાનન્દપ્રતિષ્ઠિત:** ૧ સર્વ હર્યશ્વાદિકોને મોક્ષરૂપ આનંદ જેનાથી ઉત્પન્ન થયો છે એવા, ૨ સર્વ હર્યશ્વાદિકોના મોક્ષથી જેમણે નારદમુનિને આનંદ સ્થાપન કર્યો છે, એવા પરમાત્મા.

(૪૩૩) **પુષ્ટિપ્રરોહહેતુ:** પુષ્ટિમાર્ગીય સૃષ્ટિના કારણરૂપ.

સૃષ્ટિના પુષ્ટિ, પ્રવાહ અને મર્યાદા એવા ત્રણ પ્રકાર છે. તેમાંની પુષ્ટિસૃષ્ટિના ખાસ કારણરૂપ આપ ભગવાન શ્રી પુરુષોત્તમ છે. આ સ્કંધના ૭ અધ્યાયમાં “તતઃ પ્રાચેતસોઽસિક્વ્યામ્” એ શ્લોકમાં - (ત્યાર પછી બ્રહ્માએ સમજાવેલા દક્ષપ્રજાપતિએ પોતાની કની નામની સ્ત્રીથી પિતા ઉપર પ્રેમ રાખનારી સાઠ કન્યાઓ પ્રકટ કરી. અહિં દક્ષ પ્રજાપતિ દ્વારા કન્યાઓ ઉત્પન્ન કરનાર અને પુષ્ટિ સૃષ્ટિ ભગવાનના અનુગ્રહથી ઉત્પન્ન થયેલી સૃષ્ટિ પ્રકટ કરનાર આપ પ્રભુ છે.

(૪૩૪) **દાસૈકજ્ઞાનહૃદગત:** કેવળ ભગવદીય જનોએ જ જેમનો હૃદયગત અભિપ્રાય જાણ્યો છે એવા પ્રભુ.

સર્વ વ્યવસાય દૂર કરી જે પ્રભુનું જ નિરંતર આરાધન કર્યા કરે છે, તેવા ભગવદીય જનો પ્રભુના હૃદયગત ભાવને જાણે એમાં આશ્ચર્ય કાંઈ જ નથી. એમ પ્રભુનો હૃદયગત વિચાર સમજવાથી જ નારદજીએ હર્યશ્વાદિકોને સદુપદેશ આપી બ્રહ્મપરાયણ બનાવ્યા છે. એમ ન હોય તો ભગવદિચ્છા સિવાય નારદજી ઉપદેશ આપી શકે જ ક્યાંથી ? માટે ભગવાનના હૃદયગત ભાવોને ભાવુક ભગવજ્જનો જ જાણે છે. બીજાથી તેમ બની શકતું નથી એ જ આ નામનો સ્ફુટ આશય છે.

શ્રીપુરુષોત્તમસહસ્રનામ નામચંદ્રિકા સહિત

શાન્તિકર્તા સુહિતકૃત્ સ્ત્રીપ્રસૂઃ સર્વકામધુક્ ॥

પુષ્ટિવંશપ્રણેતા ચ વિશ્વરૂપેષ્ટદેવતા ॥૧૨॥

(૪૩૫) શાન્તિકર્તા બ્રહ્માના વાક્ય દ્વારા દક્ષ પ્રજાપતિને શાંતિ આપનાર એવા પૂર્ણ કૃપાનિધિ શ્રીકૃષ્ણ.

(૪૩૬) સુહિતકૃત્ ૧ ધર્મ વિગેરેને દક્ષ દ્વારા કન્યાઓ આપી સારી રીતે સંતુષ્ટ કરનાર, ૨ સારી રીતે સર્વનું હિત - કલ્યાણ કરનાર પ્રભુ.

(૪૩૭) સ્ત્રીપ્રસૂઃ સ્ત્રીઓને ઉત્પન્ન કરનાર અર્થાત્ દક્ષ પ્રજાપતિની અસિકની સ્ત્રીમાં દક્ષ દ્વારા પુત્રીઓ પ્રકટ કરનાર એવા ભગવાન.

(૪૩૮) સર્વકામધુક્ ૧ સર્વની કામનાઓને પૂર્ણ કરનાર ૨ દક્ષની કન્યાઓ વડે સર્વ કાશ્યપાદિના કામને-વિષયવિલાસને દોહનાર-પૂર્ણ કરનાર એવા પરમાત્મા.

(૪૩૯) પુષ્ટિવંશપ્રણેતા પુષ્ટિ વડે એટલે ભગવાનના અનુગ્રહ દ્વારા દક્ષથી પ્રકટ થયેલા વંશને ઉત્કર્ષ રીતે સારી રીતે વિસ્તારનાર પ્રભુ.

(૪૪૦) વિશ્વરૂપેષ્ટદેવતા ત્વષ્ટાના પુત્ર વિશ્વરૂપને દષ્ટ (જોવાય તેવું) અદષ્ટ (નહિ જોવાય તેવું) ફળને અર્પણ કરનાર - અર્થાત્ નારાયણ કવચરૂપ દેવતા શ્રી પુરુષોત્તમ.

કવચાત્મા પાલનાત્મા ચ વર્મોપચિત્તિકારણમ્

વિશ્વરૂપશિરશ્છેદી ત્વાષ્ટ્યજ્ઞવિનાશકઃ ॥૧૩॥

(૪૪૧) કવચાત્મા નારાયણકવચરૂપી જેમનો આત્મા-દેહ છે એવા.

(૪૪૨) પાલનાત્મા ૧ કવચરૂપે ઈન્દ્રનું પ્રતિપાલન કરનાર. ૨ સર્વ મનુષ્યોનું પાલન કરવા સારું જેમનો આત્મા છે એવા.

(૪૪૩) વર્મોપચિત્તિકારણમ્ નારાયણકવચને વિસ્તારપૂર્વક કથન કરવામાં કારણરૂપ એવા શ્રીકૃષ્ણ આ સ્કંધના ૮ અધ્યાયના “યયા ગુપ્તઃ સહસ્ત્રાક્ષઃ” એ

શ્લોકથી આરંભી નારાયણ કવચને વિશ્વરૂપ દ્વારા સ્પષ્ટ જણાવેલું છે. તેના કારણરૂપે આપ પ્રભુ જ છે.

(૪૪૪) વિશ્વરૂપશિરશ્છેદી વિશ્વરૂપના ત્રણ મસ્તકોને છેદવાનો જેમનો સ્વભાવ છે એવા ઈંદ્ર સ્વરૂપી ભગવાન.

સર્વ દેવોમાં ઈંદ્રરાજા એ પોતે પ્રભુ જ છે. ગીતાના વિભૂતિ યોગમાં આપ આજ્ઞા કરે છે કે : “**દેવાનામસ્મિ વાસવઃ**” (દેવોમાં હું ઈંદ્ર છું) એ વચનથી જ અહિં ઈંદ્રસ્વરૂપી પ્રભુ એમ કહે છે. કોઈ શંકા કરે કે, ‘સર્વમાં સમદષ્ટિ રાખનાર ભગવાન વિશ્વરૂપનાં મસ્તકોને છેદી નાંખે એ અયોગ્ય છે. પરંતુ પ્રભુની લીલાઓ મર્યાદાથી ભિન્ન છે, એમ સર્વત્ર પ્રસિદ્ધ છે. તેને તેવી રીતે જ આપે શરણ લેવાને ધારેલો તેથી જ એમ બન્યું છે. ભાગવતમાં પણ તે પ્રસંગે એમ જ જણાવેલું છે.’

(૪૪૫) ત્વાષ્ટ્રયજ્ઞવિનાશકઃ ત્વષ્ટાના યજ્ઞને નિષ્ફળ કરનાર. એવા પરમાત્મા.

પરમાત્માને ઈંદ્રનું રક્ષણ કરવાનું હતું, માટે ત્વષ્ટાના યજ્ઞને નાશ કરેલો છે, કેમ કે તે યજ્ઞમાં દૈત્યોને ગુપ્ત રીતે વિભાગ આપવામાં આવ્યો હતો. આસુરી જીવોને ભાગ મળતાં મદમાં અનેક પ્રજાઓનો નાશ કરે, તો તે પ્રજાઓનું પણ પાલન થાય તેવા હેતુથી આપે ત્વષ્ટાના યજ્ઞનો ઈંદ્ર દ્વારા નાશ કરેલો છે.

વૃત્રસ્વામી વૃત્રગમ્યો વૃત્રવ્રતપરાયણઃ ॥

વૃત્રકીર્તિર્વૃત્રમોક્ષો મઘવત્પ્રાણરક્ષકઃ ॥૧૪॥

(૪૪૬) વૃત્રસ્વામી વૃત્રાસુરનામે દૈત્યના સ્વામી.

પ્રભુનું જે સેવન કરે છે. તેને આપ પ્રભુ સ્વીકારે છે. તેમાં દૈત્ય કે દેવ એવો કાંઈ પણ ભેદ ધારતા નથી, માટે જ વૃત્રાસુર દૈત્ય હતો છતાં પ્રભુએ તેનો પ્રેમ જોઈને સ્વીકાર કરેલો છે. તેના સ્વામીપાલક બન્યા છે. શ્રુતિમાં કહે છે કે : - “**તસ્માદ્વિષ્ણું મત્વા ભજતીતિ**” પરમાત્મા સર્વ દેહના સ્વામી છે. માટે તેમને વિષ્ણુ-વ્યાપક વિભુ માની ભક્તજન તેમનું સર્વભાવથી સેવન કરે છે.

શ્રીપુરુષોત્તમસહસ્રનામ નામચંદ્રિકા સહિત
માટે વૃત્તદેહના સ્વામી - પ્રભુ એમ કહ્યું.

(૪૪૭) **વૃત્તગમ્ય:** (૧) વૃત્તાસુરે શરણ જવા યોગ્ય, (૨) વૃત્તાસુર વડે જાણવા યોગ્ય એવા પ્રભુ.

ઈંદ્રની સાથે યુદ્ધ કરતાં વૃત્તાસુર પ્રભુના ચરણને શરણ પ્રાપ્ત થયેલો છે. એમ આ સ્કંધના ૧૨ અધ્યાયમાં વૃત્તાસુરે કરેલી ભગવાનની સ્તુતિથી સિદ્ધ થાય છે.

(૪૪૮) **વૃત્તવ્રતપરાયણ:** (૧) વૃત્તાસુરના (હું બીજા દેવોથી નહિ મરું તેવા પ્રકારના) વ્રતને પાલન કરવા સાડું જેમનું અયનગમન છે એવા, (૨) જેમનું વ્રત ભક્તપરાયણ છે એવા પરમાત્મા શ્રીકૃષ્ણ.

(૪૪૯) **વૃત્તકીર્તિ** વૃત્તાસુરની કીર્તિ-સારી પ્રસિદ્ધિ જેમનાથી છે એવા.

વૃત્તાસુર પરમ ભગવદ્ભક્ત હોવાથી તથા ઈન્દ્રે પણ જેની સ્તુતિ-વખાણ કર્યા હતાં. માટે પ્રભુથી જેમની કીર્તિ છે એવા પ્રભુ.

(૪૫૦) **વૃત્તમોક્ષ:** વૃત્તાસુરને આસુર દેહથી તેમ આસુરભાવથી મુક્ત કરનાર એવા પરમાત્મા.

(૪૫૧) **મધવત્વાણરક્ષક:** ઈંદ્રના પ્રાણોનું રક્ષણ કરનાર.

જેને ઘણું સુખ હોય તેને મધવા કહેવામાં આવે છે. મધવા એટલે દેવોના રાજા. ઈંદ્રના પ્રાણોનું પાલન કરનાર આપ પ્રભુ છે. કેમકે વૃત્તાસુરના વધથી પાછળ લાગેલી બ્રહ્મહત્યાના પાપથી ઈંદ્રને પવિત્ર કરનાર પ્રભુ છે, માટે તેનું રક્ષણ કરનાર એવા ભગવાન.

અશ્વમેઘહવિર્ભોક્તા દેવેન્દ્રામીવનાશક: ॥

સંસારમોચકશ્ચિત્રકેતુબોધનતત્પર: ॥૧૫॥

(૪૫૨) **અશ્વમેઘહવિર્ભોક્તા** અશ્વમેઘયજ્ઞસંબંધી હવિ હોમવાની વસ્તુને ભોગવનાર - સ્વીકાર કરનાર એવા પ્રભુ.

યજ્ઞના હવિને સ્વીકારનાર આપ શ્રીકૃષ્ણ છે. આ સ્કંધના અ. ૧૩માં જણાવે છે કે, “જ્યારે વૃત્રાસુરનો નાશ કરવા મુનિઓએ ઈંદ્રને જણાવ્યું, ત્યારે બ્રહ્મહત્યાથી ડરીને ઈંદ્રે ના કહી, પરંતુ અશ્વમેધયજ્ઞ કરાવી બ્રહ્મહત્યાના પાપથી મુક્ત કરીશું એમ કહી ફરીથી મુનિઓએ કહ્યું, તેથી ઈંદ્રે વૃત્રાસુરનો નાશ કર્યો, અને અશ્વમેધ યજ્ઞ વડે નારાયણ પરમાત્માનું વજન કર્યું, અને બ્રહ્મહત્યાથી મુક્ત થયા તેથી જ અશ્વમેધ યજ્ઞના હવિને સ્વીકારનાર એવા પરમાત્મા, એમ દર્શાવે છે.”

(૪૫૩) દેવેન્દ્રામવિનાશકઃ દેવેન્દ્રના બ્રહ્મહત્યારૂપ રોગને અથવા તે સાથે થયેલા પાપોને (પોતે યજ્ઞનો સ્વીકાર કરી) નાશ કરનાર પ્રભુ.

(૪૫૪) સંસારમોચકઃ સંસારથી મુક્ત કરનાર.

(સમ્યક્ સર્ણમાગમનં સંસારઃ) સારી રીતે સરવું - આવવું, તેને સંસાર કહે છે, સંસારથી અર્થાત્ અશ્વમેધયજ્ઞમાં પોતે પ્રત્યક્ષ પધારી ઈંદ્રને બ્રહ્મહત્યાથી મુક્ત કરનારા આપ શ્રી પૂર્ણ પુરુષોત્તમ છે.

(૪૫૫) ચિત્રકેતુબોધનતત્ત્વઃ (૧) ચિત્રકેતુ રાજાને ઉપદેશ આપી પાલન કરનાર, (૨) ચિત્રકેતુને બોધ આપવામાં કુશલ.

ચિત્રકેતુ રાજાને પુત્રમરણના શોકથી બહુજ પીડા થતી હતી. ત્યાં અંગિરા અને નારદમુનિએ આવીને ઉપદેશ-જ્ઞાન આપી તેને દુઃખથી મુક્ત કરેલો છે. તે બન્ને મુનિઓ દ્વારા પ્રભુજ તેને મુક્ત કરનાર છે. નારદ તથા અંગિરા મુનિનો ઉપદેશ આ સ્કંધના ૧૪ અધ્યાયમાં સ્પષ્ટ દર્શાવ્યો છે.

મંત્રસિદ્ધિ સિદ્ધિહેતુઃ સુસિદ્ધિફલદાયકઃ ॥

મહાદેવતિરસ્કર્તા ભક્ત્યૈ પૂર્વાર્ધનાશકઃ ॥૧૬॥

(૪૫૬) મંત્રસિદ્ધિ (૧) મંત્રની સિદ્ધિ જેમનાથી છે એવા, (૨) મંત્ર રૂપ પ્રભુ.

નારદજીએ ભગવત્પ્રાપ્તિ માટે ઉપદેશેલા મંત્રની સિદ્ધિ આપનાર આપ શ્રી કૃષ્ણ છે. કેમ કે, પોતે જ મંત્રરૂપ છે. આ સ્કંધના ૧૫ અધ્યાયમાં પરમ કલ્યાણને

શ્રીપુરુષોત્તમસહસ્રનામ નામચંદ્રિકા સહિત

આપનારી મંત્રવિદ્યા નારદજીએ ચિત્રકેતુને આપેલી તે સ્પષ્ટ જણાવેલી છે.

(૪૫૭) સિદ્ધિહેતુ: સિદ્ધિ થવાના હેતુરૂપ એવા ભગવાન.

ચિત્રકેતુ શોકરહિતપણું થવારૂપ સિદ્ધિના કારણ આપ પ્રભુજ છે, કેમકે જ્યારે ભગવદાનંદનો અનુભવ થાય છે ત્યારેજ સાંસારિક અનેક સુખોની અભિલાષાઓ નિવૃત્ત થઈ શોક દૂર થાય છે. તેવી સિદ્ધિના કારણ પ્રભુ શિવાય અન્ય તો ક્યાંથી હોઈ શકે ?

(૪૫૮) સુસિદ્ધિફલદાયક: સારી સિદ્ધિરૂપ ફળને આપનાર પરમાત્મા.

સુસિદ્ધિરૂપ-ભગવત્સ્વરૂપની પ્રાપ્તિરૂપ ફળને સમર્પણ કરનાર પરમ કૃપાળુ શ્રીકૃષ્ણ વિના કોઈ હોઈ શકે ? નહિ જ. કેમ કે પોતાના સ્વરૂપની પ્રાપ્તિ કરાવવી એ પોતાની ઈચ્છાનું કાર્ય છે. માટે જ તેવી સિદ્ધિ આપનાર પ્રભુને કહ્યા. કોઈ જગાએ “સુસિદ્ધિફલદાયક:” એમ પાઠ છે ત્યાં આગળ સારી રીતે સિદ્ધ કરેલા મંત્રના ફલને અર્પણ કરનાર’ એમ અર્થ સમજવો.

(૪૫૯) મહાદેવતિરસ્કર્તા મહાદેવને તિરસ્કાર કરનાર.

પાર્વતી સહ-સભામાં ચિરાજીત દિગંબર શંકરને દુર્વચનથી ચિત્રકેતુ દ્વારા તિરસ્કાર કરનાર પ્રભુ છે. આ સ્કંધના ૧૭ અધ્યાયમાં જણાવે છે કે : “ભગવાનની કૃપાથી ગંધર્વરાજ પદને પ્રાપ્ત થયેલા ચિત્રકેતુએ વિમાનમાં બેસી આકાશમાં ફરતાં ગૌરીને ઉત્સંગમાં લેઈ દેવસભામાં દિગ્વસ્ત્રધારી ત્રિપુરારિને નિહાળી દુર્વચનો કહ્યાં.” એને ઉદ્દેશી શંકરને ચિત્રકેતુરૂપે તિરસ્કાર કરનાર આપ પ્રભુ છે એમ કહ્યું. કેમ કે ચિત્રકેતુને લક્ષ્મીના અભિમાનથી મુક્ત કરી પોતાને શરણ લેવાને ગૌરીનો શાપ થવા માટે આવી યુક્તિ યોજેલી છે.

(૪૬૦) ભક્ત્યૈ પૂર્વર્થિનાશક: ભક્તિ દેહ થવા સારું પૂર્વ અર્થનો નાશ કરનાર.

ચિત્રકેતુને વિદ્યાધરોની દિવ્ય સંપત્તિઓ પ્રાપ્ત થયેલી હોવાથી ભગવદ્ભક્તિમાં તે અન્તરાય કરનાર જાણી તેને ગૌરી-પાર્વતીના શાપ નિમિત્તથી નાશ કરાવી પોતાની ભક્તિમાં દેહ બનાવેલો છે. માટે ભક્તિદેહ થવા પૂર્વાર્થનો નાશ કરનાર પ્રભુ એમ કહે છે.

દેવબ્રાહ્મણવિદેષવૈમુખ્યજ્ઞાપકઃ શિવઃ ॥

આદિત્યો દૈત્યરાજશ્ચ મરુત્યપતિરચિન્ત્યકૃત્ ॥૧૭॥

(૪૬૧) દૈવબ્રાહ્મણવિદેષવૈમુખ્યજ્ઞાપકઃ દેવો તથા બ્રાહ્મણોમાં વિદેષ રાખવાથી પોતાની વિમુખતા થાય છે એમ જ્ઞાપન કરનાર એવા પરમાત્મા.

ચિત્રકેતુ શંકર ઉપર વિદેષ કરવાથી જ વૃત્રાસુરનામે દૈત્ય થયો એ પ્રમાણે ઉચ્ચ કોટિમાંથી તેને રાક્ષસના અધમ કોટિમાં આવવું પડ્યું. બ્રાહ્મણોનું તથા દેવોનું અપમાન કરવાથી આવું પરિણામ આવે છે એમ દર્શાવવાનો આ નામનો જ આશય છે.

(૪૬૨) શિવઃ પરમ મંગળરૂપ નિરંતર કલ્યાણ કર હોવાથી શિવરૂપ પ્રભુ.

પ્રભુ નિરંતર નિર્મલ છે. મંગલપ્રદ છે જેથી આપને શિવ એમ કહે છે શ્રુતિમાં કહે છે કે : “શાશ્વતં શિવમચ્યુતમ્” (પ્રભુ નિરંતર શિવ ભદ્રરૂપ અચ્યુત છે) માટે જ પ્રભુ શ્રીકૃષ્ણને શિવ એમ કથન કરે છે.

(૪૬૩) આદિત્યઃ સવિતૃના પુત્રરૂપ.

આ સ્કંધના ૧૮ અધ્યાયમાં સવિતૃની પત્ની પશ્વીએ ગાયત્રી, વ્યાહતિ, ત્રણવેદો, અગ્નિહોત્ર, વગેરે પ્રજાઓ પ્રકટ કરી છે. એમ જણાવ્યું છે તે પ્રજાઓ ભગવદ્રૂપ જ છે જેથી સવિતૃના પુત્રરૂપ પ્રભુ એમ જણાવે છે.

(૪૬૪) દૈત્યરાજઃ (૧) દિતિના પ્રલ્હાદ વગેરે પુત્રોમાં જે શોભનારા, (૨) દિતિના પ્રલ્હાદ વગેરે પુત્રોના રાજા એવા ભગવાન.

(૪૬૫) મરુત્યપતિ વાયુના પતિ-પાલક-પાલન કરનાર.

કેટલાક સ્થાનમાં આ નામમાં “મરુત્યપતિ” એમ પાઠ છે. જો એવો પાઠ હોય તો મહાન એટલે પ્રલ્હાદ બલિરાજ વગેરેના પતિ - રક્ષણ કરનાર, અથવા મહાનના પણ પતિ એટલે સર્વથી પણ મહાન એવા પરમાત્મા.

(૪૬૬) અચિન્ત્યકૃત્ ૧ કોઈના પણ હૃદયમાં ચિંતન કરી શકાય નહિ તેવા

શ્રીપુરુષોત્તમસહસ્રનામ નામચંદ્રિકા સહિત

આશ્ચર્યકારક સામર્થ્ય - કાર્યો કરનાર, ૨ કોઈ પણ ન ચિંતી શકે તેવાં કાર્યો કરનાર પોતે શ્રી કૃષ્ણ.

મરુતાં ભેદકસ્ત્રાતા વ્રતાત્મા પુંપ્રસૂતિકૃત્ ॥

... .. ॥૧૮॥

(૪૬૭) મરુતાંભેદક: મરુતો - વાયુઓના ઓગણપચાશ ભેદ કરનાર.

ઈન્દ્ર દ્વારા ૪૯ મરુદ્ગણો કરનાર આપ શ્રીકૃષ્ણ છે. આ સ્કંધના ૧૮ અધ્યાયમાં દિતિએ ઈંદ્રને નાશ કરનાર મહાપ્રતાપી પુત્ર મેળવવાનું વ્રત કરતાં ઉત્પન્ન થયેલા ૪૯ મરુદ્ગણોનું વૃત્તાંત સ્પષ્ટ કથન કરવામાં આવ્યું છે, ભગવત્કૃપાથી તે ઈંદ્રને મારનાર નહિ બનતાં તેના મિત્રો થઈને સ્વર્ગમાં રહેલા છે.

(૪૬૮) વ્રાતા રક્ષણ કરનાર.

ઈંદ્રે પોતાની અપરમાતા દિતિના ઉરમાં પોતાનો નાશ કરે તેવો મહાન તેજસ્વીગર્ભ છે એમ જાણી તેનો નાશ કરવા તેના ઉદરમાં પ્રવેશ કરીને ગર્ભના ૪૯ ટૂકડા કર્યા. ભગવદ્વિચ્છાથી તે બધા સજીવન રહ્યા એ રીતે તે ગર્ભનું રક્ષણ કરનાર આપ પ્રભુ છે, માટે તેમને વ્રાતા કહેવામાં આવે છે.

(૪૬૯) વ્રતાત્મા (૧) પુંસવનનામનું વ્રત જેમનું સ્વરૂપ છે. (૨) પુંસવનવ્રત વડે જેમનો આત્મા છે. આ સ્કંધના અ. ૧૮માં પુંસવન વ્રતનું સ્વરૂપ દર્શાવ્યું છે તેમાં પ્રભુસંબંધી સર્વવ્રત હોવાથી તે પ્રભુ રૂપ જ છે.

(૪૭૦) પુંપ્રસૂતિકૃત્ પું-પુરૂષ (પુત્ર)ને જન્મ આપનાર.

પુંસવનવ્રતમાં જેવાં લક્ષણો કહ્યાં છે, તેવાં લક્ષણો પ્રમાણે યથાર્થ વ્રત કરે તો તેવો મહાપ્રતાપવાન પુત્ર થાય એમાં શંકા નથી. તેવી રીતે પુત્ર આપનાર પોતે પ્રભુ જ છે.

इति षष्ठस्कन्धनामानि

અથ સપ્તમસ્કન્ધનામાનિ

.....॥

કર્માત્મા વાસનાત્મા ચ ઋતિલીલાપરાયણઃ ॥૧૮॥

(૪૭૧) કર્માત્મા પૂર્વ કરેલાં કર્મો તે રૂપ પ્રભુ.

(૪૭૨) વાસનાત્મા (૧) પૂર્વ કરેલાં કર્મોની જે વાસનાઓ તે રૂપ (૨) સર્વને વસાવનાર એવો જેમનો આત્મા છે એવા પરમાત્મા.

(૪૭૩) ઋતિલીલાપરાયણઃ ઊતિ એટલે કર્મ વાસનાઓ તે રૂપ લીલાઓ જેમને પરમ ઉત્કૃષ્ટ સ્થાને છે એવા પ્રભુ.

તૃતીય સર્ગથી આરંભી ષષ્ઠસ્કન્ધ સુધીમાં ભગવાનની દશપ્રકારની લીલાઓમાં સર્ગ વિસર્ગ સ્થાન અને પોષણ એ ચાર પ્રકારની લીલાઓ કહી ગયા. હવે સપ્તમસ્કન્ધમાં ઊતિ લીલા વર્ણવે છે. દ્વિ. સ્કન્ધ. અં. ૨ કહે છે કે - ‘ઋતયઃ કર્મવાસમાઃ’ કર્મની વાસનાઓને ઊતિ કહે છે. તો તેવી ઊતિ લીલામાં જે પરાયણ - તત્પર છે એવા પ્રભુ.

સમદૈત્યસુરઃ સ્વાત્મા વૈશમ્યજ્ઞાનસંશ્રયઃ ॥

દેહાદ્યુપાધિરહિતઃ સર્વજ્ઞઃ સર્વહિતુવિદ્ ॥૧૯॥

(૪૭૪) સમદૈત્યસુરઃ દેવો અને દૈત્યો જેમને સમાન છે એવા પ્રભુમાં સમ વિષમ ભાવ નથી, આપ ગીતામાં આજ્ઞા કરે છે કે : ‘સમપ્રિયસુહૃદ્વન્ધુઃ’ (શત્રુ મિત્ર બંધુ વગેરે મ્હને સમાન છે) અર્થાત્ પરમાત્મે કોઈ શત્રુ નથી, કોઈ મિત્ર નથી. તેમ કોઈ બંધુ પણ નથી, આપને સર્વ સમાનજ છે, પ્રભુની સમાનતા એમ અનેક જગાએ વર્ણવે છે. છતાં કોઈ કોઈ સ્થાને દૈત્યોને મારી દેવોનું રક્ષણ કરેલું છે એમ ઉઘાડો પક્ષપાત જણાઈ આવે છે. એ ખરેખરો પક્ષપાત નથી. કિન્તુ શાપથી થયેલા દૈત્યો એ પોતાના ભક્તો છે તો તેમનો ઉદ્ધાર કરવા-નિજ શરણ આપવા આપ તેમનો નાશ કરે છે, એ પક્ષપાત ન કહેવાય. પરંતુ તેમનું હિત કર્યું ગણાય. માટે જ આપ સુરોમાં અને અસુરોમાં સમાન ભાવધારી છે એમ કહે છે.

શ્રીપુરુષોત્તમસહસ્રનામ નામચંદ્રિકા સહિત

(૪૭૫) સ્વાત્મા (૧) સર્વના આત્મારૂપ, (૨) નિજ ભક્તો એ જ જેમનો આત્મા છે એવા શ્રીપુરુષોત્તમ.

પ્રભુ જ સર્વરૂપે આ જગતમાં પ્રકાશમાન છે એમ આપણે અનેક વખતે કહી ગયા છીએ, એટલે સર્વ આત્મા-જીવો એ પરમાત્મસ્વરૂપજ, તેમનાથી લેશપણ ભિન્ન નહિ. તેમ શ્રુતિસ્મૃતિઓમાં આત્માનું પરમાત્માપણું વારંવાર દર્શાવેલું છે. તેથી જ અહિં પ્રભુને સ્વાત્મા કહે છે. જ્યારે દરેક આત્માઓ પ્રભુ સ્વરૂપ છે. તો નિજ ભગવદીયજનો પરમાત્મા સ્વરૂપ હોય એમાં કાંઈ સવિશેષપણું નથી.

(૪૭૬) વૈશમ્યજ્ઞાનસંશ્રયઃ સમ વિષમ ભાવરૂપ જ્ઞાનનો આશ્રય કરવાવાળા.

દેવોનું રક્ષણ કરવું, દૈત્યોને વિદારવા વગેરે સમ વિષમ ભાવરૂપ જ્ઞાનનો સારી રીતે આશ્રય કરનાર આપ પ્રભુ જ છે. એટલે કંઈ પ્રભુને સમવિષમભાવ છે એમ માનવાનું નથી, કારણકે પ્રભુ દૈત્યોને મારી તેમને સ્વસ્વરૂપનો પ્રકાશ કરે છે. તે દૈત્યોને પોતાના સ્વરૂપનો પ્રકાશ થાય એ હેતુથી જ આપ નિજ સંનિધાનમાં જ એમને વિદારણ કરે છે. બાકી આપ પ્રભુ તો સર્વમાં સમભાવથી વર્તનાર છે, ગીતામાં આપ શ્રીમુખથી આજ્ઞા કરે છે કે:: - ‘સમોઽહં સર્વભૂતેષુ’ (હું સર્વ ભૂતોમાં સમભાવે વર્તું છું) એ વચનથી આપમાં સમત્વ છે એ તો સર્વથા સિદ્ધ જ છે.

(૪૭૭) દેહાદ્યુપાધિરહિતઃ દેહ સાથે રહેલી ‘હું મારું’ એવી ઉપાધિથી રહિત એવા શ્રીકૃષ્ણ

પ્રભુને કંઈ આપણ મનુષ્યો જેવી દેહાદિ ઉપાધિ નથી, તે પૂર્ણ આનંદમય સ્વરૂપવાન છે, તેમને ‘હું મારું’ એવું અભિમાન પણ નથી, કેવળ સ્વસ્વરૂપમાં જ નિરંતર રમણ કર્યા કરે છે - આનંદ કર્યા કરે છે. આપને મનુષ્યોની માફક દેહ જન્મ મરણ વગેરે કાંઈ પણ નહિ હોવાથી જ આપ લૌકિક દેહ વગેરે ઉપાધિથી રહિત છે એમ જણાવે છે. શ્રુતિ પણ તેથી જ પ્રભુને ‘નેતિ નેતિ’ કહે છે.

(૪૭૮) સર્વજ્ઞઃ (૧) સર્વને જાણનાર, (૨) સર્વ નારદાદિ છે જ્ઞાનવાન જેમનાથી એવા.

જે પ્રભુ સર્વ વ્યાપી છે તે સર્વ વસ્તુ પ્રત્યક્ષ જોનાર હોય જ, વળી પોતે સર્વરૂપ પણ છે, એટલે આપ પરમાત્માની સર્વજ્ઞતામાં શી ખામી હોય ? બીજા સર્વજ્ઞતાનો આડંબર કરે છે એ માત્ર આડંબર જ, કિન્તુ પ્રભુ સર્વરૂપ જ હોવાથી ખરેખરા સર્વજ્ઞ તો આપ પ્રભુ જ છે અન્ય કોઈ નહિ.

(૪૭૯) સર્વહેતુવિત્ સર્વ હેતુવડે પણ પ્રાપ્ત થાય તેવા ભગવાન.

સર્વ કામ ક્રોધ દ્વેષ મોહ ભય પ્રેમ વગેરે અનેક કારણો વડે પણ પ્રભુ પ્રાપ્ત કરી શકાય તેવા છે. શ્રીમદ્ભાગવતમાં કહે છે કે:: ‘કામાદેષાદયાત્’ કામ, ક્રોધ, દ્વેષ, ભય વગેરે અનેક ભાવથી જો એક ચિત્તે ભગવદ્વારધન કરવામાં આવ્યું હોય તો, પ્રભુ પ્રાપ્ત થાય છે જ. જેમકે કામથી ગોપીજનોને, ભયથી કંસને, દ્વેષથી શિશુપાલાદિને, સ્નેહથી પાંડવોને, સંબંધથી યાદવોને, વગેરે વગેરે અનેક કારણો વડે ચિત્ત પ્રભુમાં જ કેવળ તલ્લીન થવું હોય તો પ્રભુ પ્રાપ્ત એમાં લેશ પણ અતિશયોક્તિ જેવું નથી. પણ તેવો ભાવ એક પ્રભુમાં જ હોવો જોઈએ જો અન્યમાં કામાદિ ભાવ હોય તો તે નરકનું જ મુખ્ય કારણ એમ સિદ્ધ જ છે.

બ્રહ્મવાક્સ્થાપનપરઃ સ્વજન્માવધિકાર્યકૃત્ ॥

સદસદ્વાસનાહેતુસ્ત્રિસત્યો ભક્તમોચકઃ ॥૧૦૦॥

(૪૮૦) બ્રહ્મવાક્સ્થાપનપરઃ બ્રાહ્મણોની વાણીને સ્થાપન કરવામાં જેમનું ઉત્તમ પ્રયોજન છે એવા પરમાત્મા.

બ્રાહ્મણો - સનકાદિકોથી શાપરૂપ (જય અને વિજય દૈત્યો થઈ પૃથ્વીમાં પ્રકટ થાય અને ત્રણ જન્મો પછી ભગવદ્દામમાં આવે એ રૂપ) વાણીને સ્થાપન કરવા અર્થાત્ સત્ય છે એમ સર્વને પ્રકાશ કરવા પોતાના દ્વારપાલો જયવિજયને ભગવાને પૃથ્વીમાં અસુરયોનિમાં પ્રકટાવ્યા છે તેથી જ બ્રાહ્મણોની વાણીને સ્થાપન કરવામાં જેમનું ઉત્તમ પ્રયોજન છે એવા પરમાત્મા એમ કહે છે.

શ્રીપુરુષોત્તમસહસ્રનામ નામચંદ્રિકા સહિત

(૪૮૧) સ્વજન્માવધિકાર્યકૃત્ પોતાના જન્મ સુધી કાર્યને કરનાર એવા પ્રભુ

પ્રભુ જન્મમરણરહિત છે. અવ્યયરૂપ છે. પરંતુ ભક્તોનું પ્રતિપાલન કરવા, તેમના મનોરથોને પૂર્ણ કરવા આપ વારાહાદિ અવતારો ગ્રહણ કરે છે. તે સમયે જન્મ જેવું પ્રતીત થાય છે, તેમાં જે જે રાગદ્વેષ કાર્યો પ્રકટ થાય, તેને કરનાર પોતે પ્રભુ છે. કેમકે પ્રજાને પીડનાર અસુરોનો વિનાશ કરવામાં દ્વેષ અને મુનિઓ દેવો વગેરેનું પાલન કરવામાં અનુરાગ, વગેરે જે જે કાર્યો ઉપસ્થિત થાય છે, તે તે કાર્યોને આપ જ વહન કરે છે. માટે જ્યાં સુધી પ્રભુનો અવતારિક આવિર્ભાવ હોય ત્યાં સુધી તેનાં નિમિત્તના સર્વ કાર્યોને કરનાર પ્રભુ છે એમ કથન કરે છે.

(૪૮૨) સદસદ્વાસનાહેતુઃ (૧) સદ્ અને અસદ્ વાસના જેમની પ્રાપ્તિનો હેતુ છે એવા, (૨) સદ્ અને અસદ્વાસનાના હેતુરૂપ એવા પરમાત્મા.

પ્રભુને પ્રાપ્ત કરવામાં સદ્ અને અસદ્ વાસના, એ બન્ને વાસનાઓ મુખ્ય કારણભૂત મનાય છે. એટલે કે એ બન્ને વાસનાઓ પ્રભુમાં જ હોવી જોઈએ ઈતરમાં ન હોવી જોઈએ તો જ પ્રભુની પ્રાપ્તિ થાય. શિશુપાલ પ્રભૃતિને ભગવાનની પ્રાપ્તિ થઈ છે, તે શિશુપાલાદિની પ્રભુ ઉપર અસદ્વાસના હતી તેથી થયેલી છે. તે અસુરોની ભગવાનનો નાશ કરવારૂપ અસદ્ વાસના, એક જ નિષ્ઠાવાળી અને સુદૃઢ હતી તેથી તેમને પ્રભુની પ્રાપ્તિનો લાભ મળેલો છે, તેમ સદ્ વાસનાથી પરમાત્મા મળે છે. એ તો સર્વત્ર પ્રસિદ્ધ જ છે. એટલે તે સંબંધમાં વિશેષ વિવેચન કરવું, પિષ્ટપેષણ કર્યા બરાબર છે. પરમાત્મા ‘કર્તુમકર્તુમન્યથાકર્તુ સમર્થ’ કરવું, નહિ કરવું, વા વિપરીત કરવું તેમાં સમર્થ છે - સ્વતંત્ર છે. એટલે આપ જેને જેવી રીતે ઉદ્ધાર કરવા - શરણે લેવા માગે તેને તેવી રીતે શરણે લે છે અને તેનો ઉદ્ધાર કરે છે. સદ્ અને અસદ્ વાસનાઓને પ્રકટ કરનાર પણ પ્રભુ છે, કેમકે આ સંસાર નાટકને નભાવા સદ્વાસના અને અસદ્વાના. વિદ્યા અને અવિદ્યા નિર્મા છે. તેને અનુસરીને જ આ જીવલોક ઉત્તમ અધમ ગતિને પ્રાપ્ત કરે છે, જો તેજ વાસનાઓ ભગવાનને ઉદ્દેશી કરવામાં આવે તો ઉપર જણાવ્યા પ્રમાણે પ્રભુને પ્રાપ્ત થાય એ નિર્વિવાદ છે.

(૪૮૩) ત્રિસત્યઃ ત્રણ અવતારો વડે સનતકુમાર આદિ બ્રાહ્મણોની પોતાના

દ્વારપાલોને શાપ આપ્યો તે રૂપ વાણીને સત્ય કરનાર જો ત્રિષત્યઃ એવો પાઠ હોય તો જે સને બદલે ષ છે તે પૌરાણિક સમજવો, અને એનો અર્થ પણ ઉપર પ્રમાણે જ કરવો.

(૪૮૪) ભક્તમોચકઃ જય અને વિજય નામે પોતાના ભક્તને વૈકુંઠ પદના અધિકારથી મુક્ત કરનાર એવા પરમાત્મા.

હિરણ્યકશિપુદ્વેષી પ્રવિષ્ટાત્માઽતિભીષણઃ ॥
શાન્તિજ્ઞાનાદિહેતુશ્ચ પ્રહલાદોત્પતિકારણમ્ ॥૧૦૧॥

(૪૮૫) હિરણ્યકશિપુદ્વેષી હિરણ્યકશિપુ નામે મહાદૈત્યનો જેમના ઉપર દ્વૈષ-વેર ભાવ છે એવા પરમાત્મા. વરાહ અવતારથી તેના ભાઈ હિરણ્યાક્ષને માર્યો હતો માટે ભગવાન ઉપર હિરણ્યકશિપુને ઘણો દ્વેષ હતો તેથી હિરણ્યકશિપુદ્વેષી એમ પ્રભુને કહે છે.

(૪૮૬) પ્રવિષ્ટાત્મા પોતાના આત્માને સર્વમાં પ્રવિષ્ટ કરનાર.

પ્રભુ સર્વભૂતાત્મા છે, એટલે આત્મારૂપે સર્વમાં પ્રવેશ કરનાર છે. ભગવતી શ્રુતિ પણ આજ્ઞા કરે છે કે:: - “અન્તઃ પ્રવિષ્ટઃ શાસ્તાજનાનામ્” સર્વના અંતરમાં પ્રભુ વિરાજી તેમને શાસન-શિક્ષણ આપે છે. અહિં હિરણ્યકશિપુમાં દ્વેષભાવથી પોતાના આત્માને પ્રવિષ્ટ કરાવ્યો છે. પ્રભુજીને વૈર ભાવ કે દ્વેષ ભાવ નથી, પરંતુ સર્વ જનને પીડા કરનાર રાક્ષસ હોવાથી તેના ઉપર પ્રભુનો તેવો ભાવ થયેલો છે વળી તેના શાપની મુક્તિ પણ એમજ થનાર છે, માટે તેનામાં તેવા ભાવથી પ્રવેશ કરવાની ઘટના થઈ છે. એટલે તેથી સર્વમાં સમભાવ રાખનાર પ્રભુમાં વિષમતા હોય એમ સંશય લાવવાનો નથી. આપણે પ્રથમ જ કહી ગયા છીએ કે : “સમદૈત્યસુરઃ” પ્રભુ દેવોમાં અને દાનવોમાં સમાનતા ધરાવે છે.

(૪૮૭) અતિભીષણઃ હિરણ્યકશિપુને અત્યંત ભય ઉત્પન્ન કરનાર એવા પ્રભુ.

પોતાના ભાઈ હિરણ્યાક્ષને વરાહાવતારથી પ્રભુએ માર્યો હતો. માટે વખતે

શ્રીપુરુષોત્તમસહસ્રનામ નામચંદ્રિકા સહિત

મ્હારો પણ તેવી રીતે નાશ કરે એમ ધારી હિરણ્યકશિપુને આપનો બહુ જ ભય લાગતો હતો તેથી જ અહિં પ્રભુને અતિભીષણ કહ્યા છે.

(૪૮૮) શાન્તિજ્ઞાનાદિહેતુઃ શોકની શાંતિ થવા માટે હિરણ્યકશિપુએ જે જ્ઞાન સ્ત્રીઓને પુત્રોને કહ્યું તેને પ્રેરણા કરનાર અર્થાત્, હિરણ્યકશિપુ દ્વારા બંધુ જનોને શાંતિ કરનારું જ્ઞાન આપનાર આપ પ્રભુ જ છે. આ સ્કંધના બીજા અધ્યાયમાં “અમ્બામ્બ હે વધૂ પુત્રાઃ” એ શ્લોકમાં, હિરણ્યકશિપુએ આપેલું જ્ઞાન (ઉપદેશ) સ્પષ્ટ જણાવેલું છે.

(૪૮૯) પ્રહ્લાદોત્પત્તિકારણમ્ (૧) જેમની ઉત્પત્તિ - અવતાર થવાનું કારણ પ્રહલાદ છે એવા, (૨) પ્રહલાદની ઉત્પત્તિ થવાના કારણ રૂપ એવા પરમાત્મા

પ્રભુએ પ્રહલાદને લીધે જ તેની વાણી સત્ય કરવા માટે જ સ્તંભમાંથી પોતાનો પ્રાદુર્ભાવ નૃસિંહરૂપે કર્યો છે. માટે ભગવદવતારનું કારણ પ્રહલાદને કહ્યા. તેમ પ્રહલાદ જેવા પરમ ભગવદીય જનની ઉત્પત્તિ આખા વિશ્વને બોધ રૂપ નીવડે એટલા હેતુથી જ પ્રભુએ કરેલી છે તેથી પ્રહલાદની ઉત્પત્તિનું કારણ પ્રભુને કહે છે. એમ પરસ્પર બન્ને બન્નેના આવિર્ભાવનું કારણ છે, એ હેતુને આ નામ પ્રતિપાદન કરે છે.

દૈત્યસિદ્ધાન્તસદ્ગત્તા તપઃ સાર ઉદારધીઃ ॥

દૈત્યહેતુપ્રકટનો ભક્તિચિહ્નપ્રકાશકઃ ॥૧૦૨॥

(૪૯૦) દૈવ્યસિદ્ધાન્તસદ્ગત્તા દૈત્યોના દ્વૈતસિદ્ધાન્તના સ્થાનમાં સત્-ઉત્તમોત્તમ શુદ્ધ અદ્વૈત શાસ્ત્રને ભક્ત પ્રહલાદ દ્વારા કથન કરનાર.

હિરણ્યકશિપુએ ગુરુને ત્યાંથી અભ્યાસ કરીને આવેલા ઉત્સંગમાં બેસાડેલા પોતાના પુત્ર પ્રહલાદને “તું આ જગતમાં શ્રેષ્ઠ વસ્તુ શી માને છે” એમ પ્રશ્ન પૂછ્યો. તેના ઉત્તરમાં પ્રહલાદજી એ દ્વૈત સિદ્ધાન્ત નહિ કહેતાં “સર્વ વસ્તુને છોડી વનમાં જઈ પ્રભુનું સેવન કરવું” એમ ભગવદ્ગુણાનુવાદ ગાવારૂપ સત્ સિદ્ધાન્તને શ્રેષ્ઠ જણાવ્યો. એવી રીતે દૈત્ય સન્મુખ પ્રહલાદ દ્વારા અદ્વૈત શાસ્ત્રને કથન કરનાર આપ પ્રભુ છે.

(૪૯૧) તપઃ સારઃ ભજનરૂપતપ એજ જેમનો સાર છે એવા પ્રભુ.

(૪૮૨) ઉદારધી: ઉદાર-નિર્મલ -પ્રહલાદની ધી-બુદ્ધિ જેમનાથી છે એવા અર્થાત્ જેમના આરાધનને લીધે જ પ્રહલાદની બુદ્ધિ વિમલ સરલ બનેલી છે એવા શ્રીપુરુષોત્તમ.

(૪૮૩) દૈત્યહેતુપ્રકટન: દૈત્ય પ્રહલાદજીના હેતુને - પરમાત્માની સાથે ચિત્તની એકાગ્રતાને પ્રકટ કરનાર એવા પ્રભુ.

(૪૮૪) ભક્તિચિહ્નપ્રકાશક: ભક્તિનાં લક્ષણોને પ્રકાશ કરનાર.

પ્રહલાદ દ્વારા ભક્તિનાં લક્ષણોને આપે પ્રકાશ કરેલાં છે. આ સ્કંધના ૫ અધ્યાયમાં “સ્વ: પરશ્વેદસદગ્રાહ” એ શ્લોકમાં તથા “શ્રવણં કીર્તનં વિષ્ણો:” એ શ્લોકમાં સંપૂર્ણ ભક્તિનાં નવધા લક્ષણો જણાવવામાં આવ્યા છે તે ભક્તની દ્વારા પ્રભુએ જ પ્રકટ કરેલાં છે. માટે જ આપને ભક્તિનાં ચિન્હોને - લક્ષણોને પ્રકટ કરનાર કહે છે.

સદવૈષહેતુ: સદવૈષવાસનાત્મા નિરન્તર: ॥

નૈષ્ઠુર્યસીમા પ્રહલાદવત્સલ: સદ્ગદોષહા ॥૧૦૩॥

(૪૮૫) સદ્વૈષહેતુ: સત્ - પ્રહલાદમાં દૈત્યનો દ્વેષભાવ ઉત્પન્ન થવાના કારણરૂપ એવા પરમાત્મા.

પોતાના બંધુ હિરણ્યાક્ષનો નાશ કરવાથી હિરણ્યકશિપુને પ્રભુ પર દ્વેષ ઉત્પન્ન થયેલો હતો, અને તે પરમાત્માનું જ પ્રહલાદ સેવન કરે છે. એમ જાણી તે પોતાના પુત્ર છતાં તેના ઉપર પણ તે દૈત્યને દ્વેષ ઉત્પન્ન થયેલો, પ્રભુના ઉપર પ્રેમ હોવાથી જ પ્રહલાદજી દૈત્યના દ્વેષપાત્ર બન્યા હતા એટલે જ તેના દ્વેષનું કારણ પ્રભુને જણાવે છે.

(૪૮૬) સદ્વૈષવાસનાત્મા ભક્તજનો પર દ્વેષ કરવો એ જ જેમને પ્રાપ્ત કરવામાં આત્માને-જીવને- આચ્છાદન-અંતરાયરૂપ છે એવા પરમાત્મા શ્રીકૃષ્ણચંદ્ર.

ભગવદીય જનો પર પરમભાવ રાખવો તેથી જ પ્રભુ પ્રસન્ન થાય છે, પ્રાપ્ત થાય છે, જ્યાં સુધી તેવો સરલભાવ હૃદયમાં ઉત્પન્ન થયો નથી ત્યાં સુધી

શ્રીપુરુષોત્તમસહસ્રનામ નામચંદ્રિકા સહિત

પ્રભુની પ્રાપ્તિ જ થતી નથી. જીવને ભગવાનનું શરણ પ્રાપ્ત થવામાં ભગવદીયો ઉપર દ્વેષ તેમની ચેષ્ટા કરવી, નિંદા કરવી, એ જ મુખ્ય અંતરાયરૂપ છે. અહિં પ્રભુના નામનો એવો જ આશય વ્યક્ત કર્યો છે.

(૪૯૭) નિરન્તરઃ દૈત્યોથી સારી રીતે જેમનું જુદાપણું છે એવા પ્રભુ.

જ્યાં સુધી આસુરભાવ હોય છે, ત્યાં સુધી પ્રભુની પ્રાપ્તિ જ નથી તેથી અહિંયા અસુરોથી અત્યંત જુદા પ્રભુને જણાવે છે. એમ જણાવવાથી અદ્વૈત સિદ્ધિમાં બાધ માની લેવાનો છે.

(૪૯૮) નૈષ્ઠ્યસીમા નિષ્કૃષ્ટતા - નિર્દયતાની સીમા અવધિરૂપ પરમાત્મા.

પ્રભુ પરમ કૃપાલ પરમ કરુણાનિધિ છે, છતાં અહિં તેમને નિર્દયતાની હદ એમ કહી વર્ણવે છે. એ મોટો વિરોધ થાય છે. પરંતુ એમ સમજવાનું નથી, પ્રભુએ પોતાના ભક્તને પોતાના પર કેટલો પ્રેમ છે. તેની કસોટી દૈત્ય દ્વારા કરેલી છે અને તેથી જ પ્રહલાદજીને મારવાના અનેક ઉપાયો દૈત્યે અજમાવ્યા છતાં પણ પ્રભુ પર તો તેનો તેવોને તેવો દૃઢ પ્રેમ જ હતો. ભક્તની પરીક્ષા કરવામાં ઘણાં કઠોર ઉપાયો દૈત્ય દ્વારા યોજ્યા, તેથી ઘણી જ નિર્દયતાની સીમા એમ પ્રભુને કથન કરે છે, દૈત્યોના અનેક ઉપાયોને નિષ્ફળ કરી ભક્તનું રક્ષણ કર્યું એ કૃપાલુતા નહિ તો બીજું શું ? માટે પ્રભુ કૃપાનિધિ તો છે જ પણ ભગવદીય જનની કસોટી કરવામાં એ ઠેઠ સુધી નિર્દય બને છે.

(૪૯૯) પ્રહ્લાદવત્સલઃ પ્રહલાદ પર વાત્સલ્ય પ્રેમ રાખનાર પ્રભુ.

જ્યાં જ્યાં પ્રહલાદજીને દૈત્યે કષ્ટ આપ્યું ત્યાં ત્યાં પ્રભુએ તેમનું વત્સલતાથી રક્ષણ કર્યું છે એમ પ્રસિદ્ધ છે તેથી જ અહિં પ્રહલાદવત્સલ પ્રભુ એમ કહે છે.

(૫૦૦) સદ્ગદોષહા સંગતિના દોષને હણનાર.

દૈત્યોના બાળકોને નિરંતર દૈત્યોનો - આસુરી જીવોનો પ્રસંગ હતો પરંતુ તે સર્વેને પ્રહલાદ દ્વારા સદુપદેશ આપી તેમના આસુર સંગને આસુરી ભાવને પ્રભુએ જ હરણ કર્યો છે, નાશ કર્યો છે. (અહિંથી નૃસિંહાવતારનાં નામો શરૂ થયાં)

મહાનુભાવઃ સાકારઃ સર્વાકારઃ પ્રમાણભૂઃ ॥

સ્તમ્ભપ્રસૂતિર્નૃહરિર્નૃસિંહો भीमविक्रमः ॥૧૦૪॥

(૫૦૧) મહાનુભાવઃ ૧ જેમનો પ્રભાવ - સામર્થ્ય અર્થિત્ય છે, અવર્ણનીય છે એવા પ્રહલાદરૂપધારી ભગવાન, ૨ પ્રહલાદની રક્ષા કરવામાં જેમનું મહાસામર્થ્ય છે એવા.

પ્રહલાદ એ પ્રભુનું સ્વરૂપ જ છે. આપ ગીતામાં શ્રી મુખથી આજ્ઞા કરે છે કે - “પ્રહ્લાદશાસ્ત્રિ દૈત્યાનામ્” (દૈત્યોમાં હું પ્રહલાદ છું) તેથી જ તેમનામાં દૃઢ ભગવદ્ભાવ દિવ્ય પ્રભાવ શાંત સ્વભાવ વગેરે અનેક ગુણો વિરાજીત હતા.

(૫૦૨) સાકારઃ બોલાવતાંની સાથેજ વર્તન કરનાર પ્રત્યક્ષ પ્રકટ થનાર એવા શ્રીનૃસિંહાવતાર ધારી પરમાત્મા.

(૫૦૩) સર્વાકારઃ સર્વ સ્વરૂપ જેમનું છે એવા, સર્વથી વિલક્ષણ આકારવાળા.

આપ શ્રીકૃષ્ણ સમસ્ત વિશ્વમાં સર્વરૂપે પ્રકાશમાન છે. જ્યાં જ્યાં દૃષ્ટિ કરીએ ત્યાં ત્યાં ઈશ્વર જ છે, તે સિવાયનો અણુભાગ પણ બાકી નથી, એમ સુચવવાને માટે જ આપ સ્તંભમાંથી પ્રકટ થયા છે. જેમનું સ્વરૂપ નહિ મનુષ્યમાં, નહિ સિંહમાં એવું ઘણું જ વિસ્મય જનક અને ભયંકર છે, જેથી વિલક્ષણ આકારવાળા પ્રભુ એમ જણાવે છે.

(૫૦૪) પ્રમાણભૂઃ પ્રહલાદજીના વાક્યને પ્રમાણભૂત કરવાને સ્તંભમાંથી પ્રકટ થનારા પ્રભુ.

પ્રભુની સર્વવ્યાપકતા પ્રતિપાદન કરતાં પ્રહલાદજીને દૈત્યે પૂછ્યું કે “જો પ્રભુ સર્વ વ્યાપક છે તો આ સ્તંભમાં કેમ નથી દેખાતા !” એમ કહી તલવારથી તેનો નાશ કરવા જતાં સ્તંભમાંથી પ્રભુએ પ્રકટ થઈ પોતાની સર્વ વ્યાપકતા સત્ય કરી પ્રહલાદજીના વચનને પણ પ્રમાણભૂત કર્યું અને ભક્તવત્સલતા ભક્તાધીનતા પણ આપે દર્શાવી એ જ ભાવને આ નામ સૂચન કરે છે.

(૫૦૫) સ્તમ્ભપ્રસૂતિ જેમનું સ્તંભમાંથી પ્રાકટ્ય થયું છે એવા નૃસિંહ પ્રભુ..

શ્રીપુરુષોત્તમસહસ્રનામ નામચંદ્રિકા સહિત

(૫૦૬) નૃહરિ (૧) મનુષ્ય તથા સિંહરૂપ (૨) મનુષ્ય આકાર તેમ સિંહાકાર બન્નેથી મિશ્ર સ્વરૂપવાન, (૩) નૃ-મનુષ્યોના ભયને હરણ કરનાર, (૪) સંહાર રૂપ હોવાથી મનુષ્યોને - દુષ્ટોને હરણ કરનાર - નાશ કરનાર. એવા નૃસિંહરૂપધારી ભગવાન શ્રીકૃષ્ણ.

(૫૦૭) નૃસિંહઃ નર અને સિંહથી મિશ્રિત નૃસિંહ પ્રભુ.

(૫૦૮) ભીમવિક્રમઃ (૧) ભયાનક જેમનું વિક્રમ - પગલું ભરવું (ગમન) છે એવા, (૨) ભયંકર જેમનું પરાક્રમ - શૌર્ય છે એવા ભીમ ધોર દૈત્યને નાશ કરવામાં જેમનું પરાક્રમ છે એવા નૃહરિ ભગવાન.

વિકટાસ્યો લલજિહ્વો નખશસ્ત્રો જવોત્કટઃ ॥

હિરણ્યકશિપુચ્છેદી ક્રૂરદૈત્યનિવારકઃ ॥૧૦૫॥

(૫૦૯) વિકટાસ્યઃ વિકરાલ મુખવાળા.

(૫૧૦) લલજિહ્વઃ ચોતરફ જેમની જીભ લળી રહી છે એવા નૃસિંહ.

(૫૧૧) નખશસ્ત્રઃ નખરૂપ આયુધ ધારી પ્રભુ.

(૫૧૨) જવોત્કટઃ યુદ્ધના વેગને લીધે ન સહન કરી શકાય તેવા.

(૫૧૩) હિરણ્યકશિપુચ્છેદી હિરણ્યકશિપુ દૈત્યને નાશ કરવામાં જેમનું આચરણ છે એવા શ્રીનૃસિંહ સ્વરૂપી ભગવાન.

(૫૧૪) ક્રૂરદૈત્યનિવારકઃ દૈત્યરાજના અનુચરોમાં જે કુર દૈત્યો હતા તેમનો નાશ કરનાર.

સિંહાસનસ્થઃ ક્રોધાત્મા લક્ષ્મીભયવિવર્દનઃ ॥

બ્રહ્માઘત્યન્તભયભૂરૂર્વાચિન્ત્યરૂપધૃક્ ॥૧૦૬॥

(૫૧૫) સિંહાસનસ્થઃ રાજ્યાસન પર બેસનાર એવા નૃસિંહ.

(૫૧૬) ક્રોધાત્મા ક્રોધથી પૂર્ણ જેમનો આત્મા-સ્વરૂપ છે એવા ભગવાન.

(૫૧૭) લક્ષ્મીમયવિવર્દનઃ લક્ષ્મીજીને વિશેષ ભય વધારનાર.

(૫૧૮) બ્રહ્માદ્યત્યન્તભયભૂઃ બ્રહ્માદિ સર્વ દેવોને અત્યંત ભયનું સ્થાનરૂપ એવા નૃસિંહરૂપધારી શ્રીકૃષ્ણ.

(૫૧૯) અપૂર્વાચિન્ત્યરૂપધૃક પૂર્વે નહિ થયેલા, મનથી પણ કલ્પના કરી શકાય નહિ તેવા અદ્ભૂત સ્વરૂપને ધારણ કરનાર એવા પરમાત્મા.

ભક્તૈકશાન્તહૃદયો ભક્તસ્તુત્યઃ સ્તુતિપ્રિયઃ ॥

ભક્તાઙ્ગલેહનોદ્ભૂતક્રોધપુઞ્જઃ પ્રશાન્તધીઃ ॥૧૦૭॥

(૫૨૦) ભક્તૈકશાન્તહૃદયઃ એક કેવળ ભક્ત પ્રહલાદજીને માટે જ જેમનું શાંત હૃદય છે એવા નૃસિંહ ભગવાન.

(૫૨૧) ભક્તસ્તુત્યઃ ભક્ત પ્રહલાદજી વડે સ્તુતિ કરવા યોગ્ય.

(૫૨૨) સ્તુતિપ્રિયઃ ભક્ત પ્રહલાદે કરેલી સ્તુતિ જેમને ઘણી જ પ્રિય છે એવાં.

(૫૨૩) ભક્તાઙ્ગલેહનોદ્ભૂતક્રોધપુઞ્જઃ ભક્ત પ્રહલાદજીના અંગોનું આસ્વાદન કરવાથી ક્રોધના સમુદાય વડે રહિત બનેલા અર્થાત્ ક્રોધ રહિત થયેલા નૃહરિસ્વરૂપધારી શ્રીપુરુષોત્તમ.

(૫૨૪) પ્રશાન્તધીઃ (૧) ક્રોધ વગરની જેમની બુદ્ધિ થઈ છે એવા, (૨) પ્રશાંત-વિષય અભિલાષાથી રહિત જ્ઞાનનિષ્ઠ એવી પ્રહલાદજીની બુદ્ધિ જેમનાથી બનેલી છે એવા શ્રીકૃષ્ણચંદ્ર.

પ્રભુની ભક્તિ કરવાથી મનુષ્યની બુદ્ધિ વિષયોમાંથી વિરામ પામી જ્ઞાનપરાયણ બની પરમાત્મામાં અનુરાગવાળી થાય છે. પ્રહલાદજીમાં તેવી જ અપૂર્વ ભક્તિ હતી. તેથી જ તેમને યુવાવસ્થા છતાં પણ પ્રભુ સિવાય અન્ય કોઈ વસ્તુમાં રાગ હતો નહિ. એવી અત્યંત શાંત બુદ્ધિ ભગવદ્દિય્ક્ષાથી જ થાય છે. માટે જ પ્રહલાદજીને વિનય રહિત બુદ્ધિ કરાવનાર એવા પ્રભુ એમ કહે છે.

શ્રીપુરુષોત્તમસહસ્રનામ નામચંદ્રિકા સહિત

સ્મૃતિમાત્રભયત્રાતા બ્રહ્મબુદ્ધિપ્રદાયકઃ ॥

ગોરૂપધાર્યમૃતપાઃ શિવકીર્તિવિવર્દનઃ ॥૧૦૮॥

(૫૨૫) સ્મૃતિમાત્રભયત્રાતા સ્મરણ કરતાંની સાથે સંકટ સમયે ભયથી રક્ષણ કરનાર એવા નૃસિંહ ભગવાન.

(૫૨૬) બ્રહ્મબુદ્ધિપ્રદાયકઃ બ્રહ્માજીને બુદ્ધિ આપનાર.

બ્રહ્માજીના વરપ્રદાનથી મદોદ્ધત બનેલા હિરણ્યકશિપુને માટે સ્તંભમાંથી પ્રકટ થવું વગેરે પરમાત્માને પરિશ્રમ લેવો પડ્યો. માટે વિશ્વને કનડે એવા અપાત્રોને - આસુરોને પુનઃ આવું વરદાન ન આપવું એમ બ્રહ્માજીને બુદ્ધિ - ઉપદેશ આપનાર એવા શ્રીકૃષ્ણ આ સ્કંધના ૧૦ અધ્યાયમાં “મૈવં ચરોઽસુરાણાં તે પ્રદેયઃ પહ્લસમ્ભવ !” હે પહ્લસંભવ ! હે બ્રહ્માજી ! દૈત્યોને એવું વરદાન આપવું નહિ, જેમ કૂર જાતિ સર્પોને અમૃત પાઈએ તેવું જ તેમને વરદાન છે એમ પ્રભુએ આપેલો ઉપદેશ સ્પષ્ટ જણાવેલો છે. તેથી બ્રહ્માને બુદ્ધિ આપનાર પ્રભુ એમ કથન કરે છે. (નૃસિંહાવતારનાં નામો પુરાં થયાં)

(૫૨૭) ગોરૂપધારી ગાયનું સ્વરૂપ ધારણ કરનાર.

“ભગવાન્ શંકર ત્રિપુરાસુરનો પરાભવ કરવા તેના નગરોને ભાગી દૈત્યોના ઉપર અનેક બાણો વરસાવવા લાગ્યા. પરંતુ તેમના બાણોથી મરણને શરણ થયેલા અસુરો અમૃતપાન કરી પ્રથમથી વિશેષ બળવાન બની યુદ્ધ કરતા હતા. તે સમયે શ્રીશંકરને સહાયતા કરવા પ્રભુએ ગાયનું રૂપ ધારણ કરી બ્રહ્માને વત્સ બનાવી પુરાસુરની નગરીમાં રહેલા કૂપનું સઘળું અમૃત પાન કરી ગયા.” એમ આ સ્કંધના ૧૦ અધ્યાયમાં કથા છે તેથી જ ગોરૂપધારી પ્રભુ એમ જણાવે છે.

(૫૨૮) અમૃતપાઃ ત્રિપુરાસુરની નગરીમાં જઈને અમૃતનું પાન કરનાર એવા પ્રભુ એટલા જ માટે આગળ કથનકરે છે કે :

(૫૩૦) શિવકીર્તિવિવર્દનઃ શિવની કીર્તિને વધારનાર.

ગોરૂપ ધારણ કરી ત્રિપુરાસુર શત્રુનું સઘળું અમૃત પી જવાથી જ ત્રિનયન શંકરને તેનો વિનાશ કરવો સુલભ થયો. નીકર એનો નાશ થાય એમ હતું જ નહિ. પ્રભુએ તેના નાશનું મુખ્ય કારણ પ્રાપ્ત કરી, ભગવાન શંકરને વિજયમાળા સાથે કીર્તિમાળા સમર્પણ કરી તેથી જે શંભુની કીર્તિ વધારનાર વિભુ-પ્રભુ છે.

ધર્માત્મા સર્વકર્માત્મા વિશેષાત્માશ્રમગ્રભુઃ ॥

સંસારમગ્નસ્વોદ્ધર્તા સન્માર્ગાખિલતત્ત્વવાક્ ॥૧૦૧॥

(૫૩૧) ધર્માત્મા સર્વ સાધારણ જે ધર્મ, તત્સ્વરૂપ એવા પરમાત્મા.

સાધારણ ધર્મ એટલે સર્વને સંમત એવો ધર્મ, કે જે ધર્મનાં લક્ષણોથી અખિલ ભૂમંડલમાં કોઈને પણ વિરોધ આવે નહિ. એનું નામ જ સાધારણ ધર્મ કહેવાય. મનુસ્મૃતિ અ. ૬ શ્લોક ૮૨ નીચે પ્રમાણે સાધારણ ધર્મનું સ્વરૂપ જણાવે છે કે :-

ધૃતિઃ ક્ષમા દમોઽસ્તેયંશૌચમિન્દ્રિયનિગ્રહઃ ॥

ધીર્વિદ્યા સત્યમક્રોધો દશકં ધર્મલક્ષણમ્ ॥

(ધૃતિ, ક્ષમા, દમ, અસ્તેય, શૌચ, ઈન્દ્રિયનિગ્રહ, ધી, વિદ્યા, સત્ય, અને અક્રોધ એ દશે ધર્મનાં લક્ષણો છે.) સંતોષ રાખવો એ ધૃતિ, કોઈએ અપકાર કર્યો હોય તેના ઉપર ઉપકાર કરી બદલો વાળવો એ ક્ષમા, વિકારકારક વસ્તુ સમીપ છતાં અવિકાર પણે મનને દમન કરવું - સ્થિર રાખવું એ દમ, ન્યાયપૂર્વક ધન ઉપાર્જન - સંપાદન કરવું એ અસ્તેય, શાસ્ત્રમાં કહ્યા પ્રમાણે માટીથી અને જળથી દેહનું શોધન કરવું એ શૌચ, વિષયોથી ઈન્દ્રિયોને ધારણ કરવી - પોતાને આધીન બનાવવી એ ઈન્દ્રિયનિગ્રહ શાસ્ત્રાદિ તત્ત્વોનું જ્ઞાન થવું એ ધી-બુદ્ધિ, ભગવદ્જ્ઞાન મેળવવું એ વિદ્યા, યથાર્થ કથન કરવું એ સત્ય અને ક્રોધનું કારણ છતાં ક્રોધરહિત રહેવું એ અક્રોધ કહેવાય છે. ઉપલાં દશ લક્ષણયુક્ત ધર્મ સર્વ સંમત છે માટે એને સર્વ સાધારણ ધર્મ કથન કરવામાં આવે છે. તો ધર્મસ્વરૂપ આપ પરમાત્મા છે.

(૫૩૨) સર્વકર્માત્મા સર્વ વર્ણોના જે કર્મ તે તે વર્ણ ધર્મ સ્વરૂપ એવા.

શ્રીપુરુષોત્તમસહસ્રનામ નામચંદ્રિકા સહિત

યજન યાજન આદિ બ્રાહ્મણધર્મ, શૌર્યધૈર્યાદિ ક્ષત્રિયધર્મ, કૃષિ ગોરક્ષા વાણિજ્ય એ વૈશ્યધર્મ અને પરિચર્યાત્મક શૂદ્રધર્મ ઇત્યાદિ વર્ણોના જે જે કર્મ ધર્મો છે તે તે સ્વરૂપ આપ પ્રભુ જ છે. માટે જ અહિં સર્વકર્માત્મા એવા પરમાત્મા એમ કહે છે.

(૫૩૩) વિશેષાત્મા વિશેષધર્મ સ્વરૂપ એવા પ્રભુ.

વિશેષ ધર્મ એટલે બ્રાહ્મણને ઉપનયન પછી બ્રહ્મચર્યાવસ્થામાં ખાખરનો દંડ ગ્રહણ કરવો. ક્ષત્રિયને પિપ્પલનો વગેરે જે બ્રાહ્મણાદિના વિશેષધર્મો તે સ્વરૂપ પણ આપ શ્રીકૃષ્ણ જ છે.

(૫૩૪) આશ્રમપ્રભુઃ ચારે આશ્રમોના પ્રભુ-સ્વામી.

બ્રહ્મચર્ય, ગૃહસ્થ, વાનપ્રસ્થ અને સંન્યસ્ત એમ ચાર આશ્રમો છે. તેનાં નિયંતા પોતે પરમાત્મા છે, માટે જ તે તેમના સ્વામી છે. પ્રભુ છે. મહાભારતમાં પૂજ્યપાદ ભગવાન શ્રી વેદવ્યાસ આજ્ઞા કરે છે કે : - “આચારપ્રભવો ધર્મો ધર્મસ્ય પ્રભુરચ્યુતઃ” (આચારથી ધર્મ ઉત્પન્ન થાય છે તે ધર્મના પ્રભુ - સ્વામી અચ્યુત - શ્રી કૃષ્ણ છે.) એ વચનમાં ધર્મના સ્વામી પોતે પ્રભુ જ છે. એમ દર્શાવેલું છે.

(૫૩૫) સંસારમગ્નસ્વોદ્ધર્તા સંસારમાં મગ્ન બની ગયેલા પોતાના ભક્તોનો ઉદ્ધાર કરનાર.

સંસારમાં વિષયાદિનાં સ્વપ્ન જેવાં સુખોમાં લીન બની ગયેલા નિજ ભક્તોને ધર્મનો ઉપદેશ આપી, તેમની વૃત્તિઓ જ્ઞાન અને વૈરાગ્યમાર્ગમાં દોરી પોતાની દૃઢ ભક્તિને તેમના હૃદયમાં સ્થાપન કરી પ્રભુ ઉદ્ધાર કરે છે. તેથી જ સંસારમાં લીન પોતાના દીન ભક્તોને ઉદ્ધારનાર એવા પ્રભુ એમ કહે છે.

(૫૩૬) સન્માર્ગાખલિતત્ત્વવાક્ સન્માર્ગમાં સંપૂર્ણ તત્ત્વ ધરાવનારી વાણી તે રૂપ એવા પરમાત્મા.

શાસ્ત્રોમાં જેને સત્પુરુષોનો માર્ગ કથન કરવામાં આવે છે તે સન્માર્ગ કહેવાય છે. તેમાં સંપૂર્ણ રીતે તત્ત્વોનું પ્રતિપાદન કરનારી જે વાણી જેને અધ્યાત્મવિદ્યા

કહેવાય છે તે રૂપ પોતે પ્રભુ જ છે. ગીતામાં આપ આજ્ઞા કરે છે કે : “અધ્યાત્મવિદ્યા વિદ્યા” (હું વિદ્યાઓમાં અધ્યાત્મવિદ્યારૂપ છું) એટલે અહિં અધ્યાત્મવિદ્યારૂપ પ્રભુ શ્રીકૃષ્ણ એમ પ્રતિપાદન કરે છે.

આચારાત્મા સદાચાર: ॥૧૧૦॥

(૫૩૭) આચારાત્મા આ-ચારેપાસ જ્ઞાનરૂપ જેમનો આત્માસ્વરૂપ છે એવા પ્રથમ પ્રત્યેકના આચાર અને ધર્મરૂપ પ્રભુ છે એમ કહ્યું છે. તેથી આ નામથી જ્ઞાનરૂપ સ્વરૂપવાનુ એવા ભગવાન એમ જણાવે છે.

(૫૩૮) સદાચાર: (૧) સત્-ભક્તિમાન સત્પુરુષોની ભક્તિ તે રૂપ પ્રભુ.
(૨) સત્પુરુષોમાં જેમનો આચાર-જ્ઞાન છે એવા પરમાત્મા.

પ્રભુભક્તિથીજ પ્રાપ્ત થાય છે તો તે ભક્તિસ્વરૂપ કેમ નહિ ! ભગવત્સંબંધી જ્ઞાન સત્પુરુષોમાંજ સંભવે, કેમકે દુર્જનોનાં અન્તઃકરણોમાં તેવું જ્ઞાન સ્થિર રહીજ શકે નહિ એટલેજ જેમનું જ્ઞાન સત્પુરુષોમાં-ભગવદીયજનોમાં છે એમ કહે છે.

इति सप्तमस्कन्धनामानि



॥ અથાષ્ટમસ્કન્ધનામાનિ ॥

.....મન્વન્તરં વિભાવનઃ ॥

સ્મૃત્યાશેષાશુભરો ગજેન્દ્રસ્મૃતિકારણમ્ ॥૧૧૦॥

(૫૩૯) મન્વન્ત રવિભાવનઃ (૧) સ્વાયંભુવાદિ થઈ ગયેલા ૬ મનુઓ અને વૈવસ્વતાદિ થનારા ૮ મનુઓને વધારનાર, (૨) સ્વાયંભુવાદિ ૧૪ મનુઓનું રક્ષણ કરનાર, (૩) મનુઓ જેમનું ચિંતન-આરાધન કરે છે એવા, (૪) મન્વંતરો વડે કાલની ભાવના કરનાર, (૫) મન્વંતરસંબંધી કાળથી સર્વને પ્રકાશ કરનાર એવા પ્રભુ.

(૫૪૦) સ્મૃત્યાશેષાશુભરઃ સ્મરણ કરતામાંજ સમગ્ર અકલ્યાણોને-પાપોને હરનાર દૂર કરનાર એવા પ્રભુ.

મધરથી પીડા પામતા ગજેન્દ્રે પ્રભુનું સ્મરણ કર્યું કે તુરંતજ પ્રભુએ પધારી, તેનાં અનેક અકલ્યાણોને પાપોને દૂર કરી તેને મુક્ત કર્યો છે માટે સ્મરણ કરતાં જ પાપને હરનાર એવા હરિ એમ કથન કરે છે.

(૫૪૧) ગજેન્દ્રસ્મૃતિકારણમ્ સંકટ પામેલા ગજેન્દ્રને જે ભગવત્સ્મૃતિ થઈ, તેના કારણરૂપ એવા ભગવાન

જાતિસ્મરણહેત્વૈકપૂજાભક્તિસ્વરૂપદઃ ॥

યજ્ઞો ભયાન્મનુવ્રાતા વિભુર્બ્રહ્મવ્રતાશ્રયઃ ॥૧૧૧॥

(૫૪૨) જાતિસ્મરણહેત્વૈકપૂજાભક્તિસ્વરૂપદઃ (૧) હું ઈન્દ્રદ્યુમ્ન નામે ક્ષત્રિય છું, એમ પોતાની જાતિનું સ્મરણ થવાના કારણ રૂપ પરમાત્માની પૂજાથી ઉત્પન્ન થયેલી ભક્તિવડે સ્વરૂપને આપનાર એવા વિષ્ણુસ્વરૂપ શ્રીપુરુષોત્તમ, (૨) જાતિસ્મરણના હેતુરૂપ ભક્તિથી ગજેન્દ્રરૂપ પશુશરીરને છોડાવનારા એવા શ્રીહરિ.

(ચૌદ મન્વંતરનાં નામોની શરૂઆત કરે છે.)

(૫૪૩) યજ્ઞઃ યજ્ઞરૂપ પરમાત્મા.

આદિ મન્વંતરમાં આકૃતિ નામે સ્ત્રીમાં રુચિથી પ્રકટેલા યજ્ઞનારાયણરૂપ પ્રભુ યજ્ઞો પ્રભુનુંજ સ્વરૂપ છે શ્રુતિભગવતી કહે છે કે : “‘યજ્ઞો વૈ વિષ્ણુઃ’” (યજ્ઞ એ વિષ્ણુજ છે) માટે જ આ યજ્ઞ રૂપ પરમાત્મા એમ કહે છે :

(૫૪૪) भयान्मनुज्जाता ભયથી મનુને રક્ષણ કરનાર

ભક્ષણ કરવાની ઈચ્છાવાળા યાતુધાન જાતિના રાક્ષસથી મનુને પાલન કરનાર અર્થાત્ તેના ભયથી રક્ષણ કરનાર પરમાત્મા

(૫૪૫) विभुः (૧) સમર્થ ઈશ્વર, (૨) સર્વવ્યાપક એવા પ્રભુ

(૫૪૬) ब्रह्मव्रताश्रयઃ બ્રહ્મ-વેદ એજ જેમનું વ્રત છે એવા બ્રહ્મચારીઓ જેમનો આશ્રય કરે છે, જેમનું સેવન કરે છે. એવા વેદશિરસ નામના મુનિથી પ્રકટેલા વિભુરૂપ પ્રભુ.

सत्यसेनो दुष्टघाती हरिर्गजविमोचकः ॥

वैकुण्ठो लोककर्त्ता च, अजितोऽमृतकारणम् ॥૧૧૨॥

(૫૪૭) सत्यसेनः સત્ય વદનારાઓજ જેમની સેના-મંડલી છે એવા પ્રભુ.

(૫૪૮) दुष्टघाती દુષ્ટોને વધ કરવાનો જેમનો સ્વભાવ છે એવા ધર્મની સુનતા નામે સ્ત્રીથી ઉત્પન્ન થયેલા સત્યસેનસ્વરૂપ ધારી.

(૫૪૯) हरि स्मरण કરતાંની સાથે સકલ દુઃખને હરણ કરનાર-દૂર કરનાર.

પ્રભુ સર્વ દુઃખને દૂર કરનાર છે તેથી તેમને હરિ કહેવાય છે મહાભારતમાં એમ પણ આપ આજ્ઞા કરે છે કે :

हराम्यघं मत्स्मर्तृणां हविर्भागं क्रतुष्वहम् ॥

दुःखानि सर्वपापानि तस्माद्धरिहं स्मृतः ॥

(યજ્ઞોમાં હુતદ્રવ્યને તેમ મ્હારું સ્મરણ કરનારનાં સર્વ પાપોને તથા દુઃખોને

શ્રીપુરુષોત્તમસહસ્રનામ નામચંદ્રિકા સહિત

હું હરણ કરું છું તેથી મ્હને હરિ એમ સર્વે કથન કરે છે.) એટલે જ અહિં પ્રભુને હરિ એમ કહી પ્રતિપાદન કર્યા છે.

(૫૫૦) ગજવિમોચકઃ ગજેન્દ્રને છોડનાર એવા હરિ પરમાત્મા.

ગ્રાહથી-મગરથી ગળાયેલા ગજેન્દ્રને મુક્ત કરનાર આપ પ્રભુ જ છે. આ સ્કંધના ૩ અધ્યાયમાં ગજેન્દ્રમોક્ષની કથા સ્પષ્ટ જણાવેલી છે માટે ગજને મુક્ત કરનાર પ્રભુ એમ કહે છે.

(૫૫૧) વૈકુંઠ વૈકુંઠાના પુત્ર એવા પ્રભુ.

(૫૫૨) લોકકર્તા વૈકુંઠ નામના લોકને કરનાર-રચનાર ! વૈકુંઠ સ્વરૂપી પરમાત્મા.

(૫૫૩) અજિતઃ કોઈનાથી કેમે કરી ન જીતાય એવા અજીત શ્રી કૃષ્ણ પ્રભુ.

(૫૫૪) અમૃતકારણમ અમૃતની ઉત્પત્તિ-પ્રાપ્તિનું કારણ એવા શ્રી પુરુષોત્તમ.

પરમાત્માએ જ દેવ અને દૈત્યોને ઉપદેશ આપી અમૃત પ્રગટ કરવાનું વિચાર્યું છે, તેમની આજ્ઞાથીજ સર્વે સમુદ્રનું મંથન કરતાં અમૃત પામેલા છે. આ સ્કંધના ૪ અધ્યાયથી શરૂઆત કરી ૭ અધ્યાય સુધીમાં સમુદ્રમંથન અમૃતોત્પત્તિ વગેરે આવે છે તેને ઉદ્દેશીનેજ અહિં અમૃતના હેતુરૂપ પરમાત્મા એમ જણાવે છે.

उरुक्रमो भूमिहर्ता सार्वभौमो बलिप्रियः ॥

विभुः सर्वहितैकात्मा विश्वक्सेनः शिवप्रियः ॥૧૧૩॥

(૫૫૫) ઉરુક્રમઃ જેમનું ક્રમણ (પગલું ભરવું) ઘણુંજ વિસ્તારવાળું છે એવા વામનસ્વરૂપધારી શ્રી પુરુષોત્તમ.

(૫૫૬) ભૂમિહર્તા બલિરાજાની પાસેથી ઈંદ્રને માટે ભૂમિનું હરણ કરનાર એવા પ્રભુ.

(૫૫૭) સાર્વભૌમઃ સર્વ ભૂમિના અધિપતિ-ચક્રવર્તિનૃપ રૂપ ધારી હરિ.

(૫૫૮) **બલિપ્રિય** (૧) બલિરાજા જેવાને બહુજ પ્રિય છે, એવા (૨) બલિરાજાને પ્રિય એવા પરમાત્મા.

કોઈક સ્થળે “સાર્વભૌમબલિપ્રિયઃ” એમ પાઠ હોય છે. ત્યાં સંપૂર્ણ પૃથ્વીનો ચક્રવર્તિ બલિરાજા જેમને પ્રિય છે એવા પ્રભુ એમ અર્થ કરવો. અને બે નામો જુદાં કરવાને બદલે “સાર્વભૌમબલિપ્રિયઃ” એમ એકજ નામ જાણવું.

(૫૫૯) **વિભુ** વિશેષ કરીને ઐશ્વર્યવાન એવા ભગવાન.

(૫૬૦) **સર્વહિતૈકાત્મા** સર્વના હિતમાંજ જેમનું ચિત્ત એવા પ્રભુ.

પરમાત્માને સર્વનું હિત-કલ્યાણ થાય એમ કરવું. એજ અન્તઃકરણમાં હમેશાં રહ્યા કરે છે. એટલે જ આપ કૃપાનિધિ છે. ભલે દ્વેષથી કામથી ક્રોધથી ભક્તિથી પ્રેમથી વા ભયથી પ્રભુનું આરાધન કરો. પરંતુ પરમાત્માને તેથી કાંઈ પણ ભાવ પ્રકટ થતો નથી, આપ તો સર્વદા સર્વભાવથી સર્વનું કલ્યાણ કરવામાંજ નિજ કર્તવ્ય માને છે. એવા સર્વહિતમાં પ્રવૃત્ત થયેલા પ્રભુને કયો દુર્ભાગી સેવન ન કરે ! કોઈને એમ શંકા થાય કે “સર્વનું હિતજ કરવામાં પ્રભુ કર્તવ્ય માને છે, તો પછી આપણું હિત થયાજ કરે છે. તેમનું સેવન કરવાનું શું પ્રયોજન ? તો કહીએ છીએ કે એક પિતા અનેક બાળકોમાં સર્વનું હિત કરવું એમજ પોતાની ફરજ સમજે છે અને એમજ કરે છે, પરંતુ પિતૃપ્રેમી પુત્રનેજ પોતાના સમીપમાં રાખે, બાકી સર્વ બાળકોનું હિત તો પિતા કર્યાજ કરે છે. તેમ પ્રભુ સર્વનું હિત કરે છે પણ પોતાના પ્રેમી ભક્તનેજ પોતાના સમીપ રાખે છે. તેમને જ જન્મમરણથી મુક્ત કરે છે. અન્યનું હિત થાય છે, પણ તે સંસારની માયામાં ફસાયેલા રહે છે, દુઃખોને અનુભવે છે જન્મમરણથી છૂટી શકતા નથી.”

(૫૬૧) **વિષ્ણુસ્તેનઃ** (૧) જેમના ભયથી ચારે દિશામાં દૈત્યની સેનાઓ ન્હાસે છે એવા (૨) જેમની સેનાઓ સર્વત્ર વ્યાપ્ત છે એવા સમર્થ પરમાત્મા શ્રીકૃષ્ણ.

(૫૬૨) **શિવપ્રિયઃ** શિવને પ્રિય એટલે શિવ સાથે જેમને સુહૃદ્ ભાવ છે એવા પ્રભુ

શ્રીપુરુષોત્તમસહસ્રનામ નામચંદ્રિકા સહિત

ધર્મસેતુર્લોકધૃતિ સુધામાંતરપાલકઃ ॥

ઉપહર્તા યોગપતિર્બૃહદ્ભાનુઃ ક્રિયાપતિઃ ॥૧૧૪॥

(૫૬૩) ધર્મસેતુઃ ધર્મની મર્યાદારૂપ અર્થાત્ ધર્મને સ્થાપન કરી તેનું રક્ષણ કરનાર પરમાત્મા.

(૫૬૪) લોકધૃતિ ત્રણે લોકને ધારણ કરનાર પ્રભુ

ભૂલોક ભુવલોક અને સ્વલોક એ ત્રણે લોકને ધારણ કરનાર પરમાત્મા છે.
આ સ્કંધના ૧૩ અધ્યાયમાં કહે છે કે :

આર્યકસ્ય સુતસ્ત્ર ધર્મસેતુરિતિ સ્મૃતિઃ ।

વૈધૃતાયાં હરેરંશસ્ત્રિલોકીં ધારયિષ્યતિ ॥

(આર્યકની સ્ત્રી વિધૃતાને વિષે ધર્મસેતુનામે ભગવાનનો અંશાવતાર થશે, તે આ ત્રિલોકને ધારણ કરશે.) એમાં ત્રિલોકને ધારણ કરનાર ભગવાનનો અવતાર એમ સ્પષ્ટ છે માટે આર્યકની વિધૃતા નામની સ્ત્રીમાં પ્રગટ થયેલા ધર્મસેતુરૂપધારી ત્રિલોકને ધાર. નાર એવા પરમાત્મા એમ કહે છે.

(૫૬૫) સુધામાન્તરપાલકઃ બારમા મન્વંતરને પાલન કરનાર સુધામા નામે સ્વરૂપ ધારી પ્રભુ શ્રીપુરુષોત્તમ.

(૫૬૬) ઉપહર્તા યોગપતિ સર્વને સુખ આપનાર એવા યોગેશ્વર શ્રી કૃષ્ણ પરમાત્મા.

ઉપહર્તા અને ‘યોગપતિ’ એ બે નામો હોવાં જોઈએ એમ અહિં જણાય છે, પરંતુ બે નામો માનવાનાં નથી, એક જ નામ છે શાંતિપર્વમાં પણ “સંકર્ષણોઽચ્યુતઃ” એમ બે અર્થમાં એક નામ આપેલું છે. તે પણ બે નામો જેવું જણાય છે. પરંતુ ત્યાં એકજ નામ છે, તેમ અહિં પણ એકજ નામ માનવાનું છે એટલે દેવહોત્રની બૃહતી સ્ત્રીમાં ઉપહર્તા નામે યોગપતિનું રૂપ ધારનાર એવા શ્રી હરિ.

(૫૬૭) **બૃહદ્વાનુ:** મોટાં જેમનાં કિરણો છે. એવા પ્રભુ.

પરમાત્માનું પૂર્ણ તેજોમય સ્વરૂપ છે. તેથીજ જેમના મહાન કિરણો છે એમ જણાવે છે. ગીતામાં પોતે ઉપદેશે છે કે : **અહમગ્નિરહં હૃતમ્**” હુંજ અગ્નિ છું, હુંજ હૃતદ્રવ્ય (હોમવાનું) સ્વરૂપે છું, તેમ આગળ સૂર્ય પણ મારાજ તેજથી પ્રકાશ પ્રઆપે છે એમ આજ્ઞા કરે છે. તેથી જ મહાન કિરણો ધારી પરમાત્મા એમ અહિં કથન કરે છે.

(૫૬૮) **ક્રિયાપતિ** સર્વ યજ્ઞ ક્રિયાઓના પતિ-માલિક એવા સત્રાજીતથી વિનતાનામની સ્ત્રીમાં પ્રકટ થયેલા “**બૃહદ્ભાનુ**” રૂપધારી શ્રીહરિ એ યજ્ઞક્રિયાઓનો વિસ્તાર કરવાને હરિના અંશથી પ્રકટ થયા છે એમ આ સ્કંધના ૧૩ અધ્યાયના અંતમાં સ્પષ્ટ જણાવેલું છે.

- **ચતુર્દશપ્રમાણાત્મા ધર્મો મન્વાદિબોધકઃ ॥**

લક્ષ્મીભોગૈકનિલયો દેવમંત્રપ્રદાયકઃ ॥૧૧૫॥

(૫૬૯) **ચતુર્દશપ્રમાણાત્મા** પ્રમાણોને-સ્મૃતિઓને પ્રવર્તિવનારા ચૌદમનુઓ જેમના અંશ સ્વરૂપ છે એવા શ્રી હરિ-શ્રી કૃષ્ણ.

(૫૭૦) **ધર્મ** એ ચૌદ મનુઓએ સ્મૃતિઓમાં કહેલો જે ધર્મ, તે રૂપ પરમાત્મા.

(૫૭૧) **મન્વાદિબોધકઃ** (૧) સર્વ મનુઓ વગેરેને પોતાના માહાત્મ્યનો બોધ કરનાર. (૨) સર્વ મનુ વગેરેના માહાત્મ્યનો જગતમાં બોધ કરનાર એવા પ્રભુ.

(૫૭૨) **લક્ષ્મીભોગૈકનિલયઃ** સ્વર્ગસંબંધી લક્ષ્મીના ભોગ-ઉપભોગના અનુભવનું એક નિલય-મુખ્ય સ્થાન રૂપ પ્રભુ.

સ્વર્ગના જે દિવ્ય વૈભવો છે. તેના મુખ્ય સ્થાન રૂપ આપ પ્રભુ જ છે. કેમકે પરમાત્માના પ્રકાશ સિવાય કોઈ પણ વસ્તુ આનંદદાયિની બનતી નથી, જે જે મન્વંતરમાં જ્યારે ઈંદ્રો પ્રકટ થાય, ત્યારે ત્યારે તેના આનંદ માટે પ્રભુ પણ અંશ અવતાર ગ્રહણ કરી તેમની સ્વર્ગની લક્ષ્મીના કારણરૂપ બને. એમ દરેક મન્વંતરમાં પ્રભુના આવિર્ભાવથીજ દેવતાઓને વૈભવો પ્રાપ્ત થાય છે. માટે

શ્રીપુરુષોત્તમસહસ્રનામ નામચંદ્રિકા સહિત
સ્વર્ગસ્થ લક્ષ્મીના સ્થાનરૂપ પરમાત્મા એમ દર્શાવે છે.

(૫૭૩) **દેવમંત્રપ્રદાયક:** દેવોને અમૃત ઉત્પન્ન કરવામાં પ્રયત્ન આપનાર.

પરમાત્મા પ્રયત્ન વિના અમૃત અર્પણ કરી શકે એમ છે, પરંતુ પ્રયત્ન પડતાંજ વસ્તુની કિંમત અંકાય છે, તેનું સ્વરૂપ સમજાય છે. માટે જ પ્રભુએ દેવતાઓને અમૃતની ઉત્પત્તિમાં મહાન પરિશ્રમ આપેલો છે. અર્થાત્ ઉદ્યોગથીજ કોઈ પણ કાર્યની સિદ્ધિ થાય છે, ઉદ્યોગ કરતાંજ પરમાત્મા તેમને મદદ આપે છે, ફલ સમર્પણ કરે છે. કાયરને તેમાંનું કાંઈ પણ મળી શકતું નથી, માટે પ્રભુ પ્રાપ્ત કરવાને પણ પરિશ્રમની જરૂર છે. તો જ અમૃત-સુખ મળે છે. ભગવત્પ્રાપ્તિ થાય છે. અન્યથા નહિ.

-દૈત્યવ્યામોહક: સાક્ષાદરુડસ્કન્ધસંશ્રય: ॥

લીલામંદરધારી ચ દૈત્યવાસુકિપૂજિત: ॥૧૧૬॥

(૫૭૪) **દૈત્યવ્યામોહક:** દૈત્યોને દેવો સાથે સંધિ કરાવીને સર્વ રીતે મોહ-ચિત્તની વિકલતા અર્થાત વિરોધ કરનાર પ્રભુ.

મુનિઓના શાપથી આસુરભાવ પામેલા દેવોનો ઉદ્ધાર કરવો જોઈએ, તે દેવોજ દૈત્ય રૂપે થયેલા છે. માટે બાકીના દેવો અને દૈત્યોની સાથે સંધિની યુક્તિ રચી સમય આવે જગતમાં વિરોધ ઉત્પન્ન કરનાર દૈત્યોનો નાશ કરાવનાર- (ખરૂ જોતાં ઉદ્ધાર કરવા) તેમનામાં મોહ-વિરોધ ઉત્પન્ન કરાવનાર આપ પ્રભુજ છે. પ્રભુને આવી હાસ્યજનક રચના કરવાનું કારણ આપનો-વિનોદ-આનંદ કીડા શિવાય બીજું કાંઈજ નથી. પરમાત્માએ નિજ આનંદ માટે જ આ સંસારનાટકની ઘટના કરી છે.

(૫૭૫) **સાક્ષાદ્ગરુડસ્કન્ધસંશ્રય:** પોતાના રૂપ ગરુડજીના સ્કંધ ઉપર સ્થિતિ કરનાર.

ગરુડજી પરમાત્માનું જ સ્વરૂપ છે. ગીતામાં આપ આજ્ઞા કરે છે કે : “**वैनतेयश्च पक्षिणाम्**” (પક્ષીઓમાં હું ગરુડજી છું) માટે સ્વસ્વરૂપ ગરુડજીના સ્કંધ ઉપર

શ્રીપુરુષોત્તમસહસ્રનામ નામચંદ્રિકા સહિત
આશ્રય કરનાર-સ્થિતિ કરનાર પ્રભુ. આ સ્કંધના ૬ અધ્યાયમાં “ગિરિ ચારોપ્ય
ગરુડે” (પર્વતને ગરુડપર એકજ હાથે લીલામાત્રમાં આરોપણ કરી પોતે પણ
તેપર વિરાજી સહજમાં ક્ષીરનીરધિના તીર પર પધાર્યા. અહિં ગરુડ ઉપર સ્થિતિ
કરનાર પરમાત્મા એમ સ્પષ્ટ જણાવે છે.

(૫૭૬) લીલામંદરધારી વિના શ્રમે મંદરાયળને ધારણ કરનાર.

જ્યારે દેવો અને દૈત્યોથી મંદરગિરિને ક્ષીરસાગરપર મહાપરિશ્રમ કરવા
છતાં પણ ન લેઈ જઈ શકાયો. એટલે આપેજ લીલામાત્રમાં-સહજ-શ્રમવગર
મંદર પર્વતને ધારી ગરુડપર સ્થાન કરી ક્ષીર સમુદ્ર પ્રત્યે લેઈ ગયા. પ્રભુનું
આનંદમય સ્વરૂપ છે એટલે આપનાં સર્વ કાર્યોમાં પણ આનંદજ છે-લીલાજ છે.
માટે શ્રમવિના મંદરને ધારનાર એવા પરમાત્મા એમ કહે છે.

(૫૭૭) દૈત્યવાસુકિપૂજિતઃ દૈત્યોનું સામર્થ્ય હરવા વાસુકિનો સત્કાર કરનાર.

અતિશય બળવાન દૈત્યોનું બલ શી રીતે શાંત થાય એમ વિચારી આપે ફલમાં
વિભાગ આપવાનું વચન આપી મુખથી વિષ જવાળાને વરસાવનાર વાસુકિનાગનું
સન્માન કરેલું છે. જેથી એના વિષથી દૈત્યો નિસ્તેજ થાય-બલરહિત બને, માટે
વાસુકિનાગને પૂજનાર-સન્માન કરનાર એવા વિષ્ણુ સ્વરૂપ શ્રીપુરુષોત્તમ.

સમુદ્રોન્મથનાયત્તોઽવિઘ્નકર્તા સ્વવાક્યકૃત ॥

આદિકૂર્મ પવિત્રાત્મા મંદરાઘર્ષણોત્સુકઃ ॥૧૧૭॥

(૫૭૮) સમુદ્રોન્મથનાયત્તઃ સમુદ્રનું સારી રીતે મથન કરવા સાડુ ઉદ્યોગ
કરનાર.

(૫૭૯) અવિઘ્નકર્તા વિઘ્નનો અભાવ તેને અવિઘ્ન કહેવાય છે. સાડુ ઉદ્યોગ
કરનાર, અર્થાત સર્વને કાર્યોમાં જે જે વિઘ્નો આવે છે તેમને હણનાર એવા
પરમાત્મા.

(૫૮૦) સ્વવાક્યકૃતઃ (૧) પોતાનાં વાક્યોને યથાર્થ કરનાર, (૨) પોતાના
બક્ત દેવોના વાક્યને યથાર્થ કરનાર એવા પરમાત્મા.

શ્રીપુરુષોત્તમસહસ્રનામ નામચંદ્રિકા સહિત

પોતાનાં વાક્યો કે જે “સમુદ્રનું મંથન કરી અમૃત ઉત્પન્ન કરવું” વગેરે તેમાં જો અંતરાય આવે તો અમૃત ન ઉત્પન્ન થાય, અને પોતાનું વાક્ય નિષ્ફળ બને માટે દરેક વિધ્નો-અંતરાયોને દૂર કરી પોતાનું વાક્ય યથાર્થ કરનાર તેમ પોતાના ભક્તો-દેવો તેમની પણ દૈત્યો સાથે થયેલી અમૃત ઉત્પન્ન કરવા રૂપ વાણીને સર્વ વિધ્નો દૂર કરી સત્ય કરનાર આપ પ્રભુજ છે. (હવે કૂર્માવતારનાં નામો શરૂ થાય છે.)

(૫૮૧) આદિકૂર્મ આદિ એવા કૂર્મ (કું ભૂમિ રમયતિ, इति कूर्म ભૂમિને રમણ કરાવનાર-રમાડનાર એ કૂર્મ કહેવાય,) સ્વરૂપધારી એવા શ્રી કૃષ્ણ.

કૂર્મપ્રભુ સર્વના આધારરૂપ છે. પૌરાણિક માન્યતા પ્રમાણે આ પૃથ્વી શેષનાગ પર રહેલી છે. પૃથ્વી અને શેષનાગ બન્ને કૂર્મરાજ-કૂર્માવતાર ભગવાન વિષ્ણુના આધારે રહેલાં છે. માટે એ કૂર્મ સર્વના આધારે રહેલા છે માટે એ કૂર્મ સર્વના આધાર આદિરૂપ છે.

(૫૮૨) પવિત્રાત્મા પવિત્ર જેમનો દેહ છે એવા પ્રભુ કૂર્મરાજ.

કૂર્મરાજનું પવિત્ર સ્વરૂપ છે. શ્રુતિ ભગવતી વર્ણવે છે કે :- “મેઘ્યો વા एष पशुनां यत्कूर्म” (પશુઓમાં જે કૂર્મરાજ છે તે અત્યંત પવિત્ર છે) શેષનાગ સહિત ધરણિને ધારણ હરનાર કૂર્મરાજ પ્રભુના અંશસ્વરૂપ છે. માટે પવિત્ર દેહધારી કૂર્મ ભગવાન એમ કહે છે.

(૫૮૩) મન્દરાઘર્ષણોત્સુકઃ મંદરાયલે કરેલા ઘણા જ ઘર્ષણમાં - ખંજાળવામાં ઉત્સાહ ધરાવનાર એવા કૂર્મ રૂપ પ્રભુ.

મહાન મંદરગિરિને સમુદ્ર મંથન કરતા કૂર્મ પરમાત્માએ પૃષ્ઠ પર ધર્યો, તે સમયે તેના ઘર્ષણથી કાંઈ પણ ભાર ન લાગતાં જાણે કોઈ ખંજવાળતું હોય, એમ આનંદ-ઉત્સાહ માનવા લાગ્યા, તેથી મંદરાયલના ઘર્ષણમાં ઉત્સાહ ધરાવનાર એવા પ્રભુ એમકહે છે. ૧૫૩૧૫૪૧૫૩૧૫૪

શ્વાસૈજદધિવાર્વીચિ કલ્પાન્તાવધિકાર્યકૃત્ ॥

ચતુર્દશમહારત્નો લક્ષ્મીસૌભાગ્યવર્ધનઃ ॥૧૧૮૮॥

(૫૮૪) શ્વાસૈજદધિવાર્વીચિઃ શ્વાસો ચાલવાથી સમુદ્રજળમાં તરંગો પ્રકટ કરનાર એવા પરમાત્મા શ્રીકૂર્મરાજ.

(૫૮૫) કલ્પાન્તાવધિકાર્યકૃત્, કલ્પનો અંત થતાં સુધી અર્થાત્ બ્રહ્માનાં રાત્રિદિવસ પૂર્ણ થતાં સુધી મંદરગિરિને ધારણ કરવા રૂપ કાર્યને કરનાર એવા કૂર્મસ્વરૂપધારી શ્રીકૃષ્ણ પરમાત્મા. (કૂર્માવતારનાં નામો પૂરા થયાં)

(૫૮૬) ચતુર્દશમહારત્નઃ (૧) ચૌદ મહારત્નોને ઉત્પન્ન કરનાર, (૨) ચૌદ રત્નો જેમને માટે છે એવાં.

સમુદ્રમંથન કરતાં ચૌદ મહારત્નો પ્રકટ થયાં હતાં, લક્ષ્મી, કૌસ્તુભમણિ, પારિજાતતરુ, સુરા, ધન્વંતરી વૈદ્ય, ચંદ્ર, કામધેનુ, ઐરાવતગજ, રંભા, ઉચ્ચૈઃશ્રવાઅશ્વ, અમૃત, શારંગધનુષ, પાંચજન્ય શંખ અને હલાહલ વિષ એ ચૌદ મહારત્નોને પ્રકટ કરનાર આપ પ્રભુ છે, આપે એ રત્નોને ઉત્પન્ન કરવાની ઈચ્છાથી જ દેવો અને દૈત્યોને સંધિ કરાવી છે. એ જ રત્નોમાંનાં મુખ્ય લક્ષ્મી અને કૌસ્તુભમણિને આપે વિષ્ણુરૂપે વક્ષઃ સ્થલમાં અને કંઠમાં ધારણ કરેલાં છે. માટે જ પ્રભુનું ચતુર્દશમહારત્ન એમ નામ વર્ણવે છે.

(૫૮૭) લક્ષ્મીસૌભાગ્યવર્ધનઃ (૧) લક્ષ્મીના સૌભાગ્ય-સૌન્દર્યને વધારનાર, (૨) લક્ષ્મી સાડ પોતાનામાં સુભગતા સુંદરતાને વૃદ્ધિ કરનાર એવા શ્રીહરિ.

પ્રભુએ વધારેલી લક્ષ્મીની સુંદરતા સુંદર રીતે આ સ્કંધના માં અધ્યાયમાં વર્ણવેલી છે એવી દિવ્ય રમણીયતા થવી એ પ્રભુ કૃપાનું જ ફલ છે. તેમ સર્વ દેવોને મોહમાં લીન કરતાં મહા મોહમયી માયા-લક્ષ્મી મ્હારામાં મોહ પામે એવા આશયથી, આપ એક જ ત્રિભુવનમાં સુંદર છે છતાં લક્ષ્મીથી પોતાની લક્ષ્મી - શોભા ન્યૂન ન થાય એ હેતુથી, આપે લક્ષ્મી પણ લજ્જિત બને એવું દિવ્ય ભવ્ય - પ્રભાવશાલી પોતાની પ્રભા વધારી હતી. પ્રભુ સર્વ લક્ષ્મી - શોભા

શ્રીપુરુષોત્તમસહસ્રનામ નામચંદ્રિકા સહિત

- દિવ્યતા વગેરેના તો ભંડારજ છે. એટલે એ પોતાની મોહક શોભામાં વૃદ્ધિ કરે એમાં આશ્ચર્ય નથી.

ધન્વન્તરિઃ સુધાહસ્તો યજ્ઞભોક્તાર્તિનાશનઃ ॥

આયુર્વેદપ્રણેતા ચ દેવદૈત્યખિલાર્ચિતઃ ॥૧૧૧॥

(૫૮૮) ધન્વન્તરિ રોગરૂપ સમુદ્રને તરવાને તરિ-વહાણ તુલ્ય એવા પરમાત્મા શ્રીકૃષ્ણ.

ચૌદ રત્નોમાં જે ધન્વન્તરી પ્રકટ થયા છે તે ભગવદ્વરૂપ જ છે. તેમણે આયુર્વેદ ચિકિત્સાશાસ્ત્ર-વૈદ્યકશાસ્ત્રને પ્રકટ કર્યું છે. ધન્વન્તરી રૂપે સર્વના રોગોને દૂર કરનાર આપ જ છે. માટે ધનવન્-રોગ રૂપ મહાસાગરને તરવાને તરણી-નૌકારૂપ એવા ધન્વન્તરી સ્વરૂપ ધારી શ્રીહરિ પરમાત્મા એમ કહે છે.

(૫૮૯) સુધાહસ્તઃ સુધા-અમૃત જેના હાથમાં છે એવા ધન્વન્તરી પ્રભુ.

ખરેખર પ્રભુના હાથમાં જ અમૃત છે તેજ મૃત-મરણથી રહિત કરી શકે, ધન્વન્તરી કે જેમના હાથમાં અમૃત કલશ રહેલો છે, તેથી તે રોગ સમુદ્રમાંથી તારનાર કહેવાય છે, જેના હાથમાં અમૃત હોય, એ કોને રોગથી રહિત ન બનાવે ? ઉપર જણાવી ગયા છીએ કે ધન્વન્તરી તે અન્ય નહિ પરંતુ ભગવાન પુરુષોત્તમનું અંશાત્મક સ્વરૂપ જ છે. તેથી જ સુધા જેમના હાથમાં છે એવા પ્રભુ એમ કહે છે.

(૫૯૦) યજ્ઞભોક્તાઃ ૧ યજ્ઞને ભોગવનાર, ૨ યજ્ઞમાં પોતાના ભાગને ભોગવનાર ધન્વન્તરીરૂપધારી શ્રી હરિ.

(૫૯૧) આર્તિનાશનઃ આર્તિ એટલે રોગથી દુઃખથી થયેલી ચિંતા-પીડા તેનો નાશ કરનાર એવા પ્રભુ.

(૫૯૨) આયુર્વેદપ્રણેતા આયુષ્યની વૃદ્ધિ કરનાર ઋગ્વેદની અંદરના એક ભાગરૂપ ઉપવેદ-આયુર્વેદને પ્રવર્તાવનાર પરમાત્મા.

(૫૯૩) દેવદૈત્યાખિલાર્ચિતઃ દેવો અને દાનવોએ અમૃત માટે અથવા આરોગ્ય

શ્રીપુરુષોત્તમસહસ્રનામ નામચંદ્રિકા સહિત
પ્રાપ્ત કરવા માટે વારંવાર પૂજેલા સત્કાર કરેલા એવા ધન્વંતરીરૂપ શ્રી પરમાત્મા.

બુદ્ધિવ્યામોહકો દેવકાર્યસાધનતત્પરઃ ॥

સ્ત્રીરૂપો માયયા વક્તા દૈત્યાંતઃ કરણપ્રિયઃ ॥૧૨૦॥

(૫૮૪) બુદ્ધિવ્યામોહકર્તા દૈત્યોની બુદ્ધિમાં વિશેષ મોહ પ્રગટ કરનાર.

(૫૮૫) દેવકાર્યસાધનતત્પરઃ અમૃતનું પાન કરાવવા રૂપ દેવતાઓના કાર્યને સાધવામાં તત્પર-સમર્થ એવા વિષ્ણુસ્વરૂપ શ્રી પુરુષોત્તમ. દેવોનું કાર્ય સાધવાનું આગળનાં નામોમાં સ્પષ્ટ છે.

(૫૮૬) સ્ત્રીરૂપઃ દૈત્યોને મોહ પમાડવા સારૂ સ્ત્રી-મોહક મોહિની સ્વરૂપ ધારણ કરનાર એવા પરમાત્મા હરિ.

(૫૮૭) માયયા વક્તામાયા વડે વદન્તર પ્રભુ.

પ્રભુએ માયા-મોહ ઉપજાવનાર એવા મોહિનીસ્વરૂપથી દૈત્યો સાથે માયા-કપટમય સંવાદ કરેલો છે. કપટમય-માયામય વ્યવહાર કરવો એ પરમાત્માનો ધર્મ નથી. પરંતુ સર્વ જગતને મોહ ઉત્પન્ન કરનાર માયા પ્રગટાવનાર ભગવચ્છિક્તિરૂપ માયા જ એવા વ્યવહાર કરે છે. પ્રભુનો તેવો અહંમત્વ કપટમય વ્યવહાર છે જ નહિ.

(૫૮૮) દૈત્યાંતઃકરણપ્રિયઃ દૈત્યોનાં અંતઃકરણને પ્રિય લાગનાર મોહિનીરૂપધારી શ્રીપરમાત્મા.

દૈત્યોનાં મનમાં તે સ્વાભાવિક રીતે જ ભગવાન અપ્રિય છે. પરંતુ આપે મોહિનીસ્વરૂપ ધારણ કરી એમનાં મનમાં મોહ ઉત્પન્ન કર્યો છે, તેથી દૈત્યોનાં હૃદયોને પ્રિય લાગે તેવા માયારૂપ મોહિની સ્વરૂપ ધારણ કરનાર પ્રભુ એમ કહે છે.

પાયિતામૃતદેવાંશો યુદ્ધહેતુસ્મૃતિપ્રદઃ ॥

સુમાલિમાલિવધકૃન્માલ્યવત્પ્રાણહારકઃ ॥૧૨૧॥

(૫૮૯) પાયિતામૃતદેવાંશઃ દેવના અંશરૂપ અમૃત દેવતાઓને પાનાર અમૃત

શ્રીપુરુષોત્તમસહસ્રનામ નામચંદ્રિકા સહિત

દેવી અંશથી પ્રકટ થયેલું છે. એનો સંપૂર્ણ અધિકાર દેવોને જ છે. કેમ કે અસુરો તમોભાવંયુક્ત છે, એ અમૃતના ભોક્તા થાય, તો હાથે કરીને દૂધથી સર્પોને ઉછેરવા જેવું છે. સર્પો જેમ કૂર જીવો છે, તેમની વૃદ્ધિ થવા પામે તો આખા વિશ્વને ઉપદ્રવ કરી મૂકે તેમ, રાક્ષસો અમૃતથી મૃત્યુહીન બની વૃદ્ધિ પામે તો સમગ્ર જગતમાં ત્રાસ વર્તાવી મૂકે; માટે એના ખરા અધિકારી દેવતાઓ છે કે જે સર્વ વિશ્વનું કલ્યાણ કરનારા છે તેથી જ પ્રભુએ દૈત્યોને છોડી દેવોને અમૃતપાન કરાવ્યું છે.

(૬૦૦) **યુદ્ધહેતુસ્મૃતિપ્રદઃ** યુદ્ધના હેતુરૂપ સ્મૃતિ-યાદશક્તિને આપનાર પરમાત્મા શ્રીકૃષ્ણ.

પ્રથમ દૈત્યોને, મોહિનીસ્વરૂપમાં મોહ પામવાથી મોહિની માયા સ્વરૂપે વિષ્ણુએ દેવોને અમૃત પાત્રું એમ સ્મૃતિની બહાર થયું હતું, પણ જ્યારે પોતાને અમૃત ન મળ્યું અને મોહિનીને પણ ન જોયાં એટલે વિષ્ણુએ આપણને છેતર્યા એમ સ્મૃતિ, સ્મરણ થઈ આવ્યું. એ પરસ્પર યુદ્ધને ઉત્પન્ન કરે એવી દૈત્યોને સ્મૃતિ-સ્મરણ આપનાર આપ પ્રભુ છે.

(૬૦૧) **સુમાલિમાલિબધકૃત્** સુમાલિ અને માલિ નામના દૈત્યોનો નાશ કરનાર - વિષ્ણુરૂપ શ્રીકૃષ્ણ.

(૬૦૨) **માલ્યવત્રાણહારકઃ** સુમાલિ અને માલિ એ બન્નેના ભાઈ માલ્યવતના પ્રાણોને હરણ કરનાર શ્રીહરિ.

કાલનેમિશિરશ્છેદી દૈત્યયજ્ઞવિનાશકઃ ॥

इन्द्रसामर्थ्यदाता च दैत्यशेषस्थितिप्रियः ॥૧૨૨॥

(૬૦૩) **કાલનેમિશિરશ્છેદી** કાલનેમિ નામના દૈત્યનું મસ્તક છેદનાર વિષ્ણુરૂપ પ્રભુ શ્રી પુરુષોત્તમ. આગળ એ જ કાલનેમિ દ્વિતીય જન્મમાં કંસરૂપે ઉત્પન્ન થયો છે. ત્યાં શ્રી પુરુષોત્તમે વાસુદેવ શ્રી કૃષ્ણસ્વરૂપે મથુરામાં તેનો નાશ કરેલો છે. તેથી કાલનેમિ દૈત્યનું મસ્તક છેદવાનું શીલ સ્વભાવ જેમને છે એવા પરમાત્મા એમ પણ અર્થ કરવા.

(૬૦૪) દૈત્યયજ્ઞવિનાશકઃ આસુરી યજ્ઞનો નાશ કરનાર એવા પ્રભુ.

બલિરાજાએ શ્રીવામન દેવજીના પધારતાં પહેલાં જે યજ્ઞ કર્યો હતો તે પ્રભુનાં ચરણોથી પવિત્ર નહિ થયેલો હોવાથી એ આસુરી-દૈત્ય યજ્ઞ જ હતો, પછી વામન પ્રભુના પધારવાથી તે સાત્વિક દૈવી યજ્ઞ બન્યો અને આસુરી ભાવ દૂર થયો. તેથી જ પોતાના ગુરૂ શુકાચાર્યે વામન પ્રભુને દાન આપવાનો નિષેધ કર્યો, પણ બલિરાજાની મનોવૃત્તિ દાન આપવામાંથી ફરિ નહિ એજ આસુરી ભાવ દૂર થઈ સાત્વિક ભાવ પ્રકટ થયેલો છે.

માટે દૈત્ય યજ્ઞ-તમોમય આસુરી વાસનાઓથી કરવામાં આવેલા યજ્ઞનો વિધ્વંસ કરનાર - નાશ કરનાર પરમાત્મા.

(૬૦૫) ઇન્દ્રસામર્થ્યદાતા ઈન્દ્રને દૈત્યોનો પરાભવ થાય તેવું સામર્થ્ય - બળ આપનાર પરમાત્મા. આ સ્કંધના ૧૦-૧૧ અધ્યાયમાં ઈન્દ્રે બલિપ્રભૃતિ દૈત્યોનો પરાભવ કર્યો છે એ પ્રભુદત્ત સામર્થ્ય વડે જ, તેથી અહિં ઈન્દ્રને બળ આપનાર પ્રભુ એમ કહે છે.

(૬૦૬) દૈત્યશેષસ્થિતિપ્રિયઃ યુદ્ધમાં મૃત્યુ પામતાં બાકી રહેલા દૈત્યોની સ્થિતિ જેમને પ્રિય છે એવા પરમાત્મા.

શિવવ્યામોહકો માયી ભૃગુમંત્રસ્વશક્તિદઃ ॥

બલિજીવનકર્તા ચ સ્વર્ગહિતુર્વ્રતાર્ચિતઃ ॥૧૨૩॥

(૬૦૭) શિવવ્યામોહકઃ શંકરને વિશેષે કરીને મોહ પ્રકટાવનાર એવા પ્રભુ.

પ્રભુએ મોહિનીસ્વરૂપથી દેવોને અમૃત પાત્રું, એમ જાણી શંકરને તે માયામય મોહિનીસ્વરૂપ નીરખવા ઉત્કંઠા થઈ. તેમની આશાને તૃપ્ત કરવા તે જ રમણીય મોહિનીસ્વરૂપથી શંકરને આપે મોહ ઉપજાવેલો છે. એમ આ સ્કંધના ૧૨ અધ્યાયમાં કથા સ્પષ્ટ દર્શાવેલી છે. માટે શંકરને વિશેષ મોહ કરનાર એવા પ્રભુ એમ કહે છે.

(૬૦૮) માયી (૧) માયાવી, (૨) આત્મશક્તિરૂપ માયા-જગતને મોહ

શ્રીપુરુષોત્તમસહસ્રનામ નામચંદ્રિકા સહિત

ઉપજાવનારી જેમને દાસી છે એવા પરમાત્મા.

(૬૦૮) ભૃગુમંત્રસ્વશક્તિદઃ - ભૃગુ - શુકાચાર્યજીને મંત્રમાં પોતાની શક્તિ આપનાર એવા ભગવાન.

ભૃગુવંશમાં પ્રકટ થયેલા શુકાચાર્યને મૃતસંજીવિની વિદ્યા (મરેલાઓને સંજીવન કરનારી વિદ્યા) પ્રાપ્ત થયેલી હતી, તે મંત્ર વિદ્યામાં પોતાની પ્રબલ શક્તિને સ્થાપન કરનાર પોતે પ્રભુ જ છે. કારણ કે મૃતને સંજીવન કરવું એ ઈશ્વરસાધ્ય છે. તે શુકાચાર્ય દ્વારા બલિરાજ વગેરે દૈત્યોને પ્રભુ સંજીવન કરવાની ઉમેદ રાખતા હતા જેથી આપે એ મંત્રમાં પોતાની શક્તિ સ્થાપન કરેલી છે.

(૬૧૦) બલિજીવનકર્તા બલિરાજાને જીવન આપનાર.

એ જ શુકાચાર્યજીના મૃતસંજીવનીમંત્રથી અસુરપતિ બલિરાજાને જીવન આપનાર આપ પરમાત્મા જ છે. ઉપર જ તે મંત્રમાં પોતાની શક્તિ સ્થાપન કરનાર પ્રભુ એમ કહી ગયા છીએ, તે ભાવનાના ફલરૂપ આ નામ છે.

(૬૧૧) સ્વર્ગહિતુઃ સ્વર્ગના કારણરૂપ એવા પરમાત્મા.

બલિ રાજાએ વિશ્વજયી યજ્ઞથી પુષ્કળ તેજ પ્રાપ્ત કરી ઈંદ્રના સ્વર્ગને તથા ત્રિલોકને પ્રાપ્ત કર્યું, અને દેવોને ગુપ્ત થઈ જવું પડ્યું. તેથી પ્રભુએ વામનાવતાર ગ્રહણ કરી ત્રણ પગલાં પૃથ્વીને યાચી સ્વર્ગ સહિત ત્રણે લોક બલિરાજા પાસેથી દાનમાં લઈ ઈન્દ્રને સમર્પણ કર્યા માટે ઈન્દ્રને સ્વર્ગ મળવાના કારણરૂપ એવા પરમાત્મા એમ કહે છે.

(૬૧૨) વ્રતાર્ચિતઃ વ્રત વડે આરાધન કરાયેલા પ્રભુ.

જ્યારે દેવોને બહુ વિકટ સંકટ આવી પડ્યું, ત્યારે તેઓની માતા અદિતિએ પોતાના પતિ કશ્યપ મુનિ પાસે દેવોને સુખસંપત્તિ પુનઃ સંપાદન કરી આપે એવા વ્રતાપી પુત્રની માગણી કરી, એટલે કશ્યપ મુનિએ અદિતિને પયોવ્રત આપ્યું. એ પયોવ્રત વડે પૂજન આરાધન કરાયેલા આપ પ્રભુ છે. તેથી અદિતિ પર પ્રસન્ન થઈ આપ વામનસ્વરૂપે પ્રકટ થયા છે.

(હવે વામનાવતાર પ્રભુનાં નામો શરૂ થાય છે.)

અદિત્યાનંદકર્તા ચ કશ્યપાદિતિસંભવઃ ॥

ઉપેન્દ્ર ઇન્દ્રાવરજો વામનબ્રહ્મરૂપધૃક્ ॥૧૨૪॥

(૬૧૩) અદિત્યાનંદકર્તા પુત્રરૂપે પ્રકટ થઈ અદિતિ માતાને આનંદ આપનાર વામનસ્વરૂપધારી પરમાત્મા.

(૬૧૪) કશ્યપાદિતિસંભવઃ કશ્યપ મુનિ તથા અદિતિએ બન્નેના નિમિત્તથી પ્રકટ થનાર - આવિર્ભાવ પામનાર વામન પ્રભુ.

(૬૧૫) ઉપેન્દ્રઃ ઈન્દ્રના નાના બંધુ, ઈન્દ્રના ઉપરી અધિપતિ શ્રી ભગવાન

સર્વ ઈન્દ્રાદિ દેવો કશ્યપ તથા અદિતિથી પ્રથમ પ્રકટ થયેલા છે અને પછી વામનાવતાર ધારી પ્રભુ તે બન્નેના નિમિત્તથી પ્રાદુર્ભાવ પામ્યા છે માટે અહિં વામનજી રૂપ પ્રભુને ઈન્દ્રના નાના ભાઈ તરીકે કહે છે તથા સર્વ ઈન્દ્રાદિ દેવોમાં પ્રભુ આધિપત્ય છે તેથી તેના અધિપતિ સ્વામી એમ પણ કહે છે ઈન્દ્રના અધિપતિપણા માટે હરિવંશમાં જણાવે છે કે -

“મમોપરિ યથેન્દ્રસ્ત્વં સ્થાપિતો ગોભરીશ્વરઃ ॥

ઉપેન્દ્ર ઇતિ કૃષ્ણ ત્વાં ગાસ્યન્તિ દિવિ દેવતાઃ”

(ગાયોએ મારા ઉપરી ઈન્દ્ર તરીકે તમને ઈશ્વરને સ્થાપન કર્યા છે. જેથી હે કૃષ્ણ ! દેવતા સ્વર્ગમાં ઉપેન્દ્ર એમ કહી તમારું ગાન કરશે.) અહીં ઈન્દ્રવચનથી જ ઉપેન્દ્ર પ્રભુનું ઉપરીપણું પરમાત્માનું સિદ્ધ થાય છે. તેમ જગન્નિયંતા શ્રીકૃષ્ણ પ્રભુના સર્વ દેવો આજ્ઞાધારક અનુચરો છે એટલે જેમના સમીપમાં અનુચર એવા પરમાત્મા એમ પણ ઉપેન્દ્ર શબ્દનો ભાવ છે.

(૬૧૬) ઇન્દ્રાવરજઃ ઈન્દ્ર પછી અદિતિને ત્યાં પ્રકટ થયેલા વામનરૂપધારી પ્રભુ.

(૬૧૭) વામનબ્રહ્મરૂપધૃક્ વામનરૂપ એજ બ્રહ્મસ્વરૂપને ધારણ કરનાર એવા પરમાત્મા.

ત્રીપુરોત્તમસહસ્રનામ નામચંદ્રિકા સહિત

જે વામનાવતાર છે એ બ્રહ્મ-પરમાત્માનું જ સ્વરૂપ છે. પ્રાકૃત્ સ્વરૂપ નથી. આ સ્કંધના ૧૮ અધ્યાયમાં પ્રાકટસમયે વામનપ્રભુપૂર્ણ પરમાત્મસ્વરૂપે આવિર્ભાવ પામ્યા હતા. ત્યાર પછી વામનરૂપે થયા એમ સ્પષ્ટ છે. માટે અહિં બ્રહ્મરૂપ એવા વામન પ્રભુ એમ કહે છે.

ब्रह्मादिसेवितवपु यज्ञपावनतत्परः ॥

याच्चोपदेशकर्ता च ज्ञापिताशेषसंस्थिति ॥૧૨૫॥

(૬૧૮) બ્રહ્માદિસેવિતવપુ: બ્રહ્માદિ દેવોએ સેવન કરાયેલું - આશ્રય કરાયેલું છે શરીર જેમનું એવા વામનરૂપધારી પ્રભુ શ્રીકૃષ્ણ.

વામનપુરાણમાં બ્રહ્માદિ સર્વ દેવો જેમનું સેવન કરે છે. જેમના આશ્રય વડે જ પોતપોતાના કાર્યોને સંપાદન કરી રહ્યા છે, તથા જેમનાં શરીરમાં સમસ્ત દેવો આશ્રય કરી રહ્યા છે. એમ પરમાત્મા વામનજીના વર્ણનમાં સ્પષ્ટ જણાવ્યું છે. તેમ આ સ્કંધના ૧૮ અધ્યાયમાં પણ બ્રહ્માદિક દેવોએ વામન પ્રભુની સ્તુતિ કરી છે, એમ સ્પષ્ટ અનુભવવામાં આવે છે. માટે અહિં બ્રહ્માદિક સકલ દેવતાઓ જેમનું સેવન - આશ્રય કરે છે એવા પરમાત્મા એમ કહે છે.

(૬૧૯) યજ્ઞપાવનતત્પર: (૧) યજ્ઞને પવિત્ર કરવામાં તત્પર (૨) યજ્ઞકર્તા બલિરાજાને પાલન કરવામાં તત્પર ૩ યજ્ઞને પવિત્ર કરવા અનુગ્રહ વડે બલિને પરિપૂર્ણ કરનાર એવા વામન પ્રભુ.

શ્રી વામનદેવે બલિરાજાના યજ્ઞમાં પધારી તેના યજ્ઞને પવિત્ર કરેલો છે. તેમ મિથ્યા અહંમત્વના અભિમાનમાં મદોન્મત થયેલા તેનું સર્વસ્વ હરી હરિએ ઉત્તમ જ્ઞાન પોતાની ભક્તિ વગેરે આપી તે બલિરાજાનું પાલન-રક્ષણ કર્યું છે. વળી તેના સમીપમાં નિરંતર ગદા હાથમાં ગ્રહણ કરી રહેવાનું, એવો ઉત્તમ અનુગ્રહ આપી તેને પરિપૂર્ણ રીતે કૃતાર્થ કરેલો છે. માટે જ અહિં બલિરાજાને પૂર્ણ રીતે પવિત્ર કરનાર પ્રભુ ઇત્યાદિ કથન કરે છે.

(૬૨૦) યાચ્છોપદેશકર્તા યાચના માગવાના મિષથી સર્વસ્વ અર્પણ કરવારૂપ ઉપદેશ બલિરાજાને કરનાર એવા વામન પરમાત્મા પ્રથમ પ્રહલાદજીએ પ્રભુનું

બધું આપેલું હતું. એ ત્રણે લોકનું રાજ્ય પોતાનું જ છે એવા ભાવથી બલિરાજની પાસેથી એ ત્રિલોક લઈ લીધા છે.

(૬૨૧) જ્ઞાપિતાશેષસંસ્થિતિ પોતાના પ્રાકટ્યથી સંપૂર્ણ કર્મોની સંસ્થિતિ - સારી સ્થિતિને સમાપ્તિને જણાવનાર એવા શ્રી વામનજી.

કોઈપણ કર્મફલ પ્રભુ પ્રાપ્ત થયે સમાપ્ત થાય છે. અહિં વામનપ્રભુ બલિરાજના યજ્ઞમાં ફલરૂપે પધારવાથી તેનાં સર્વ યજ્ઞનાં કર્મો સમાપ્ત થઈ ગયાં છે. યજ્ઞમાં પ્રત્યક્ષ પ્રભુનું પધારવું એથી તો બીજી ઉત્તમ ફલપ્રાપ્તિ કઈ હોય? બલિના યજ્ઞમાં ફલરૂપે આપ પધારી કર્મોની સંસ્થિતિ - સમાપ્તિ જણાવેલી છે. માટે તેમને કર્મોની સમાપ્તિને જણાવનાર એવા શ્રી પુરુષોત્તમ એમ કહે છે.

સત્યાર્થપ્રેરકઃ સર્વહર્તા ગર્વવિનાશકઃ ॥

ત્રિવિક્રમસ્ત્રિલોકાત્મા વિશ્વમૂર્તિ પૃથુશ્રવાઃ ॥૧૨૬॥

(૬૨૨) સત્યાર્થપ્રેરકઃ સત્ય સંકલ્પરૂપ અર્થને પ્રેરણા કરનાર પ્રભુ.

બલિને શુક્રાચાર્યે દાન આપવાને માટે વારંવાર ના કહી, છતાં પણ પોતાના સત્ય સંકલ્પને છોડ્યો નહિ. આટલી બધી સત્યતામાં દૃઢતા કરાવનાર આપ પ્રભુ જ છે. પ્રભુની પ્રેરણાથી જ તેમના અપૂર્વ સત્યતા ગુરુએ ચલાયમાન કર્યા છતાં પણ નભી રહેલી છે. માટે જ સત્ય અર્થને પ્રેરનાર વામનરૂપધારી પ્રભુ એમ કહે છે.

(૬૨૩) સર્વહર્તા સર્વસ્વ હરણ કરનાર શ્રીહરિ.

ત્રણ પગલાંનાં નિમિત્તથી મહાન વિરાટ રૂપ ધારી, સર્વ ત્રણ લોકને પણ લઈ લીધાં છે. એક અણુમાત્ર પણ સ્થાન બલિ માટે અવશિષ્ટ રાખ્યું નથી. માટે જ સર્વસ્વ હરણ કરનાર વામનસ્વરૂપ ધારી શ્રી હરિ - શ્રી કૃષ્ણ.

(૬૨૪) ગર્વવિનાશકઃ ગર્વનો નાશ કરનાર.

શ્રીપુરુષોત્તમસહસ્રનામ નામચંદ્રિકા સહિત

બલિ રાજાની આ પ્રમાણે સ્થિતિ કરવાનું બીજું કાંઈ જ કારણ નથી, કિન્તુ તેના અહંમત્વ (હું ત્રણ લોકોને અધિપતિ, મહારાં ત્રણે લોક, હું સર્વેશ્વરરૂપ વામનજીને દાન કરનાર ઇત્યાદિ) રૂપ અપૂર્વ ગર્વને હરણ કરવા માટે જ. બાકી જે અખિલ જગન્નિયંતા સર્વેશ્વર - પરમેશ્વરને વણિ પૃથ્વીની યાચના શી ! પ્રભુ પરમ દયાલુ છે. માટે જ બલિરાજાને ગર્વ દૂર કરી પોતાની દૃઢ ભક્તિ આપી શરણે રાખેલો છે. જેને શરણે લેવાની આપ ઈચ્છા કરે છે તેની ગર્વને કરાવનારી મદને વધારનારી રાજલક્ષ્મીને હરી લેઈ પછી સ્વસ્વરૂપમાં રતિ-પ્રીતિ ઉત્પન્ન કરે છે અને પોતાનું સાન્નિધ્ય આપે છે. .

(૬૨૫) ત્રિવિક્રમ: ત્રણ પગલાંને ભરનાર એવા વામનરૂપ - વિરાટરૂપ પ્રભુ.

બલિરાજાની પાસેથી ભૂમિનું દાન લેતી વખતે આપે ત્રણ પગલાં જ ભરેલાં છે. યજુઃ શ્રુતિ પણ વર્ણવે છે કે :- “इदं विष्णुर्विचक्रमे त्रेधा निदधे पदम्” (વિષ્ણુ પરમાત્મા આ જગત ત્રણે લોકને ઉલ્લંઘન કરતા હતા, ત્રણ પગલાં ભરતા હતા) એ યજુર્વેદ શ્રુતિ ત્રણ પગલાંને ભરતા ત્રિવિક્રમ વામનાવતારી પ્રભુને સ્પષ્ટ વર્ણવે છે. માટે જ ત્રણ પગલાં ભરનાર વામનાવતારધારી એવા શ્રીકૃષ્ણ એમ પ્રતિપાદન કરે છે.

(૬૨૬) ત્રિલોકાત્મા (૧) ત્રણ લોકમાં વ્યાપીને જેમને આત્મા પૂરાયેલો છે એવા, (૨) ત્રણે લોક અંતર્યામી રૂપે પૂર્ણ જેમનો આત્મા છે એવા વિષ્ણુસ્વરૂપ પ્રભુ.

આખા વિશ્વમાં જેમનો આત્મા વ્યાપીને રહેલો છે. જેમ લુગડામાં તાંતણા સિવાય કાંઈ જ નથી તેમ અખિલ જગતમાં પરમાત્મા સિવાય અન્ય કાંઈ જ નથી. શ્રુતિ ભગવતીં આજ્ઞા કરે છે કે : ‘यस्योरुषु विक्रमणे कृधि क्षिपति भुवनानि विश्वा’ (વિશ્વને અતિક્રમણ કરતાં જેમનાં ઉરુઓમાં ત્રણ ભુવનો ઓળંગાયા છે.) ત્યાં ત્રિલોકવ્યાપ પરમાત્માનું સ્વરૂપ પ્રત્યક્ષ દર્શાવે છે. માટે અહિં ત્રિલોકાત્મા પ્રભુ એમ કથન કરે છે.

(૬૨૭) વિશ્વમૂર્તિ (૧) બધું બ્રહ્માંડ એ જ જેમનું સ્વરૂપ છે એવા

(૨) વિશ્વમાં જેમની મૂર્તિ - સ્વરૂપ છે એવા વામન રૂપ શ્રીકૃષ્ણ.

આ વિશ્વ પરમાત્માની જ મૂર્તિ - સ્વરૂપ છે. યજુઃ શ્રુતિ જણાવે છે કે, : “પુરુષ એવદસર્વ યદ્ભૂતં યચ્ચ ભાવ્યમ્” (ભૂત ભવિષ્ય અને વર્તમાન જે આ જોવામાં આવે છે. એ પુરુષ - પરમાત્મા જ છે) ત્યાં વિશ્વમૂર્તિ વિશ્વરૂપ પરમાત્મા છે એમ સ્પષ્ટ જણાવેલું છે. તેથી જ વિશ્વમૂર્તિ એવા પરમાત્મા શ્રી પુરુષોત્તમ એમ કહે છે.

(૬૨૮) પૃથુશ્રવાઃ જેમનો યશ વિસ્તીર્ણ-વિસ્તાર પામેલો છે એવા પરમાત્મા શ્રીવામનદેવજી.

પાશબદ્ધબલિઃ સર્વદૈત્યપક્ષોપમર્દકઃ ॥

સુતલસ્થાપિતબલિઃ સ્વર્ગાધિકસુખપ્રદઃ ॥૧૨૭॥

(૬૨૮) પાશબદ્ધબલિઃ બલિરાજાને વરુણપાસથી બાંધનાર એવા વામનાવતાર ધારી શ્રીહરિ શ્રીકૃષ્ણ.

(૬૩૦) સર્વદૈત્યોપક્ષોપમર્દકઃ સર્વ દૈત્યોના પક્ષને મર્દન કરનાર એવા પ્રભુ.

જ્યારે શ્રીવામનપ્રભુએ વૈરાટ રૂપથી બલિરાજાનું સર્વસ્વ હરી લીધું. ત્યારે સકલ દાનવો - અસુરો બલિના પક્ષ લઈ આયુધો ગ્રહણ કરી પ્રભુની સાથે યુદ્ધનો સભારંભ કરવા લાગ્યા. તેઓને નંદ, સુનંદ, પ્રબલ, સુબલ, કુમુદ, કુમુદાક્ષ વગેરે પોતાના અનુચરો દ્વારા પરાભવ પમાડી તેઓનું - દૈત્યપક્ષના યોદ્ધાઓનું સારી રીતે પ્રભુએ મર્દન - નિકંદન કરેલું છે. તેથી દૈત્યોના પક્ષને મર્દન કરનાર એવા શ્રી વામન પ્રભુ એમ દર્શાવે છે.

(૬૩૧) સુતલસ્થાપિતબલિ સુતલ નામના ત્રીજા પાતાલમાં પૃથ્વીની નીચેના ત્રીજા લોકમાં બલિરાજાને સ્થાપન કરનાર એવા વામનરૂપ પરમાત્મા.

(૬૩૨) સ્વર્ગાધિકસુખપ્રદઃ સ્વર્ગથી પણ વિશેષ સુખને આપનાર.

સુતલ એ નામના તૃતીય પાતાલમાં બલિરાજાને સ્વર્ગ કરતાં પણ વિશેષ

શ્રીપુરુષોત્તમસહસ્રનામ નામચંદ્રિકા સહિત

સુખ-આનંદ આપે આપેલો છે. આ સ્કંધના ૨૨ અધ્યાયમાં ‘સુતલં સ્વર્ગાભિ પ્રાર્થ્યમ્’ એ શ્લોકમાં સુતલલોક સ્વર્ગથી પણ અધિક આનંદપ્રદ છે એમ દર્શાવેલું છે. તેમ પ્રભુએ હું પ્રત્યક્ષ દર્શન આપી તમારું રક્ષણ કરીશ એમ બલિરાજને સ્પષ્ટ આપે આજ્ઞા કરેલી છે. તો નિરતંત્ર અંતર્યામીનાં દર્શન એ કાંઈ ઓછું સુખ કહેવાય ! એવા સુખ આગળ સેંકડો સ્વર્ગ પણ કોણ બાપડાં છે ? માટે સ્વર્ગથી અધિક સુખદાયી પરમાત્મા એમ જણાવે છે.

કર્મસંપૂર્તિકર્તા ચ સ્વર્ગસંસ્થાપિતામરઃ ॥

જ્ઞાતત્રિવિધધર્માત્મા મહામીનોઽબ્ધિસંશ્રયઃ ॥૧૨૮॥

(૬૩૩) કર્મસંપૂર્તિકર્તા બલિરાજાએ આરંભેલા યજ્ઞ કર્મની સંપૂર્તિ-રૂડી રીતે સમાપ્તિ કરનાર એવા વામનાવતારી પ્રભુ શ્રી પુરુષોત્તમ.

યજ્ઞકર્મમાં પોતાનું પ્રત્યક્ષ નિરીક્ષણ-દ્રષ્ટિ થવાથી શાસ્ત્રમાં કહ્યા પ્રમાણે યજ્ઞથી જે ફળ મળવું જોઈએ તેના કરતાં પણ વિશેષ ફળ અહિં બલિરાજાને પ્રાપ્ત થયું છે. નિષ્કર્મ-કર્મફલમાં અભિમાન રહિત થવાથી જ પ્રભુ પ્રાપ્ત થાય છે. પરંતુ અહિં એથી વિલક્ષણ, ભગવત્પ્રાપ્તિરૂપ, મહાકષ્ટે પ્રાપ્ત થઈ શકે તેવું. અમોઘ ફળ બલિરાજાને મળેલું છે. આવી રીતે યજ્ઞકર્મની સમાપ્તિ કરીને અત્યુત્તમ ફલ આપનાર શ્રી પુરુષોત્તમ છે.

(૬૩૪) સ્વર્ગસંસ્થાપિતામરઃ સ્વર્ગમાં પુનઃદેવોને સારી રીતે સ્થાપન કરનાર.

બલિરાજાએ દેવોનો પરાભવ કરી સ્વર્ગ લોકને સ્વાધીન કર્યો હતો, જેથી વામનાવતાર ગ્રહણ કરી હરિએ ત્રણ પગલાં ને નિમિત્તે યાચના કરી સ્વર્ગ લોક હરી લીધો. અને પુનઃ તે સ્વર્ગમાં દેવતાઓને સ્થાપન કર્યા. એમ આ સ્કંધના ૨૪ અધ્યાયમાં દર્શાવ્યું છે તેથી અહિં ફરીથી સ્વર્ગમાં દેવતાઓને સ્થાપન કરનાર પ્રભુ એમ કહે છે.

(૬૩૫) જ્ઞાતત્રિવિધધર્માત્મા સાત્વિક રાજસ અને તામસ રૂપ ત્રિવિધ ધર્મોવડે ઉપાસન કરવા યોગ્ય એવી પોતાના આત્માને જણાવનાર પ્રભુ.

જીવોના જેવા જેવા અધિકાર હોય છે, તેવા તેવા ધર્મોથી તેવા તેવા સ્વરૂપોમાં પ્રભુનું સેવન તેઓ કરે છે. સાત્વિક જીવો, સાત્વિક ભાવ-ધર્મથી, રાજસજીવો રાજસભાવ અને તામસ જીવો તમોભાવથી તેવા તેવા ભાવવાન ભગવાનનું આરાધન કરે છે. પ્રભુ એમ ત્રિવિધ ધર્મો વડે ઉપાસના કરવા યોગ્ય છે. આપ શ્રીમુખથી ગીતામાં આજ્ઞા કરે છે કે : “યેઽપ્યન્યદેવતા ભક્તા યજન્તે શ્રદ્ધયાન્વિતાઃ તેઽપિ મામેવ કૌન્તેય ! યજન્ત્યવિધિપૂર્વકમ્ ॥” (જે અન્યદેવોના ભક્તો શ્રદ્ધાયુક્ત બની તે તે દેવોનું યજન કરે છે તે હે અર્જુન ! અવિધિપૂર્વક પણ મ્હને જ યજે છે-ભજે છે.) એટલે ત્રિવિધ ધર્મોવડે ત્રિવિધ સ્વરૂપોમાં પણ પરમાત્મા જ ઉપાસના-આરાધના કરવા યોગ્ય છે કેમકે સર્વેશ્વર પ્રભુ સર્વરૂપ સર્વવ્યાપક છે એમ વારંવાર વેદ, ગીતા, સૂત્ર સમાધિભાષા વગેરેમાં ડિંડિમનાદથી જણાવવામાં આવેલું છે. (વામનાવતારનાં નામો સંપૂર્ણ થયાં હવે મત્સ્યાવતારનાં નામો જણાવે છે.)

(૬૩૬) મહામીનઃ મહાન મીન-મત્સ્યરૂપ ધારી એવા શ્રી પુરુષોત્તમ આપનું મત્સ્યસ્વરૂપ ઘણુંજ અલૌકિક પ્રભાવશાલી હતું, જેથી તેમને મહાન મીન-મત્સ્ય એમ કથન કરે છે.

(૬૩૭) અઘ્નિસંશ્રયઃ પ્રલય સમયના સમુદ્રમાં જેમનું સ્થાન છે એવા શ્રી કૃષ્ણ પ્રભુ.

સત્યવ્રતપ્રિયો ગોપ્તા મત્સ્યમૂર્તિર્ધૃતશ્રુતિઃ ॥

શુદ્ધબદ્ધધૃતક્ષોણી સર્વાર્થજ્ઞાપકો ગુરુઃ ॥૧૨૧॥

(૬૩૮) સત્યવ્રતપ્રિયઃ સત્ય જેમનું વ્રત છે એવા સત્યવ્રત રાજા તથા ઋષિઓ જેમને અત્યંત પ્રિય છે એવા મત્સ્યરૂપ પરમાત્મા.

(૬૩૯) ગોપ્તા જલપ્રલય વખતે ડુબી જતા સત્યવ્રત રાજાને તથા સમઋષિઓને રક્ષણ કરનાર એવા મત્સ્ય પ્રભુ.

(૬૪૦) મત્સ્યમૂર્તિર્ધૃતશ્રુતિ મત્સ્ય સ્વરૂપ ધારણ કરી હય ગ્રીવ નામે અસુરનો વધ કરી વેદોને ધારણ કરનાર-પોતાને આધીન બનાવનાર એવા મત્સ્ય

શ્રીપુરુષોત્તમસહસ્રનામ નામચંદ્રિકા સહિત

ભગવાન. “મત્સ્યમૂર્ત્યુદધૃતશ્રુતિ” આ’વો પાઠ હોય તો મત્સ્યરૂપ લેઈ વેદોનો ઉદ્ધાર કર્યો છે એમ પુરાણોમાં સ્પષ્ટ પ્રતિપાદન કરેલું છે. આ સ્કંધના ૨૪ અધ્યાયમાં પણ મત્સ્યાવતાર ચરિત સંક્ષેપમાં આપેલું છે.

(૬૪૧) શૃંગ્ગબદ્ધૃતક્ષોણી (૧) શીંગડા પર બાંધી છે ડૂબતી પૃથ્વી જેમણે એવા, (૨) ડૂબી જતી પૃથ્વીને તરતી રાખનાર એવા મત્સ્યરૂપધારી પ્રભુ.

(૬૪૨) સર્વાર્થજ્ઞાપક: મત્સ્યપુરાણને કથન કરી સત્યવ્રત રાજાને ધર્મ અર્થ કામ અને મોક્ષરૂપ સર્વ અર્થને જણાવનાર એવા મત્સ્યપરમાત્મા

(૬૪૩) ગુરુ સત્યવ્રતને તત્વોનો ઉપદેશ કરનાર ગુરુરૂપ મત્સ્ય ભગવાન.

(મત્સ્યાવતારનાં નામો પૂરા થયાં)

॥ ઇત્યષ્ટમસ્કન્ધનામાનિ ॥



અથ નવમસ્કન્ધનામાનિ

ઈશસેવકલીલાત્મા સૂર્યવંશપ્રવર્તકઃ ॥

સોમવંશોદ્ભવકરો મનુપુત્રગતિપ્રદઃ ॥૧૩૦॥

(૬૪૪) ઈશસેવકલીલાત્મા (૧) ઈશ - પ્રભુ, સેવક-ભક્ત, એ બન્ને સંબંધી જે સેવ્યસેવકલક્ષણ રૂપ લીલા તરૂપ છે આત્મા જેમનો એવા પ્રભુ, (૨) સ્વામી અને સેવક સંબંધી લીલા જેમનો આત્મા-ચિત્ત છે એવા પરમાત્મા.

આ નવમસ્કન્ધમાં ભગવાનની દશ લીલાઓમાંની જે ઈશાનુકથા નામની સાતમી લીલા છે, તે લીલાઓનાં નામો જણાવે જે. ભાગ. દ્વિ. અ ૧૦ માં “પુંસામીશકથાઃ પ્રોક્તા નાનાઘ્યાનોપબૃંહિતાઃ” પ્રભુના અવતારોનાં ચરિત્રો તથા ભક્તોની અનેક આખ્યાનોવાળી કથાઓને ઈશાનુકથા કહે છે. તેથી જ આરંભમાં આ નામમાં ઈશપ્રભુ અને તેમના સેવકો-ભક્તજનોની સેવ્યસેવકલક્ષણરૂપ લીલાના આત્મા-સ્વરૂપ રૂપ એવા પરમાત્મા એમ કથન કરે છે.

(૬૪૫) સૂર્યવંશપ્રવર્તકઃ (૧) સૂર્યવંશની-પુત્રી પુત્રી રૂપ પરંપરાની પ્રવૃત્તિ કરનાર. (૨) સૂર્યવંશનો ઉત્કર્ષ પૂર્વક નિર્વાહ-આજીવિકા ચલાવનાર, (૩) સૂર્યવંશને ઉત્પન્ન કરનાર, (૪) આ ભૂમિમાં સૂર્યવંશને સ્થાપન કરનાર.

સૂર્યથી પ્રકટ થયેલા વંશની પ્રવૃત્તિ કરનાર આપ જ છે. પ્રથમ ભગવદ્રૂપ નારાયણથી બ્રહ્મા તેમના માનસપુત્ર મરીચિ અને તેમના પુત્ર કશ્યપ, કશ્યપમુનિની અદિતિપત્નીમાં ભગવાન વિવસ્વાન-સૂર્યનારાયણ પ્રકટ થયા. ત્યારપછી મનુ વગેરે મનુષ્યો તે વંશમાં થયેલા છે. પ્રથમ મૂળ બીજ રૂપે આપ જ છે. એટલે જ આપ એ વંશના પ્રવર્તીવનાર સ્થાપન કરનાર તેમ ઉત્પન્ન કરનાર છે. વળી અખિલ ભૂમંડળનું ભરણ પોષણ કરનાર આપ છે, તો તેવા વિશ્વંભર પોતાના જ સૂર્યવંશનો નિર્વાહ કરનાર હોય એ સ્વાભાવિક જ છે. માટે જ અહિં સૂર્યવંશને પ્રવર્તીવનાર વગેરે કહી પરમાત્માને પ્રતિપાદન કરે છે.

(૬૪૬) સોમવંશોદ્ભવકરઃ ચંદ્રવંશની ઉત્પત્તિને કરનાર.

શ્રીપુરુષોત્તમસહસ્રનામ નામચંદ્રિકા સહિત

સૂર્યવંશમાં ઉત્પન્ન થયેલા શર્યાતિ રાજાએ પોતાના વંશની વૃદ્ધિ કરવા યજ્ઞ કર્યો, તેમાં તેની પત્નીએ સંકલ્પમાં ઋત્વિજો દ્વારા ફેરફાર કરાવવાથી પુત્ર થવાને બદલે ઈલા નામની પુત્રી પ્રકટ થઈ ત્યારે શર્યાતિ રાજાના કથનની વસિષ્ઠ ગુરુએ મહાદેવની પ્રાપ્તિ મેળવી તેમના વરદાનથી તે કન્યાને કુમાર બનાવ્યો, પરંતુ દૈવયોગે મહાદેવે શાપિત કરેલા અંબિકાવનમાં પ્રવેશ કરવાથી તે જ રાજકુમાર સ્ત્રીરૂપ થઈ ગયો. અને તે વનમાં ફરતાં, ચંદ્રના પુત્ર બુધ દેવના સંયોગથી પુરૂરવા નામે પુત્રને ઉત્પન્ન કર્યો. એ રીતે ચંદ્રવંશની ઉત્પત્તિના સ્થાનરૂપ ઈલાને પ્રકટ કરનાર આપ ભગવાન છે. ભગવદ્દિચ્છાથી જ ઉપર પ્રમાણે યોગ બનવાથી ચંદ્રવંશ પ્રકટ થયેલો છે. માટે જ ચંદ્રવંશ ઉત્પન્ન કરનાર ભગવાન એમ કહે છે.

(૬૪૭) મનુપુત્રગતિપ્રદઃ મનુના પુત્ર પૃષ્ઠને સદ્ગતિ આપનાર એવા પ્રભુ.

અમ્બરીષપ્રિયઃ સાધુર્દુવાસાગર્વનાશકઃ ॥

બ્રહ્મશાપોપસંહર્તા ભક્તકીર્તિવિવર્ધનઃ ॥૧૩૧॥

(૬૪૮) અમ્બરીષપ્રિયઃ (૧) સૂર્યવંશમાં ઉત્પન્ન થયેલા અમ્બરીષ રાજા જેમને બહુ જ પ્રિય છે એવા, (૨) અંબરીષરાજાને બહુ પ્રિય લાગતા એવા શ્રી પુરુષોત્તમ.

(૬૪૯) સાધુઃ સર્વ પ્રકારે ભક્તોનું કાર્ય સાધનાર પરમાત્મા

પ્રભુ નિરંતર સર્વરીતે ભક્તોનાં કાર્યોને સાધે છે. તેથી જ પરમભગવદ્દીય અંબરીષના રક્ષણ સાડું આપે તેમને સુદર્શનચક્ર (પોતાનું આયુધ) આપેલું છે. એટલે પ્રભુને ભક્તોનાં કાર્યોને સાધનાર કહે છે.

(૬૫૦) દુર્વાસાગર્વનાશકઃ દુર્વાસામુનિના ગર્વનો નાશ કરનાર પ્રભુ.

તપોબલના અત્યંત ગર્વ-અભિમાનથી અંબરીષે કરેલા વ્રતનો ભંગ કરવા પ્રવૃત્ત થયેલા દુર્વાસાના ગર્વનો આપ જ નાશ કરનાર છે. મુનિએ ભક્તરાજ અંબરીષનો નાશ કરવા કૃત્યા પ્રકટ કરી, પરંતુ રક્ષણાર્થ સ્થાપેલું સુદર્શન (ચક્ર) તે કૃત્યાને ભસ્મીભૂત બનાવી દુર્વાસાનું દમન કરવા તેમની પાછળ પ્રવૃત્ત થયું.

શ્રીપુરુષોત્તમસહસ્રનામ નામચંદ્રિકા સહિત
સર્વ સ્થળે ભ્રમણ કરતાં છતાં કોઈએ તેમનું રક્ષણ કર્યું નહિ. છેવટે અંબરીષ
ભક્તરાજે જ તેમને મુક્ત કર્યા છે. આ પ્રમાણે આ સ્કંધના ચોથા અધ્યાયમાં
સ્પષ્ટ છે. ચક્ર દ્વારા ગર્વને ઉતારનાર પ્રભુ છે. માટે અહિં દુર્વાસાના ગર્વને
નાશ કરનાર શ્રી પુરુષોત્તમ એમ કહે છે.

(૬૫૧) **બ્રહ્મશાપોપસંહર્તા** બ્રાહ્મણ દુર્વાસામુનિના શાપને સંહાર કરનાર.

દુર્વાસામુનિની શાપરૂપ કૃત્યાને સુદર્શનચક્રે ભસ્મીભૂત કરી નાંખી તે દ્વારા
બ્રહ્મદેવ દુર્વાસાના શાપને શાંત કરનાર આપ ભગવાન છે.

(૬૫૨) **ભક્તકીર્તિવિવર્દનઃ** ભક્તની કીર્તિને વધારનાર પરમાત્મા.

પોતાના પરમભક્ત અંબરીષરાજાની, ભગવદ્દીયજનોમાં એવા પ્રકારની
મારામાં પ્રીતિ પ્રાપ્ત કરનાર કોઈપણ નથી એવી કીર્તિને સર્વત્ર વિસ્તાર કરનાર
આપ પ્રભુ જ છે.

ઈક્ષ્વાકુવંશજનકઃ સગરાદ્યખિલાર્થદઃ ॥

ભગીરથમહાયત્નો ગંગાધૌતાંગિપદ્મજઃ ॥૧૩૨॥

(૬૫૩) **ઈક્ષ્વાકુવંશજનકઃ** ઈક્ષ્વાકુરાજા (મનુના પુત્ર)ના વંશને ઉત્પન્ન
કરનાર.

આપને એ વંશમાં રામસ્વરૂપે પ્રકટ થવાની ઈચ્છા છે. માટે પોતાના એ
ઈક્ષ્વાકુવંશને - રઘુવંશને ઉત્પન્ન કરનાર - તેની આગળ પુત્રપરંપરા ચલાવનાર
આપ જ છે.

(૬૫૪) **સગરાદ્યખિલાર્થદઃ** સગરઆદિ રાજાઓને ઔર્વઋષિના ઉપદેશ દ્વારા
સંપૂર્ણ અર્થ આપનાર એવા પરમાત્મા શ્રીકૃષ્ણચંદ્ર.

(૬૫૫) **ભગીરથમહાયત્નઃ** ભગીરથ રાજાએ કરેલા મહાન પ્રયત્ન તે રૂપ પ્રભુ.

ભૂપતિ ભગીરથે ગંગાને ભૂમિ પર પધરાવવાને જે મહાન પ્રયત્ન કરેલો
તે રૂપ આપ ભગવાન જ છે. કેમ કે બીજા તેમના પિતા તથા પિતામહે ગંગાને

શ્રીપુરુષોત્તમસહસ્રનામ નામચંદ્રિકા સહિત

ભૂતળ પર પધરાવવા તપશ્ચર્યાદિ અનેક પ્રયત્નો કર્યા છતાં ગંગાજી ભૂતળ પર વિરાજ્યાં નહિ. અને ભગીરથના પ્રયત્નથી પધાર્યા છે. તો તેવા પ્રયત્નરૂપ આપ ભગવાન હોવાથી જ તેમને સ્વર્ગથી અહિં ભૂમિમાં આવવું પડેલું છે. માટે ભગીરથના પ્રયત્નરૂપ આપ છે.

(૬૫૬) ગંગાધૌતાંગ્રિપદ્મજઃ (૧) ગંગાજીએ ધોયાં છે ચરણ કમલો જેમનાં એવા (૨) ગંગાએ ધોયો છે ચરણકમલનો મલ જેમનો એવા પ્રભુ.

બ્રહ્મસ્વામી શિવસ્વામી સગરાત્મજમુક્તિદઃ ॥

ખટ્વાઙ્ગમોક્ષહેતુશ્ચ રઘુવંશવિવર્ધનઃ ॥૧૩૩॥

(૬૫૭) બ્રહ્મસ્વામી બ્રહ્મનિષ્ઠ મુનિઓના સ્વામી - પ્રભુ.

(૬૫૮) શિવસ્વામીઃ શિવના સ્વામી-પ્રભુ

ભગવાન શંકર શ્રીપૂર્ણ પુરુષોત્તમનું આરાધન કરે છે. તેથી જ આપ પ્રભુ શંકરના સ્વામી ઉપાસ્ય દેવ છે. જેથી જ શંકરે ભગવત્પદી ભગવાનના ચરણ કમલનું જલ છે, એમ માની ગંગાજીને પોતાના મસ્તક પર ધારણ કરેલાં છે.

(૬૫૯) સગરાત્મજમુક્તિદઃ સગરરાજાના ૬૦૦૦૦ હજાર પુત્રોને મુક્તિ આપનાર.

ભગવાન કપિલમુનિના તેજઃ પુજથી ભસ્મીભૂત બનેલા સાઠ હજાર સગરના પુત્રોને ગંગા દ્વારા મુક્તિ આપનાર આપ પરમાત્મા જ છે. કેમ કે આપ ગીતામાં શ્રીમુખે આજ્ઞા કરે છે કે : “સ્રોતસામસ્મિ જાહ્નવી” (વહેનારી નદીમાં ગંગા તે હું છું) અર્થાત્ ગંગા પરમાત્મા સ્વરૂપ છે. માટે ગંગા દ્વારા મુક્તિ પામેલા હોવાથી એ પણ પ્રભુનાથી મુક્ત થયેલા છે.

(૬૬૦) ખટ્વાઙ્ગમોક્ષહેતુઃ ખટ્વાંગને મોક્ષ પ્રાપ્ત થવાના હેતુરૂપ એવા પરમાત્મા.

ખટ્વાંગરાજાને દેવોએ વરદાનોથી અતિશય લલચાવ્યો. તો પણ જેણે પોતાના મોક્ષધર્મમાંથી લેશ ચલાયમાન ન બનતાં મોક્ષ જ પ્રાપ્ત કર્યો છે એ પ્રમાણે એને મોક્ષ પર સુદૃઢ બનાવનાર અને મોક્ષ પ્રાપ્ત કરવાના કારણરૂપ થનાર આપ જ છે. કેમ કે પ્રભુના આરાધનનું ખટ્વાંગરાજાને મોક્ષ થવા રૂપ ફળ મળ્યું છે.

(૬૬૧) **રઘુવંશવિવર્દન:** રઘુરાજાના વંશને શૌર્ય ધર્મ ઐશ્વર્ય આદિ ગુણોમાં સર્વ કરતાં વિશેષ વૃદ્ધિ પમાડનાર એવા પરમાત્મા - શ્રીકૃષ્ણચંદ્ર. સ્વયં પુરુષોત્તમે જ તે વંશમાં પ્રકટ થવાની ઉત્કટ અભિલાષા કરેલી હોવાથી તેને સર્વ ઉત્તમ ગુણોથી ધર્મ વગેરેથી સારી રીતે આપે વૃદ્ધિ પમાડેલો છે.

(હવે શ્રી રામચંદ્રાવતાર પ્રભુનાં નામો શરૂ થાય છે.)

રઘુનાથો રામચંદ્રો રામભદ્રો રઘુપ્રિયઃ ॥

અનંતકીર્તિ પુણ્યાત્મા પુણ્યશ્લોકૈકભાસ્કરઃ ॥૧૩૪॥

(૬૬૨) **રઘુનાથ:** રઘુકુલમાં પ્રકટેલા ક્ષત્રિયોના નાથ - સ્વામી ઈશ્વર, રઘુકુલના રાજાઓને ઐશ્વર્યાદિ અર્પણ કરનાર.

(૬૬૩) **રામચંદ્ર** સ્વરૂપાનંદ વડે જેમાં રમણ-કીડા થાય છે તે રામ, અને તે રામ આહ્લાદજનક-આનંદદાયી હોવાથી ચંદ્ર રૂપ જ છે, ચંદ્ર તો કલંકયુક્ત છે અને રામ કલંક રહિત પ્રમોદદાયી ચંદ્ર છે. તેથી તે રામચંદ્ર.

રામ એ પૂર્ણ પુરુષોત્તમ શ્રીકૃષ્ણનો સર્વોત્તમ અવતાર છે, માટે એ પરબ્રહ્મ જ છે. રામ ઉપનિષદમાં વર્ણવે છે કે : **સ્મન્તે યોગિનોડનન્તે સદાનંદે ચિદાત્મનિ** (યોગીજનો સરા સચ્ચિદાનંદમય અનંત પરમાત્મસ્વરૂપમાં નિરંતર રમણ કરે છે) જે સ્વરૂપમાં યોગીઓ રમણ કરે છે તે સ્વરૂપને રામ કહી વ્યવહાર કરવામાં આવે છે. જેથી રામ એ પરબ્રહ્મનું જ સ્વરૂપ છે, અન્ય નહિ. તે રામપરમાત્મા અધિક આનંદ-આહ્લાદ કરનાર છે, માટે તેમને ચંદ્ર સ્વરૂપ કહે છે. રજનીમણિ ચંદ્ર જો કે આનંદ આપનાર છે, પરંતુ તે આનંદમાં અપૂર્ણતા છે. કારણ કે તે ચંદ્ર ક્ષયિષ્ણુ-ક્ષય પામનાર અને કલંકયુક્ત હોવાથી પૂર્ણ આનંદ ઉત્પન્ન કરતો

શ્રીપુરુષોત્તમસહસ્રનામ નામચંદ્રિકા સહિત

નથી, આ પ્રભુ રામચંદ્ર તો નિષ્કલંક નિરંતર પૂર્ણ આનંદ કરનાર પરમાત્મા છે. ભગવાન શંકર સતી પાર્વતી પ્રત્યે કથન કરે છે કે :

સ્કારાદીનિ નામાનિ શૃણ્વતો મમ પાર્વતિ !

મનઃ પ્રસન્નતામેતિ રામનામાભિધેહિચ ॥

(રકાર જેમાં આદિ છે એવા રામચંદ્રના નામોને શ્રવણ કરતાં માફ મન પ્રસન્ન થાય છે. માટે હે પાર્વતિ ! તે રામનાં નામો વારંવાર કથન કર.) અહિં ભગવાન ભવાનીપતિ રામનાં નામોમાં આનંદપાશું છે એમ સ્પષ્ટ ભગવતી પાર્વતીને જણાવે છે. તેથી જ અહિં યોગીઓનું કીડાસ્થાન અત્યંત આનંદજનક રામચંદ્ર સ્વરૂપ પરમાત્મા શ્રી કૃષ્ણચંદ્ર છે એમ કહે છે.

(૬૬૪) રામભદ્ર રામ એજ ભદ્ર-મંગલ-કલ્યાણ સ્વરૂપ પરમાત્મા.

રઘુકુલ ચંદ્ર જેવા રામચંદ્રનું પરમ ભદ્રમય-મંગલકર સ્વરૂપ છે. માટે જ દિનમણિ-(સૂર્ય) વંશમાં મણિ સમાન યોગીજનોના વિરામ રૂપ રામને “કલ્યાણાનાં નિધાનમ્” (કલ્યાણ વસ્તુઓના નિધાન-ભંડાર) એમ કહી મુનિજનો સ્તવે છે- વર્ણવે છે. એવા કલ્યાણકર રામભદ્ર રૂપે આપ ભગવાન જ છે.

(૬૬૫) રઘુપ્રિયઃ (૧) રઘુવંશને પ્રિય, (૨) રઘુવંશ છે પ્રિય જેમને એવા રામચંદ્રસ્વરૂપી શ્રી પુરુષોત્તમ.

(૬૬૬) અનંતકીર્તિ જેમની અંત-અવધિ વિનાની કીર્તિ છે એવા ભગવાન રામ.

રામચંદ્ર પરમાત્માની અનંત કીર્તિ આખા ભૂમિમંડલમાં હજુ સુધિ પણ અવિચલ છે. વાલ્મીકિ આદિ અનેક મુનિજનો, ભાસ, કાલિદાસ આદિ અનેક કવિજનો, અદ્યાવધિ જેમનાં યશોગાન ગાયા કરે છે. એવી જેમની અનંત કીર્તિ પ્રસરેલી એવા છે રામ પ્રભુ.

(૬૬૭) પુણ્યાત્મા પુષ્કળ પુણ્ય કરનારા પવિત્ર પુરૂષોમાં જેમનો આત્મા છે એવા.

પાપરહિત પુરુષોનાં અંતરોમાં અંતર્યામી આપ પ્રભુ નિરંતર વિરાજમાન છે. જેથી જ પુરાણોમાં કથન કરે છે કે :-

રામં દૂર્વાદલશ્યામં પદ્માક્ષં પીતવાસસમ્ ।
યે સ્મરન્તિ નરા નિત્યં ન તે સંસારિણો ભુવિ ॥

(આ ભૂમિમાં જે દૂર્વાના દલસમાન શ્યામસુંદર પીળાં વસ્ત્રને પરિધાન કરનાર કમલનયન રામચંદ્રને રોજ સ્મરે છે, તે મનુષ્યો સંસારમાં નિવાસ કરતાં છતાં સંસારથી રહિત-અર્થાત્ સંસારની માયામમતાથી રહિત વિરક્ત છે.) અન્ય સ્થળે પણ રામનું શ્રેષ્ઠત્વ ઈશ્વરત્વ તથા તેમની ભક્તિને પ્રતિપાદન કરનારાં અનેક પ્રમાણો મળી આવે છે. એથી એમ નિશ્ચય થાય છે કે પુણ્યવાન પુરુષોના અંતઃકરણોમાં પ્રકાશ પામતા રામચંદ્રસ્વરૂપ આપ શ્રી કૃષ્ણચંદ્ર જ છે.

(૬૬૮) પુણ્યશ્લોકૈકભાસ્કરઃ (૧) આખા ભૂમંડલમાં સૂર્ય મંડલની પેઠે પ્રકાશમાન પવિત્ર કીર્તિમાન એવા (૨) પાવન યશવાળા ભગવદીય જનોમાં એક ભા-શુદ્ધ અદ્વૈત જ્ઞાનનો પ્રકાશ કરનાર એવા શ્રી રામસ્વરૂપ પરમાત્મા.

પ્રભુ રામચંદ્ર પુણ્ય કીર્તિશાલી અદ્વૈત જ્ઞાનનો ભક્તજનોમાં પ્રકાશ કરનાર હોવાથી જ અગત્ય સંહિતામાં જણાવે છે કે : “રામાદન્યત્ર વિશ્વંતે” (આ વિશ્વમાં રામથી અન્ય કાંઈ જ નથી) ખરેખર એમ જ છે, શ્રુતિઓ વારંવાર એવી રીતે જ પ્રભુને પ્રતિપાદન કરે છે. એ રામસ્વરૂપે આપ શ્રી પુરુષોત્તમ જ છે. અન્ય નહિ.

કોશલેન્દ્રઃ પ્રમાણાત્મા સેવ્યો દશરથાત્મજઃ ॥

લક્ષ્મણો ભરતશ્ચૈવ વ્યૂહવિગ્રહઃ ॥૧૩૫॥

(૬૬૯) કોશલેન્દ્રઃ ઉત્તર કોશલ દેશના ઈંદ્ર-ઈશ્વર એવા રામભદ્ર.

પ્રભુ સર્વેશ્વર છે પરંતુ ઉત્તર કોશલ દેશ પોતાની માતા કૌશલ્યાના પિતા વગેરેનું સ્થાન છે. માટે તેના વિશેષે કરીને ઈશ્વર એમ જણાવે છે.

(૬૭૦) પ્રમાણાત્મા (૧) પ્રમાણ-વેદોમાં જેમનું ચિત્ત છે એવા,

શ્રીપુરુષોત્તમસહસ્રનામ નામચંદ્રિકા સહિત

(૨) શ્રુતિઓના આત્મરૂપ, (૩) સાક્ષાત્ અનુભવરૂપ આત્મા-પરમાત્મા.

ભગવાન રામે આ ભૂતળ પર વિરાજી વેદમાર્ગથી વિરુદ્ધ લેશ પણ આચરણ કર્યું નથી. જેથી જેમનું મન વેદોમાં છે એવા પ્રભુ એમ કહે છે. વળી પ્રમાણરૂપ શ્રુતિઓ પ્રમેયરૂપ પ્રભુનું જ યશોગાન કરે છે. શ્રુતિઓને પ્રતિપાદન કરવા યોગ્ય વસ્તુ જ પરમાત્મા છે. માટે જ શ્રુતિઓના આત્મારૂપ પરમાત્મા એમ જણાવે છે તથા પ્રત્યક્ષ રીતે સર્વ કાર્ય માત્રનાં દર્શનથી કારણરૂપ પ્રભુ જ અનુભવાય છે તો તે પરમાત્મા જ અનુભવરૂપ છે. તદાકાર થવાથી દિવ્યાકારધારી રામસ્વરૂપ પ્રભુ પ્રત્યક્ષ પ્રાપ્ત થાય; તો તેમાં કંઈ નવાઈ નથી. માત્ર સુદૃઢ પ્રેમની જ મુખ્ય ખામી છે. સાક્ષાત્ રૂપે જ આપ સર્વત્ર વિરાજે છે તેથી જ તેમને પ્રમાણાત્મા પ્રત્યક્ષ સ્વરૂપવાન એવા ભગવાન એમ જણાવે છે.

(૬૭૧) **સેવ્ય** સેવન કરવા યોગ્ય એવા પ્રભુ.

શ્રીપુરુષોત્તમને પ્રમાણો-શ્રુતિઓથી અનુસરતા પ્રમેયરૂપ પ્રત્યક્ષ અનુભવાય તેવા પ્રમાણાત્મા ઉપરનાં નામથી જણાવી ગયા. તે જ્યારે સાક્ષાત્કાર થઈ શકે એમ છે, તો તેમનું સેવન કરવું એ પણ અત્યંત આવશ્યક જ છે. માટે આજ્ઞા કરે છે કે : તેજ પરમાત્મા ભક્તિમાર્ગમાં જણાવેલા સિદ્ધાન્ત પ્રમાણે તેવી જ પ્રણાલીથી સેવવા યોગ્ય છે. આરાધન કરવા લાયક છે. કેવળ પ્રમાણરૂપ શ્રુતિઓના બલથી જ પ્રતિપાદન કરવામાં આવતા પરમાત્મા તેમને જ સેવ્ય માનવા એમ અહિં સમજવાનું નથી. એવો આચાર્ય ચરણશ્રીનો કોઈ પણ ગ્રન્થમાં અભિપ્રાય જોવામાં નથી આવતો; કિન્તુ જેમને શ્રુતિઓ ‘નેતિ નેતિ’ કહી પુકાર કરે છે, જ્યાં વાણીની ગોચરતા નથી તેવા પરિપૂર્ણ અક્ષરાતીત પ્રમેયબલરૂપ આનંદમય અલૌકિકાકાર સુંદર શ્રીકૃષ્ણચંદ્રને જ અહિં સેવ્ય તરીકે પ્રતિપાદન કરે છે અને તે જ સેવ્ય છે એમ સમજવું.

(૬૭૨) **દશરથાત્મજઃ** દશરથના પુત્ર રામચંદ્ર તે રૂપ પરમાત્મા.

એક પ્રમાણબલરૂપ જ પ્રભુ હોય તો કોઈના પણ આત્મજ પુત્ર રૂપ થવાને યોગ્ય નથી. માટે જ પ્રમેયબલનો આશ્રય કરીને આપ ભક્તોદ્ધરણાર્થ દાનવદલનું

દલન કરવાના કારણથી ભૂતલ પર વિરાજે છે, અને અમુકના પુત્ર, અમુકના પતિ એમ સર્વત્ર પ્રતીત થાય છે.

(૬૭૩) લક્ષ્મણ: લક્ષ્મ - પાપોને દૂર કરનાર સંકર્ષણ રૂપ પરમાત્મા.

(૬૭૪) ભરત: (૧) ભરણ-પોષણ કરી સર્વ પ્રજાઓને પાલન કરનાર. (૨) ભર-યુદ્ધનો વિસ્તાર કરનાર એવા પ્રભુ.

(૬૭૫) શત્રુઘ્ન: શત્રુઓને મારવાના સ્વભાવવાળા આપ શ્રીપુરુષોત્તમ.

(૬૭૬) વ્યૂહવિગ્રહ: વ્યૂહ-વાસુદેવ, પ્રદ્યુમ્ન, સંકર્ષણ, અનિરુદ્ધ, એ વ્યૂહાત્મક દેહ જેમનો છે એવા પ્રભુ.

વાસુદેવાદિ ચારે સ્વરૂપે આપ ચતુર્વ્યૂહાત્મક પ્રભુ કહેવાય છે. તે તે કાર્યોને સંપાદન કરવા તે વ્યૂહ રૂપે આપ પ્રકટ થયા છે. વ્યાસ ભગવાન ઉપદેશ કરે છે કે :

વ્યૂહાત્માનશ્ચતુર્ધા વૈ વાસુદેવાદિમૂર્તિભિઃ ॥

સૃષ્ટયાદીન્ પ્રકરોત્યેષ વિશ્રુતાત્મા જનાર્દનઃ ॥

(વાસુદેવ, પ્રદ્યુમ્ન, સંકર્ષણ, અનિરુદ્ધ એ ચતુર્વ્યૂહાત્મક સ્વરૂપે જ પ્રસિદ્ધ પરમાત્મા શ્રીકૃષ્ણ ચાર પ્રકારે આ સૃષ્ટિને પ્રકટ કરે છે.) માટે જ અહિં ચતુર્વ્યૂહાત્મક શરીરધારી પરમાત્મા એમ કહે છે. એ ચતુર્વ્યૂહાત્મક સ્વરૂપે જ પોતે રામ, લક્ષ્મણ, ભરત, તથા શત્રુઘ્ન છે.

વિશ્વામિત્રપ્રિયો દાન્તસ્તાડકાવધમોક્ષદઃ ॥

વાયવ્યાસ્ત્રાઙ્ચિનિક્ષિપ્તમારીચશ્ચ સુબાહુહા ॥૧૩૬॥

(૬૭૭) વિશ્વામિત્રપ્રિય: (૧) વિશ્વામિત્ર ઋષિ જેમને પ્રિય છે, (૨) વિશ્વામિત્રને પ્રિય, (૩) યજ્ઞમાં વિધન કરનારા રાક્ષસોને હણી વિશ્વામિત્રનું પ્રિય કરનાર, (૪) વિશ્વામિત્રના નિમિત્તથી સીતાના પ્રાપ્તિ રૂપ જેમને પ્રિય-હિત છે એવા શ્રી રામચંદ્ર રૂપ ધારી પ્રભુ.

શ્રીપુરુષોત્તમસહસ્રનામ નામત્રિકા સહિત

(૬૭૮) દાન્તઃ રાવણાદિ રાક્ષસોને દમન કરનાર શ્રી રામ પરમાત્મા.

(૬૭૯) તાડકાવધમોક્ષદઃ તાડકા નામની દુષ્ટ રાક્ષસીનો વધ કરી તેને મોક્ષ આપનાર એવા રઘુવીર પ્રભુ.

(૬૮૦) વાયવ્યાસ્ત્રાચ્ચિનિક્ષિપમારીચઃ વાસુદેવ જેનું દૈવત છે એવા અસ્ત્ર-બાણથી મારીય નામના દૈત્ય સમુદ્રમાં ફેંકી દેનાર રઘુનંદન રૂપ પરમાત્મા.

(૬૮૧) સુબાહુમારીચને મારતી વખતે જસુબાહુનો નાશ કરનાર એવા શ્રીરામ.

વૃષધ્વજધનુર્ભઙ્ગપ્રાપ્તસીતામહોત્સવઃ ॥

સીતાપતિર્ભૃગુપતિર્ગર્વપર્વતનાશકઃ ॥૧૩૭॥

(૬૮૨) વૃષધ્વજધનુર્ભઙ્ગપ્રાપ્તસીતામહોત્સવઃ જેમની ધ્વજામાં વૃષભનું ચિહ્ન છે એવા ભગવાન શંકરના ધનુષને જનકરાજાને ત્યાં થયેલા સ્વયંવરમાં ભાંગીને સીતાની પ્રાપ્તિરૂપ મહોત્સવ- મહા આનંદ મેળવનાર રઘુકુલભૂષણ રામચંદ્ર સ્વરૂપધારી શ્રી પુરુષોત્તમ.

શંકરના પ્રચંડ ધનુષને ભાંગી સીતા સંબંધી મહોત્સવ પ્રાપ્ત થયા પછી શું થયું, તે સ્પષ્ટ કરે છે કે :

(૬૮૩) સીતાપતિ જનક કન્યા સીતાના પતિ - સ્વામી.

(૬૮૪) ભૃગુપતિર્ગર્વપર્વતનાશકઃ ભૃગુકુલમાં શ્રેષ્ઠ અને એક વીસ વાર નક્ષત્રી પૃથ્વી કરીને મહાન ગર્વિષ્ઠ બનેલા પરશુરામના મહાન ગર્વ રૂપ પર્વતને અતિ માનના ઢગેઢગને સીતાને ગ્રહણ કરી અયોધ્યા જતાં માર્ગમાં નાશ કરનાર અર્થાત્ તેમના અત્યંત અભિમાનને ધનુષ્યને ચઢાવી ઉતારનાર એવા રામચંદ્ર પરમાત્મા.

અયોધ્યાસ્થમહાભોગયુક્તલક્ષ્મીવિનોદવાન્ ॥

કૈકેયીવાક્યકર્તા ચ પિતૃવાક્પરિપાલકઃ ॥૧૩૮॥

(૬૮૫) અયોધ્યાસ્થમહાભોગયુક્તલક્ષ્મીવિનોદવાન્ અયોધ્યા રાજ્યધાનીમાં રહેલાં

શ્રીપુરુષોત્તમસહસ્રનામ નામચંદ્રિકા સહિત
મહારાજાઓને શોભે તેવાં સુંદરવિલાસનાં સાધનો સહિત લક્ષ્મીરૂપ સીતાના
વિનોદથી - કીડાના આનંદથી યુક્ત એવા શ્રીરામચંદ્ર રૂપ પ્રભુ.

(૬૮૬) **કૈકેયીવાક્યકર્તા** કૈકેયીએ કહેલાં વચનો, પ્રમાણે વર્તનાર.

(૬૮૭) **પિતૃવાક્યપરિપાલક**: પિતાની વાણીને પાલનાર.

પિતા દશરથે કૈકેયીના વચનથી બંધાયેલા હોઈ કહેલી વનવાસ જવા સંબંધી
વાણીને (આજ્ઞાને) સર્વ પ્રકારે પાલન કરનાર આપ પ્રભુ છે. પોતે પિતાની
આજ્ઞાપૂર્ણપણે પાલન કરનાર હોવાથી ધર્મજ્ઞ વશિષ્ઠ ગુરુ આદિઓએ વાર્યા છતાં
પણ પોતાના નિશ્ચયથી જે લેશ પણ ચલાયમાન થતા નથી. માટે જ તે
શ્રીરામભદ્રને પિતાની આજ્ઞા પૂર્ણપણે પાલન કરનાર એવા પ્રભુ એમ કહે છે.

વૈરાગ્યબોધકોઽનન્યસાત્ત્વિકસ્થાનબોધકઃ ।

અહલ્યાદુઃખહારી ચ ગુહસ્વામી સલક્ષ્મણઃ ॥૧૩૧॥

(૬૮૮) **વૈરાગ્યબોધક**: સર્વ વસ્તુઓના ત્યાગપૂર્વક વૈરાગ્યનો અન્ય ભક્ત
જનોને ઉપદેશ કરનાર અર્થાત્ તેમની બુદ્ધિમાં સંસારનો અનુરાગ દૂર કરી
પરમાત્મત્વ ઉપર રાગને ઉત્પન્ન કરનાર તેવા શ્રીરામચંદ્ર ભગવાન.

(૬૮૯) **અનન્યસાત્ત્વિકસ્થાનબોધક**: અન્યજન રહિત શુદ્ધ સત્વમય વનના
નિવાસનો પોતે તેવી રીતે વનવાસ સેવીને બોધ આપનાર અર્થાત્ વનમાં નિવાસ
કરવો એ જ શુદ્ધ સત્વમય નિવાસ સ્થાન છે એમ સર્વેને જણાવનાર પ્રભુ.

(૬૯૦) **અહલ્યાદુઃખહારી**: ગૌતમ મુનિવરની પત્ની અહલ્યાના પતિશાપ વડે
થયેલા શલ્યાપણાના દુઃખને દૂર કરવાના સ્વભાવવાળા શ્રીરધુનંદન પરમાત્મા.

(૬૯૧) **ગુહસ્વામી** ગુહનામે ભિલરાજના સ્વામી - પાલક અર્થાત્ તેને પોતાના
શરણે રાખનાર શ્રી રામ પ્રભુ.

(૬૯૨) **સલક્ષ્મણ**: લક્ષ્મણ સહિત રહેનાર શ્રી રામ પ્રભુ.

પોતાના કનિષ્ઠ બંધુ સુમિત્રાના પુત્ર લક્ષ્મણ સાથે વનમાં નિવાસ કરનાર

શ્રીપુરુષોત્તમસહસ્રનામ નામચંદ્રિકા સહિત

આપ પ્રભુ છે. રામાયણાદિ ગ્રંથોમાં લક્ષ્મણ તથા સીતા સહિત જ રામે ચૌદ વરસ વનવાસ કર્યો છે એમ સુપ્રસિદ્ધ જ છે તેથી અહિં લક્ષ્મણ સહિત એવા રામસ્વરૂપ પ્રભુ એમ કહે છે.

ચિત્રકૂટપ્રિયસ્થાનો દણ્ડકારણ્યપાવનઃ ॥

શરભંગસુતીક્ષ્ણાદિપૂજિતોઽગસ્યભાગ્યભૂઃ ॥૧૪૦॥

(૬૮૩) ચિત્રકૂટપ્રિયસ્થાનઃ ચિત્રકૂટ પર્વત એ જ પ્રિય સ્થાન જેમનું એવા.

(૬૮૪) દણ્ડકારણ્યપાવનઃ (૧) પોતાના ચરણના સંચાર વડે દંડકારણ્યને પવિત્ર કરનાર. (૨) પોતપોતાના આશ્રયસ્થાનો કરી દંડકારણ્યનું રક્ષણ કરનાર ઋષિઓનું રક્ષણ - પાવન કરનાર એવા શ્રી રામસ્વરૂપ પરમાત્મા.

(૬૮૫) શરભંગસુતીક્ષ્ણાદિપૂજિતઃ શરભંગ અને સુતીક્ષ્ણ એ જેમાં મુખ્ય છે એવા મુનિઓ વડે પૂજાયેલા અતિથિસત્કાર વડે આતિથ્ય કરાયેલા શ્રીરામચંદ્રરૂપ ભગવાન.

(૬૮૬) અગસ્યભાગ્યભૂઃ (૧) અગસ્ય ઋષિના ભાગ્યથી તેમના આશ્રમમાં દર્શન આપવાને જનારા, (૨) અગસ્યઋષિએ કરેલા પરમ તપોબલના ફલરૂપે તેમના આશ્રમમાં આવિર્ભાવ પામનાર. અગસ્ય ઋષિના ભાગ્યના સ્થાનરૂપ શ્રીરામ પ્રભુ.

ઋષિસંપ્રાર્થિતકૃતિર્વિરાધવધપણ્ડિતઃ ॥

છિન્નશૂર્પનખાનાસઃ ચરદૂષણઘાતકઃ ॥૧૪૧॥

(૬૮૭) ઋષિસંપ્રાર્થિતકૃતિ અરણ્યવાસી ઋષિઓએ રાક્ષસોને મારવા સારી રીતે જેમની પ્રાર્થના કરી છે એવા શ્રી રામભદ્ર સ્વરૂપધારી શ્રી પુરુષોત્તમ.

(૬૮૮) વિરાધવધપણ્ડિતઃ વિરાધ નામના રાક્ષસનો વધ કરવામાં પ્રવીણ હોંશિયાર.

(૬૮૯) છિન્નશૂર્પનખાનાસઃ રાવણની બેન શૂર્પણખા નામની રાક્ષસી તેના

શ્રીપુરુષોત્તમસહસ્રનામ નામચંદ્રિકા સંહિત
નાકને છેદનાર અર્થાત્ લક્ષ્મણ દ્વારા શર્પનખાના નાકને છેદનાર શ્રીરામચંદ્ર
પરમાત્મા.

(૭૦૦) **ઝરદૂષણઘાતકઃ** ખર અને દૂષણ નામના રાક્ષસોને ઘાત કરનાર
હણનાર રઘુનંદન શ્રી રામભદ્ર.

એકબાળહતાનેકસહસ્ત્રબલરાક્ષસઃ ॥

મારીચઘાતી નિયતસીતાસંબંધશોમનઃ ॥૧૪૨॥

(૭૦૧) **એકબાળહતાનેકસહસ્ત્રબલરાક્ષસઃ** (૧) હજારો ઘણું જેમનામાં બલ છે
એવા અનેક રાક્ષસોને એક જ બાણ વડે નાશ પમાડનાર, (૨) હજાર ગણું
જેમાં બળ છે એવા એક જ બાણ વડે અનેક રાક્ષસોને હણનાર - નાશ પમાડનાર
એવા શ્રી રઘુવીર રામ સ્વરૂપધારી પરમાત્મા.

(૭૦૨) **મારીચઘાતી** મારીચ રાક્ષસને મારવાના સ્વભાવવાળા શ્રી રામચંદ્ર.

(૭૦૩) **નિયતસીતાસંબંધશોમનઃ** માયિક સીતાનું રાવણે હરણ કર્યું છતાં પણ
નિરંતર સ્થાયી રહેનાર સીતા-લક્ષ્મીના સંબંધથી શોભાને પ્રાપ્ત કરનાર પ્રભુ.

સીતાવિયોગનાટ્યશ્ચ જટાયુવધમોક્ષદઃ ॥

શબરીપૂજિતો ભક્તહનૂમત્પ્રમુખાવૃતઃ ॥૧૪૩॥

(૭૦૪) **સીતાવિયોગનાટ્યઃ** સીતાના વિયોગરૂપી નટના જેવી વર્તણૂક
કરનાર.

સીતાજી શ્રીલક્ષ્મીજીનું સ્વરૂપ છે અને શ્રીરામચંદ્ર શ્રી વિષ્ણુનું સ્વરૂપ છે.
લક્ષ્મીને પ્રભુએ હૃદયનું સ્થાન આપેલું છે. જે રાવણે સીતાનું હરણ કર્યું. તે
છાયાસ્વરૂપ સીતાનું હરણ કરેલું છે. વસ્તુતસ્તુ વિષ્ણુસ્વરૂપ રામનો અને
લક્ષ્મીરૂપ સીતાનો વિયોગ જ નથી. હૃદયમાં નિવાસ કરતાં લક્ષ્મી-સીતાનો
નિરંતર શ્રી રામચંદ્રજી સાથે સંયોગ છે. પ્રથમ ઉપરના નામમાં પણ એમ જ
જણાવી ગયા છીએ માટે જ અહિં સીતાવિયોગરૂપ નાટક કરનાર પરમાત્મા એમ
કહે છે. એ સીતા વિયોગ રૂપ નાટક કરવાનું પ્રયોજન પ્રભુને એટલું જ લોકોને

શ્રીપુરુષોત્તમસહસ્રનામ નામચંદ્રિકા સહિત

પીડા કરનાર, દેવોને બંદીખાને નાંખનાર રાવણનો નાશ કરવાનો મુખ્ય હેતુ અને પ્રજાને સુખ પ્રાપ્ત કરવાનું જ મુખ્ય કારણ છે. તેથી જ રાવણે કરેલું છાયા સીતાનું હરણ અને તજજનિત વિયોગ આપે અંગીકાર કરેલો છે.

(૭૦૫) જટાયુવધમોક્ષદઃ જટાયુ નામના ગીધ પક્ષીને મૃત્યુ સમયે મોક્ષ આપનાર.

(૭૦૬) શબરીપૂજિતઃ ભિલની સ્ત્રી શબરી વડે પૂજાએલા સત્કાર પામેલા શ્રી રઘુવીર રામચંદ્ર.

(૭૦૭) ભક્તહનૂમત્પ્રમુખાવૃતઃ (૧) વિભીષણ આદિ ભક્તોથી અને હનૂમાન વગેરેથી વીંટાયેલા, (૨) હનૂમાન જેમાં મુખ્ય છે એવા સુગ્રીવ અંગદ આદિ ભક્તો વડે વીંટાયેલા શ્રી રામ.

દુંદુભ્યસ્થિપ્રહરણઃ સપ્તતાલવિભેદનઃ ॥

સુગ્રીવરાજ્યદો વાલીઘાતી સાગરશોષણઃ ॥૧૪૪॥

(૭૦૮) દુંદુભ્યસ્થિપ્રહરણઃ દુંદુભી નામે દૈત્યનાં હાડકાંઓને પગના અંગુઠા વડે ફેંકી દેનાર શ્રી રઘુનંદન પરમાત્મા.

માર્ગમાં જતા દુંદુભિદૈત્યના પર્વત જેવાં પડેલાં હાડકાંઓને ભગવાન રામચંદ્રે પોતાના પગના અંગુઠા વડે ચાલીશ ગાઉ દૂર ફેંકી દીધા હતાં, એવા મહાન પ્રભાવવાનું શ્રીરામભદ્ર રૂપ આપ ભગવાન છે. રામાયણમાં રામનું એ ચરિત્ર સ્પષ્ટ દર્શાવ્યું છે. તેથી અહિંઆ પણ તેને સ્પષ્ટ કરે છે.

(૭૦૯) સપ્તતાલવિભેદનઃ સાત તાલોને - તાડના ઝાડોને એક જ બાણથી એકકાલાવહિન્ન વીંધી નાંખનાર શ્રી રઘુવીર.

(૭૧૦) સુગ્રીવરાજ્યદઃ વાનરરાજ સુગ્રીવને કિષ્કિંધાનગરીનું રાજ્ય આપનાર.

(૭૧૧) વાલીઘાતી વાલીવાનરનો ઘાત કરનાર - નાશ કરનાર શ્રી રામચંદ્ર.

(૭૧૨) સાગરશોષણઃ સાગરને શોષી લેનાર અર્થાત્ અગ્નિ દૈવત અસ્ત્ર

વડે શુષ્ક બનાવનાર પ્રતાપવાન રામચંદ્રરૂપ ભગવાન.

સેતુબન્ધનકર્તા ચ વિभीષણહિતપ્રદઃ ॥

રાવણાદિશિરચ્છેદી રાક્ષસાઘૌઘનાશકઃ ॥૧૪૫॥

(૭૧૩) સેતુબન્ધનકર્તા સમુદ્રમાં વૃક્ષ પર્વત વગેરે નાંખીને સેતુ - પૂલ બાંધનાર.

(૭૧૪) વિभीષણહિતપ્રદઃ વિભીષણને હિત - ભક્તિ ઉત્તમ પ્રકારે આપનાર પ્રભુ.

(૭૧૫) રાવણાદિશિરચ્છેદી રાવણ જેમાં મુખ્ય છે એવા કુંભકર્ણ વગેરે દુષ્ટ દૈત્યોનો શિરચ્છેદ કરવાનો જેમનો સ્વભાવ છે એવા રામચંદ્ર સ્વરૂપ પરમાત્મા.

(૭૧૬) રાક્ષસાઘૌઘનાશકઃ (૧) રાક્ષસોના પાપસમુદાયનો નાશ કરનાર, (૨) રાક્ષસો રૂપી પાપોના સમૂહનો નાશ કરનાર.

શ્રી રામચંદ્ર પરમાત્મસ્વરૂપ છે આપે પોતાના સાન્નિધાનમાં જ અનેક રાક્ષસોને નાશ કરી તેમનાં પૂર્વજન્મનાં અને આ જન્મનાં સર્વ પાપો દૂર કરેલાં છે. તેમ દૈત્યો સર્વ જગતને પીડા ઉત્પન્ન કરનાર હોવાથી તેમને પાપનું રૂપક આપેલું છે. તેથી જ અહિયાં રાક્ષસોના પાપોને નષ્ટ કરનાર તથા રાક્ષસોરૂપ પાપનાં સમુદાયને દૂર કરનાર એમ કહે છે.

સીતાઽભયપ્રદાતા ચ પુષ્પકાગમનોત્સુકઃ ॥

અયોધ્યાપતિરત્યન્તસર્વલોકસુખપ્રદઃ ॥૧૪૬॥

(૭૧૭) સીતાઽભયપ્રદાતા સીતાને અભય આપનાર.

પોતાની પ્રિયતમા સીતાને હું રાક્ષસોનો નાશ કરીશ એમ જણાવી અભય આપી તેના ભયને દૂર કરેલો છે. એમ રામાયણાદિમાં સ્પષ્ટ છે. માટે અહિં સીતાને અભય આપનાર શ્રીરામચંદ્ર પ્રભુ.

(૭૧૮) પુષ્પકાગમનોત્સુકઃ પુષ્પક વિમાનમાં બેસી અયોધ્યા જવાને ઉત્કંઠા

શ્રીપુરુષોત્તમસહસ્રનામ નામચંદ્રિકા સહિત

રાખનાર - ઉત્સાહ ધરાવનાર શ્રી રઘુનંદન.

(૭૧૯) અયોધ્યાપતિ અયોધ્યા નગરીના પતિ-સ્વામી રક્ષણ કરનાર.

(૭૨૦) અત્યન્તસર્વલોકસુખપ્રદઃ સર્વ લોકોને અત્યંત સુખ આપનાર.

પરમાત્મા શ્રીરામચંદ્રે દુષ્ટ દૈત્યોને વિદારણ કરી સર્વલોક દેવ પ્રભૃતિને પણ સુખ આપેલું છે અને પોતાની સર્વ પ્રજાને પિતા માફક પાળી સારી રીતે સુખી કરી છે. એમ સર્વત્ર પ્રસિદ્ધ છે એવી ઉચ્ચ પદ્ધતિની શાસનકલાને લીધે જ હજી સુધી પણ “રામરાજ્ય” એમ કહી વખાણવામાં આવે છે, દૃષ્ટાંત તરીકે સ્મરણીય છે, એવી રીતે સર્વને ઉત્તમ પ્રકારનું સુખ આપનાર રામચંદ્ર સ્વરૂપે આપ પ્રભુ જ છે.

મથુરાપુરનિર્માતા સુકૃતજ્ઞસ્વરૂપદઃ ॥

जनकज्ञानगम्यश्च ऐलान्तप्रकटश्रुतिः ॥१४७॥

(૭૨૧) મથુરાપુરનિર્માતા: શત્રુઘ્ન સ્વરૂપે મધુવનમાં મથુરા નામની નગરીને નિર્માણ કરનાર - રચનાર શ્રીપુરુષોત્તમ.

(૭૨૨) સુકૃતજ્ઞસ્વરૂપદઃ (૧) સુકૃતને સ્વરૂપ આપનાર, (૨) સારીકૃતિને જાણનાર એવા સ્વરૂપને આપનાર પરમાત્મા.

જે પુણ્યને જાણનાર હોય તેને “સુકૃતજ્ઞ” કહેવાય છે. એવા સુકૃતજ્ઞ પુણ્ય પ્રાપ્ત કરનાર ભગવદીય જનને સ્વસ્વરૂપ આપનાર એવા પ્રભુ, તથા ભગવદીયોને નિજ સ્વરૂપનું દર્શન આપનારા એવા પ્રભુ, તથા ભગવદીયોનાં સારાં કૃત્યોને જાણનાર આપ પરમાત્મા છે. તેથી તેવા નિજ ભક્તોને નિજ સ્વરૂપ દર્શાવે છે. માટે જ અહિં પ્રભુને, સુકૃતજ્ઞને સ્વ સ્વરૂપ આપનાર પ્રભુ એમ કથન કરે છે.

(૭૨૩) जनकज्ञानगम्यः પોતાના રાજ્યની પ્રજાઓને પિતા માફક - અર્થાત્ આ મારા પિતાપાલક છે. એવા પ્રકારના જ્ઞાનને પ્રાપ્ત કરાવનાર શ્રી રામચંદ્ર.

જ્યારે પ્રભુ રામચંદ્ર આ ભૂમિને પાલન કરતા હતા, ત્યારે સર્વ પ્રજાજનો તેમને પોતાના પિતા સમાન જ જાણતા હતા તેથી જ અહિંપિતા પેઠે જ્ઞાનગમ્ય એવા પ્રભુ એમ કહે છે.

(૭૨૪) **ऐलान्तप्रकटश्रुति** ભૂમિનો અંત પાતાલ ત્યાં સુધી જેમની મહાકીર્તિ શ્રવણગોચર થાય છે - પ્રસરી રહેલી છે એવા શ્રીરામાવતારધારી પરમાત્મા.

સમસ્ત ભૂમિમંડલમાં તેમ તેના અવધિરૂપ પાતાલલોકમાં પણ સર્વજનો જેમનાં યશોગાન ગાય છે, એવા શ્રી રામસ્વરૂપે આપ પરમાત્મા જ છે, ભાગવતના આશય પ્રમાણે એમ પણ ભાવ ઉદ્ભવે છે કે - ઐલ - પુરુવા પ્રભૃતિ પૂર્વકાલના અનેક ભૂપતિઓ દેવો સાથે જેમનાં યશોગાન સ્વર્ગમાં કરે છે. એવી જેમની કીર્તિ સર્વત્ર પ્રસરેલી છે એવા પ્રભુ, આવા પ્રકારનો મહાનપ્રતાપ પ્રભુનો જ હોઈ શકે. રામાયણ ભાગવતાદિમાં શ્રીરામપ્રભુનો પ્રભાવ પ્રકટ રીતે વર્ણવેલો છે. માટે જ ભૂમિના અંત સુધી તથા ઐલાદિ રાજાઓ સુધી જેમની કીર્તિ પ્રખ્યાત છે એમ અહિ કથન કરે છે.

(શ્રી રામચંદ્રાવતારનાં નામો સમાપ્ત થયાં, હવે પરશુરામાવતારનાં નામોનો પ્રારંભ કરે છે.)

हैहयान्तकरो रामो दुष्टक्षत्रविनाशकः ॥

सोमवंशहितैकात्मा यदुवंशविवर्द्धनः ॥૧૪૮॥

(૭૨૫) **हैहयान्तकरः** હૈહયકુલમાં શ્રેષ્ઠ કાર્તવીર્ય - સંહસ્રાર્જુનનો અન્ત કરનાર - વિનાશ કરનાર પરશુરામરૂપધારી પરમાત્મા.

(૭૨૬) **रामः** (૧) મહેંદ્ર પર્વત ઉપર સ્વરૂપાનંદ વડે રમણ કરનાર, (૨) પોતાના સ્વરૂપાનંદ વડે સર્વને રમાડનાર, (૩) યુદ્ધની ઈચ્છા ધરાવનારને સંગ્રામમાં - રણભૂમિમાં રમણ કરાવનાર - રમાડનાર મહાપરાક્રમી પરશુરામ રૂપ પ્રભુ.

(૭૨૭) **दुष्टक्षत्रविनाशकः** દુષ્ટક્ષત્રીઓનો વિનાશ કરનાર.

પ્રભુએ પરશુરામરૂપે ભૂતલ પર પ્રકટ થઈ દુષ્ટ ક્ષત્રિઓનો વિનાશ કરેલો છે. તે સર્વ ક્ષત્રિય રાજાઓ મદમાં છકી જઈ મુનિજનોનું અપમાન કરતા હતા, તેમની યજ્ઞક્રિયાઓને ભ્રષ્ટ કરતા હતા. તેમની સાત્ત્વિક પણ વિસ્મયજનક યજ્ઞસંપત્તિઓને હરતા હતા, તેથી પરમકૃપાનિધિ પ્રભુએ ભૃગુકુલમાં પરશુરામરૂપે

શ્રીપુરુષોત્તમસહસ્રનામ નામચંદ્રિકા સહિત

પ્રકટ થઈ સર્વ મન્દોમત્ત ક્ષત્રિયોનો એકવીસવાર નાશ કરી નાખ્યો. એમ મહાભારતાદિમાં સ્પષ્ટ છે. એવું આશ્ચર્યકારક મહાપરાક્રમ કરનાર આપ પરમાત્મા જ છે.

(પરશુરામના નામો પુરાં થઈ હવે શ્રી કૃષ્ણાવતારનાં નામો શરૂ થાય છે)

(૭૨૮) **સોમવંશહિતૈકાત્મા** સોમવંશનું હિત કરવા માટે જ જેમનું ચિત્ત છે એવા શ્રીકૃષ્ણ.

સોમ-ચંદ્રવંશનું સર્વ પ્રકારે હિત કરવું - બ્રહ્મજ્ઞાન, ધર્મજ્ઞાનપૂર્વક તેમનું રક્ષણ કરવું. તેથી જ આપે સૃષ્ટિ પર પ્રાદુર્ભાવ કરેલો છે તેનું રક્ષણ કરવામાં હિત કરવામાં જ બીજાં અવાંતર કાર્યો સમાઈ જાય છે. માટે અહિં સોમવંશના હિતરૂપ એક જ વાતમાં જેમનું ચિત્ત અન્તઃકરણ છે એવા શ્રીકૃષ્ણ એમ કહે છે.

(૭૨૯) **યદુવંશવિવર્દનઃ** યયાતિપુત્ર યદુરાજાના વંશને વિશેષ રીતે વધારનાર.

યદુ રાજાના વંશમાં આપનું પ્રાકટ્ય થવાનું છે, એવા હેતુથી જ આપે તે વંશને વિશેષ રીતે વૃદ્ધિ પમાડેલો છે, તેનું માહાત્મ્ય સર્વત્ર પ્રસરાવ્યું છે વિષ્ણુપુરાણમાં કહે છે કે :

“યદોર્વંશં નરઃ શ્રુત્વા સર્વપાપૈઃ પ્રમુચ્યતે” (યદુ રાજાના વંશને સાંભળવાથી મનુષ્ય સર્વ પાપોથી મુકાય છે.) આ પ્રમાણે યદુવંશનું માહાત્મ્ય સર્વત્ર ગણાય છે, એ પ્રભુના પ્રાકટ્યના પ્રભાવથીજ. માટે આપ જ તેની આવા પ્રકારની વૃદ્ધિ-ઉન્નતિ કરનાર છે.

॥ ઇતિ નવમસ્કન્ધનામાનિ ॥

॥ દશમસ્કન્ધપૂર્વાર્ધન્તર્ગતનામાનિ ॥

પરબ્રહ્માવતરણઃ કેશવઃ ક્લેશનાશનઃ ॥

ભૂમિભારાવતરણો ભક્તાર્થાખિલમાનસઃ ॥૧૪૯॥

(૭૩૦) પરબ્રહ્માવતારણઃ પરબ્રહ્મનો અવતાર-પ્રાકટ્ય એવા શ્રીકૃષ્ણ અક્ષરબ્રહ્મથી પૂર્ણપુરુષોત્તમને પરબ્રહ્મ કહેવાય છે. તેજ પોતે શ્રીકૃષ્ણચંદ્ર આવિર્ભાવ પામ્યા છે. આપ શ્રી મુખથી આજ્ઞા કરે છે કે :

યસ્માત્ક્ષરમતીતોઽહં અક્ષરાદપિ ચોત્તમઃ ॥

અતોઽસ્મિ લોકે વેદે ચ પ્રથિતઃ પુરુષોત્તમઃ ॥

(હું ક્ષરથી પર છું અને અક્ષરથી પણ ઉત્તમ છું, માટે જ લોકોમાં અને વેદમાં હું પુરુષોત્તમ એ નામથી પ્રસિદ્ધ-પ્રખ્યાત છું.) એ પુરુષોત્તમસંજ્ઞક પરબ્રહ્મ આપ શ્રીકૃષ્ણ જ છે. તેમ કૃષ્ણ શબ્દથી પણ કૃષિર્ભૂવાચકઃ શબ્દઃ એ મહાભારતના પ્રમાણાનુસાર પરબ્રહ્મપણું સિદ્ધ જ થાય છે. પ્રથમ “શ્રીકૃષ્ણઃ” એ નામના વિવેચનમાં સ્પષ્ટ જણાવેલું છે. એટલે એ વિષયનું અહિંઆ વિશેષણ કરતા નથી. ગીતામાં પોતે અર્જુનજી શ્રીકૃષ્ણને ઉદ્દેશીને જ “પરંબ્રહ્મ પરંધામ પવિત્રં પરમંભવાન્, પુરુષં શાશ્વતં દિવ્યમાદિદેવમજં વિભુમ્ ॥” (આપ જ પરબ્રહ્મ છો. આપ જ પરમધામ છો, પરમ પવિત્ર છો, દિવ્ય પુરુષ છો, જન્મરહિત, સનાતન, સમર્થ આદિદેવ છો) આ પ્રમાણે સ્તુતિ કરે છે, માટે જ અવતરે -આવિર્ભાવ પામે તે અવતરણ, અને પરબ્રહ્મનું જ જે અવતરણ; પ્રકટ થવું પરબ્રહ્માવતરણ; એટલે પરબ્રહ્માવતરણરૂપ એવા શ્રીકૃષ્ણ સાક્ષાત્ પૂર્ણ પુરુષોત્તમ પરબ્રહ્મ જ છે.

(૭૩૧) કેશાવઃ (૧) જેમના મસ્તકના કેશો ઘણા જ વિપુલ છે, (૨) કે એટલે બ્રહ્મા અને ઈશા એટલે શંકર તે બન્નેને જેમનાથી અમૃત પ્રાપ્ત છે એવા (૩) બ્રહ્મા, વિષ્ણુ મહેશ્વર એ ત્રણે સ્વરૂપ જેમનાં છે એવા, (૪) કેશી નામના દૈત્યને નાશ કરનાર, (૫) તેજના અંશરૂપ કેશ અર્થાત્ કિરણો જેમને છે એવા, (૬) કેશશક્તિ એટલે શિવ અને બ્રહ્માની શક્તિ પેઠે મહાશક્તિવાળા તે કેશવ.

શ્રીપુરુષોત્તમસહસ્રનામ નામચંદ્રિકા સહિત

ત્રિભુવન સુંદર શ્રીકૃષ્ણનાં ઘણા જ વિપુલ અને સુંદર કેશો છે, બ્રહ્મા શંકરાદિ દેવો વારંવાર જેમની આરાધના કરે છે. જેમનાથી કેશવ આમ સંજ્ઞા પ્રાપ્ત થયેલી છે. તેમ અશ્વનું સ્વરૂપ ધારણ કરી વ્રજને વિદારણ કરવા આવેલા કેશી દૈત્યને મારવાથી પણ કેશવ નામથી પ્રસિદ્ધપણું પામેલા છે. વિષ્ણુપુરાણમાં નારદજી શ્રીકૃષ્ણ પ્રત્યે કથન કરે છે કે :- **यस्मात्त्वयैव दुष्टात्मा हतःकेशी जनार्दन । तस्मात्केशवनाम्ना त्वं लोके ज्ञेयो भविष्यसि ॥** (તમોએ દ્વેષી દુષ્ટાત્મા કેશીદૈત્યને નષ્ટ કર્યો, જેથી લોકમાં કેશવ એ નામથી પ્રસિદ્ધ થશો. મહાભારતમાં આપ આજ્ઞા કરે છે કે :- **“अंशवो प्रकाशन्ते मम ते केशसंज्ञिता”** (જે સૂર્યનાં કિરણો પ્રકાશમાન થાય છે, તે જ મારા કેશો ગણાય છે. હરિવંશમાં પણ આપ ઉપદેશો છે કે : **“सर्वं ज्ञवानो स्वामी हुं ब्रह्म मे संज्ञाया प्रप्यात हुं माटे म्भने सर्वना ईश-स्वामी केशव मेवा परमात्मा मेम कहे छे ईत्यादि प्रमाणोथी तथा अनेक कारणोथी सर्वशक्तिमान भगवान श्रीकृष्णने केशव कही सर्व लोको वर्णवे छे.”**

(૭૩૨) **क्लेशनाशनः** ક્લેશોને નાશ કરનાર. ગોરૂપા ભૂમિના તથા ભક્તજનોના અનેક ક્લેશને - પરિતાપને તો આપે **“હું પ્રકટ થઈશ”** એમ સંભળાવતાંની સાથે જ દૂર કરેલો છે. ભક્તજનોના ક્લેશોને અનેક રીતે પ્રભુએ પરિહાર કર્યા છે. એ ભાગવતાદિમાં સારી રીતે પ્રસિદ્ધ છે. જેથી જ ભગવાન ક્લેશનાશન કહેવાય છે.

(૭૩૩) **भूमिभारावतरणः** (૧) ભારરૂપ દુષ્ટ ભૂપતિઓને મારી ભૂમિના ભારને દૂર કરનાર. (૨) ભૂમિના ભારને ઉતારવાના કારણથી અવતરણ પામનાર, (૩) ભૂમિથી તથા તેના ભારથી જે અલગ રહેલા છે, એવા શ્રીકૃષ્ણ પ્રભુ.

(૭૩૪) **भक्तार्थाखिलमानसः** (૧) ભક્તોના અર્થોમાં જેમનું સંપૂર્ણ મન છે, (૨) ભક્તોના જે જે મનોરથો છે, તે કેવે કેવે પ્રકારે સિદ્ધ થાય - પૂર્ણ થાય એવું જેમનું અંતઃકરણ છે એવા, (૩) ભક્તોને માટે તેમના સર્વ વિરોધી જરાસંઘ દુર્યોધન વગેરેના ગર્વને નાશ કરનાર એવા શ્રીકૃષ્ણ પ્રભુ.

સર્વભક્તિનિરોધાત્મા લીલાનંતનિરોધકૃત્ ॥

ભૂમિષ્ઠપરમાનન્દો દેવકીશુદ્ધિકારણમ્ ॥૧૫૦॥

(૭૩૫) સર્વભક્તિનિરોધાત્મા શ્રી ગોકુલનિવાસી વ્રજભક્તો સાથે પ્રપંચ-સંસારના વિસ્મરણપૂર્વક રમણ કરવામાં જેમનો આત્મા-અન્તઃકરણ છે એવા પ્રભુ.

પૂર્ણ પુરુષોત્તમ શ્રીકૃષ્ણચંદ્રની દશવિધ લીલાઓમાંની સર્વ વિસર્ગ આદિ સાત લીલાઓનાં નામો નવમસ્કંધ સુધીનાં નામોમાં કહી ગયા. હવે અહિંથી દશમસ્કંધમાંની આઠમી નિરોધલીલા, તેનાં નામો પ્રકટ કરે છે.

નિરોધ એટલે શું ? એમ સહજ પ્રશ્ન ઉદ્ભવે છે, તો તેને માટે ભગવાન વ્યાસચરણ ઉપદેશે છે કે :- “નિરોધોડ્યાનુશયનમાત્મનઃ સહ શક્તિ મિઃ॥” આ જીવાત્માનો સર્વશક્તિઓ સહવર્તમાન પરમાત્મામાં લય થવો, અર્થાત્ પ્રભુમાં એક નિષ્ઠા થવાથી સંસારની-પ્રપંચની વિસ્મૃતિ થવી તેને નિરોધ કહે છે. શ્રીમદ્વાયાર્ય ચરણ પણ તત્ત્વદીપનિબંધ ગ્રન્થમાં આજ્ઞા કરે છે કે : “નિરોધોડ્યાનુશયનં પ્રપંચે ક્રીડનં હરેઃ” સંસારમાં સર્વ પ્રભુની કીડાલીલા છે, એમ સમજી સંસારાસક્તિને દૂર કરી પ્રભુમાં ભક્તિ પ્રેરી એક ચિત્ત થતું તે નિરોધ છે. ભગવાન શ્રીકૃષ્ણ નિજભક્તોને સંસારની આસક્તિથી મુક્ત કરી પોતાના સ્વરૂપમાં રમણ કરાવે છે. આનંદ આપે છે. તેવા ભક્તોને પરમાત્મા વિના અન્ય કાંઈ પણ રુચિકર હોતું નથી. તેઓ ભગવત્સ્વરૂપમાં જ આનંદનિમગ્ન બને છે. તેવાઓને જ આનંદ આપવામાં પ્રભુનું અંતઃકરણ છે.

(૭૩૬) લીલાનંતનિરોધકૃત્ (૧) અનંત લીલાઓ વડે પ્રપંચને વિસારી રમણ કરનાર, (૨) લીલા-શક્તિ, અનંત-સંકર્ષણ, એ બન્ને વડે નિરોધ-દુષ્ટનો વિનાશ કરનાર એવા શ્રીકૃષ્ણ.

(૭૩૭) ભૂમિષ્ઠપરમાનન્દઃ (૧) ભૂમિમાં નિવાસ કરનાર વ્રજવાસી ભક્તોને પરમ-અત્યંત ઉત્કૃષ્ટ આનંદ જેમનાથી છે એવા, (૨) મથુરાનગરીમાં પ્રકટ પરમ આનંદરૂપ એવા શ્રીકૃષ્ણચંદ્ર.

શ્રીપુરુષોત્તમસહસ્રનામ નામચંદ્રિકા સહિત

(૭૩૮) દેવકીશુદ્ધિકારણમ્ (૧) દેવકીજીની શુદ્ધિ-વસુ દેવ સાથે વિવાહાદિ સંસ્કારના કારણરૂપ, અર્થાત્ તેવા સંસ્કાર થવાના નિમિત્તભૂત એવા, (૨) વિષ્ણુરૂપિણી દેવકીજીની શુદ્ધિ-પાવન થવાના કારણરૂપ એવા પ્રભુ.

જ્યારે જ્યારે ભગવદીય જંનોને આ સૃષ્ટિમાં અનેક કષ્ટો આવી પડે છે, ત્યારે ત્યારે ભગવાનનું પ્રાકટ્ય થાય છે. તેથી વસુદેવ તથા દેવકીજીને કંસ દ્વારા અનેક કષ્ટ આવી પડ્યાં, ત્યારપછી જ પ્રભુનો પ્રાદુર્ભાવ થયો, માટે વિભુના આવિર્ભાવથી જ શ્રીદેવકીજી શુદ્ધ-વિમલ બન્યાં. પ્રભુના સ્મરણમાત્રથી જ જો શુદ્ધ થવાય છે તો આપ અંતરમાં પધારે-વિરાજે અને શુદ્ધતા થાય, એમાં શું આશ્ચર્ય ?

વસુદેવજ્ઞાનનિષ્ઠસમજીવનિવારકઃ ॥

સર્વવૈરાગ્યકરણસ્વલીલાધારશોધકઃ ॥૧૫૧॥

(૭૩૯) વસુદેવજ્ઞાનનિષ્ઠસમજીવનિવારકઃ (૧) વસુ-વિષ્ણુને પ્રકાશ આપનાર અથવા તે વડે પ્રકાશ પામનાર વસુદેવમાં જ્ઞાનરૂપે જેમની નિરંતર સ્થિતિ છે એવા શ્રીકૃષ્ણના સમાન જીવો (વસુદેવના પ્રથમ પ્રકટેલા છ પુત્રો)ને નિવારણ કરનાર મારનાર (૨) વસુદેવનું જ્ઞાન જે પુત્રોમાં સમાન જીવનપણું, તેને નિવારણ કરનાર દૂર કરનાર.

ભગવાન વિષ્ણુ-વ્યપાકશીલપ્રભુ, તેનેજ વસુ કહેવાય છે. શ્રુતિ ભગવતી વર્ણવે છે કે : “વિષ્ણુર્વસુ” વિષ્ણુ એ જ વસુ છે. કેમ કે સર્વમાં નિવાસ કરવાથી જ પ્રભુને વસુ એમ કથન કરવામાં આવે છે. એ કારણથી જ ઉપર વસુનો અર્થ વિષ્ણુ કર્યો છે. વસુ દેવ પોતે પ્રભુનું વિશુદ્ધ સત્વસ્વરૂપ જ છે. ભિન્ન નથી. વ્યાસંયરણ ઉપદેશે છે કે : સત્ત્વં વિશુદ્ધં વસુદેવસંજિતમ્ વિશેષ શુદ્ધ સત્વ સ્વરૂપ એજ વસુદેવસંજ્ઞામાં રહેલું છે, એવા શુદ્ધ સત્ત્વમાંજ પ્રભુ જ્ઞાનરૂપે નિવાસ કરે છે. વસુદેવના પ્રથમ પ્રકટ થયેલા છ પુત્રો ને કંસે માર્યા વિના છોડી દીધા હતા, પરંતુ પ્રભુએજ નારદદ્વારા કંસની બુદ્ધિમાં ફેરફાર કરાવી તેને મરાવ્યા છે. એમ ફરવાનું કારણ તેમને શાપથી મુક્ત કરવા માટે જ અન્યથા નહિ.

(૭૪૦) સર્વવૈરાગ્યકરણસ્વલીલાધારશોધકઃ (૧) સર્વ વિષયોથી વૈરાગ્ય કરાવનારી પોતાના પ્રાકટ્યરૂપ લીલાના આધારભૂત દેવકીજીની શુદ્ધિ કરનાર- તેમના દોષને ટાળનાર (૨) સર્વ વૈરાગ્ય કારિણી પોતાની માયાને આજ્ઞા કરી લીલાના આધારરૂપ વ્રજભૂમિમાં પોતાને ઉપયોગી વસ્તુઓની શુદ્ધિ કરનાર, (૩) સર્વ વૈરાગ્યકારિણી અને પોતાની લીલાના આધારરૂપ શ્રી દેવકીજીમાં, સ્ત્રિયોમાં સ્વાભાવિક રહેનારા વંધ્યત્વ, મૃતપ્રજાત્વ, વગેરે દોષોને [કંસે મારેલા પુત્રોને આગળ પાછા લાવી] નિવારણ કરનાર એવા શ્રી કૃષ્ણ.

માયાજ્ઞાપનકર્તા ચ શેષસંભારસંભૃતિ ॥

ભક્તક્લેશપરિજ્ઞાતા તન્નિવારણતત્પરઃ ॥૧૫૨॥

(૭૪૧) માયાજ્ઞાપનકર્તા માયા-યોગમાયાને આજ્ઞા આપનાર. આ સ્કંધના બીજા અધ્યાયમાં “ગચ્છ દેવિ વ્રજં ભદ્રે ગોપગોભિરલંકૃતમ્” હે દેવિ ! અંબિકે ! ગોપો અને ગાયોથી શોભી રહેલા વ્રજમાં તમો જાઓ, એમ આપે યોગમાયાને આજ્ઞા કરેલી છે જેથી અહીં માયાને આજ્ઞા કરનાર પ્રભુ એમ કહે છે.

(૭૪૨) શેષસંભારસંભૃતિ (૧) બાકી રહેલી અપૂર્ણ સામગ્રીને સંપૂર્ણ કરનાર, (૨) શેષ-અનંતભગવાન્ (બલદેવજી)ને આકર્ષણ કરી પોતાના પ્રાકટ્ય સાડુ સામગ્રીની સંપત્તિને સિદ્ધ કરનાર, (૩) શેષ-બલદેવજીને દેવકીના ગર્ભમાં હતા ત્યાં યોગમાયા પાસે લેવરાવી રોહિણીજીના ગર્ભમાં સ્થાપન કરી તેમની પૂર્ણતા કરનાર.

(૭૪૩) ભક્તક્લેશપરિજ્ઞાતા પોતાના પ્રાકટ્યથી ભક્તોના કલેશને સર્વ રીતે જાણનાર.

(૭૪૪) તન્નિવારણતત્પરઃ (૧) તે ભક્તજનોના કલેશોને નિવારણ કરવામાં તત્પર, (૨) કલેશોને નિવારણ કરી ભક્તોનું પોષણ કરનાર એવા શ્રી કૃષ્ણચંદ્ર.

. આવિષ્ટવસુદેવાંશો દેવકીગર્ભભૂષણમ્ ॥

પૂર્ણતેજોમયઃ પૂર્ણ કંસાધૃષ્ટપ્રતાપવાન્ ॥૧૫૩॥

(૭૪૫) આવિષ્ટવસુદેવાંશઃ જેમનો કામાંશ વાસુદેવના મનમાં પ્રવેશેલો છે

શ્રીપુરુષોત્તમસહસ્રનામ નામચંદ્રિકા સહિત

એવા પ્રભુ. અહિ જે “અંશ” શબ્દ છે. તે પૂર્ણ આનંદ વાચક છે. એટલે જેમનો પૂર્ણ આનંદ વસુદેવના અન્તઃકરણમાં પ્રવેશેલો છે, એવા.

(૭૪૬) દેવકીગર્ભભૂષણમ્ શ્રી દેવકીજીના ગર્ભનો અલંકાર-શણગાર-તે રૂપ પ્રભુ. પોતે શ્રી દેવકીજીના ગર્ભનું ભૂષણ હોવાથી જ તેનામાં અદ્વિતીય પ્રભા સર્વત્ર પ્રસરેલી કંસાદિકે નીહાળી હતી. ભાગવતનું એ પ્રકરણ જોવાથી સ્પષ્ટ થશે.

(૭૪૭) પૂર્ણતેજોભયઃ સર્વવ્યાપી તેજના સમૂહરૂપ ભગવાન્

(૭૪૮) પૂર્ણ ઐશ્વર્યાદિ વડે પરિપૂર્ણ-અખંડિત.

(૭૪૯) કંસાદૃષ્ટપ્રતાપવાન કંસથી ન ગ્રહણ થઈ શકે તેવા અનિર્વાચ્ય પ્રતાપ-પ્રભાવ-મહિમા વાળા. એવા શ્રી કૃષ્ણપ્રભુ.

વિવેકજ્ઞાનદાતા ચ બ્રહ્માદિચ્છિલસંસ્તુતઃ ॥

સત્યો જગત્કલ્પતરૂર્નાનારૂપવિમોહનઃ ॥૧૫૪॥

(૭૫૦) વિવેકજ્ઞાનદાતા કંસને વિવેક તથા જ્ઞાન આપનાર.

કંસરાજ મહા અસુર છતાં વસુદેવનાં વચનોથી શાંત બની બેનનો નાશ કર્યો નહિ એ વિવેક તથા જ્ઞાનને આપનાર આપ પ્રભુ છે. વળિ દેવકીજીની છેલ્લી એક માયા-કન્યાને પછાડતાં-તે અંબિકા બની આકાશમાં લોપ થઈ ગયાં ત્યાર પછી કંસે દેવકીજીને તથા વસુદેવને આશ્વાસન આપ્યું છે. તે પણ વિવેક અને જ્ઞાનથી ભરપૂર છે. તો તેવું જ્ઞાન મેળવવું એ પણ પ્રભુ કૃપાનું જ ફલ છે.

(૭૫૧) બ્રહ્માદિચ્છિલસંસ્તુતઃ (૧) બ્રહ્મ ઈંદ્ર રુદ્ર આદિ સર્વ દેવતાઓએ પોતાની કામનાઓને જણાવતાં જેમની સ્તુતિ કરી છે એવા. (૨) બ્રહ્માદિક સકલ દેવોએ અખિલ તત્વરૂપે-પૂર્ણ પુરુષોત્તમ સ્વરૂપે જેમની સ્તુતિ કરેલી છે એવા પરમાત્મા.

(૭૫૨) સત્યઃ (૧) સત્ય સ્વરૂપ, (૨) ત્રિવિધ કાલમાં બાધ રહિત રહેનાર.

(૩) ધર્મિના સત્યપણાને લીધે સત્ય, (૪) સત્યના કારણ રૂપ, (૫) સત્યવ્રત ધારી એવા શ્રી હરિ-શ્રી હરિ-શ્રી કૃષ્ણચંદ્ર.

(૭૫૩) જગત્કલ્પતરુ સ્થાવર જંગમાત્મક જગતના કલ્પવૃક્ષ રૂપ.

સ્વર્ગમાં રહેલું કલ્પવૃક્ષ ફક્ત દેવોને જ ફલ આપે છે. પરંતુ પરમાત્મા અખિલ વિશ્વને તેવી જ રીતે ફલ અર્પણ કરે છે. તેમનાં કષો હરે છે. જેથી આપને જગત્કલ્પતરુ કહ્યા.

(૭૫૪) નાનારૂપવિમોહનઃ નાના પ્રકારના સાત્ત્વિક, રાજસ અને તામસ પ્રકૃતિવાળા બ્રહ્માદિક દેવસ્વરૂપોને મોહ ઉપજાવનાર. માટે જ આ સ્કંધમાં “ત્વન્માયયાસંવૃતચેતસઃ” તમારી માયાથી મુગ્ધ બનેલા એવા હમો એમ કહી બ્રહ્માદિદેવો સ્તુતિ કરે છે.

ભક્તિમાર્ગપ્રતિષ્ઠાતા વિદ્વન્મોહપ્રવર્તકઃ ॥

મૂલકાલગુણદ્રષ્ટા નયનાનન્દભાજનમ્ ॥૧૫૫॥

(૭૫૫) ભક્તિમાર્ગપ્રતિષ્ઠાતા (૧) ભક્તિમાર્ગમાં વિશેષે કરી સ્થિતિ કરનાર, (૨) ભક્તિમાર્ગની વિશેષે કરી સ્થિતિ કરનાર-સ્થાપનાર કરનાર.

કર્મ જ્ઞાન ઈત્યાદિ અનેક માર્ગો પ્રભુને પ્રાપ્ત થવાને સારું શ્રુતિ સ્મૃતિમાં દર્શાવ્યા છે. ભક્તિમાર્ગ પણ શ્રુતિ સ્મૃતિસિદ્ધ જ છે. પરંતુ વિશેષે કરી પ્રભુની સ્થિતિ તો ભક્તિમાર્ગમાં જ છે. કેમ કે, ભક્તિથી જ સુલભ રીતે પ્રભુ પ્રાપ્ત થાય છે એમ વારંવાર શ્રવણ ગોચર કરાય છે, અનુભવાય છે. તેથી નિશ્ચય થાય છે કે ભક્તિમાર્ગમાં જ આપે સ્થિતિ કરી છે. ભક્તિમાર્ગને જ સ્થિર કરેલો છે.

(૭૫૬) વિદ્વન્મોહપ્રવર્તકઃ ભક્તિરહિત કેવળ જ્ઞાનનિષ્ઠ વિદ્વાનોમાં રહેલા મોહ-અમે મુક્ત છીએ એવા પ્રકારના અભિમાન વડે તત્ત્વનો પ્રકાશ નહિ કરનાર.

કેવળ એક જ્ઞાનજ મુક્તિ આપનાર છે એમ નથી, ભગવાન પોતે જ ગીતામાં આજ્ઞા કરે છે કે : ‘અનન્ય ભક્તિ વડે જ હું પ્રાપ્ત થઈ શકું છું’ તો પ્રભુની

શ્રીપુરુષોત્તમસહસ્રનામ નામચંદ્રિકા સહિત

પ્રાપ્તિમાં ભક્તિ જ મુખ્ય છે. કેટલાક શુષ્ક જ્ઞાનીઓ પોતે મુક્ત થયા છીયે એમ માની, ભગવન્નિષ્ઠ ભગવદીયોને હસે છે પરંતુ મિથ્યાભિમાનમાં તણાયેલા એટલું પણ જાણતા નથી કે, ભક્તજનને નિંદા સ્તુતિ સર્વ સમાન છે, તેઓને કોઈપણ વસ્તુમાં ભેદભાવ નથી, કેવળ પ્રભુના પ્રેમમાં જ એકતાન બની ગયેલા છે. એટલે તેમને હસો તો પણ શું ? એમાં હસનારાઓનાં જ્ઞાનની જ પરીક્ષા થાય છે. તેઓ જ હાસ્યપાત્ર બને છે. પોતે જ પોતાને બ્રહ્મ માની અભેદ દર્શાવી ભેદને સિદ્ધ કરે છે.

(૭૫૭) મૂલકાલગુણદ્રષ્ટા (૧) મૂલ-સર્વ પ્રાણી માત્રના આધાર ભૂતકાલમાં ઉત્પત્તિ સ્થિતિ નાશ કરવા સાડું સાત્વિક, રાજસ અને તામસ ગુણોના દ્રષ્ટા-જોનાર, (૨) સર્વના મૂલભૂત શ્રી કૃષ્ણના જન્મ સમયે કાલના શ્રેષ્ઠ ગુણોને દર્શાવનાર-પ્રેરણા કરનાર એવા પ્રભુ.

(૭૫૮) નયનાનન્દભાજનમ પ્રકટ થયેલા ભગવાનના દર્શનથી વસુદેવના નયનોને આનંદ પ્રાપ્ત કરાવનાર અર્થાત્ વસુદેવનાં નેત્રોને આનંદના સ્થાન રૂપ શ્રી કૃષ્ણ ભગવાન.

વસુદેવસુખાબ્ધિશ્ચ દેવકીનયનામૃતમ્ ॥

પિતૃમાતૃસ્તુતઃ પૂર્વસર્વવૃત્તાંતબોધકઃ ॥૧૫૬॥

(૭૫૯) વસુદેવસુખાબ્ધિ (૧) વસુદેવને હર્ષથી થનારા સુખના સાગર રૂપ. (૨) વસુદેવને સ્નાન કરવા સાડું હર્ષરૂપ સમુદ્ર જેમનાથી છે એવા પ્રભુ.

(૭૬૦) દેવકીનયનામૃતમ (૧) દુઃખમાં સંતાપ પામતાં શ્રી દેવકીજીનાં નેત્રોને અત્યંત શીતલ કરનાર અમૃતરૂપ. (૨) દેવકીજીનાં ચક્ષુઓને જેમનાથી અમૃત છે-સુખ છે એવા પ્રભુ.

(૭૬૧) પિતૃમાતૃસ્તુતઃ (૧) પિતા અને માતા (વસુદેવ દેવકીજી) એ જન્મ સમયે જેમની સ્તુતિ કરી છે એવા; (૨) પિતા સહિત માતાએ જેમની સ્તુતિ કરી છે એવા. (૩) પ્રથમ પિતાએ પછી માતાએ જેમની સ્તુતિ વિજ્ઞાપિત કરી છે એવા શ્રી કૃષ્ણ પ્રભુ.

(૭૬૨) **પૂર્વસર્વવૃત્તાંતબોધક:** માતા પિતા-વસુદેવ દેવકીજીને પૂર્વ જન્મના સંપૂર્ણ વૃત્તાંતનો બોધ કરનાર, પૂર્વ જન્મના કરેલાં તપ આદિની સમાપ્તિને જણાવનાર.

વસુદેવ અને દેવકી પૂર્વનાં બે જન્મમાં ભગવાનની અત્યંત તપશ્ચર્યા કરી ભગવત્સદૃશ પુત્રની અભિલાષા કરવા લાગ્યા, અને તેવા વરદાનની માગણી કરી. જેથી એ બન્ને જન્મોમાં ભગવાન અંશરૂપે તેમને ત્યાં પ્રકટ થયા હતા, પરંતુ તેમની તપશ્ચર્યાના પ્રમાણમાં કાંઈ વિશેષ આનંદ થયેલો નહિ, માટે આ તેમના ત્રીજા જન્મમાં પોતે પૂર્ણ રીતે પ્રકટ થઈ અપૂર્વ ભગવદાનંદ આપવાને જ પ્રભુએ તેમને પૂર્વનું સર્વ વૃત્તાંત બોધ કરી દર્શાવ્યું છે. અપૂર્વ પરમ આનંદમય પોતાના સ્વરૂપનો તે બન્નેને અનુભવ કરાવ્યો છે.

ગોકુલાગતિલીલાત્પવસુદેવકરસ્થિતિ: ॥

સર્વેશત્વપ્રકટનો માયાવ્યત્યયકારક: ॥૧૫૭॥

(૭૬૩) **ગોકુલાગતિલીલાત્પવસુદેવકરસ્થિતિ** (૧) ગોકુલમાં લીલા કરવાને પધારવા માટે આત્મ-પ્રિયજન વસુદેવજીના કર-હાથમાં સ્થિતિ કરનાર, (૨) ગોકુલને ગતિ પમાડવા, લીલા કરવાં જવા શ્રી વસુદેવજીના હસ્તમાં સ્થિતિ કરનાર-વિરાજનાર શ્રી બાલકૃષ્ણ પ્રભુ.

(૭૬૪) **સર્વેશત્વપ્રકટન:** (૧) સર્વને નિયમમાં રાખવાના સામર્થ્ય-બલને પ્રકટ કરનાર, (૨) સર્વ ઐશ્વર્યને પ્રકટ કરનાર.

(૭૬૫) **માયાવ્યત્યયકારક:** માયા-યોગમાયા (શ્રી ગોકુલમાં શ્રી યશોદાજીના ઉદરથી પ્રકટ થયેલાં પુત્રી)ના સ્થાનનો ફેરફાર કરનાર એવા પ્રભુ.

જ્ઞાનમોહિતદુષ્ટેશ: પ્રપન્નાસ્મૃતિકારણમ્ ॥

યશોદાનન્દનો નન્દભાગ્યભૂગોકુલોત્સવ: ॥૧૫૮॥

(૭૬૬) **જ્ઞાનમોહિતદુષ્ટેશ:** દેવકીજીના અષ્ટમ ગર્ભનો જન્મ શ્રવણ કરી “આ કાળ છે” એમ જ્ઞાન થવાથી દુષ્ટ કંસ રાજાને મોહિત વિહ્વલ-(આકુલ વ્યાકુલ) કરનાર એવા શ્રી પુર્ણ પુરુષોત્તમ.

શ્રીપુરુષોત્તમસહસ્રનામ નામચંદ્રિકા સહિત

(૭૬૭) પ્રપંચાસ્મૃતિકારણમ યશોદાજીને (પોતાને પુત્ર અવતર્યો કે પુત્રી તેનું જ્ઞાન ન રહે તેવા પ્રકારની) અસ્મૃતિ-વિસ્મૃતિના કારણ રૂપ ભગવાન.

પ્રભુએ યશોદાજીને ભાન ન રહે તેવી વિસ્મૃતિ આપવાથી જ વસુદેવજી પુત્રીને લેઈ પુત્ર સ્થાપન કરી ગયા તેનું ભાન ન રહ્યું. તેથી જ પ્રપંચમાં વિસ્મૃતિ થવાના કારણ રૂપ પ્રભુ એમ અહિં જણાવ્યું છે.

(૭૬૮) યશોદાનન્દનઃ (૧) યશોદાજીને આનંદ આપનાર, યશોદાજીના સર્વ મનોરથોને પરિપૂર્ણ કરી સમૃદ્ધિ આપનાર.

(૭૬૯) નન્દભાગ્યભૂગોકુલોત્સવઃ (૧) શ્રી નંદરાજીની ભાગ્ય રૂપ ભૂમિ શ્રી ગોકુલમાં આનંદ રૂપ-ઉત્સવ રૂપ, (૨) શ્રી નન્દરાયજીની ભાગ્ય ભૂમિ શ્રી ગોકુલમાં આનંદ-ઉત્સવને પ્રવર્તવિનાર, (૩) શ્રી નંદરાયજીના ભાગ્ય નિમિત્ત ભૂમિ-પૃથ્વીમાં તથા શ્રી ગોકુલમાં જેમનાથી આનંદ પ્રાપ્ત થાય છે તેવા પ્રભુ શ્રી કૃષ્ણચંદ્ર.

નન્દપ્રિયો નન્દસૂનુર્યશોદાયાઃ સ્તનંધયઃ ॥

પૂતનાસુપયઃપાતા મુગ્ધભાવાતિસુંદરઃ ॥૧૫૧॥

(૭૭૦) નન્દપ્રિયઃ (૧) નંદરાયજીને અત્યંત પ્રિય એવા. (૨) નંદરાયને અનેક કામનાઓથી પરિપૂર્ણ કરનાર.

(૭૭૧) નન્દસૂનુઃ નંદરાયજીના સૂનુ-પુત્ર.

(૭૭૨) યશોદાયાસ્તનંધયઃ યશોદાજીના સ્તનોને ધાવનાર.

(૭૭૩) પૂતનાસુપયઃપાતા (૧) પૂતના રાક્ષસીના પ્રાણો અને દૂધને પાન કરનાર-પીનાર, (૨) પૂતના રાક્ષસીના ઉદરમાં રહેલા પ્રાણો સહિત દૂધનું પાન કરનાર એવા શ્રી ભગવાન શ્રી કૃષ્ણ.

(૭૭૪) મુગ્ધભાવાતિસુંદરઃ મુગ્ધભાવ-ભાવ્ય ભાવ (ભયભીત પશું, સમજણ રહિતપણું વગેરે) વડે અત્યંત સુંદર-અત્યંત શોભાવાનુ એવા પ્રભુ.

(પયનું પાન કરતાં પૂતનાના પ્રાણોને આકર્ષણ કરી તેના ભયંકર શરીર પર કીડા કરતી વખતના ભય અને આલ્હાદજનક ચિત્રને ઉદેશી આ નામ જણાવેલું છે.)

સુન્દરીહૃદયાનંદો ગોપીમંત્રાભિમંત્રિતઃ ॥

ગોપાલાશ્ચર્યસકૃત્ શકટાસુરખંડનઃ ॥૧૬૦॥

(૭૭૫) સુન્દરીહૃદયાનંદઃ (૧) પ્રજસુંદરીઓનાં હૃદયોમાં આનંદરૂપ, (૨) પ્રજવનિતાઓનાં હૃદયોમાં જેમનાથી આનંદ પ્રાપ્ત થાય છે એવા પરમાત્મા.

જ્યારથી ભગવત્પ્રાદુર્ભાવ શ્રીગોકુલમાં થયો છે. ત્યારથી જ પ્રજ અંગનાઓનાં અન્તઃકરણમાં આનંદનો મહોદધિ-સુખનો સાગર ઉછળી રહ્યો છે. એમ સ્પષ્ટ ભાગવતના આ સ્કંધમાં જણાવેલું છે.

(૭૭૬) ગોપીમંત્રાભિમંત્રિતઃ ગોપી સંબંધી મંત્રો વડે ચોમેરથી રક્ષણ પામેલા-રક્ષાયેલા.

પૂતનાનો વધ કર્યા પછી સર્વ ગોપીજનોએ એકત્ર થઈ ભગવાનની રક્ષા “અવ્યાદર્જોઘ્નિમણિમાન્” વગેરે મંત્રોથી કરેલી છે તેને ઉદેશી ગોપીજનો વડે રક્ષાયેલા પ્રભુ એમ કહે છે.

(૭૭૭) ગોપાલાશ્ચર્યસકૃત્ સર્વ ગોપાલોને આશ્ચર્યજનક રસ ઉત્પન્ન કરનાર.

પારણામાં પોઢેલા શિશુરૂપ આપે પોતાના એક ચરણને ઉંચો કરી શકટને ઊંધું કર્યું, અને તે રૂપમાં રહેલા શકટાસુરનો નાશ કર્યો છે. બાલક છતાં આવું અદ્ભુત કર્મ કરવાથી સર્વ નંદાદિ ગોપોને ઘણું આશ્ચર્ય પ્રકટ થયું છે. માટે અહિં સર્વ ગોપોને આશ્ચર્યકારક રસ ઉત્પન્ન કરનાર એવા શ્રી કૃષ્ણ. એમ નામનો પ્રકાશ કરે છે.

(૭૭૮) શકટાસુરખંડનઃ શકટ-ગાડાના રૂપમાં રહેલા માયાવી દૈત્યના ટૂકડે ટૂકડા કરનાર.

શ્રીપુરુષોત્તમસહસ્રનામ નામચંદ્રિકા સહિત

શકટના રૂપમાં દૈત્ય જ હતો. જો એમ ન હોય તો શ્રી નંદરાયજીની સમૃદ્ધિને વધારવા પધારેલા પ્રભુ શકટમાં રહેલા દૂધ દહીં, માખણ વગેરેનો વૃથા નાશ કરે નહિ. કેમકે એથી નંદરાયની સમૃદ્ધિ વધારવાને બદલે ઉલટી ઘટાડાય છે, માટે અહિં શકટરૂપે રહેલા દૈત્યનો નાશ કરનાર એમ સત્ય પ્રતિપાદન કરેલું છે.

નન્દ્રજજનનન્દી નન્દભાગ્યમહોદયઃ ॥

તૃણાવર્તવધોત્સાહો યશોદાજ્ઞાનવિગ્રહઃ ॥૧૬૧॥

(૭૭૮) નન્દ્રજજનનન્દી શ્રી નંદરાયજીને તથા વ્રજનિવાસી જનોને આનંદ પ્રકટ કરનાર પ્રભુ.

(૭૮૦) નન્દભાગ્યમહોદયઃ નંદરાયજીના ભાગ્યનો મહાન ઉદય-પૂર્ણ પ્રકાશને કરનાર તેમના ભાગ્યના મહાન ઉદય રૂપ શ્રી કૃષ્ણ.

ભગવાનનો સારી રીતે સંબંધ થયા સિવાય આવી રીતે ભાગ્યનો મહાન ઉદય કોઈને પણ સંભવતો નથી. પૂર્ણ પુરુષોત્તમ શ્રી કૃષ્ણચંદ્રને ઉત્સંગમાં રમાડનાર, તેમનું લાલન પાલન કરનાર વ્રજરાજ નંદરાયજી ભૂરિ ભાગ્યવાન હોય એમાં શું આશ્ચર્ય છે. અનેક જન્મની સંસિદ્ધિથી ભગવત્કૃપા થયે જ આવું ઉત્તમ ફલ પ્રાપ્ત થાય છે.

(૭૮૧) તૃણાવર્તવધોત્સાહઃ (૧) વા વંટોળીયાના સ્વરૂપે આવેલા માયાવી તૃણાવર્ત દૈત્યનો વધ-નાશ કરવામાં ઉત્સાહ-ઉત્કંઠા ધરાવનાર, (૨) વ્રજવાસીજનોને તૃણાવર્તનો વધ કરી ઉત્સાહ-આનંદ-ઉત્સવ આપનાર પરમાત્મા.

(૭૮૨) યશોદાજ્ઞાનવિગ્રહઃ યશોદાજીને જ્ઞાન થવા સારૂં પોતાના સ્વરૂપનો પ્રકાશ કરનાર એવા પ્રભુ.

આપે બગાસું આવતાં શ્રી યશોદાજીને પોતાનું મુખ કમલ વિપુલ કરી સકલ વિશ્વમય વૈરાટ દેહનો પ્રકાશ કરાવ્યો છે. જેથી શ્રી યશોદાજીને ભગવત્સ્વરૂપનું જ્ઞાન થયું છે એમ આ સ્કંધના પૂર્વાર્ધમાં સ્પષ્ટ છે. જેથી યશોદાજીને જ્ઞાન થવા પોતાના સ્વરૂપને દર્શાવનાર પ્રભુ એમ ઉપદેશે છે.

બલભદ્રપ્રિયઃ કૃષ્ણઃ સંકર્ષણસહાયવાન્ ॥

રામાનુજો વાસુદેવો ગોષ્ઠાંગણગતિપ્રિયઃ ॥૧૬૨॥

(૭૮૩) **બલભદ્રપ્રિયઃ** (૧) બલ વડે ભદ્રપ્રિય-કુશલ અર્થાત્ મંગલરૂપ (૨) બલદેવજીને પ્રિય લાગનાર, (૩) બલદેવજી (પોતાના વડીલબંધુ) જેમને બહુ પ્રિય છે. એવા શ્રી પુરુષોત્તમ શ્રીકૃષ્ણ.

(૭૮૪) **કૃષ્ણઃ** (૧) શત્રુઓને રણરંગભૂમિમાં આકર્ષણ કરનાર (૨) ગોપબાળકોની સાથે રમણ કરતાં ગાયોના ખડકમાં વાછડાંનાં પુછડાં પકડીને ખેંચનાર, (૩) કૃષ્ણ-ઘનશ્યામ વર્ણ હોવાથી. કૃષ્ણ નામનું વિવેચન પ્રથમના નામમાં સ્પષ્ટ રીતે કરેલું છે. એટલે અહિં ફરીથી કથન કરતા નથી. ત્યાં જોવાથી અવગત થશે.

(૭૮૫) **સંકર્ષણસહાયવાન્** (૧) સારી રીતે શત્રુઓને આકર્ષણ કરે - ખેંચે તેને ‘સંકર્ષણ’ કહેવાય છે. અર્થાત્ સંકર્ષ - બલદેવજી જેમને સહાયભૂત છે એવા (૨) સંકર્ષણ- બલદેવને સહાય કરનારા પરમાત્મા.

(૭૮૬) **રામાનુજઃ** (૧) લોકોને રમણ કરાવનાર તે રામ અર્થાત્ રામ-બલરામના નાનાભાઈ કનિષ્ઠ બંધુ એવા પ્રભુ શ્રીકૃષ્ણચંદ્ર.

(૭૮૭) **વાસુદેવ** (૧) વસુદેવના પુત્ર હોવાથી વાસુદેવ, (૨) અખિલ બ્રહ્માંડમાં સર્વત્ર વ્યાપીને રહેનાર, (૩) સર્વને નિવાસસ્થાન આપી અન્ન વસ્ત્રાદિક વડે આચ્છાદન કરનાર - તેમનું ભરણપોષણ કરનાર, (૪) પોતે સર્વભૂત માત્રના હૃદયાવાસમાં નિવાસ કરી શોભનાર, કીડા કરનાર, વિજય મેળવનાર, વ્યવહાર કરનાર, સર્વને પ્રકાશમાં લાવનાર, સ્તુતિ પામનાર, ગતિ કરનાર અને શિક્ષા આપનાર તે વાસુદેવ.

શ્રીકૃષ્ણનું “વાસુદેવ” એવું નામ થવાના કારણમાં એક સ્મૃતિ જણાવે છે કે “સર્વભૂતાધિવાસશ્ચ વાસુદેવસ્તતઃ સ્મૃતઃ” (સર્વપ્રાણીમાત્રનાં અંતરમાં નિવાસ કરવાથી પ્રભુને વાસુદેવ કહે છે) તથા વિષ્ણુપુરાણમાં “સર્વાણિ તત્ર ભૂતાનિ વસંતિ પરમાત્મનિ ભૂતેષુ ચ સ સર્વાત્મા વાસુદેવ इति स्मृतः॥ (સકલ ભૂત પ્રાણીમાત્ર

શ્રીપુરુષોત્તમસહસ્રનામ નામચંદ્રિકા સહિત

તે પરમાત્મામાં નિવાસ કરીને રહે છે, અને પરમાત્મા તે સર્વમાં વાસ કરી રહેલા છે જેથી સર્વાત્મા પરમાત્માને આ સર્વ લોકમાં “વાસુદેવ” કહી સ્મરણ કરાય છે. એમ મહાભારતમાં તથા અનેક સ્થલે ઉપર પ્રમાણે જ વાસુદેવ સંજ્ઞા થવાના હેતુઓ દર્શાવ્યા છે પરંતુ વિસ્તૃત થવાના ભયથી આટલેથી જ વિરામ પામીએ છીએ.”

(૭૮૮) ગોષ્ઠાંગણગતિપ્રિય: (૧) ગોષ્ઠ-ગૌશાલાના આંગણમાં ગતિ ઘૂંટણીયાં ખેંચી ચાલવાનું જેમને બહુપ્રિય છે એવા, (૨) ગૌશાલાના આંગણમાં ઢીંચણીએ ચાલવાની ગતિથી વ્રજનિવાસી જનોને અધિક પ્રિય લાગતા એવા શ્રીગોકુલચંદ્ર પ્રભુ.

કિંકિણીરવભાવજ્ઞો વસ્તપુચ્છાવલંબન: ॥

નવનીતપ્રિયો ગોપીમોહસંસારનાશક: ॥૧૬૩॥

(૭૮૯) કિંકિણીરવમાવજ્ઞ: કિંકિણી અલંકારની ઝીણીઝીણી ધુધરીઓમાં થતા શબ્દના ભાવને જાણનાર.

અહિં એવો ભાવ લેવાનો છે કે : જેમ વાઘને અનુસરી નૃત્યકાર નૃત્ય કરે છે, તેમ પરમાત્મા કિંકિણીના અવાજને અનુસરી પોતે નૃત્ય કરે છે. એટલે કિંકિણીમાં થતા ભાવમય સમ સુરોને અનુસરી આપ નૃત્ય કરે છે. એમ બાલ્યાવસ્થામાં પણ આપે સર્વ નિજજનોને અદ્ભુત ચાતુર્ય દર્શાવી તેમને બાલભાવનો આનંદ અર્પણ કર્યો છે. એ વ્રજવાસીઓનાં અહોભાગ્ય છે.

(૭૯૦) વસ્તપુચ્છાવલંબન વત્સો-વાછડાઓનાં પૂછડાંઓને ગ્રહણ કરી તેમની પાછળ પાછળ ગતિ કરનાર - ચાલનાર.

(૭૯૧) નવનીતપ્રિય: નવનીત માખણ જેમને ઘણું જ પ્રિય વ્હાલું છે એવા નંદનંદન શ્રીકૃષ્ણ.

(૭૯૨) ગોપીમોહસંસારનાશક: ગોપીજનોને બાલ-લીલાના દર્શનથી જે મોહ થયો, તેવા મોહથી જ સંસાર-અહંતામમતાત્મક ભાવને નાશ કરનાર.

શ્રીપુરુષોત્તમસહસ્રનામ નામચંદ્રિકા સહિત

ભગવાનની બાલલીલામાં મુગ્ધ બની ગયેલાં વ્રજાંગનાઓ સંસારનું ભાન ભૂલી ગયાં અને બાલક શ્રીકૃષ્ણમાં જ તલ્લીન થઈ ગયાં. જેથી અહિં ગોપીજનોના સંસારને નાશ કરનાર પ્રભુ એમ કહે છે.

ગોપબાલકભાવજ્ઞચૌર્યવિદ્યાવિશારદઃ ॥

મૃત્સ્નાભક્ષણલીલાસ્યમાહાત્મ્યજ્ઞાનદાયકઃ ॥૧૬૪॥

(૭૯૩) ગોપબાલકભાવજ્ઞઃ ગોપબાલકોના ભાવને જાણનાર

આજ અમુક ઘેર ચોરી કરીને માખણ ખાઈએ તો સાડું એવા સર્વ ગોપબાલકોનાં અંતરમાં ઉદ્ભવતા ભાવો-વિચારો-ઈચ્છાઓ તેને સારી રીતે આપ જાણી જતા હતા, અને તે જ પ્રમાણે કરી ગોપબાલકોની સાથે રમણ-ખેલ કરતા હતા. માટે તેમના ભાવને જાણનાર ભગવાન એમ કહે છે.

(૭૯૪) ચૌર્યવિદ્યાવિશારદઃ ચોરી કરવાની વિદ્યામાં નિપુણ-ચતુર-કુશળ એવા શ્રીવ્રજપતિ આનંદઘન પુરુષોત્તમ.

(૭૯૫) મૃત્સ્નાભક્ષણલીલાસ્યમાહાત્મ્યજ્ઞાનદાયકઃ “શ્રી કૃષ્ણે માટી ખાધી” એમ ગોપ બાળકોની વાણી સાંભળીને શ્રી યશોદાજીએ મુખ જોવા સાડું શ્રીકૃષ્ણને કહ્યું ત્યારે મૃત્તિકાભક્ષણ, રૂપ લીલાવડે યુક્ત વદનારવિંદને ખુલ્લું કરી શ્રીયશોદાજીને પોતાના મુખમાં અખિલ બ્રહ્માંડ દર્શાવી સ્વમાહાત્મ્યનું જ્ઞાન આપનાર એવા પ્રભુ.

ધરાદ્રોણપ્રીતિકર્તા દધિમાંડવિભેદનઃ ॥

દામોદરો ભક્તવશ્યો યમલાર્જુનમંજનઃ ॥૧૬૫॥

(૭૯૬) ધરાદ્રોણપ્રીતિકર્તાઃ ધરા રૂપ યશોદાજી, વસુમાં મુખ્ય એવા દ્રોણરૂપ નંદરાયજી, એ બન્નેને પ્રીતિ-પ્રેમ કરનાર ઉપજાવનાર પ્રભુ.

(૭૯૭) દધિમાંડવિભેદનઃ મંથન કરવાના દધિનાં પાત્રને ગોળીને રીસમાં વિશેષ કરી ભાંગી નાખનાર-ફોડી નાખનાર.

(૭૯૮) દામોદરઃ (૧) દામ-દોરડું જેના ઉદર ઉપર વિરાજે છે એવા, (૨)

શ્રીપુરુષોત્તમસહસ્રનામ નામચંદ્રિકા સહિત

દમ-ઈંદ્રિયોનું દમન કરવું વગેરે સાધનોથી ઉદાર સર્વોત્કૃષ્ટ-શ્રેષ્ઠ બનેલી -નિર્મલ થયેલી બુદ્ધિ વડે પ્રાપ્ત થઈ શકે તેવા શ્રી કૃષ્ણ પ્રભુ.

જ્યારે દધિમંથનની ગોળી પોતાને સ્તનપાન ન કરાવ્યું તેની રીસમાં શ્રીકૃષ્ણે ફોડી નાંખી, ત્યારે કુપિત બની યશોદાજી દોરડાથી તેમને બાંધવાનો પ્રયત્ન કરવા લાગ્યાં, એ કથાને ઉદેશી અહિં દામોદર સંજ્ઞા પ્રભુને આપેલી છે. વળી પ્રમાણો પણ જણાવે છે.

બ્રહ્મ પુરાણમાં કહે છે કે તસ્ય મધ્યં ગતબદ્ધં દામ્ના ગાઢં તથોદરે ॥ તતશ્ચ દામોદરતાં સ યયૌ દામબન્ધનાત્ (તે બાલક શ્રીકૃષ્ણના મધ્ય ભાગમાં બંધન આવવાથી, તેમ ઉદરમાં સજડ રીતે દોરનું બંધન લાગુ થવાથી, આપ દોરનું બંધન પામવાને લીધે દામોદર સંજ્ઞાને પામેલા છે. વ્યાસ ભગવાન પણ પ્રકારાન્તરથી જણાવે છે કે: “દામાનિ લોકનામાનિ તાનિ યસ્યોદરાન્તરે” તેન દામોદરો દેવ.” (ચૌદ લોક સંજ્ઞક દામ - દોર જેમના ઉદરમાં વિરાજે છે. તેથી તેમને દામોદર એવા પ્રભુ એમ કથન કરવામાં આવે છે.) વગેરે પ્રમાણોથી શ્રીકૃષ્ણનું “દામોદર” એવું અભિધાન સિદ્ધ જ છે.

(૭૯૯) ભક્તવશ્યઃ ભક્તને વશ - આધીન થઈ રહેનારા.

શ્રીયશોદાજી પ્રભુને દોરડીથી વારંવાર બાંધતા છતાં બંધાયા નહિ, પરંતુ પછી તેમને બહુ શ્રમિત થયેલાં જાણી કૃપાનિધિ પ્રભુ તત્કાલ રીતે બંધાઈ ગયા. એ પૂર્ણ પુરુષોત્તમ પ્રભુ બ્રહ્માદિક જેમની સ્તુતિ કરે છે છતાં શ્રીયશોદાજીને વશ બની ગયા. એ અન્ય કાંઈજ નહિ પણ આપે જગતમાં હું આ'વો ભક્તને આધીન વશીભૂત છું એમ સ્પષ્ટ ભક્તપ્રિયતા દર્શાવી છે.

(૮૦૦) યમલાર્જુનભંજન જોડે જોડે ઉગેલાં બે સાદડ વૃક્ષોને ભાંગી નાખનાર.

વૃહદ્વનમહાશ્ચર્યો વૃંદાવનગતિપ્રિયઃ ॥

વત્સધાતી બાલકેલિર્બકાસુરનિષૂદનઃ ॥૧૬૬॥

(૮૦૧) વૃહદ્વનમહાશ્ચર્ય (૧) મહાવનમાં મહાન આશ્ચર્ય કર્મ કરનાર, (૨)

મહાવનમાં કરેલાં કર્મથી વ્રજવાસીઓને અત્યંત આશ્ચર્ય ઉત્પન્ન કરનાર પ્રભુ.

મહાવન - વ્રજભૂમિમાં પૂતનાવધ, શકટખંડન, તૃણાવર્તનાશ, યમહાર્જુનભંજન આદિ અનેક આશ્ચર્યજનક કર્મો બાલ્યાવસ્થામાં જ આપે કરેલાં છે. એમ આ સ્કંધના પૂર્વાર્ધમાં સ્પષ્ટ દર્શાવ્યું છે. જેથી અહિં મહાન વિસ્મયકારક તેમ વ્રજવાસીઓને ઘણું જ આશ્ચર્ય થાય તેવાં કર્મ કરનાર પ્રભુ એમ જણાવે છે.

(૮૦૨) વૃન્દાવનગતિપ્રિયઃ (૧) વૃન્દાવનમાં ગતિ કરવાનું-જવાનું જેમને ઘણું પ્રિય છે એવા, (૨) વૃન્દાવનમાં ગતિ-કીડા-લીલા કરવાનું જેમને પ્રીતિ ઉપજાવનાર છે. એવા શ્રી વૃન્દાવનેદુ ભગવાન શ્રી કૃષ્ણ.

(૮૦૩) વત્સઘાતી વત્સનું રૂપ ધારી આવેલા મદોન્મત્ત દૈત્યને બલદેવજ દ્વારા નાશ કરનાર-મારનાર પ્રભુ.

(૮૦૪) બાલકેલિ (૧) ગોપબાલકોની સાથે કીડા-રમત કરનાર, (૨) (જગન્નિયંતા પરમાત્મા આપ છે, છતાં) લૌકિક બાલક જેવી જેમની-કીડા છે એવા શ્રી પૂર્ણ પુરુષોત્તમ પ્રભુ.

(૮૦૫) બકાસુરનિષૂદનઃ બક-બગલાના સ્વરૂપને ધારણ કરનાર બકાસુર દૈત્યનો સારી રીતે વિનાશ કરનાર.

અહીંથી ક્ષેપક અધ્યાયમાં રહેલા ભગવન્નામો જણાવે છે.

અરણ્યભોક્તાપ્યથવા બાલલીલાપરાયણઃ ॥

પ્રોત્સાહજનકશ્ચૈવમઘાસુરનિષૂદનઃ ॥૧૬૭॥

(૮૦૬) અરણ્યભોક્તા અરણ્ય-ગાયોને ચરાવવાના વનપ્રદેશમાં સ્થિતિ કરી ભોજન કરનાર શ્રી કૃષ્ણ.

(૮૦૭) બાલલીલાપરાયણઃ (૧) બાળક સમાન (સવારનું ભોજન વનમાં કરવા રૂપ) કીડા કરવા તત્પર - તૈયાર રહેનાર, (૨) બાલકોની લીલા પરિપૂર્ણ

શ્રીપુરુષોત્તમસહસ્રનામ નામચંદ્રિકા સહિત

કરવા જેમનું ગમન છે એવા, (૩) બાલ લીલા એ જ જેમનું ઉત્કૃષ્ટ-સર્વોત્તમ સ્થાન છે એવા શ્રી ગોપાલ પરમાત્મા.

(૮૦૮) પ્રોત્સાહનક: ગોપબાલકોમાં રમત કરતાં કરતાં “હું પહેલો હું પહેલો” વગેરે શબ્દોથી અત્યંત ઉત્સાહ-ઉમંગ-ઉલટને ઉત્પન્ન કરનાર એવા પ્રભુ.

(૮૦૯) અઘાસુરનિષૂદન: અજગરના દેહને ધારણ કરવાવાળા અઘાસુર દૈત્યને નષ્ટ કરનાર.

વ્યાલમોક્ષપ્રદ: પુષ્ટો બ્રહ્મમોહપ્રવર્ધન: ॥

અનંતમૂર્તિ સર્વાત્મા જંગમસ્થાવરાકૃતિ ॥૧૬૮॥

• (૮૧૦) વ્યાલમોક્ષપ્રદ: અજગર દેહધારી અઘાસુરને ઉત્તમ પ્રકારે મોક્ષ આપનાર-નિજધામમાં અંગીકાર કરી મુક્તિ-જન્મ મરણ રહિત કરનાર.

(૮૧૧) પુષ્ટ: અજગર રૂપવાળા અઘાસુરના ગલામાં મુખથી પ્રવેશ કરી અત્યંત વૃદ્ધિ પામનાર એવા શ્રી પુરુષોત્તમ.

(૮૧૨) બ્રહ્મમોહપ્રવર્ધન: ચતુર્મુખ બ્રહ્માને મહામોહ વધારનાર.

ગોપબાલકો સહ વર્તમાન હાથમાં અનેક વસ્તુઓ લઈ ભોજન કરતાં ગોધન દૂર ચાલ્યું ગયું. એટલે સર્વ ગોપબાલોને ધૈર્ય આપી આપ શ્રીકૃષ્ણ હસ્તકમલમાં દહિં અને ભાતના કોળીયા સહિતજ ગોધનને પાછુ વાળવા પધાર્યા પરંતુ બ્રહ્માજીએ એ ગોધનને તથા સર્વ બાલકોને પોતાની યોગ શક્તિ વડે અદૃશ્ય કરી નિદ્રાધીન બનાવી દીધા, એટલે પોતાને મોહ પમાડવા આવેલા બ્રહ્માજીને મોહ પમાડવા જેટલા વત્સો, જેટલાં બાલકો વગેરે હતાં તેટલાં અને તેવાંજ રૂપો ધારણ કરી બ્રહ્માને પશુ મુગ્ધ-દિઙ્મુઢ-સ્તબ્ધ બનાવી દીધા. એ આ સ્કંધના તેરમા અધ્યાયના આખ્યાનને ઉદેશી બ્રહ્મદેવને મોહ વધારનાર શ્રીકૃષ્ણ ભગવાન એમ કથન કરે છે. (મોહ પમાડવા કેવી રચના કરી હતી તેનાં નામો ઉપદેશે છે.)

(૮૧૩) અનન્તમૂર્તિ અનંત-સંખ્યા ન કરી શકાય તેટલી જેમની વત્સો તથા

ગોપાલોની મૂર્તિઓ છે એવા શ્રીકૃષ્ણ.

(પ્રથમ ભગવાનનું બાહ્ય સ્વરૂપ ઉપરના નામથી જણાવી હવે સર્વાતર્યામિસ્વરૂપ કહે છે.)

(૮૧૪) સર્વાત્મા સર્વના અંતર્યામી - સર્વના આત્મારૂપ.

(૮૧૫) જંગમસ્થાવરાકૃતિ જંગમ-ગોપાબાલકો તથા વત્સ વગેરે. અને સ્થાવર વસ્ત્ર આભરણ લાકડીઓ શીકાં વાઘો વગેરે, એ સર્વ સ્થાવર જંગમ આકૃતિઓ - સ્વરૂપો ધારણ કરનાર ભગવાન શ્રી પુરુષોત્તમ.

બ્રહ્મમોહનકર્તા ચ સ્તુત્ય આત્મા સદાપ્રિયઃ ॥

પૌગંડલીલાભિરતિર્ગોચારણપરાયણઃ ॥૧૬૧॥

(૮૧૬) બ્રહ્મમોહનકર્તા મા-લક્ષ્મીનુ ઊહન - વિતર્ક અર્થાત્ ભગવાન શ્રી કૃષ્ણચંદ્રનું ન જાણી શકાય, ન વિચારી શકાય તેવું અપરિમિત ઐશ્વર્ય છે, એવા પ્રકારનો વિતર્ક તે મોહન ગણાય છે. બ્રહ્માજીને તેવા પ્રકારનું મોહન કરનાર.

અહિં એવી શંકા ઉઠે છે. “૮૧૨ બ્રહ્મમોહપ્રવર્દનઃ” એવું નામ કહી પછીથી આ નામનું કથન કરવામાં એકજ અર્થ જેવું હોવાથી પુનરુક્તિ દોષ થાય છે ! તેના પ્રત્યુત્તરમાં કથન કરવાનું કે પ્રથમનું “૮૧૨” મું નામ મોહન પમાડવાના અર્થમાં છે. અને આ “૮૧૬” મું નામ તો મોહ પમાડનાર નહિ, પરંતુ મોહથી થયેલા ફલને-લાભને સૂચવનારું છે. એટલે મોહ પામવાને લીધે જ પ્રભુના અપરિમિત ઐશ્વર્યના દર્શનનો લાભ-ફલ બ્રહ્મદેવને થયેલો છે, એ પ્રથમના તાત્પર્યથી કેવલ ભિન્ન જ છે, જેથી ફલિતાર્થ હોવાને લીધે પુનરુક્તિ દોષ થતો નથી.

(૮૧૭) સ્તુત્યઃ બ્રહ્મદેવ વડે સ્તુતિ-સ્તવન કરવા યોગ્ય.

(૮૧૮) આત્મા સર્વ દેહધારીઓના આત્મારૂપ પરમાત્મા શ્રી કૃષ્ણ.

(૮૧૯) સદાપ્રિયઃ સર્વકાલમાં સર્વને પ્રિય લાગે તેવા.

શ્રીપુરુષોત્તમસહસ્રનામ નામચંદ્રિકા સહિત

(વધારેલા ક્ષેપક અધ્યાય ઉપથી કહેલાં નામો પૂરાં થયાં.)

(૮૨૦) પૌગંડલીલાભિરતિ (૧) સાત વર્ષથી અગીયારમા વર્ષ સુધીની અવસ્થાને પૌગંડાવસ્થા. કહે છે. તે પૌગંડાવસ્થાની લીલા-કીડા વડે સર્વ સ્થાનમાં રમણ કરનાર.

(૮૨૧) ગોચારણપરાયણ: (૧) સ્વચ્છ અને સુંદર ચારા, જલ વગેરેથી ગાયોનું સારી રીતે પોષણ કરવું એ જ જેમનું પરમ-ઉત્તમ સ્થાન છે એવા, (૨) ગાયોનું પોષણ કરવા વડે જ જેમનું અયન-જ્ઞાન છે એવા, ગાયો, વત્સો ચરાવનાર અન્ય ગોપબાલકો સાથે વૃંદાવનમાં જેમનું હરવું થાય છે. એવા પ્રભુ શ્રી હરિ.

વૃન્દાવનલતાગુલ્મવૃક્ષરૂપનિરૂપક: ॥

નાદબ્રહ્મપ્રકટનો વય:પ્રતિકૃતિસ્વન: ॥૧૭૦॥

(૮૨૨) વૃન્દાવનલતાગુલ્મવૃક્ષરૂપનિરૂપક: વૃંદાવનની લતાઓ, નાના વૃક્ષો, મોટા મોટા તરુવરો વગેરેમાં જેમનું જેવું રૂપ, જેમની જેવી શોભા, જેમની જેવી ફુલ ફલ વગેરેની સંપત્તિ, તે જ પ્રમાણે ઉત્પ્રેક્ષા કરી બરાબર રીતે વર્ણન કરનાર શ્રીકૃષ્ણ.

(૮૨૩) નાદબ્રહ્મપ્રકટન: નાદ-ગાન એજ શબ્દ બ્રહ્મને પ્રકટ કરનાર પરમાત્મા. નાદ-ગાનરૂપ ઓંકાર એ શબ્દ બ્રહ્મનું મૂળ છે. ત્યાંથી જ સર્વ શબ્દો પ્રગટ થયા છે. ઓંકાર અક્ષરબ્રહ્મનું સ્વરૂપ છે, અક્ષર બ્રહ્મ પૂર્ણ પુરુષોત્તમ શ્રીકૃષ્ણચંદ્રનું સ્વરૂપ છે. જેથી શબ્દબ્રહ્મને પ્રકટ કરનાર પ્રભુ શ્રીકૃષ્ણ એમ જણાવે છે.

(૮૨૪) વય:પ્રતિકૃતિસ્વન: પક્ષીઓના શબ્દો સાંભળી તે જ પ્રમાણે પ્રતિશબ્દો કરનાર બાલકૃષ્ણ પ્રભુ.

ર્હિનૃત્યાનુકરણો ગોપાલાનુકૃતિસ્વન: ॥

સદાચારપ્રતિષ્ઠાતા બલશ્રમનિરાકૃતિ: ॥૧૭૧॥

(૮૨૫) ર્હિનૃત્યાનુકરણ: મોરના નૃત્યનું અનુકરણ કરનાર અર્થાત મોર જેમ

નાયે છે તે પ્રમાણે અનુકરણ કરી નાયનાર શ્રી નટવરવેશધારી શ્રી કૃષ્ણ.

(૮૨૬) ગોપાલનુકૃતિસ્વનઃ ગાયોનું પાલન કરનાર ગોપાલોના શબ્દોને અનુસરી શબ્દ કરનાર, તે પ્રમાણે આચરણ કરનાર ગોપરૂપધારી શ્રી હરિ.

(૮૨૭) સદાચારપ્રતિષ્ઠાતા સત્પુરુષોના આચાર સ્થાપન કરનાર.

સત્પુરુષોના આચાર એવો હોય છે કે : “કનિષ્ઠ ભ્રાતાએ પોતાના જયેષ્ઠ બંધુ શ્રમિત થયા હોય તે સમયે તેમના ચરણ ચાંપવા વગેરે સેવા કરવી જોઈએ.” તો તેવા સદાચારનું આપ સદાચારપણું સ્થાપન કરનાર.

તરુમૂલકૃતાશેષતત્પશાયી સખીસ્તુતઃ ॥

ગોપાલસેવિતપદઃ શ્રીલાલિતપદામ્બુજઃ ॥૧૭૨॥

(૮૨૮) બલશ્રમનિરાકૃતિ પોતાના વડીલબંધુ બલદેવજીના શ્રમને (પગચંપી, વાયુ ઢોળી, વગેરે કરી) નિવારણ કરનાર

(૮૨૯) તરુમૂલકૃતાશેષતત્પશાયી વૃક્ષના મૂલ પાસે ગોપબાલકોએ રચેલી (કોમ નવપલ્લવ તથા પુષ્પની) શય્યામાં પોઢવાના સ્વભાવવાળા એટલે પર્ણપુષ્પની શય્યા-સેજમાં પોઢનાર.

(૮૩૦) સખીસ્તુતઃ સરખા સ્વભાવવાળા સ્નેહી મિત્રજનોએ જેમનું યશોગાન ગાયું છે એવા શ્રી કૃષ્ણ પ્રભુ.

(૮૩૧) ગોપાલસેવિતપદઃ ગોપબાલકોએ પગચંપી કરીને જેમના ચરણ કમલનું સેવન કર્યું છે એવા ગોવિંદ ભગવાન.

(૮૩૨) શ્રીલાલિતપદામ્બુજઃ શ્રી-લક્ષ્મીજીએ સ્નેહપૂર્વક જેમના ચરણાવિંદોને સેવ્યા છે, એવા મનોહર પરમાત્મા.

ગોપસંપ્રાર્થિતફલદાનનાશિતધેનુકઃ ॥

કાલીયફણિમાણિક્યરંજિતશ્રીપદામ્બુજઃ ॥૧૭૩॥

(૮૩૩) ગોપસંપ્રાર્થિતફલદાનનાશિતધેનુકઃ સુદામા તથા સુબલ આદિ.

શ્રીપુરુષોત્તમસહસ્રનામ નામચંદ્રિકા સહિત

ગોપબાલકોએ ભોજન કરવા પ્રાર્થના કરી માગેલા તાડના ઝાડોનાં ફલોને આપી ગર્દભ-ગર્દેહના આકારમાં રહેલા ધેનુકાસુર નામના બલવાન દૈત્યનો વિનાશ કરનાર શ્રી કૃષ્ણચંદ્ર.

(૮૩૪) કાલીયફણિમાણિક્યરંજિતશ્રીપદામ્બુજઃ (૧) કાલીય નાગના ફણામંડલ પર નૃત્ય કરવાથી તેના મસ્તક ઉપર રહેલા માણેકમણિ વડે લાલ બનેલા અત્યંત રમણીય જેમનાં ચરણ કમલો છે એવા, (૨) કાલીય નાગની ફણાઓના માણેકથી રક્ત જેમના લક્ષ્મી સંબંધી ચરણો છે એવા, કાલીયને દમન કરનાર શ્રી કૃષ્ણ.

દષ્ટિસંજીવિતાશેષગોપગોગોપિકાપ્રિયઃ ॥

લીલાસંપીતદાવાગ્નિ પ્રલમ્બવધપંડિતઃ ॥૧૭૪॥

(૮૩૫) દષ્ટિસંજીવિતાશેષગોપગોગોપિકાપ્રિયઃ અમૃતમયી દષ્ટિની વૃષ્ટિ વડે સંજીવન કરેલા સમગ્ર ગોપો, ગાયો અને ગોપિકાઓના પ્રિય-પ્રાણરૂપ જીવનરૂપ શ્રી વ્રજચંદ્ર પૂર્ણ પુરુષોત્તમ.

(૮૩૬) લીલાસંપીતદાવાગ્નિ (૧) લીલા માત્રમાં - અનાયાસે સહજ દાવાનલને સારી રીતે પાન કરનાર - પીનાર પરમાત્મા, (૨) લીલા-ક્રીડા-આનંદ કરવા સાડુ દાવાગ્નિને પાન કરનાર પ્રભુ.

(૮૩૭) પ્રલમ્બવધપંડિતઃ પ્રલંબાસુર દૈત્યનો વધ કરવા શ્રી બલરામને આજ્ઞા આપવામાં ચતુર.

દાવાગ્ન્યાવૃતગોપાલદષ્ટ્યાચ્છાદનવહ્નિપઃ ॥

વર્ષાશરદ્વિભૂતિશ્રીર્ગોપીકામપ્રબોધકઃ ॥૧૭૫॥

(૮૩૮) દાવાગ્ન્યાવૃતગોપાલદષ્ટ્યાચ્છાદનવહ્નિપઃ દાવાનલ વડે ઘેરાયેલા ગોપબાલકોની દષ્ટિઓ - આંખોને મીંચાવી દાવાગ્નિને પાન કરનાર - પી જનાર પરમદયાલ શ્રી કૃષ્ણચંદ્ર.

(૮૩૯) વર્ષાશરદ્વિભૂતિશ્રીઃ (૧) વર્ષા ઋતુ અને શરદ ઋતુ એ બન્નેની તે તે સમયમાં પ્રકટ થયેલી વિભૂતિ-સંપત્તિ વડે જેમનામાં શોભા-સુંદરતા છે એવા,

(૨) વર્ષા તથા શરદ ઋતુની તે તે કાલમાં ઉપજેલી વિભૂતિ - સામગ્રી તેના સૌન્દર્ય રૂપ-શોભા રૂપ ભગવાન શ્રીકૃષ્ણ.

(૮૪૦) ગોપીકામપ્રબોધક: ગોપીજનોમાં પ્રકર્ષ રીતે કામનો બોધ કરનાર - મદન રસનો ઉદય કરનાર.

ગોપીરત્નસ્તુતાશેષવેણુવાદ્યવિશારદ: ॥

કાત્યાયનીવ્રતવ્યાજસર્વભાવાશ્રિતાઙ્ગન: ॥૧૭૬॥

(૮૪૧) ગોપીરત્નસ્તુતાશેષવેણુવાદ્યવિશારદ: (૧) ગોપીજન (એજ) રત્નો વડે સ્તુતિ કરાયેલા સમગ્ર વેણુ વાદ્યના વિશારદ પ્રકાશક, એટલે ગોપીજનોમાં વેણુવાદ્યનું વર્ણન કરવા - સ્તુતિ થાય તેમ કરવા વિવિધ પ્રકારના ધ્વનિને પ્રકાશ કરનાર, શ્રી મુરલીધર પ્રભુ, (૨) સર્વ શ્રેષ્ઠ ગોપીજનોથી સ્તુતિ કરાય - વખણાય તેવી રીતે વેણુ વાદ્યને વગાડનાર.

(૮૪૨) કાત્યાયનીવ્રતવ્યાજસર્વભાવાશ્રિતાઙ્ગન: (૧) હેમંત ઋતુના પ્રથમ માસમાં - કારતક માસમાં કહેલા કાત્યાયની વ્રતના નિમિત્તે કુમારિકા ગોપીજનો સર્વ ભાવથી જેમને આશ્રયે પ્રાપ્ત થયેલાં છે એવા, (૨) કાત્યાયની વ્રતના નિમિત્ત વડે કુમારિકા ગોપબાલિકાઓને સર્વ ભાવથી આશ્રય આપનાર કૃપાનિધિ શ્રી કૃષ્ણ.

સત્સંગતિસ્તુતિવ્યાજસ્તુતવૃન્દાવનાંઘ્રિપ: ॥

ગોપક્ષુચ્છાન્તિસંવ્યાજવિપ્રભાર્યાપ્રસાદકૃત્ ॥૧૭૭॥

(૮૪૩) સત્સંગતિસ્તુતિવ્યાજસ્તુતવૃન્દાવનાંઘ્રિપ: સત્ભગવદ્ ભક્ત અથવા ભગવાનની સંગતિ - સમાગમને વખાણવાના ઉદ્દેશથી વૃન્દાવનનાં તરુવરોની સ્તુતિ - વખાણ શ્લાઘા કરનાર.

તાત્પર્ય કે - સત્પુરુષો, નિરંતર દુઃખયુક્ત હોય છે તો પણ તેમનાથી પરદુઃખ જરાયે ખમી શકાતું નથી, તેથી પરદુઃખને દૂર કરવા પોતે અનેક દુઃખો સહન કરે છે એવા પરોપકારી છે. માટે અહિં વનમાં વૃક્ષ રૂપે રહેલા સત્પુરુષો જ છે. કેમ કે

શ્રીપુરુષોત્તમસહસ્રનામ નામવંદિકા સહિત

તે અનેક તાપોને સહન કરી બીજાઓને અનેક રીતે શાંતિ આપે છે, તાપ વેઠતાં છતાં પણ કરમાતા નથી. સત્પુરુષોનો સ્વભાવ જ એવો છે કે પરદુઃખોને નિવારણ કરવાથી જ પોતે સુખી બને. આ સ્કંધના ૨૩ અધ્યાયમાં પ્રભુ વૃક્ષોના ઉદાહરણથી સજ્જનોને સ્તવે છે. તે જ હેતુથી આ નામ યોજાએલું છે.

(૮૪૪) ગોપક્ષુચ્છત્તિસંવ્યાજવિપ્રભાર્યાપ્રસાદકૃત્ ગોપબાલકોની ક્ષુધા-ભૂખની શાંતિ થવાના કારણને આગળ કરી યજ્ઞ કરનારા બ્રાહ્મણોની પત્નીઓને પ્રસાદ-અનુગ્રહ-કૃપા કરનાર પરમ કૃપાનિધિ શ્રીકૃષ્ણ પરમાત્મા.

हेतुप्राप्तेन्द्रयागस्वकार्यगोसवबोधकः ॥

शैलरूपकृताशेषरसभोगसुखावहः ॥१७८॥

(૮૪૫) हेतुप्राप्तेन्द्रयागस्वकार्यगोसवबोधकः (૧) હેતુ-ધર્મ અર્થ અને કામ એ ત્રિવર્ગની પ્રાપ્તિ માટે ઈન્દ્રયાગ (ઈંદ્રનું જેમાં પૂજન થાય તેવા)ને કરવા નંદાદિ સકલ ગોપજનોએ તૈયાર કરેલી સામગ્રીથી તે યજ્ઞ ન કરતાં તે જ સામગ્રી વડે ખાસ કરવા યોગ્ય ગાય બ્રાહ્મણ અને ગિરિરાજના પૂજન રૂપ ગોસવ યજ્ઞનો નંદાદિ સર્વ ગોપોને બોધ-ઉપદેશ કરનાર, (૨) પૂર્વના કારણથી પ્રાપ્ત થયેલા ઈંદ્રયાગને ઠેકાણે પોતાના સંબંધી કાર્ય રૂપ, કર્તવ્ય રૂપ ગોસવ યજ્ઞનો બોધ કરનાર - ઉપદેશ આપનાર.

(૮૪૬) शैलरूपकृताशेषरसभोगसुखावहः શૈલ-પર્વતનું સ્વરૂપ ધારણ કરી શ્રી નંદ, સુનંદ આદિ ગોપ અને ગોપીજનોએ સંપાદન કરેલા છ પ્રકારના રસનો સારી રીતે ઉપભોગ કરી તેમને સુખ-આનંદ આપનાર.

ષડરસોના સાહિત્યનો આસ્વાદ ગ્રહણ કરી ઈંદ્રદેવ, જેવું સુખ નંદાદિને આપત, તેના કરતાં વિશેષ સુખનો લાભ આપે જાતે ષડરસોને અંગીકાર કરી નંદાદિને આપેલો છે. કેમ કે પ્રભુ પોતે જ રસમય છે. અખંડાનંદરૂપ છે. એ જેટલા અંશે આનંદ-સુખ અર્પણ કરી શકે તેનું અણુમાત્ર સુખ પણ આપવાને ઈંદ્રાદિ દેવ સમર્થ નથી. માટે પોતાના ભક્તજનોને ક્ષણિકે આનંદ ન મળતાં, અખંડ આનંદ પ્રાપ્ત થાય તેવા હેતુથી જ આપે મદોન્મત્ત બનેલા ઈંદ્રના યાગને

શ્રીપુરુષોત્તમસહસ્રનામ નામચંદ્રિકા સહિત
નિવારી ગોસવ યજ્ઞનો સમારંભ કરી પોતે જ તેમની ખડરસથી રસમય બનેલી
સામગ્રીને અંગીકાર કરી આરોગ્યા છે.

લીલાગોવર્દ્ધનોદ્વારપાલિતસ્વવ્રજપ્રિયઃ ॥

ગોપસ્વચ્છન્દલીલાર્થગર્ગવાક્યાર્થબોધકઃ ॥૧૭૧॥

(૮૪૭) લીલાગોવર્દ્ધનોદ્વારપાલિતસ્વવ્રજપ્રિયઃ (૧) લીલા માત્રમાં - સુખ રૂપે
ગાયોની વૃદ્ધિ કરનાર ગોવર્દ્ધન ગિરિરાજને છત્રની પેઠે ઉંચો રાખી પોતાના
વ્રજની પ્રિયાઓ - સુંદરીઓને પાલન કરનાર, (૨) ગોવર્દ્ધનને લીલામાત્રમાં
ધારણ કરવા વડે શ્રી નંદરાયજીના ધનને તથા વ્રજવાસી પ્રિયજનને રક્ષણ
કરનાર-પાળનાર એવા ગિરિરાજ ધારી મુરલીધર શ્રીકૃષ્ણ પ્રભુ.

(૮૪૮) ગોપસ્વચ્છન્દલીલાર્થગર્ગવાક્યાર્થબોધકઃ ગોપોને સ્વચ્છંદ-ભય વિનાની
મનગમતી લીલાઓ કરવા માટે, પ્રથમ શ્રી નંદરાયજીએ જણાવેલાં યાદવોના
પુરોહિત ગર્ગ મુનિનાં વચનોનો તાત્પર્યાર્થનો નંદરાયજીના મુખ દ્વારા પુનઃ બોધ
કરનારા-જણાવનાર.

યાદવોના પુરોહિત ગર્ગાર્યે પ્રથમ શ્રીકૃષ્ણ જગન્નિયંતા પ્રભુ છે, દુષ્ટોનો
વિનાશ કરવા અને ભક્તોનો - દૈવી જીવોનો ઉદ્ધાર કરવા ભૂતલ પર વિરાજ્યા
છે - પ્રકટ થયા છે, એમ શ્રી નંદરાયજીને જણાવેલું, તેજ વચનો ગિરિરાજને
ધારણ કરવાથી આશ્ચર્ય ચકિત થયેલા ગોપોને નંદરાયજીએ જણાવેલાં છે. એ
ભગવદ્દિશ્વથી જ નંદરાયજીએ શ્રીકૃષ્ણના સત્ય સ્વરૂપને ગોપો આગળ નિવેદન
કર્યું છે. તે આ સ્કંધના ૨૬મા અધ્યાયના નામનું સ્ફુરણ કરનાર છે.

ઇન્દ્રધેનુસ્તુતિપ્રાપ્તગોવિન્દ્રાભિધાનવાન્ ॥

વ્રતાદિધર્મસંસક્તનન્દક્લેશવિનાશકઃ ॥૧૮૦॥

(૮૪૯) ઇન્દ્રધેનુસ્તુતિપ્રાપ્તગોવિન્દ્રાભિધાનવાન્ (૧) ઇંદ્રની ધેનુ-
કામધેનુએ કરેલી સ્તુતિના કારણથી ઇંદ્રે કહેલા ગોવિંદ નામને પ્રાપ્ત કરવાવાળા.
(૨) ઇંદ્ર અને કામધેનુએ સ્તુતિ કરવાથી ગોવિંદેદ્ર એવી સંજ્ઞાને ધારણ કરનાર
ગોવર્દ્ધનધારી પ્રભુ.

શ્રીપુરુષોત્તમસહસ્રનામ નામચંદ્રિકા સહિત

હરિવંશમાં કથન કરે છે કે : “અહં કિલેન્દ્રો દેવાનાં ત્વં ગવામિંદ્રતાં ગતઃ ॥” (હું દેવોનો ઈંદ્ર છું અને આપ ગાયોના ઈંદ્ર બન્યા છો.) મહાભારતમાં પણ ‘નષ્ટાં વૈ ધર્ષીં પૂર્વમવિદં વૈ ગુહાંગતમ્’ (નાશ પામેલી ભૂમિને ગુહામાં પ્રવેશ કરી પ્રથમ મહેં જાણેલી છે.) વળી હરિવંશમાં “ગાં વાળીં વિંદતે ભવાન્” (આપ ગા-વાણીને જાણનાર છો) વગેરે પ્રમાણોથી ગાયોના ઈંદ્રને અથવા ગાં-પૃથ્વીના ઈંદ્રને વાગા-વાણીને વિંદતિ-જાણનાર તેને ગોવિંદ શબ્દથી વ્યવહાર કરાય છે. એ પ્રમાણેના ભાવોને સૂચવનાર આ ગોવિંદ શબ્દ છે. પ્રભુમાં એ સર્વ ભાવો રહેલા છે. જેથી આપને ગોવિંદ કહી સર્વ ભક્તજનો સ્તવે છે. -વર્ણવે છે.

(૮૫૦) વ્રતાદિધર્મસસક્તનંદક્તેશવિનાશકઃ વ્રત એકાદશીનો ઉપવાસ વગેરે જેમાં મુખ્ય છે એવા ધર્મ ઉપર વિશેષ આશ્રયનો વિશેષે કરી નાશ કરવાવાળા. ભગવાન પોતાના સંનિધાનમાં છતાં બીજા વ્રતોમાં આસક્તિ રાખવી એ કલેશને ઉપજાવનાર જ છે એમ આ નામનો આશય સ્પષ્ટ જણાય છે.

નંદાદિગોપમાત્રેષ્ઠવૈકુંઠગતિદાયકઃ ॥

વેણુવાદસ્મરક્ષોભમત્તગોપીવિમુક્તિદઃ ॥૧૮૧॥

(૮૫૧) નન્દાદિગોપમાત્રેષ્ઠવૈકુંઠગતિદાયકઃ શ્રી નંદરાયજી જેમાં મુખ્ય છે એવા સર્વ ગોપોને ઈષ્ટ-વૈકુંઠ લોકને જોવાની ઉત્કટ ઉત્કંઠાને-અભિલાષાને શાંત કરવા વૈકુંઠગતિ-વૈકુંઠલોક તરફ જવાના માર્ગને અર્પણ કરનાર પરમાત્મા શ્રી કૃષ્ણ.

(૮૫૨) વેણુવાદસ્મરક્ષોભમત્તગોપીવિમુક્તિદઃ વેણુવાદમનોહર મુરલીનાદને શ્રવણ કરતામાં કામવિકારને પ્રાપ્ત થઈ મદોન્મત્ત બનેલાં ભગવાનનાં સમીપમાં જવાને તૈયાર થયેલાં છતાં આત્મજનોએ ન જવા દેતાં ઘરમાં પૂરી રાખેલાં ગોપીજનોએ પ્રાણોને ત્યાગ કર્યા, તેવાં ગોપીજનોને વિશેષ કરી મુક્તિ (અહંતામતાત્મક સંસારમાંથી છૂટવું જન્મમરણરહિત થવું તે) આપનાર એવા પ્રભુ.

સર્વભાવપ્રાપ્તગોપીસુખસંવર્દનક્ષમઃ ॥

ગોપીગર્વપ્રણાશાર્થતિરોધાનસુખપ્રદઃ ॥૧૮૨॥

(૮૫૩) સર્વભાવપ્રાપ્તગોપીસુખસંવર્દનક્ષમઃ સર્વભાવ-સર્વત્ર ભગવાનજ છે

શ્રીપુરુષોત્તમસહસ્રનામ નામચંદ્રિકા સહિત

એમ વિચારી અનેક સાંસારિક ભાવનાઓને વિસારી પરમાત્મા શ્રી કૃષ્ણચંદ્રને શરણ આવેલાં ગોપીજનોના સુખને-રાસોત્સવોથી થનારા આનંદને સારી રીતે વૃદ્ધિ કરવામાં સમર્થ.

(૮૫૪) ગોપીગર્વપ્રણાશાર્થતિરોધાનસુખપ્રદઃ રાસલીલાના મહાન આનંદથી ગોપીજનોને થયેલા ગર્વ-અભિમાનનો સારી રીતે વિનાશ કરવા તિરોધાન-અંતર્ધાન (ગુપ્ત થઈ જવું તે) અર્થાત ગોપીજનોના મંડળમાંથી અદૃશ્ય થઈને અંતઃકરણમાં સ્થિતિ કરી સર્વ ગોપાંગનાઓને (વિરહાનુભવ પૂર્વક આસક્તિનું) ઉત્તમ પ્રકારનું સુખ આપનાર રાસેશ્વર પ્રભુ.

કૃષ્ણભાવવ્યાપ્તવિશ્વગોપીભાવિતવેષધૃક્ ॥

રાધાવિશેષસંભોગપ્રાપ્તદોષનિવારકઃ ॥૧૮૩॥

(૮૫૫) કૃષ્ણભાવવ્યાપ્તવિશ્વગોપીભાવિતવેષધૃક્ શ્રી કૃષ્ણમય સર્વ ભાવનાઓથી આખું વિશ્વ જેમને વ્યાપ્ત થયેલું જણાય છે. એવાં ગોપીજનોએ પોતાના હૃદયમાં જેવા જેવા પ્રકારની લીલા સંબંધી વેશની ભાવના કરી સ્મરણ કર્યું તેવા તેવા પ્રકારના વેશોને સ્વરૂપોને ધારણ કરનાર વિવિધ રૂપધારી શ્રી કૃષ્ણ પૂર્ણ પુરુષોત્તમ.

(૮૫૬) રાધાવિશેષસંભોગપ્રાપ્તદોષનિવારકઃ શ્રી રાધાજીની સાથે અન્યથી અધિક થયેલા સંભોગ-સંયોગ વડે તેમનામાં ઉપજેલા દોષ-ગર્વ-અભિમાનને પ્રથમની માફક અંતર્ધાન થઈ-ગુપ્ત થઈ નિવારણ કરનાર-દૂર કરનાર એવા શ્રી હરિ.

પરમપ્રીતિસંગીતસર્વાદ્ભુતમહાગુણઃ ॥

માનાપનોદનાક્રંદગોપીદ્વિષ્ટિમહોત્સવઃ ॥૧૮૪॥

(૮૫૭) પરમપ્રીતિસંગીતસર્વાદ્ભુતમહાગુણઃ અત્યંત પ્રેમમયી ભાવનાઓથી (અંતર્ધાન થયા પછી ગોપિકાઓએ) જેમનું ગાન કરેલું છે એવા; સર્વને મહાન આશ્ચર્યકારક તથા કોઈમાં પણ ન હોઈ શકે તેવા સર્વોત્તમ ગુણોને ધારણ કરનાર શ્રી કૃષ્ણ પ્રભુ.

શ્રીપુરુષોત્તમસહસ્રનામ નામચંદ્રિકા સહિત

આ સ્કંધની રાસપંચાધ્યાયીમાં ગોપીજનોએ ભગવાનના વિપ્રયોગથી પીડા પામતાં “ગોપીગીત” માં “જયતિ તેઽધિકં” વગેરે શ્લોકોથી ભગવાનના ગુણોનું ગાન કરેલું છે. ત્યાંજ સર્વને આશ્ચર્ય લાગે તેવા પ્રભુનાં ચરિત્રો દર્શાવ્યાં છે તે જ આશયોનું આ નામ છે.

(૮૫૮) માનાપનોદનાક્રન્દગોપીદૃષ્ટિમહોત્સવઃ માન-અભિમાન દૂર થવાથી ભગવાનના વિરહ વડે થયેલા આર્કંદમાં-રુદનમાં લીન બનેલાં વ્રજાંગનાઓનાં નયનકમલોને જેમનાથી મહાન ઉત્સવ-આનંદ (શ્રી કૃષ્ણ પ્રકટ થયા) થાય છે એવા રાસાભિલાષી શ્રી કૃષ્ણચંદ્ર.

ગોપિકાવ્યાપ્તસર્વાઙ્ગઃ સ્ત્રીસંભાષાવિશારદઃ ॥

રાસોત્સવમહાસૌખ્ય-ગોપીસંભોગસાગરઃ ॥૧૮૫॥

(૮૫૯) ગોપીકાવ્યાપ્તસર્વાઙ્ગઃ (૧) ગોપીજનોમાં જેમનું અંગે અંગ વ્યાપ્ત થયેલું છે. અર્થાત અંગેઅંગો મેળવીને ગોપાંગનાઓને દૃઢ આલિંગન કરનાર, (૨) ગોપિકાઓએ સર્વ અંગોથી જેમને આલિંગન કર્યું છે, એવા શ્રી ગોપીજનવલ્લભ શ્રી કૃષ્ણ.

(૮૬૦) સ્ત્રીસંભાષાવિશારદઃ સ્ત્રી-ગોપીજનોને સારી રીતે પ્રશ્નનો પ્રત્યુત્તર આપવામાં ચતુર-કુશળ.

(૮૬૧) રાસોત્સવમહાસૌખ્યગોપીસંભોગસાગરઃ (૧) રાસોત્સવ-રાસકીડામાં ઉત્પન્ન થતું મહાસુખ-અધિક આનંદ તે સંબંધી વ્રજવનિતાઓ વિષે સંભોગ અર્થાત ઉત્તમ પ્રકારના અનુભવ, સ્વસ્વરૂપાનંદ સંબંધી અનુભવ તેના સાગરરૂપ-પરિપૂર્ણ અખંડ આનંદ સ્વરૂપ એવા રાસવિહારી ગિરિરાજધારી શ્રી પુરુષોત્તમ, (૨) રાસોત્સવના મહાસુખનો ગોપીજનોને સંભોગ-સારી રીતે ઉપભોગ થવા સારું સાગર-સમુદ્ર સમાન પરિપૂર્ણ પરમાત્મા.

જલસ્થલરતિવ્યાત્પગોપીદૃષ્ટ્યભિપૂજિતઃ ॥

શાસ્ત્રાનપેક્ષકામૈકમુક્તિદ્વારવિવર્દનઃ ॥૧૮૬॥

(૮૬૨) જલસ્થલર તિવ્યાપ્તગોપીદૃષ્ટ્યભિપૂજિતઃ જલ અને સ્થલ એટલે શ્રી યમુનાજી તથા શ્રી વૃન્દાવનમાં રમણ કરવાથી પરિપૂર્ણ રીતે પ્રસન્ન થયેલાં ગોપીજનોની દૃષ્ટિઓ વડે-પ્રેમપૂર્વક કટાક્ષ નિર્લેપ કરવા વડે સર્વ તરફ પૂજાયેલા, અલંકૃત થયેલા, શોભાયમાન, બનેલા એવા શ્રી કૃષ્ણ પ્રભુ.

(૮૬૩) શાસ્ત્રાનપેક્ષકામૈકમુક્તિદ્વારવિવર્દનઃ (૧) શાસ્ત્રની અપેક્ષા મર્યાદાથી રહિત એટલે અલૌકિક દિવ્ય એવા કામની અભિલાષા રૂપ મુખ્ય મુક્તિદ્વારને વિશેષે કરી વધારનાર, (૨) શાસ્ત્રની અપેક્ષા વિના કેવળ સ્નેહવડે-પ્રેમ લક્ષણા ભક્તિવડે ભગવત્સ્વરૂપમાં કામના-નિષ્ઠા પ્રાપ્ત કરનાર એટલે કે ચિત્તને ઉત્તમ રીતે ભગવદ્વૃપમાં સ્થાપન કરનાર ભક્તજનોને રાસોત્સવ સંબંધી કથાના કથન રૂપે મુક્તિ મેળવવાના દ્વારરૂપ ઉપાયને વિશેષ રીતે વૃદ્ધિ કરનાર શ્રી પુરુષોત્તમ.

સુદર્શનમહાસર્પગ્રસ્તનંદવિમોચકઃ ॥

ગીતમોહિતગોપીધૃકશંખચૂડવિનાશકઃ ॥૧૮૭॥

(૮૬૪) સુદર્શન-મહાસર્પગ્રસ્તનંદવિમોચકઃ સુદર્શન નામના મહાન સર્પ-અજગરથી ગળાયેલા નંદરાયજીને વિશેષ રીતે મુક્ત કરનાર-છોડાવનાર શ્રી કૃષ્ણ પરમાત્મા.

સુદર્શન નામનો વિદ્યાધર સૌન્દર્યના ગર્વમાં મદોન્મત્ત થયેલો હોવાથી સર્વનો અનાદર કરતો હતો, એક દિવસે વિમાનમાં બેસી જતા માર્ગમાં આવતાં કદ્રૂપા અંગિરામુનિને જોઈ રૂપના ગર્વથી છડેલો બની હાસ્ય કરવા માંડ્યું. તે હેતુથી અંગિરામુનિના શાપને લીધે અજગર ભાવને પામેલો તે શાપથી મુક્ત થવા શ્રી નંદરાયને ગળ્યા એટલે નંદરાયજીને મૂકાવતાં, શ્રી કૃષ્ણના ચરણનો સ્પર્શ થતાં પુનઃ વિદ્યાધરના સ્વરૂપને પામેલો છે. તેથી અહિં સુદર્શન નામનો મહાસર્પ એમ જણાવ્યું તેનાથી નંદરાયજી આપે છોડાવેલા છે. માટે નંદરાયજીને મુક્ત કરનાર પ્રભુ એમ કથન કરે છે.

(૮૬૫) ગીતમોહિતગોપીધૃકશંખચૂડવિનાશકઃ ભગવાનની મુરલીના ગાનથી મોહિત બની ગયેલાં જેથી પ્રભુના સન્નિધાન પધારતાં ગોપીજનોને માર્ગમાં પકડી

શ્રીપુરુષોત્તમસહસ્રનામ નામચંદ્રિકા સહિત

હરણ કરી જનાર શંખયૂડ નામના પ્રચંડ યક્ષને સારી રીતે નાશ કરનાર-મારનાર મદન મોહન.

ગુણસંગીતસંતુષ્ટિગોપીસંસારવિસ્મૃતિ ॥

અરિષ્ટમથનો દૈત્યબુદ્ધિવ્યામોહકારકઃ ॥૧૮૮॥

(૮૬૬) ગુણસંગીતસંતુષ્ટિ ગુણોનું સારી રીતે ગાન કરવાથી સંતોષ પામનાર એવા પ્રભુ.

જ્યારે શ્રી કૃષ્ણ ગાયોને ચરાવવા દિવસે વૃંદાવનમાં પધારે ત્યારે પ્રભુમાં પ્રેમનિમગ્ન બનેલાં ગોપીજન વિરહવ્યાકુળ થઈ ઉચ્ચસ્વરથી ગોવિંદના ગુણોનું ગાન કરતાં હતાં. પરમ દયાનિધાન પોતે વનમાં પધાર્યા છતાં પણ નિરંતર અંતર્યામી રૂપે તેમનાં અંતરમાં નિવાસ કરી ગુણગાનોને શ્રવણ કરી બહુજ સંતુષ્ટ બનતા હતા, અને તેમને પણ સંતુષ્ટ કરતા હતા. એ હેતુને દર્શાવનાર આ નામ છે.

(૮૬૭) ગોપીસંસારવિસ્મૃતિ (૧) ગોવિંદના ગુણ ગાનમાં લીન બનેલાં ગોપીજનને સંસાર-પ્રપંચની વિસ્મૃતિ કરનાર-સંસારને ભૂલાવનાર, (૨) ગોપાંગનાઓના હૃદયમંદિરમાં વિરાજી તેમને ભગવત્સંબંધી સાહિત્યસામગ્રીની સારી રીતે સ્મરણ આપનાર.

(૮૬૮) અરિષ્ટમથનઃ આખલાના સ્વરૂપને ધારણ કરનાર અરિષ્ટ નામના મહાન દૈત્યને મથન કરનાર-મારનાર પ્રભુ.

(૮૬૯) દૈત્યબુદ્ધિવ્યામોહકારકઃ દૈત્ય-કંસરાજાને નારદજીના વચનો દ્વારા બુદ્ધિમાં વ્યામોહ કરાવનાર.

પોતાના અષ્ટમગર્ભ-બાળકને વસુદેવજીએ પ્રપંચ કરી નંદરાયજીને ત્યાં સ્થાપન કર્યો છે. એમ નારદજીથી કંસરાજાએ જાણ્યું તેથી વસુદેવનો મુખ્ય અપરાધ છે, એમ કંસરાજાની બુદ્ધિમાં ભેદ થયો. એવી રીતે નારદમુની દ્વારા કંસને મોહ ઉપજાવનાર આપ પ્રભુ જ છે. પોતાને પ્રકાશ થવાનો હવે સમય

શ્રીપુરુષોત્તમસહસ્રનામ નામચંદ્રિકા સહિત
 છે. એમ જાણીને જ આપે નારદ દ્વારા પ્રસિદ્ધ થઈ કંસને ઝંખવાણો પાડી બુદ્ધિમાં
 મોહ ઉપજાવી તેના નાશનો ઉપાય વિચાર્યો છે, એ જ ભાવને સૂચવનાર આ
 નામ છે.

કેશીઘાતી નારદેષ્ટો બ્યોમાસુરવિનાશકઃ॥

અક્રૂરભક્તિસંરાદ્ધપાદરેણુમહાનિધિ ॥૧૮૧॥

(૮૭૦) કેશીઘાતી અશ્વનું સ્વરૂપ ધારણ કરી આવેલા કેશી નામના દૈત્યનો
 ઘાત કરનાર - વિનાશ પમાડનાર.

(૮૭૧) નારદેષ્ટઃ (૧) નારદમુનિની કંસને નાશ કરવા સંબંધી ઈષ્ટ
 અભિલાષા જેમનાથી સિદ્ધ થનાર છે એવા, (૨) નારદમુનિના ઈષ્ટદેવરૂપ
 ભગવાન.

(૮૭૨) બ્યોમાસુરવિનાશકઃ મયદાનવના પુત્ર બ્યોમાસુરનો નાશ કરનાર.

(૮૭૩) અક્રૂરભક્તિસંરાદ્ધપાદરેણુમહાનિધિ પરમ ભગવદ્ભક્ત અક્રૂરજીએ
 પ્રેમલક્ષણા ભક્તિ વડે જેમનો ચરણકમલના રેણુ (રજ)રૂપ મહાનિધિ - અક્ષય
 ભંડાર ઉપાસના કરવા લાયક જાણ્યો છે. એવા ભગવાન, ૨ અક્રૂરજી ભક્તરાજે
 પરમભક્તિ વડે પ્રભુના ચરણ રજની પ્રાપ્તિ થઈ એ જ મહાન નિધિ - એજ
 અધિક લાભ જેમનાથી પ્રાપ્ત કર્યો છે - મેળવ્યો છે એવા શ્રીકૃષ્ણ પરમાત્મા.

વ્રજમાં જતાં અક્રૂરજીના હૃદયમાં પ્રેમમય ભાવો પ્રકટ થયા છે. અને વ્રજની
 રજમાં પોતે આળોટી તે રજને શિરમાં ધારણ કરી છે. એ જ પરમ લાભ અક્રૂરજીને
 પ્રાપ્ત થયો છે. એવો ઉત્તમ લાભ આપનાર આપ પ્રભુ જ છે, એ જ આશય
 આ નામમાં રહેલો છે.

રથાવરોહશુદ્ધાત્મા ગોપીમાનસહારકઃ ॥

હૃદસંદર્શિતાશેષવૈકુંઠાક્રૂરસંસ્તુતઃ ॥૧૯૦॥

(૮૭૪) રથાવરોહશુદ્ધાત્મા રથ ઉપર વિરાજતી વખતે શુદ્ધ વિકાર રહિત
 જેમનો આત્મા - અંતઃકરણ છે એવા પ્રભુ.

શ્રીપુરુષોત્તમસહસ્રનામ નામચંદ્રિકા સહિત

અકૂર સાથે મથુરાનગરમાં પધારતી વખતે આપ રથમાં વિરાજિત થયા ત્યારે સર્વ ગોપીજનો તેમના માર્ગને રૂંધી મર્મમાં કટાક્ષપૂર્વક અનેક રીતે વચનો કહી ભાવો દર્શાવવા લાગ્યાં, છતાં આપ તેમનાં આહાવભાવોથી લેશ પણ વિકારયુક્ત ન થતાં ધૈર્ય રાખી રથને ચલાવવાની પ્રેરણા કરવા લાગ્યા. તેજ આશયને લેઈ અહિં રથમાં વિરાજતી વખતે વિકારથી રહિત શુદ્ધ ચિત્ત ધારી પ્રભુ એમ કહ્યું છે.

(૮૭૫) ગોપીમાનસહારકઃ ગોપીજનોના મનને હરણ કરનાર અર્થાત્ મથુરાપુરીમાં પધારતી વખતે ગોપીજનોનાં મનને-ચિત્તને સાથે લઈ રથમાં વિરાજમાન શ્રી કૃષ્ણચંદ્ર.

(૮૭૬) હૃદસંદર્શિતાશેષ વૈકુંઠાક્રૂરસંસ્તુતઃ (૧) હૃદ-બ્રહ્મહૃદ (યમુનાજીનો મોટો હૃદ)માં સારી રીતે સંપૂર્ણ વૈકુંઠલોકના દર્શનતે પ્રાપ્ત કરનાર અકૂરજીએ જેમની સુંદર રીતે સ્તુતિ કરી છે એવા પ્રભુ શ્રી પુરુષોત્તમ. (૨) અ એટલે વાસુદેવ (શ્રી કૃષ્ણ) 'શેષ' એટલે બલદેવજી, અને વૈકુંઠલોક એ ત્રણે વસ્તુઓ યમુનાજીના હૃદયમાં-ધરામાં અકૂરજીને દર્શાવનાર એવા સર્વસમર્થ પરમાત્મા.

મથુરાગમનોત્સાહો મથુરાભાગ્યભાજનમ્ ॥

મથુરાનગરીશોભાદર્શનોત્સુકમાનસઃ ॥૧૧૨॥

(૮૭૭) મથુરાગમનોત્સાહઃ (૧) શ્રી મથુરા નગરીમાં જવાને ઉત્સાહ ધરાવનાર-ઉમંગ રાખનાર, (૨) મથુરાપુરી તરફ જતી વખતે અકૂરજીને જેમનાથી ઉત્સાહ-ઉમંગ થાય છે એવા પ્રભુ.

(૮૭૮) મથુરાભાગ્યભાજનમ્ મથુરા નગરીને ભાગ્ય સંપત્તિના સ્થાનરૂપ-મૂળ-હેતુરૂપ પરમાત્મા.

(૮૭૯) મથુરાનગરીશોભાદર્શનોત્સુકમાનસઃ (૧) મથુરા નગરીની શોભાને નીહાળવા ઉત્સાહવાળું જેમનું મન છે એવા, (૨) મથુરા પુરીમાં નિવાસ કરનારા પુણ્યવાન જનોએ પોતાની શોભાનું સૌંદર્યનું દર્શન આપવામાં જેમનું હૃદય ઘણુંજ ઉમંગી છે.

દુષ્ટરંજકઘાતી ચ વાયકાર્ચિતવિગ્રહઃ ॥

વસ્ત્રમાલાસુશોભાન્નઃ કુબ્જાલેપનભૂષિતઃ ॥૧૧૨॥

(૮૮૦) દુષ્ટરંજકઘાતી (૧) દુષ્ટ કંસાદિકોને સારી રીતે ધોધેલાં વસ્ત્રો આપી મનરંજન કરનાર ધોબીને મારનાર-નાશ કરનાર, (૨) દુષ્ટ કંસ રાજાના મનને નિરંતર રંજન કરનારાઓનો ઘાત કરનાર.

(૮૮૧) વાયકાર્ચિતવિગ્રહઃ વાયક-દરજીએ જેમના દેહને વિવિધ વસ્ત્રો વડે સુંદર-શોભાયુક્ત બનાવ્યો છે એવા પ્રભુ.

જો કદાચ “વાયકાર્ચિતવિગ્રહઃ” એવો પાઠ હોય તો તેનો અર્થ પણ પ્રથમના અર્થ પેઠેજ કરવો કેમકે અર્ચ અને અંચ બન્ને ધાતુઓનો પૂજન અર્થ થાય છે. એટલે શરીરને વસ્ત્રો વડે અલંકારવામાં-શોભાયુક્ત બનાવવામાં બન્ને ધાતુ પ્રવર્તે છે.

(૮૮૨) ઘસ્ત્રમાલાસુશોભાન્નઃ વસ્ત્ર ઉપર પુષ્પની માલાઓ ધારણ કરવાથી જેમનું અંગ અત્યંત શોભાયમાન બનેલું છે એવા.

(૮૮૩) કુબ્જાલેપનભૂષિતઃ કુબ્જાએ ઘસી તૈયાર કરેલા સુંગધિમાન લેપન ચંદનથી ઘણુંજ રમણીય જેમનું શરીર છે એવા.

કુબ્જાસુરૂપકર્તા ચ કુબ્જારતિવ્રત્તદઃ ॥

પ્રસાદરૂપસંતુષ્ટહરકોદંડચંડનઃ ॥૧૧૩॥

(૮૮૪) કુબ્જાસુરૂપકર્તા શરીરે ત્રણ ઠેકાણેથી વાંકી એવી કુબ્જાને સુંદર સ્વરૂપ વાળી બનાવનાર પ્રભુ.

(૮૮૫) કુબ્જારતિવ્રત્તદઃ કુબ્જાથી સાથે રતિ-રમણ કરવા રૂપ વરદાન આપનાર શ્રી કૃષ્ણચંદ્ર.

(૮૮૬) પ્રસાદરૂપસંતુષ્ટહરકોદંડચંડનઃ યજ્ઞસ્થાનમાં રહેલા કંસ રાજાને પ્રસન્ન થઈ મહાદેવજીએ અર્પણ કરેલા કોદંડ-ધનુષને ખંડન કરનાર-ભાંગી નાંખનાર મહાબલધારી ભગવાન શ્રી પુરુષોત્તમ.

શ્રીપુરુષોત્તમસહસ્રનામ નામચંદ્રિકા સહિત

શકલાહતકં સામ-ધનૂરક્ષકસૈનિકઃ ॥

જાગ્રત્સ્વપ્નભયવ્યાપ્તમૃત્યુલક્ષણબોધકઃ ॥૧૧૪॥

(૮૮૭) શકલાહતકંસામધનૂરક્ષકસૈનિકઃ પોતેજ ભાંગી નાંખેલા ધનુષના કકડાઓ વડે ધનુષનું રક્ષણ કરનારા કંસરાજના સંબંધી યોદ્ધાઓને ચોપાસથી માર મારનાર શ્રી કૃષ્ણપ્રભુ.

(૮૮૮) જાગ્રત્સ્વપ્નભયવ્યાપ્તમૃત્યુલક્ષણબોધકઃ જાગૃતાવસ્થા સ્વપ્નાવસ્થા અને નિદ્રાવસ્થા એ ત્રણ અવસ્થાઓમાં ભયથી વ્યાપ્ત બનેલા કંસરાજને મૃત્યુનાં ચિન્હો દર્શાવનાર-જણાવનાર એવા.

શ્રી કૃષ્ણ મ્હારો કાલ છે. એમ જાણી ભયભીત બનેલો કંસ, રાત્રિ દિવસ શ્રી કૃષ્ણનેજ જોવા લાગ્યો. અને પોતાના મૃત્યુસૂચક અનેક ચિન્હોનો અનુભવ કરવા લાગ્યો એ પ્રમાણે આ સ્કંધના ૪૨ અધ્યાયમાં સ્પષ્ટ જણાવ્યું છે. તેજ ઉદ્દેશથી અહિં ત્રણે અવસ્થામાં મૃત્યુના ચિન્હોને જણાવનાર પ્રભુ એમ કહે છે.

મથુરામલ્લ ઓજસ્વી મલ્લયુદ્ધવિશારદઃ

સઘઃકુવલયાપીડઘાતી ચાણૂર્મર્દનઃ ॥૧૧૫॥

(૮૮૯) મથુરામલ્લઃ મથુરા પુરીમાં મલ્લની માફક સ્વચ્છંદ રીતે લીલા-કીડા કરનાર મહાબલસંપન્ન શ્રી કૃષ્ણ.

(૮૯૦) ઓજસ્વી (૧) યુદ્ધમાં ઉત્સાહ ધરાવનાર, (૨) યુદ્ધમાં વિશેષ પ્રયત્ન કરનાર પ્રભાવશાલી પ્રભુ.

(૮૯૧) મલ્લયુદ્ધવિશારદઃ મલ્લોની સાથે યુદ્ધ કરવામાં ચતુર-હુશિઆરી જણાવનારા સર્વસમર્થ પરમાત્મા.

(૮૯૨) સઘઃકુવલયાપીડઘાતી રંગભૂમિનું દર્શન થતાંની સાથે તરતજ “કુવલયાપીડ” નામના હાથીનો નાશ કરનાર.

(૮૯૩) ચાણૂર્મર્દનઃ ચાણૂર નામના અત્યંત બલિષ્ઠ મલ્લને મર્દન કરી નાંખનાર-મસળી નાંખનાર પરમાત્મા.

લીલાહતમહામલ્લઃ શલતોશલઘાતકઃ ॥

કંસાન્તકો જિતામિત્રો વસુદેવવિમોચકઃ ॥૧૧૬॥

(૮૮૪) લીલાહતમહામલ્લઃ (૧) પ્રયાસ વિના સહજમાંજ મોટા મોટા મલ્લોને મારનાર, (૨) આગળ થનારી લીલાને સરલ કરવા માટે મોટા મોટા મલ્લોનો નાશ કરનાર શ્રી કૃષ્ણચંદ્ર.

(૮૮૫) શલતોશલઘાતકઃ શલ તથા તોશલ નામને બન્ને મલ્લોને નષ્ટ કરનાર-મારનાર.

(૮૮૬) કસાન્તકઃ કંસરાજાનો અંત-નાશ કરનાર.

રંગભૂમિમાંથી એકદમ કૂદકો મારી બડબડાટ કરી રહેલા કંસના કેશોને ગૃહણ કરી પૃથ્વીપર પછાડી સર્વસમર્થ શ્રી કૃષ્ણપ્રભુએ કંસનો ધ્વંસ કરેલો છે, એમ સ્પષ્ટ આ સ્કંધના ૪૪ અધ્યાયમાં છે. તેથીજ કંસને નાશ કરનાર પ્રભુ એમ કથન કરે છે.

(૮૮૭) જિતામિત્રઃ સર્વ શત્રુઓને જીતનાર.

સર્વમાં મુખ્ય એવા કંસનો વિનાશ કરવાથી સર્વનો પરાજય થયો મનાય જેથી શત્રુઓને જીતનાર પરમાત્મા એમ અહિ જણાવે છે.

(૮૮૮) વસુદેવવિમોચકઃ વસુદેવજીને બંધનથી મુક્ત કરનાર-છોડાવનાર શ્રી કૃષ્ણચંદ્ર.

અહિ કેવળ વસુદેવજીને છોડાવનાર એમ કહ્યું છે, પરંતુ દેવકીજી સહિત એવાં શ્રી વસુદેવને મુક્ત કરનાર પ્રભુ એમ સમજી લેવું. કેમકે વસુદેવજીનું અંગજ દેવકીજી છે. શાસ્ત્રમાં સ્ત્રીને પતિનું અંગ ગણવામાં આવી છે. એટલે અહિ કેવળ-પતિનું નામ જણાવવાથી સ્ત્રીનો પણ આશય છે એમ સમજવું.

જ્ઞાતતત્ત્વપિતૃજ્ઞાનમોહનામૃતવાઙ્મયઃ ॥

ઊગ્રસેનપ્રતિષ્ઠાતા યાદવાધિવિનાશકઃ ॥૧૧૭॥

(૮૮૯) જ્ઞાતતત્ત્વપિતૃજ્ઞાનમોહનામૃતવાઙ્મયઃ જેમણે ભગવત્સંબંધિ તત્ત્વને-

શ્રીપુરુષોત્તમસહસ્રનામ નામચંદ્રિકા સહિત

જ્ઞાનને જાણ્યું છે એવા માતા પિતા વસુદેવ તથા દેવકીજીને જ્ઞાન (માયારૂપ)થી મોહ પમાડી પોતાના ઉપર પુત્રભાવ થવા માટે અમૃતમય મીઠાં વચનોને કથન કરનાર કંસશત્રુ શ્રી કૃષ્ણ.

(૯૦૦) ઉગ્રસેનપ્રતિષ્ઠાતા (૧) ઉગ્રસેન (કંસ અને દેવકીજીના પિતા અને શ્રી કૃષ્ણના માતામહ)ને રાજ્યસિંહાસન પર પ્રતિષ્ઠા કરનાર, (૨) મર્યાદાનું પાલન કરવા ઉગ્રસેન રાજાના સન્મુખ સ્થિતિ કરનાર-નમ્રતાથી વિરાજીત થનાર. અર્થાત્ ઉગ્રસેનને રાજ્યાસન આપી પોતે તેમની આજ્ઞા માની સર્વ કાર્યભાર ઉપાડી લેનાર નીતિકુશલ શ્રી કૃષ્ણ.

(૯૦૧) યાદવાધિવિનાશક: સર્વ યાદવોની પીડાને વિનાશ કરનાર-દૂર કરનાર પ્રભુ. કંસરાજાના ભયથી આમતેમ ગુપ્ત રીતે ભટકી રહેલા સર્વ યાદવોને બોલાવી, સમૃદ્ધિપૂર્વક મથુરા નગરીમાં વસાવી તેમના અનેક દુઃખોને આપે દૂર કરેલાં છે. માટે યાદવોની પીડાઓને નાશ કરનાર એવા પરમાત્મા એમ કહે છે.

નન્દાદિસાંત્વનકરો બ્રહ્મચર્યવ્રતે સ્થિતઃ ॥

ગુરુશુશ્રૂષણપરો વિદ્યાપારમિતેશ્વરઃ ॥૧૧૮॥

(૯૦૨) નન્દાદિસાંત્વનકર: નંદરાયજી જેમાં મુખ્ય છે એવા સર્વ ગોપજનોને મધુર વચનો વડે શાંત કરનાર-આશ્વાસન આપનાર.

(૯૦૩) બ્રહ્મચર્યવ્રતેસ્થિતઃ ઉપનયન-જનોઈ ધારણ કરવાનો સંસ્કાર પૂર્ણ થયે બ્રહ્મચર્યવ્રત પાળી વિદ્યાભ્યાસ કરવા ગુરુને ઘેર નિવાસ કરનાર બ્રહ્મચારી શ્રી કૃષ્ણ પરમાત્મા.

(૯૦૪) ગુરુશુશ્રૂષણ પર: (૧) ઉજ્જયની નગરીમાં નિવાસ કરતા ગુરુવર્ય સાંદિપનિમુનિની શુશ્રૂષા-સેવા કરવામાં હમેશ સાવધાન રહેનાર ગુરુભક્તિપરાયણ પ્રભુ, (૨) સાંદીપનિ ગુરુજીની સેવા કરવી એજ જેમને સર્વોત્તમ કાર્ય છે એવા પરમાત્મા.

(૯૦૫) વિદ્યાપારમિતેશ્વર: (૧) સર્વ વિદ્યાઓના પારને પામી ગયેલા સર્વેશ્વર પ્રભુ, (૨) સર્વ વિદ્યાઓના પારને પ્રાપ્ત થયેલા તેજ ઈશ્વર-સમર્થ પ્રભુ.

શ્રીપુરુષોત્તમસહસ્રનામ નામચંદ્રિકા સહિત

શાસ્ત્રમાં ચૌદ પ્રકારની વિદ્યાઓ ગણાય છે. ચાર વેદ (ઋગ્, યજુઃ, સામ અને અથર્વ) છ અંગ (છંદ, કલ્પ, નિરુક્ત, જ્યોતિષ, શિક્ષા અને વ્યાકરણ) ન્યાયશાસ્ત્ર, મીમાંસાશાસ્ત્ર, પુરાણ અને ધર્મશાસ્ત્ર, એમ મળી ચૌદ થાય છે. પ્રભુ તો સર્વ વિદ્યાઓના અધીશ્વર છે માટે તે થોડા સમયમાં સર્વ વિદ્યાઓના પારને પામી જાય એ વિસ્મય થવા જેવું નથી.

સાંદીપનિમૃતાપત્યદાતા કાલાન્તકાદિજિત્ ॥

ગોકુલા શ્વાસનપરો યશોદાનંદપોષકઃ ॥૧૧૧॥

(૯૦૬) સાંદીપનિમૃતાપત્યદાતા પોતાના ગુરુ સાંદીપનિમુનિને સમુદ્રમાં મૃત્યુ પામેલા તેમના પુત્રને સજીવન કરી અર્પણ કરનાર.

(૯૦૭) કાલાન્તકાદિજિત કાલ (મૃત્યુ) અને અંતક (યમરાજ) વગેરેના વિવિધ પ્રકારના વિઘ્નોને વિદ્યારણ કરી તેમને જીતનાર, પોતાને આધીન બનાવનાર.

(૯૦૮) ગોકુલાશ્વાસનપરઃ (૧) ઉદ્ધવજી દ્વારા, ગોકુલમાં નિવાસ કરનારા નિજજનોના ચિત્ત-અંતઃકરણને સમાધાન કરવામાં ઉદ્યુક્ત-ઉદ્યોગશીલ, (૨) ગોકુલનિવાસી સ્વજનોના ચિત્તનું સમાધાન કરવું એજ જેમને સર્વોત્તમ કાર્ય છે એવા પ્રભુ, (૩) ગોકુલવાસી આત્મજનોનું સમાધન કરી-તેમને શાંતિ આપી રક્ષણ કરનાર.

(૯૦૯) યશોદાનંદપોષકઃ ઉદ્ધવજીદ્વારા સંદેશો મોકલી યશોદા તથા નંદરાયજીના પ્રાણોને પોષણ કરનાર સર્વના પ્રાણરૂપ.

ગોપિકાવિરહવ્યાજ-મનોગતિરતિપ્રદઃ ॥

સમોદ્ધવભ્રમરવાક્ ગોપિકામોહનાશકઃ ॥૨૦૦॥

(૯૧૦) ગોપિકાવિરહવ્યાજમનોગતિરતિપ્રદઃ ગોપિકાઓના બહિર્દષ્ટિએ જણાતા વિરહના ઉદ્દેશથી-અર્થાત્ તે નિમિત્તને માની વ્રજમાં જઈ તેમનાં મનોમંદિરમાં વિરાજી પ્રીતિનું સુખ આપનાર.

શ્રીપુરુષોત્તમસહસ્રનામ નામચંદ્રિકા સહિત

(૮૧૧) સમોદ્ભવભ્રમરવાક (૧) ભગવાનના સમાનજ ઉદ્ભવજી ત્યાં વિરાજીત છતાં, ગોપીજનો પ્રત્યે ભ્રમરના ગુંજારવ રૂપે જેમની વાણી છે. એવા પ્રભુ, (૨) શ્રી કૃષ્ણનાં સરખા એવા ઉદ્ભવ અને ભ્રમર (સંદેશહારક હોવાથી)ની વાણીરૂપે જેમની વાણી છે એવા.

(૮૧૨) ગોપિકામોહનાશકઃ ગોપિકાઓને ભગવાનના વિરહથી પ્રકટ થયેલા મોહને-ચિત્તભ્રમને ઉદ્ભવજીના વચનોદ્વારા નાશ કરનાર-દૂર કરનાર પ્રભુ.

કુબ્જારતિપ્રદોઽક્રૂરપવિત્રીકૃતભૂગૃહઃ ॥

પૃથાદુઃખપ્રણેતા ચ પાંડવાનાં સુખપ્રદઃ ॥૨૦૧॥

(૮૧૩) કુબ્જારતિપ્રદઃ પૂર્વમાં પ્રતિજ્ઞાપૂર્વક વરદાન આપેલું તેથી કુબ્જારને રતિ-સુરતાનંદ આપનાર પરમાત્મા શ્રી કૃષ્ણ.

(૮૧૪) અક્રૂરપવિત્રીકૃતભૂગૃહઃ ભક્તરાજ અક્રૂરજીને ત્યાં પધારી તેમનાં ઘર ભૂમિ તથા ગૃહસ્થતાની સર્વ સામગ્રીને પવિત્ર કરનાર-પાવન કરનાર ભક્તપ્રિય ભગવાન વાસુદેવ.

જો, ‘અક્રૂરપવિત્રીકૃતભૂગૃહઃ’ એવો પાઠ હોય તો અક્રૂરજીને ઘેર પધારીને ભૂમિના દેશો તથા ગ્રહોને પવિત્ર કરનાર એવો અર્થ કરવો.

(૮૧૫) પૃથાદુઃખપ્રણેતા (૧) પૃથા-કુંતાજીને કૌરવોએ આપેલાં વિષદાન, અગ્નિદાહ વગેરે દુઃખોની હકિકત અક્રૂરજીને કહેનાર-જણાવનાર, (૨) સંદેશાથીજ કુંતાજીનાં અનેક કષ્ટોને ઉત્કૃષ્ટ રીતે નષ્ટ કરનાર શ્રી હરિ.

(૮૧૬) પાંડવાનાં સુખપ્રદઃ અક્રૂરજી દ્વારા સંદેશો મોકલાવીનેજ યુધિષ્ઠિર વગેરે પાંડુરાજાના પાંચ પુત્રોને સારી રીતે સુખ-શાંતિ આપનાર આનંદકંઠ શ્રી કૃષ્ણચંદ્ર.

॥ ઇતિ દશમસ્કન્ધપૂર્વાદ્ધનામાનિ ॥

॥ દશમસ્કન્ધસ્થોત્તરાર્ધનામાનિ ॥

જરાસંઘસમાનીતસૈન્યઘાતી વિચારકઃ ॥

યવનવ્યાપ્તમથુરાજનદત્તકુશસ્થલિ ॥૨૦૨॥

(૯૧૭) જરાસંઘસમાનીતસૈન્યઘાતી મગધદેશના અધિપતિ જરાસંઘ રાજાએ સત્તરવાર ત્રેવીસ ત્રેવિસ અક્ષૌહિણી સૈન્ય આણ્યું, તેને હણવાના નાશ કરવાના સ્વભાવવાળા પ્રભુ.

અક્ષૌહિણી સેનાનું માપ મહાભારતાદિ ગ્રંથોમાં નીચે પ્રમાણે જોવામાં આવે છે કે : ૨૧૮૭૦ રથી, ૨૧૮૭૦ હાથી, ૬૫૬૧૦ ઘોડેસ્વાર અને ૧૦૮૭૫૦ પાયદલ એ રીતે કુલ ૨૧૮૭૦૦ સૈનિકોની સંખ્યાને એક અક્ષૌહિણી કહેવાય છે. તેવી ત્રેવિસ અક્ષૌહિણી સેનાની તૈયારી કરી સત્તરવાર મથુરાપર ચઢાઈ કરી હતી, અને દરેક વખતે શ્રી કૃષ્ણે તે સેનાઓનો સારી રીતે નાશ કરેલો છે. એજ તાત્પર્યને જણાવનારું આ નામ છે.

(૯૧૮) વિચારકઃ વિચાર કરનાર પ્રભુ.

જ્યારે અઢારમીવાર જરાસંઘ ત્રેવિસ અક્ષૌહિણી મહાનસેના લેઈ આવ્યો, ત્યારે પોતાના સર્વ પાદવ બંધોને કુશસ્થલીમાં લઈ જવા સાડું આપે બલદેવજી સાથે રાજનીતિ સંબંધી વિચારો કરેલા તેનેજ ઉદ્દેશી અહિં વિચાર કરનાર એવા પ્રભુ એમ કથન કરે છે.

(૯૧૯) યવનવ્યાપ્તમથુરાજનદત્તકુશસ્થલિ યવનરાજના ત્રણ કરોડ સૈન્યવડે અર્થાત્ કાલયવનથી વ્યાપ્ત-ઘેરાયેલા મથુરામાં નિવાસ કરનારા લોકોને સ્થિતિ કરવા સાડું કુશસ્થલીને અર્પનારા.

દ્વારકાદ્ભુતનિર્માણવિસ્માપિતસુરાસુરઃ ॥

મનુષ્યમાત્રભોગાર્થ-ભૂમ્યાનીતેન્દ્રવૈભવઃ ॥૨૦૩॥

(૯૨૦) દ્વારકાદ્ભુતનિર્માણવિસ્માપિતસુરાસુરઃ શ્રી દ્વારકાનગરીની અદ્ભુત

શ્રીપુરુષોત્તમસહસ્રનામ નામચંદ્રિકા સહિત

આશ્ચર્ય પમાડે તેવી રમણીય રચનાથી દેવો અને દૈત્યોને વિસ્મય ઉત્પન્ન કરનાર-
આશ્ચર્ય ચક્રિત બનાવનાર.

(૯૨૧) મનુષ્યમાત્રભોગાર્થભૂમ્યાનીતેંદ્રવૈભવઃ સર્વ મનુષ્ય માત્રને ભોગ-સ્વર્ગસમાન
સુખનો અનુભવ કરવા સાડું ભૂમિમાં શ્રી દ્વારકાપુરીમાં ઈંદ્રના વૈભવો-
પારિજાતતરુ આદિ ઉપભોગ કરવા લાયક ઐશ્વર્યોને આણનાર-સ્થાપન કરનાર
શ્રી પુરુષોત્તમ.

દરેક દિશાના લોકપાલોએ પોતાનો સર્વ વૈભવ દ્વારકામાં સ્થાપન કર્યો છે
તેમ સત્યભામાના આગ્રહથી આપે ઈંદ્રસાથે યુદ્ધ કરી પારિજાત વૃક્ષને લાવી
દ્વારકામાં સ્થાપન કર્યું છે માટે, સર્વજનોના ઉપભોગ સાડું ઈંદ્રના વૈભવોને
ભૂમિમાં લાવનાર પ્રભુ એમ કહે છે.

યવનવ્યાપ્તમથુરાનિર્ગમાનંદવિગ્રહઃ ॥

મુચુકંદમહાબોધયવનપ્રાણદર્પહા ॥૨૦૪॥

(૯૨૨) યવનવ્યાપ્તમથુરાનિર્ગમાનંદવિગ્રહઃ કાલયવને ઘેરી લીધેલી મથુરાપુરીમાંથી
નીકળતી વખતે પોતાની પાસે આયુધ વગેરે નહિ હોવાથી શુદ્ધ સચ્ચિદાનંદમય
જેમનો દેહ છે એવા સચ્ચિદાનંદ સ્વરૂપવાન શ્રી કૃષ્ણ.

(૯૨૩) મુચુકુંદમહાબોધયવનપ્રાણદર્પહા માંધાતા રાજાના પુત્ર મુચુકુંદને ઘણાજ
કાળની નિદ્રામાંથી જગાડનારા કાલયવનના પ્રાણો અતે તેના પક્ષના જરાસંઘાદિ
રાજાઓના દર્પને-અભિમાનને દૂર કરનાર નાશ કરનાર શ્રી હરિ.

આ સ્કંધના ૫૧મા અધ્યાયમાં કાલયવનના ભયથી જાણે દોડી જતા હોય,
તેમ શ્રી કૃષ્ણે ગુફામાં પ્રવેશ કર્યો, તેમની પાછળ કાલયવને પણ પ્રવેશ કર્યો.
ત્યાં ઘણા કાલની નિદ્રામાં સૂતેલા મુચુકુંદ રાજાને; આ શ્રી કૃષ્ણ છે એમ જાણી,
તેમને લાત મારી એટલે જાગૃત થતાં તે મુચુકુંદના નેત્રનાં તેજથી કાલયવન
ભસ્મીભૂત થઈ ગયો. એ કથાના આશયનો બોધ કરનાર આ ભગવન્નામ છે.

મુચુકુંદસ્તુતાશેષગુણકર્મમહોદયઃ ॥

ફલપ્રદાનસંતુષ્ટિર્જન્માંતરિતમોક્ષદઃ ॥૨૦૫॥

(૯૨૪) મુચુકુંદસ્તુતાશેષગુણકર્મમહોદયઃ ભક્તરાજ મુચુકુંદ જેમનો સંપૂર્ણ ગુણકર્મના મહોદયને-ઐશ્વર્યના પ્રભાવને સ્તવ્યો છે-વર્ણવ્યો છે એવા પ્રભુ.

(૯૨૫) ફલપ્રદાનસંતુષ્ટિ ભક્તિરૂપ અમોઘ ફલનું દાન કરી મુચુકુંદ રાજાને સંપૂર્ણ રીતે સંતુષ્ટ કરનાર-પ્રસન્ન કરનાર.

(૯૨૬) જન્માંતરિતમોક્ષદઃ બીજા જન્મે મુચુકુંદ રાજાને મોક્ષ આપનાર.

પ્રભુનાં દર્શનથી તાત્કાલિકજ મોક્ષ થવો જોઈએ, છતાં મુચુકુંદ રાજાને પૂર્વનાં અવશિષ્ટ કર્મ ભોગવવા માટે અન્ય બ્રાહ્મણદેહ આપી તેને મોક્ષ આપેલો છે. કેમકે જ્યાં સુધી કર્મો બાકી હોય છે, ત્યાં સુધી તેને ભોગવ્યા શિવાય જન્મમરણથી રહિત થવાતું નથી. એવી પોતાની શાસ્ત્રસિદ્ધ મર્યાદાનો ભંગ ન થાય, માટે આપે અન્ય જન્મે મોક્ષ આપેલો છે એમ જાણવું. પુષ્ટિભક્તને તો કેવળ ભગવાનનું સેવનજ ઈષ્ટ છે, તેમને મોક્ષાભિલાષની કાંઈ જરૂર નથી. તે તો પ્રભુનું પ્રેમમયી ભક્તિપૂર્વક વિપ્રયોગદશામાં આરાધન કરવાથીજ ભગવત્કૃપાપાત્ર બની આનંદમય સ્વરૂપનો અનુભવ કરે છે. એથી બીજો કોઈપણ અધિક આનંદજ નથી. અસ્તુ.

શિવબ્રાહ્મણવાક્યામ્નજયભીતિવિભાવનઃ ॥

પ્રવર્ષણપ્રાર્થિતાગ્નિદાનપુણ્યમહોત્સવઃ ॥૨૦૬॥

(૯૨૭) શિવબ્રાહ્મણવાક્યામ્નજયભીતિવિભાવનઃ શંકર અને બ્રાહ્મણોના (“તમારો જય થાવ” એવા વરદાન રૂપી) વાક્યોને મેળવી અઢારમીવાર યુદ્ધ કરવા આવેલા જરાસંઘનો જય થવા સારું અર્થાત્ શિવ તથા બ્રાહ્મણોનાં વાક્યોને સત્ય કરવા માટે પોતાનામાં ભયની ભાવના કરનાર, એટલે જાણે જરાસંઘથી ભયભીત થયા હોય એમ સર્વને દર્શાવનાર.

ભગવાનનો સર્વત્ર વિજયજ છે. તેમને જરાસંઘાદિ શુત્રુઓથી ભય પામવાનું

શ્રીપુરુષોત્તમસહસ્રનામ નામચંદ્રિકા સહિત

એ ખરૂં જોતાં નટરયના જેવું છે. એવા પ્રકારનો લીલાવિનોદ કરવાની જ આપની અભિલાષા છે; એમ સમજવું. અથવા જ્યારે સત્તરવાર શ્રી કૃષ્ણથી પરાભવ પામી જરાસંઘ લજ્જિત બની ગયો, ત્યારે ભગવાન શંકરનું આરાધન કરી, બ્રાહ્મણોના આશીર્વાદો મેળવી અઢારમીવાર યુદ્ધ કરવા યાદવો ઉપર ચઢી આવ્યો. એટલે તે શંકર અને ભૂદેવોના વરદાનો ઉપર લોકોનો વિશ્વાસ ન ઊઠી જાય. તે માટે આપ પરાભવ પામવાથી નાઠા હોય એમ સર્વત્ર દર્શાવ્યું છે. વસ્તુતઃ પ્રભુ અજિતજ છે.

(૯૨૮) પ્રવર્ષણપ્રાર્થિતાન્નિદાનપુણ્યમહોત્સવઃ પ્રવર્ષણનામના પર્વત પર્યંત પાછળ દોડીને જેમની (શ્રી કૃષ્ણ અને બલદેવની) સાથે યુદ્ધ કરવાની પ્રાર્થના યાચના કરી છે. એવી યાચનાના ઉદ્દેશથી પર્વત ઉપર ચઢી જવાને લીધે ચારે પાસેથી પર્વતને અગ્નિદાન કરી-સળગાવી જરાસંઘના મોટા પુણ્યના મહોત્સવને મિથ્યા વૃથા કરનાર પ્રભુ, શ્રી કૃષ્ણચંદ્ર.

જરાસંઘના ભયથી નાશી શ્રી કૃષ્ણ તથા બલરામ પ્રવર્ષણ પર્વતમાં ગુમ થઈ ગયા. એટલે તેમની પૂઠ પકડી એ પર્વત પર્યંત આવેલા જરાસંઘે આખા પર્વતની ચારે બાજુએ અગ્નિસળગાવી એમ માન્યું કે બન્ને જણ ભસ્મીભૂત થઈ ગયા, પરંતુ વસ્તુતસ્તુ દ્વારકામાંજ પધારેલા હતા. એ પ્રમાણે તેને છેતરી વરદાનથી મેળવેલા તેના મહાપુણ્યના મહોત્સવને આપે ફોકટ કરી નાંખ્યો છે. એમ સ્પષ્ટ ભાગવતના આ સ્કંધના પર અધ્યાયમાં છે. એ ઉદ્દેશથી જ આ નામ કથન કરેલું છે.

રુક્મિણીરમણઃ કામપિતા પ્રદ્યુમ્નભાવનઃ ॥

• સ્યમન્તકમણિવ્યાજપ્રાપ્તજાંબૂવતીપતિ ॥૨૦૭॥

(૯૨૯) રુક્મિણીરમણઃ રુચિ ઉત્પન્ન કરે તેને “રૂકમ” કહેવાય છે એટલે તે રૂકમના (સુવર્ણના) જેવો જેનો વર્ણ છે. એવા રૂકિમણીજીને રમાડનાર, અર્થાત્ લક્ષ્મીરૂપ-સૌન્દર્ય સ્વરૂપ શ્રી રૂકિમણીજીમાં રમણ કરનાર પ્રભુ.

(૯૩૦) કામપિતા શ્રી શંકરે પોતાની દષ્ટિવડે બાળીને ભસ્મીભૂત કરેલા

કામદેવના પિતા-જનક-ઉત્પન્ન કરનાર શ્રી પુરુષોત્તમ.

શ્રી શંકરે મોહિત કરવા આવેલા કામદેવને પોતાના તૃતીય લોચનથી ભસ્મીભૂત કરી નાખ્યો. જ્યારે તેની પત્ની રતિએ સજીવન કરવા શંકરની પ્રાર્થના કરી, ત્યારે શ્રી કૃષ્ણથી રુકિમણીમાં પ્રકટ થશે એમ વરદાન આપેલું એમ શિવપુરાણાદિમાં છે. તે શંભુના વરદાનને સત્ય કરવા, અને રતિનું પ્રિય કરવા આપે તેને પ્રકટ કરેલો છે. જેથી કામપિતા એમ કહી અહિં પ્રભુને પ્રતિપાદન કરે છે.

(૯૩૧) પ્રદ્યુમ્નભાવનઃ પ્રદ્યુમ્ન જેમનું નામ છે એવા મોટા પુત્રને પ્રકટ કરનાર.

(૯૩૨) સ્યમન્તકમણિવ્યાજપ્રાપ્તજાંબૂવતીપતિ સ્યમન્તક મણિને લાવવાના નિમિત્તથી પ્રાપ્ત થયેલાં જાંબુવતી (રીંછપતિ જાંબુવાનની પુત્રી)ના પતિ-પાલન કરનાર સ્વામી શ્રી કૃષ્ણ.

સત્યભામાપ્રાણપતિઃ કાલિન્દીરતિવદ્ધનઃ ॥

મિત્રવિંદાપતિ સત્યાપતિર્વૃષનિષૂદનઃ ॥૨૦૮॥

(૯૩૩) સત્યભામાપ્રાણપતિ (૧) [સત્યઃ ભામઃ યસ્યાઃ] પોતાનું કાર્ય સિદ્ધ કરવામાં જેમનો સત્ય-યથાર્થ (દૃઢ આગ્રહ પૂર્વક) રોષ છે એવાં સત્યભામાના પ્રાણનાથ, (૨) સત્યભામાના પ્રાણતુલ્ય પતિ-ભરથાર શ્રી પુરુષોત્તમ.

(૯૩૪) કાલિન્દીરતિવદ્ધનઃ (૧) કાલિન્દી-સૂર્યની પુત્રી યમુનાજીની રતિ-પ્રીતિને વધારનાર, (૨) યમુનાજીમાં પોતાની પ્રીતિને વધારનાર.

(૯૩૫) મિત્રવિંદાપતિ વિંદ અને અનુવિંદની બહેન મિત્રવિંદાના પતિ-સ્વામી.

(૯૩૬) સત્યાપતિ નગ્નજીત રાજાની કન્યા સત્યાના પતિ.

(૯૩૭) વૃષનિષૂદનઃ નગ્નજીત રાજાને ત્યાં પણમાં મૂકેલા સાતે વૃષભો-સાંઢોને સારી રીતે સત્વ રહિત કરનાર અર્થાત્ એકી સમયે તેમને નાથી બલહીન બનાવનાર પરમ સમર્થ શ્રી કૃષ્ણ પ્રભુ.

શ્રીપુરુષોત્તમસહસ્રનામ નામચંદ્રિકા સહિત

ભદ્રાવાંછિતભર્તા ચ લક્ષ્મણાવરણક્ષમઃ ॥

ઇન્દ્રાદિપ્રાર્થિતવધનરકાસુરસૂદનઃ ॥૨૦૧॥

(૯૩૮) ભદ્રાવાંછિતભર્તા શ્રુતકીર્તિ રાજાની પુત્રી ભદ્રાના મનવાંછિત (હૃદયમાં ઈચ્છા કરેલા) ભર્તા-પતિ.

(૯૩૯) લક્ષ્મણાવરણક્ષમઃ મદ્રદેશના નરેશની પુત્રી લક્ષ્મણાને વરવામાં સમર્થ પરમાત્મા.

(૯૪૦) ઇન્દ્રાદિપ્રાર્થિતવધનરકાસુરસૂદનઃ ઈદ્રાદિ દેવો વડે જેનો નાશ કરવા માટે પ્રાર્થના કરવામાં આવી છે એવા નરકાસુર નામના દૈત્યનો નાશ કરનાર.

ભૂમિપુત્ર નરકાસુર ઈદ્રાદિ દેવોનો પરાભવ કરી અદિતિના મણિમય કુંડલોને હરી લાવ્યો હતો, જેથી દેવોએ સ્તુતિ કરી શ્રી કૃષ્ણને તેનો નાશ કરવા પ્રેર્યો, એવી રીતે આપ પ્રભુએ તેનો નાશ કરી અદિતિનાં કુંડળો આપી દેવોને પ્રસન્ન કરેલા છે. એ આ સ્કંધમાં ૫૯ મા અધ્યાયમાં સ્પષ્ટ છે.

મુરારિઃ પીઠહંતા ચ તામ્રાદિપ્રાણહારકઃ॥

ષોડશસ્ત્રીસહસ્રેશઃ છત્રકુણ્ડલદાનકૃત્ ॥૨૧૦॥

(૯૪૧) મુરારિ મુરનામના દૈત્યના શત્રુ.

(૯૪૨) પીઠહંતા નરકાસુરના સેનાપતિ પીઠ નામના અસુરને હણનાર.

(૯૪૩) તામ્રાદિપ્રાણહારકઃ તામ્ર જેમાં મુખ્ય છે એવા અંતરિક્ષ શ્રવણ વિભાવસુ, વસુ. નભસ્વાન અને અરુણ વગેરે મુરદૈત્યના પુત્રોના પ્રાણોને હરણ કરનાર-તેમનો નાશ કરનાર.

(૯૪૪) ષોડશસ્ત્રીસહસ્રોશઃ સોળ હજાર સ્ત્રીયોના ઈશ-સ્વામી.

નરકાસુરે પોતાના ઉપભોગ માટે અનેક રાજાઓની સોળહજાર દિવ્ય કન્યાઓને હરિ લાવી તેમને પરણવાના વિચારથી અંતઃપુરમાં રાખી હતી. તે નરકાસુરનો નાશ કરી એ સોળ હજાર સ્ત્રીયોને તેમની અભિલાષા જાણી આપ

શ્રીપુરુષોત્તમસહસ્રનામ નામચંદ્રિકા સહિત
જ વરેલાં છે. એમ આ સ્કંધના પાઠમાં અધ્યાયમાં કથન કરેલું છે. તેજ હેતુથી
અહિં સોળ હજાર સ્ત્રીઓના સ્વામી એમ આજ્ઞા કરે છે.

(૮૪૫) છત્રકુણ્ડલદાનકૃત ઈંદ્રનું છત્ર ઈંદ્રને તથા અદિતિનાં કુંડળો અદિતિને
અર્પણ કરનાર પૂર્ણ પુરુષોત્તમ.

પારિજાતાપહરણો દેવેન્દ્રમદનાશકઃ ॥

રુક્મિણીસમસર્વસ્ત્રીસાધ્યભોગરતિપ્રદઃ ॥૨૧૧॥

(૮૪૬) પારિજાતાપહરણઃ બલપૂર્વક દેવોના વૃક્ષ પારિજાતને હરણ કરનાર
શ્રી કૃષ્ણ ભગવાન.

(૮૪૭) દેવેન્દ્રમદનાશકઃ દેવોના ઈંદ્રને પરાજય પમાડી તેનામાં રહેલા મહાન
ઐશ્વર્ય સંબંધી મદને-અભિમાનને નાશ કરનાર.

(૮૪૮) રુક્મિણીસમસર્વસ્ત્રીસાધ્યભોગરતિપ્રદઃ લક્ષ્મીના અંશરૂપ સર્વ સ્ત્રીઓ
હોવાથી રુકિમણી સમાન જ સર્વ સ્ત્રીઓ વડે પ્રાપ્ત થનાર ભોગને લીધે તે સર્વમાં
રતિ-પ્રીતિને ઉત્કર્ષ રીતે અર્પણ કરનાર શ્રી મદનમોહક કૃષ્ણ.

રુક્મિણીપરિહાસોક્તિવાકતિરોધાનકારકઃ ॥

પુત્રપૌત્રમહાભાગ્યગૃહધર્મપ્રદર્શકઃ ॥૨૧૨॥

(૮૪૯) રુક્મિણીપરિહાસોક્તિવાકતિરોધાનકારકઃ (૧) રુકિમણી પ્રત્યે થયેલી
પરિહાસોક્તિ વડે-હાસ્યવિનોદનાં વચનો વડે રુકિમણીજીની વાણીને તિરોધાન-
સ્થંભન કરનાર-બંધ કરી દેનાર, (૨) રુકિમણીજી સાથે થયેલી હાસ્યવિનોદ
રૂપ વાણીને તિરોધાન કરનાર-ફેરફાર કરનાર અર્થાત્ જુદે સ્વરૂપે તેને પ્રતિપાદન
કરનાર, (૩) રુકિમણીજીના હાસ્યવિનોદ વાળી વાણીથી પોતાને થયેલા
તિરોધાન સ્થંભનની પેઠે તેમનાં મનમાં સ્થંભન-સ્થિરતા કરનાર.

(૮૫૦) પુત્રપૌત્રમહાભાગ્યગૃહધર્મપ્રદર્શકઃ પુત્ર અને પૌત્ર સંબંધી મહાન
ભાગ્યરૂપ ગૃહધર્મ-ગૃહસ્થાશ્રમીઓના ધર્મને ઉત્તમ રીતે બીજા જનોને દર્શાવનાર
પ્રભુ.

શ્રીપુરુષોત્તમસહસ્રનામ નામચંદ્રિકા સહિત

કોઈક સ્થળે “પુત્રપૌત્રમહાભાગ્યગૃહધર્મપ્રવર્તકઃ” એવો પાઠ જોવામાં આવે છે. ત્યાં પુત્ર અને પૌત્ર સંબંધી મહાભાગ્ય રૂપ ગૃહસ્થાશ્રમીઓના ધર્મને ઉત્તમ રીતે પ્રવર્તીવનાર એમ અર્થ કરવો.

શંબરાન્તકસત્પુત્રવિવાહહતરુક્મિકઃ ॥

ઉષાપહતપૌત્રશ્રીર્વાણબાહુનિવારકઃ ॥૨૧૩॥

(૮૫૧) શંબરાન્તકસત્પુત્રવિવાહહતરુક્મિકઃ શંબરાસુરને નાશ કરનાર-પ્રદ્યુમ્ન (શ્રી કૃષ્ણના પુત્ર)ના પુત્ર અનિરુદ્ધના વિવાહમાં બલદેવજી દ્વારા રુક્મિક (રુક્મિણીના ભાઈ)ને હણનાર-મારનાર.

(૮૫૨) ઉષાપહતપૌત્રશ્રીઃ બાણાસુરની પુત્રી ઉષાને માટે તેની સખી ચિત્રલેખાએ યોગશક્તિથી હરણ કરેલા પોતાના પૌત્ર અનિરુદ્ધની શ્રી-સંપત્તિ છે જેમનાથી એવા પરમાત્મા શ્રી કૃષ્ણ.

જ્યારે ભાણાસુરે બંદીખાને નાંખેલા પોતાના પૌત્ર અનિરુદ્ધને મુક્ત કરવા આપ પધાર્યા, ત્યારે સ્ત્રી સાથે અનેક સંપત્તિ પણ અનિરુદ્ધને પ્રાપ્ત થઈ એટલે જેમનાથી અનિરુદ્ધને સંપત્તિ પ્રાપ્ત થઈ છે એવા પ્રભુ એમ નામ કહે છે.

(૮૫૩) બાણબાહુનિવારકઃ બાણાસુરના બાહુઓને નિવારણ કરનાર-છેદી નાંખનાર.

શ્રી શંકરના વરદાનને સત્ય કરવા બાણાસુરના હજાર બાહુઓમાંથી ચાર બાહુઓ કાયમ રાખી બાકીના ભુજોને આપે છેદી નાંખેલા છે. એમ આ સ્કંધના ૬૩ મા અધ્યાયમાં કથન કરેલું જેથી અહિં બાણના બાહુઓને નિવારણ કરનાર પ્રભુ એમ જણાવે છે.

શીતજ્વરભયવ્યાપ્તજ્વરસંસ્તુતઙ્ગુણઃ ॥

શઙ્કરપ્રતિયોદ્ધા ચ દ્વન્દ્વયુદ્ધવિશારદઃ ॥૨૧૪॥

(૮૫૪) શીતજ્વરભયવ્યાપ્તજ્વરસંસ્તુતઙ્ગુણઃ શીતજ્વર (ટાઢથી આવતો તાવ)ના

ભયને પ્રાપ્ત થયેલા જ્વરે [ઉન્હા તાવે] જેમના ઐશ્વર્યાદિ છ ગુણોની સ્તુતિ કરી છે એવા ભગવાન શ્રી કૃષ્ણચંદ્ર.

આ સ્કંધના ૬૩મા અધ્યાયમાં જણાવવામાં આવ્યું છે કે : બાણાસુરની સાથે યુદ્ધ કરતાં, તેને સહાય કરવા ગણો સહિત ભગવાન શંકર પણ પધારેલા હતા, તે ગણોમાંના ઉષ્ણજ્વર નામના ગણે ભગવાન શ્રી કૃષ્ણપ્રતિ ઉપદ્રવ કરતાં, તેનો પરાભવ કરવા આપે શીતજ્વર છોડેલો છે. અને તે પ્રભુના શીતજ્વરથી પીડા પામતાં ઉષ્ણજ્વરે પ્રભુના પ્રભાવને વર્ણવી સ્તુતિ કરી છે. તેને ઉદ્દેશી આ નામનો પ્રકાશ કરેલો છે. અણિમા લઘિમાદિ છ ઐશ્વર્યના ગુણોને તો “ષડ્ગુણઃ” એ ભગવાનના નામનાં વર્ણવી ગયા છીયે.

(૯૫૫) શઙ્કરપ્રતિયોદ્ધા શંકરનો પ્રતિપક્ષ કરી યુદ્ધ કરનાર, શ્રી શંકરની સ્થામાં યુદ્ધ કરનાર શ્રી વાસુદેવ પ્રભુ.

(૯૫૬) દ્વંદ્વયુદ્ધવિશારદઃ સ્થામ સ્થામા થઈને યુદ્ધ કરવામાં કુશલ-નિપુણ.

નૃગપાપપ્રભેતા ચ બ્રહ્મસ્વગુણદોષદ્વક્ ॥

વિષ્ણુભક્તિવિરોધૈકબ્રહ્મસ્વવિનિવારકઃ ॥૨૧૫॥

(૯૫૭) નૃગપાપપ્રભેતા નૃગરાજાના પાપને દૂર કરનાર.

નૃગરાજા બ્રાહ્મણોને ઘણુંજ દાન આપતા હતા, એક દિવસે એમ બન્યું કે : એક બ્રાહ્મણને શાસ્ત્ર વિધિ પ્રમાણે તેમણે ગાયનું દાન આપ્યું, તેવામાં તે બ્રાહ્મણને ત્યાંથી ગાય નાશી ગઈ અને રાજાની ગૌશાળામાં પ્રવેશ કર્યો; એટલે અજાણમાં તેજ ગાયને કોઈ બીજા બ્રાહ્મણને દાનમાં આપવામાં આવી. હવે પ્રથમ જે બ્રાહ્મણ દાનમાં તે ગાયને લઈ ગયો હતો તે બ્રાહ્મણ શોધ કરતાં કરતાં એજ ગાયને લેઈ જતા પેલા બીજા બ્રાહ્મણોને માર્ગમાં મળ્યો. જેથી આ “મારી ગાય છે મારી ગાય છે.” એમ પરસ્પર બ્રાહ્મણોને કલહ થવા લાગ્યો, તેનું સમાધાન કરવા પોતે રાજાએ પણ અનેક આગ્રહપૂર્વક બન્નેને સમજાવવા માંડ્યા; પણ કોઈએ માન્યું નહિ, અને રાજાનો અયાનક કાળ થયો. તે પ્રાયશ્ચિત્તના યોગે રાજાને કાંચીડાનો જન્મ લેવો પડ્યો. યાદવના રાજકુમારો રમતાં રમતાં ત્યાં

શ્રીપુરુષોત્તમસહસ્રનામ નામચંદ્રિકા સહિત

આવી પહોંચતાં, હવડ કૂવામાં તેને જોયો. જેથી તેનો ઉદ્ધાર કરવા બહુજ પ્રયાસ કર્યો છતાં કાંઈપણું વળ્યું નહિ; એટલે તે વાત સર્વેએ આવી ભગવાન શ્રી કૃષ્ણને નિવેદન કરી, આપ પ્રભુએ કરકમલના સ્પર્શથી લીલામાત્રમાંજ તેનો ઉદ્ધાર કરી કાંચીડાની યોનીમાંથી મુક્ત કર્યો. એમ આ સ્કંધના ૬૪મા અધ્યાયમાં જણાવેલું છે. તે નૃગરાજાને બ્રહ્મસ્વના પાપથી દૂર કરનાર પ્રભુ એમ કહે છે.

(૯૫૮) **બ્રહ્મસ્વગુણદોષદ્વક** (૧) બ્રહ્મસ્વના ગુણ અને દોષોને જોનાર, (૨) બ્રહ્મસ્વમાં રહેલા ગુણ અને દોષો બીજાને દર્શાવનાર, ૩ નૃગરાજાને બ્રહ્મસ્વથી થયેલા દોષ અને ગુણો અન્ય પુરુષોને દર્શાવનાર.

બ્રાહ્મણો સંબંધી કોઈ પણ દ્રવ્ય વસ્તુને “બ્રહ્મસ્વ” કહેવામાં આવે છે. એ બ્રહ્મસ્વને અજાણપણામાં પણ ગ્રહણ કરવાથી અમાપ પાપ થાય છે, તો જાણી જોઈને હરણ કરવામાં આવે તો કેટલું બધું પાપ થાય ? એમ આપે યદુરાજ કુમારોને જણાવ્યું છે. વળિ બ્રહ્મસ્વમાં એક મહાનગુણ પણ રહેલો છે કે : વારંવાર અંગણિત દાન બ્રાહ્મણોને આપવાથી ભગદર્શન રૂપ અતુલ ફલ પણ ઉપલબ્ધ થાય છે. નૃગરાજાએ અજાણપણામાં બ્રહ્મસ્વ હરણ કરવાથી સેંકડો વર્ષ કાંચીડાનો જન્મ અનુભવ્યો, તેમ પુષ્કળ દાન આપવાથી ભગવદર્શન રૂપ દિવ્ય ફલ પણ પ્રાપ્ત કર્યું. પ્રભુએ બ્રહ્મસ્વના ગુણ અને દોષોને સર્વત્ર પ્રસરાવવાના હેતુથી જ યદુરાજ કુમારોને ઉપદેશ આપેલો છે, માટે અહિં શ્રી કૃષ્ણચંદ્રને બ્રહ્મસ્વના ગુણદોષને જોનાર તથા દર્શાવનાર કહ્યા.

(૯૫૯) **વિષ્ણુભક્તિવિરોધૈકબ્રહ્મસ્વવિનિવારક**: વિષ્ણુ પ્રભુ શ્રી કૃષ્ણચંદ્રની ભક્તિમાં વિરોધ આવવા અર્થાત પ્રતિબંધ થવા સાડું એક અસાધારણ મોટું કારણ બ્રહ્મસ્વ-બ્રાહ્મણને અર્પણ કરેલું ખૂંચી લેવું તે છે, તેવા બ્રહ્મસ્વનું વિશેષ રીતે નિવારણ કરનાર અર્થાત તજજન્ય પાપને દૂર કરનાર શ્રી હરિ-શ્રી કૃષ્ણ.

બલભદ્રાહિતગુણો ગોકુલપ્રીતિદાયક: ॥

ગોપીસ્નેહૈકનિલયો ગોપીપ્રાણસ્થિતિપ્રદ: ॥૨૧૬॥

(૯૬૦) **બલભદ્રાહિતગુણ**: બલભદ્રજીમાં શોકરહિતપણું-આ નંદી સ્વભાવ

વગેરે ગુણોને સ્થાપન કરનાર પ્રભુ.

(૮૬૧) ગોકુલપ્રીતિદાયક: બલદેવજીદ્વારા ગોકુલનિવાસી (નંદ, યશોદા વગેરે) જનોને પ્રીતિ-આનંદ-હર્ષ સમર્પણ કરનાર.

(૮૬૨) ગૌપીસ્નેહૈકનિલય: ગોપીજનોનો સ્નેહ-પ્રેમ, તેના સ્થાન રૂપ પરમાત્મા શ્રી કૃષ્ણચંદ્ર.

(૮૬૩) ગોપીપ્રાણસ્થિતિપ્રદ: (૧) ગોપાંગનાઓનાં પ્રાણોનેસ્થિતિ [બલદેવજીદ્વારા] અર્પણ કરનાર-શાંતિ આપનાર, (૨) ગોપીજનોના પ્રાણોમાં સ્થિતિ કરનાર, (૩) ગોપવનિતાઓની સ્થિતિ પોતાના પ્રાણ વિષે કરનાર શ્રી ગોપીજનવલ્લભ પ્રભુ.

વાક્યાતિગામિયમુનાહલાકર્ષણવૈભવ: ॥

પૌંડ્રકત્યાજિતસ્પર્ધ: કાશીરાજવિભેદન: ॥૨૭૭॥

(૮૬૪) વાક્યાતિગામિયમુનાહલાકર્ષણવૈભવ: બલદેવજીનાં વાક્યને અતિક્રમણ કરનાર-નહિ માનનાર શ્રી યમુનાજીને હલવડે આકર્ષણ કરવામાં ખેંચવામાં જેમનો વૈભવ-મહાસામર્થ્ય છે એવા બલદેવરૂપ-સંકર્ષણસ્વરૂપ શ્રી ભગવાન પૂર્ણ પુરુષોત્તમ.

(૮૬૫) પૌંડ્રકત્યાજિતસ્પર્ધ પૌંડ્રકરાજાની સ્પર્ધાને છોડાવનાર.

કરુષદેશનો અધિપતિ પૌંડ્રક શ્રી કૃષ્ણના જેવો પોતાનો સર્વ વેશ રાખી “હું કૃષ્ણ છું, હું વાસુદેવ છું” એમ કહી શંખ ચક્ર ગદા પદ્મ ગરુડનું વાહન વગેરે સર્વ શ્રી કૃષ્ણનાં જ ચિન્હોને ધારણ કરતો હતો, તેમની સ્પર્ધા કરતો હતો, દૂતદ્વારા પણ શ્રી કૃષ્ણને એમ કહેવરાવી યુદ્ધની માંગણી કરી, એટલે પ્રભુએ તેના નગરને ઘેરી લઈને તેનો નાશ કર્યો. તેથી અહિં પૌંડ્રકની સ્પર્ધાને છોડાવનાર કહે છે.

(૮૬૬) કાશીરાજવિભેદન: મિથ્યા વાસુદેવ પૌંડ્રકના મિત્ર કાશીરાજને નાશ કરનાર-મારનાર.

શ્રીપુરુષોત્તમસહસ્રનામ નામચંદ્રિકા સહિત

કાશીનિદાહકરણઃ શિવભસ્મપ્રદાયકઃ ॥

દ્વિવિદપ્રાણઘાતી ચ કૌરવાર્ધગર્વનુત્ ॥૨૧૮॥

(૯૬૭) કાશીનિદાહકરણઃ ચક્રને આજ્ઞા આપી કાશીનગરીનો અત્યંત દાહ કરનાર-બાળનાર એવા શ્રી કૃષ્ણચંદ્ર.

કાશીપુરીને બાળવાનું મુખ્ય કારણ આ છે કે : “કાશીરાજાના પુત્ર સુદક્ષિણે પોતાના પિતાનો નાશ કરનાર શ્રી કૃષ્ણનો નાશ કરવા સાડું બ્રાહ્મણોદ્વારા દક્ષિણાગ્નિમાં હોમ આપી અગ્નિને દ્વારકાનગરનો વિનાશ કરવા પ્રેર્યો. જેથી ચક્રવર્તી પોતાના નગરનું રક્ષણ કરી ચક્રને પ્રભુએ આજ્ઞા આપી કાશીનગરને બાળી ભસ્મીભૂત કરી નાખ્યું” એમ ભાગવતના આ સ્કંધના ૬૬ અધ્યાયમાં દર્શાવ્યું છે. પરંતુ અહિં આચાર્યચરણ અન્ય નામથી હેતુ દર્શાવે છે કે :

(૯૬૮) શિવભસ્મપ્રદાયકઃ ભગવાન શંભુજીને ભસ્મ અર્પણ કરનાર પરમાત્મા.

ભસ્મરૂપ આભૂષણોથી શોભાયમાન બનનાર શંકરને આપે સકલ કાશીપુર બાળીને શરીરને શણગારવા ઘણીજ ભસ્મ-વિભૂતિ અર્પણ કરેલી છે અર્થાત કાશીનગર વિશ્વનાથ શ્રી શિવજીનું મનાય છે. પોતાના કૃપાપાત્ર શંભુજીના નગરને કેમ બળાય ? છતાં પોતાના જનની અભિલાષા (શરીરને શોભાવવા સંબંધી)ને પૂર્ણ કરવા તથા આસુરી જીવોથી ભરપૂર અપવિત્ર બની રહેલી કાશીનગરીને પવિત્ર કરવા ભસ્માવશેષ કરેલી છે.

(૯૬૯) દ્વિવિદપ્રાણઘાતી દ્વિવિદવાનરના પ્રાણનો ઘાત કરવાના સ્વભાવવાળા શ્રી પુરુષોત્તમ.

ભૌમાસુર (નરકાસુર)ના પરમમિત્ર દ્વિવિદવાનરના પ્રાણોનો આપે બલદેવજી દ્વારા નાશ કરાવેલો છે. એમ આ સ્કંધના ૬૭મા અધ્યાયમાં છે જેથી દ્વિવિદના પ્રાણોનો નાશ કરનાર પ્રભુ એમ કહે.

(૯૭૦) કૌરવાર્ધગર્વનુત્ કૌરવોના અત્યંત ગર્વને નાશ કરનાર-ઉતારનાર શ્રી કૃષ્ણપ્રભુ.

દુર્યોધનાદિ સકલ કૌરવોના અપૂર્વ ગર્વને-લક્ષ્મીના મહાન મદને ઉતારવાના કારણમાં શ્રીમદભાગવતના આ સ્કંધના ૬૮મા અધ્યાયમાં સ્પષ્ટ છે કે : “શ્રી કૃષ્ણનાં તૃતીયની પત્ની જાંબુવતીના પુત્ર સાંબે પોતાના ઉપર આસક્ત થયેલી કૌરવરાજની રાજકુમારી લક્ષ્મણાનું હરણ કર્યું, તેથી કોપાયમાન બની સર્વ કૌરવો એકત્ર થઈ સાંબનો પરાભવ કરી અને તેને બંદીવાન બનાવ્યો, એ શ્રીકૃષ્ણ પ્રભૃતિના જાણવામાં આવતાં યુદ્ધ સમારંભ કરવા લાગ્યા પરંતુ સંબંધીઓમાં પરસ્પર કલહ ઉત્પન્ન ન થાય, તેથી બલરામ કૌરવોના મનનું સમાધાન કરવા અને સાંબને સ્ત્રી સાથે તેડી લાવવા હસ્તિનાપુર પધાર્યા. કૌરવોએ તેમનું પણ મહાન અપમાન કર્યું જેથી કોપાયમાન થઈ બલદેવજીદ્વારા પ્રભુએ તેમના મહાન અભિમાનને ઉતારી નાંખ્યો છે તેજ આગળ જણાવે છે કે :

લાઙ્ગલાકૃષ્ણનગરીસંવિગ્નાખિલનાગરઃ ॥

પ્રપન્નાભયદઃ સાંબપ્રાપ્તસન્માનભાજનમ્ ॥૨૧૧॥

(૯૭૧) **લાઙ્ગલાકૃષ્ણનગરીસંવિગ્નાખિલનાગરઃ** હલની અણીથી ખેંચેલી નગરીને લીધે તેમાં નિવાસ કરનારા સર્વ નાગરિકજનોને વિકલ કરનાર બલદેવજી દ્વારા પીડા આપનાર શ્રી કૃષ્ણ પુરુષોત્તમ.

મહામન્દોમત્ત બનેલા દુર્યોધનાદિ કૌરવના મદને ઉતારવા મહાબલવાન બલદેવજીએ પોતાના આયુધ હલની અણીથી હસ્તિનાપુર નગરને ઉપાડી ગંગાનદીમાં નાંખી દેવા માંડ્યું. જેથી કૌરવોનો ગર્વગલિત થઈ ગયો. બલદેવજીદ્વારા એવું પ્રભાવશીલ મહત્ત્વકર્મ કરનાર આપ શ્રી કૃષ્ણજ છે. એમ જાણવું.

(૯૭૨) **પ્રપન્નાભયદઃ** શરણે આવેલા જનોને અભય આપનાર.

પોતાની નગરીને ઉપર કહેવા પ્રમાણે ગંગામાં પડતી જોઈને તથા તેમાં નિવાસ કરનાર નાગરિક જનોની પીડાને નીહાળી, સર્વ કૌરવો પ્રભાવસંપન્ન બલદેવજીને શરણ પ્રાપ્ત થયા. ભગવાન પોતે શરણે આવેલાઓને તો અભયજ આપે છે. માટે શરણ થયેલા હસ્તિનાપુરના લોકોને અભય આપનાર એવા પ્રભુ એમ કહે છે. બલદેવજી દ્વારા અભય આપનાર પણ આપ પરમાત્મા શ્રી કૃષ્ણજ છે.

શ્રીપુરુષોત્તમસહસ્રનામ નામચંદ્રિકા સહિત

(૮૭૩) સાંબપ્રાપ્તસન્માનભાજનમ્ જાંબુવંતના પુત્ર સાંબને લીધે પ્રાપ્ત થયેલા સત્કાર પૂર્વક સન્માનને ભોગવનાર.

બલરામથી અભય મેળવી દુર્યોધનાદિ કૌરવોએ વધુસહિત સાંબને વળાવી અનેક પ્રકારની ઉત્તમ પહેરામણી યાદવોને આપી છે. જેથી અહિં સાંબને લીધે સન્માનને ભોગવનાર એમ કહે છે.

નારદાન્વિષ્ટચરણો ભક્તવિક્ષેપનાશકઃ ॥

સદાચારૈકનિલયઃ સુધર્માધ્યાસિતાસનઃ ॥૨૨૦॥

(૮૭૪) નારદાન્વિષ્ટચરણઃ દેવર્ષિ નારદજીએ જેમનાં ચરણોને શોધ્યાં છે- જોવાની વાંછના કરી છે.

પ્રભુને અનેક સ્ત્રીજનો છે એમ જાણી, એમની સાથે પોતે એકલા એકકાલાવસ્થિન્ન સર્વનાં મન્દિરોમાં નિવાસ કરી વિલાસાદિ સર્વ ગૃહસ્થાશ્રમનાં કર્મો શી રીતે કરે છે ? એ ભગવલ્લીલાનો અનુભવ કરવા નારદજી ભગવાનની પટરાણીઓનાં જુદાં જુદાં નિવાસ-ગૃહોમાં દાખલ થયા, અને સર્વત્ર પ્રભુને નાના પ્રકારના વ્યવસાયમાં વિરાજિત થયેલા નીહાળ્યા. એમ આ સ્કંધના ૬૮મા અધ્યાયમાં દર્શાવેલું છે. તેને ઉદ્દેશી આ નામનો પ્રકાશ કરે છે.

(૮૭૫) ભક્તવિક્ષેપનાશકઃ ભક્ત નારદજીના ચિત્તવિક્ષેપનો નાશ કરનાર.

દરેક ભગવન્મંદિરમાં પ્રભુને વિવિધ કર્મમાં ગુંથાયેલા ભાળી, તેમની માયાનો વૈભવ તેમનું સામર્થ્ય અલૌકિક અચિંત્ય સમજી નારદજીના અંતઃકરણમાં કંઈ કંઈ તરંગો થવા લાગ્યા, અને આશ્ચર્યચકિત થઈ ગયા. તેથી નારદજીના ચિત્તમાં ઉત્પન્ન થયેલી વિક્ષેપતા-વિકલતાને આપ પ્રભુએ કૃપા કરી દૂર કરેલી છે. જેથી અહિં ભક્તના ચિત્તની વિક્ષેપતાને નાશ કરનાર-એમ જણાવે છે.

(૮૭૬) સદાચારૈકનિલયઃ સત્પુરુષોનો જે આચાર તે આચારના મૂળરૂપ સ્થાનરૂપ ભગવાન શ્રી કૃષ્ણચંદ્ર.

શિષ્ટ પુરુષોનો શાસ્ત્રમાં જેવો આચાર માન્ય કરવામાં આવ્યો છે જેમ કે

: “બ્રાહ્મે મુહૂર્તે ચોત્થાય પરબ્રહ્મ વિચિન્તયેત” “અહરહઃ સન્ધ્યામુપાસીત” (બ્રાહ્મ મુહૂર્તમાં ઉઠી પરબ્રહ્મનું ચિન્તન-ધ્યાન કરવું, તથા નિરંતર સંધ્યોપાસન કરવું) વગેરે સત્પુરુષોના પરંપરાપ્રાપ્ત આચારોને માન્ય કરવા જોઈએ. આપ પ્રભુ સર્વજગતના નિયંતા છતાં લોકસંગ્રહાર્થ એ સર્વ આચારોને શાસ્ત્ર વિધિ પ્રમાણે પાલન કરી રહ્યા છે. માટે એમને આ સ્થાને શિષ્ટજનોના આચારના સ્થાનરૂપ પ્રભુ એમ નામદ્વારા વર્ણવ્યા છે.

(૯૭૭) સુધર્માધ્યાસિતાસનઃ દ્વારકાનગરમાં સ્થાપન કરેલી સુધર્માનામની રાજસભાના મધ્યસ્થાનમાં જેમનું સિંહાસન સ્થાપન કરેલું છે એવા પ્રભુ.

જરાસંઘાવરુદ્ધે નવિજ્ઞાપિતનિજક્લમઃ ॥

મન્ત્રયુદ્ધવાદિવાક્યોક્તપ્રકારૈકપરાયણઃ ॥૨૨૧॥

(૯૭૮) જરાસંઘાવરુદ્ધે નવિજ્ઞાપિતનિજક્લમઃ (૧) જરાસંઘે દિગ્વિજયમાં જીતી લઈ જેમને બંદીખાને નાંખેલા છે તેવા રાજાઓએ જેમને પોતાનું દુઃખ વિશેષે કરી જણાવેલું છે એવા પ્રભુ, (૨) જરાસંઘરાજાએ દિગ્વિજય કરી બંદીવાન બનાવી દીધેલા અનેક રાજાઓએ જેમને પોતાનું દુઃખ નિવેદન-અર્પણ કર્યું છે એવા.

(૯૭૯) મન્ત્રયુદ્ધવાદિવાક્યોક્તપ્રકારૈકપરાયણઃ મંત્રીપ્રધાનપદમાં નિયત થયેલા ઉદ્ધવજી વગેરેના વાક્યોમાં કથન કરેલો (મનુ બૃહસ્પતિ આદિના મતાનુસાર) પ્રકાર જ જેમને સર્વોત્કૃષ્ટરીતે આશ્રય કરવા યોગ્ય છે-માન્ય રાખવા લાયક છે એવા પ્રભુ.

એક દિવસે ભગવાન શ્રી કૃષ્ણ સુધર્માસભામાં વિરાજિત થતાં જ જરાસંઘે બંદીવાન બનાવેલા રાજાઓનો એકાંત દૂત આવ્યો, અને ત્યાર પછી યુધિષ્ઠિરની રાજસૂય યજ્ઞ કરવાની ઈચ્છાને વિદિત કરવા દેવર્ષિ નારદજી પણ પધાર્યા. તે બન્ને કાર્યો કરવાં યોગ્ય જ છે તેમાં શી રીતે વર્તવું ? તે સંબંધમાં રાજનીતિકુશલ ઉદ્ધવજીને પૂછવામાં આવ્યું, તેમણે દર્શાવેલા પ્રકાર પ્રમાણે જ આપ વર્ત્યા છે. એમ આ સ્કંધના ૭૧માં અધ્યાયમાં સ્પષ્ટ છે. તેથીજ અહિં ઉદ્ધવજીના વાક્યોમાં કહેલો પ્રકાર જ જેમને આશ્રય-માન્ય કરવા યોગ્ય છે એવા પ્રભુ શ્રી કૃષ્ણચંદ્ર એમ કહે છે.

શ્રીપુરુષોત્તમસહસ્રનામ નામચંદ્રિકા સહિત

રાજસૂયાદિમલ્લકૃત્ સંપ્રાર્થિતસહાયકૃત્ ॥

ઇન્દ્રપ્રસ્થપ્રયાણાર્થમહત્સંભારસંભૃતિઃ ॥૨૨૨॥

(૯૮૦) રાજસૂયાદિમલ્લકૃત્ રાજસૂયાદિ યજ્ઞને સંપાદન કરનાર.

રાજસૂયાદિ યજ્ઞોનું કર્મ એવું વિષમ છે કે : ભગવદ્દિચ્છાએ જ પાર પડી શકે છે, કેમકે સર્વ રાજાઓમાં જ્યારે બલથી, ધનથી અને પ્રભાવથી વર્ચસ્વ-શ્રેષ્ઠત્વ હોય તોજ રાજસૂયયજ્ઞ થઈ શકે. યુધિષ્ઠિરરાજાને એ સર્વ પ્રતાપ અર્પણ કરનાર આપ જ છે. તેથીજ તેમને રાજસૂય યજ્ઞ સાધ્ય થયો છે એ નિઃસંશય છે જેથી આપ રાજ્યાદિ યજ્ઞને સંપાદન કરનાર પ્રભુ એમ નામ જણાવે છે.

(૯૮૧) સંપ્રાર્થિતસહાયકૃત્ પ્રાર્થના કરવાથી સહાય કરનાર એવા પ્રભુ શ્રી કૃષ્ણ.

પાંડવોની પ્રાર્થનાથી જ મહાબલવાન જરાસંઘનો વધ કરવાનો ઉપાય દર્શાવી આપે દિગ્વિજયમાં સહાય કરેલી છે. અર્થાત પ્રભુની કૃપાદષ્ટિથી જ સર્વત્ર પાંડવોનો દિગ્વિજય થયેલો છે જેથી આ સ્થાને પ્રાર્થના કરવાથી સહાય આપનાર પરમાત્મા એમ ઉપદેશે છે.

(૯૮૨) ઇન્દ્રપ્રસ્થપ્રયાણાર્થમહત્સંભારસંભૃતિ પાંડવોની રાજધાની ઇન્દ્રપ્રસ્થ નગરીમાં પ્રયાણ કરવા-જવા માટે મહાપુરુષોને યોગ્ય મહારાજાઓને લાયક રત્નાદિ પદાર્થોની સામગ્રીનો જેમને સારી રીતે સંચય-સંગ્રહ છે એવા શ્રી પુરુષોત્તમ.

જરાસંઘવધવ્યાજ-મોચિતાશેષભૂમિપઃ ॥

સન્માર્ગબોધકો યજ્ઞક્ષિતિવારણતત્પરઃ ॥૨૨૩॥

(૯૮૩) જરાસંઘવધવ્યાજમોચિતાશેષભૂમિપઃ જરાસંઘના વધ-નાશને ઉદેશી બંદીખાનામાંથી અનેક રાજાઓને મુક્ત કરનાર.

* બ્રાહ્મણનો વેશ ગ્રહણ કરી ભીમસેન અને અર્જુન સાથે જરાસંઘના નગરમાં

પ્રવેશ કરી તેની સામે ભિક્ષામાં દ્વંદ્વયુદ્ધ માંગ્યું અને ભીમસેનદ્વારા યુક્તિપૂર્વક તેનો વિનાશ કર્યો જેથી બંદીવાન બનેલા અનેક નૃપતિઓ મુક્ત થઈ પ્રભુની સ્તુતિ કરવા લાગ્યા. એમ આ સ્કંધના ૭૧મા અધ્યાયમાં સ્પષ્ટ છે. માટે જરાસંઘના વધદ્વારા રાજાઓને છોડાવનાર.

(૮૮૪) સન્માર્ગબોધક: સન્માર્ગ-ભક્તિમાર્ગનો ઉપદેશ કરનાર.

બંદીખાનામાંથી મુક્ત કરેલા રાજાઓને સન્માર્ગ એટલે ભક્તિ માર્ગનો બોધ આપે આપેલો છે જેથી પ્રભુ “સન્માર્ગ બોધક” છે.

(૮૮૫) યજ્ઞક્ષિતિવારણતત્પર: (૧) યજ્ઞમંડપમાંના ઋત્વિજો-યજ્ઞ કરનારા બ્રાહ્મણોને વરણ કરવામાં-યજ્ઞ સંબંધી કાર્યોની યોજના કરવામાં તત્પર-સાવધાન રહેનાર, (૨) યજ્ઞની ક્ષિતિ-દૂષણને નિવારણ કરવામાં તત્પર-કુશળ.

યજ્ઞોમાં અનેક વિઘ્નો ઉપસ્થિત થાય છે, તેમ દ્રવ્યના અભાવને લીધે અનેક દૂષણો પણ આવે છે. તે સર્વને સારી રીતે સુધારી દ્રવ્ય પૂર્તિ કરવી એ કાર્યો સંપાદન કરવા પ્રભુજ સમર્થ છે. એવા મહાકર્મો સાધવામાં પ્રભુની કૃપા આવશ્યક છે. યુધિષ્ઠિર રાજાના રાજસૂયયજ્ઞમાં પ્રભુકૃપાના બલથીજ તે સર્વ કાર્યો સિદ્ધ થયાં હતાં તેજ આ નામથી જણાવે છે.

શિશુપાલહતિવ્યાજજયશાપવિમોચક: ॥

દુર્યોધનાભિમાનાભિશોષબાળવૃકોદર: ॥૨૨૪॥

(૮૮૬) શિશુપાલહતિવ્યાજ-જયશાપવિમોચક: શિશુપાલના નાશનું નિમિત્ત લેઈ વિષ્ણુદૂત જયના શાપને મુક્તિ આપનાર શ્રી કૃષ્ણચંદ્ર.

સનકાદિક મુનિઓએ ભગવાન વિષ્ણુના પાર્ષદો-દ્વારપાલોને જય વિજય નામથી પ્રસિદ્ધ ગણાય છે તેમને શાપ આપેલો છે. તેમાંના જય ત્રીજા જન્મમાં શિશુપાલ થઈ અવતરેલા છે. તે પોતાના ભક્ત છે. માટે તેમનો ઉદ્ધાર કરવાને જે પ્રભુએ શિશુપાલનો નાશ કરેલો છે. નહિ કે તેના દુર્વચનથી પીડા પામી-કોઈ બની નાશ કરેલો છે. સર્વાંતર્યામી પ્રભુ સર્વનું સર્વ સ્થલે કલ્યાણ જ કરે

શ્રીપુરુષોત્તમસહસ્રનામ નામચંદ્રિકા સહિત

છે, તેમને કોઈનું પણ અનિષ્ટ કરવામાં પ્રયોજન નથી. તો પછી ભક્તનું ક્યાંથી અનિષ્ટ કરે ? પ્રથમ શાપસંબંધી સર્વ હકીકત આવી ગઈ હોવાને લીધે વિશેષ સૂચન કરતા નથી.

(૯૮૭) દુર્યોધનાભિમાનાબ્ધિશોષવાણવૃકોદરઃ દુર્યોધનરાજાના અભિમાનરૂપ સમુદ્રને અથવા દુર્યોધનરૂપ અભિમાનના સાગરને શોષણ કરવા માટે વૃકોદર-ભીમસેન જેમને બાણ રૂપ છે.

દુર્યોધનને મયદાનવે રચેલી દિવ્ય સભામાં જલસ્થાને સ્થલની ભ્રાંતિ થઈ એટલે ભીમસેન વગેરેએ તેમનું અંધપુત્ર વગેરે કહી ઉપહાસ્ય કર્યું, જેથી છત્રપતિ દુર્યોધનને ઘણુંજ વિષમ લાગ્યું એ કથાને ઉદ્દેશી અહિં ઉપર પ્રમાણે ભગવન્નામ પ્રતિપાદન કરે છે.

મહાદેવવરપ્રાપ્ત-પુરશાલ્વવિનાશકઃ ॥

દન્તવક્ત્રવધવ્યાજ-વિજયાઘૌઘનાશકઃ ॥૨૨૫॥

(૯૮૮) મહાદેવવરપ્રાપ્તપુરશાલ્વવિનાશકઃ ૧ મહાદેવના વરદાનથી જેણે પુર-સૌભનામના વિમાનને મેળવ્યું છે તેવા શાલ્વ રાજાનો નાશ કરનાર, ૨ મહાદેવના વરદાન અને સૌભવિમાન જેને પ્રાપ્ત થએલું છે, તેવા શાલ્વ રાજાનો વિશેષ કરી નાશ કરનાર.

(૯૮૯) દન્તવક્ત્રવધવ્યાજવિજયાઘૌઘનાશકઃ દંતવક્ત્ર રાજાના વધ કરવાના મિષથી-નિમિત્તથી વિજય નામના વૈકુંઠના દ્વારપાળના પાપ સમુદાયને નાશ કરનાર પ્રભુ.

જય અને વિજય નામના દ્વારપાળોમાંથી વિજય પોતાના ત્રિજા જન્મમાં દન્તવક્ત્ર થયા હતા. અહિં પણ બ્રાહ્મણના શાપરૂપ પાપસમુદાયનો નાશ કરવાના હેતુથીજ દંતવક્ત્રનો નાશ કરેલો છે. માટે તે નિમિત્તથી વિજયના પાપસમૂહનો નાશ કરનાર પ્રભુ.

વિદૂરથપ્રાણહર્તા ન્યસ્તશસ્ત્રાર્થવિગ્રહઃ ॥

ઉપધર્મવિલુપ્તાન્ન-સૂતઘાતી વરપ્રદઃ ॥૨૨૬॥

(૮૮૦) વિદૂરથપ્રાણહર્તા દંતવક્ત્રના ભાઈ વિદૂરથના પ્રાણને હરણ કરનાર શ્રી હરિ.

(૮૮૧) ન્યસ્તશસ્ત્રાર્થવિગ્રહઃ પોતે પોતાના સ્થાનમાં સ્થાપન કર્યા છે શસ્ત્ર તથા અસ્ત્ર જેમણે એવા દેહધારી પ્રભુ, ૨ શસ્ત્રતથા અસ્ત્રવડે થતા યુદ્ધને ત્યાગ કરનાર પ્રભુ શ્રી કૃષ્ણચંદ્ર.

વિદૂરથનો નાશ કર્યા પછી ભગવાન શ્રી કૃષ્ણને કોઈ સાથે યુદ્ધનો પ્રસંગ પ્રાપ્ત થયો નથી એમ શ્રી મદ્ભાગવતમાં સ્પષ્ટ જણાય છે. માટે ત્યાર પછી આપે શસ્ત્ર અસ્ત્રથી યુદ્ધ નહિ કરવું એમ નિશ્ચય કરેલો એટલાજ માટે અહિં શસ્ત્ર અસ્ત્રથી થતા યુદ્ધનો ત્યાગ કરનાર પ્રભુ એવા અર્થસૂચક નામની પ્રેરણા કરેલી છે.

(૮૮૨) ઉપધર્મવિલુપ્તાન્નસૂતઘાતીઃ સ્વધર્મથી રહિત ગૌણ ધર્મથી થયેલા પાપ વડે જેમનું અંગલિપ્ત-વ્યાપ્ત બનેલું છે એવા સૂતપુરાણીને મારવાના સ્વભાવવાળા પ્રભુ.

પોતાનો જે ધર્મ છે. તેથી કોઈ અન્યધર્મનો આશ્રય કરી તે પ્રમાણે વર્તવું એને ઉપધર્મ કહેવામાં આવે છે એ ઉપધર્મ મુખ્ય ધર્મથી ગૌણ મનાય છે. સૂતપુરાણી સંકર જાતિના હોઈ શૂદ્ર છે, જેથી બ્રહ્માસન ઉપર વિરાજી વક્તૃત્વ કરવાનો એમનો અધિકાર નથી. છતાં બ્રહ્માસન પર બેસી વક્તા બનેલા છે. એ ગૌણ ઉપધર્મનું આચરણ એમણે કરેલું છે. વળી બલદેવજી ત્યાં પધાર્યા, તેમને નીહાળતા છતાં પણ ઉઠી ઉભા થઈ સૂતપુરાણીએ સત્કાર કર્યો નહિ કારણ કે વક્તૃત્વના-બ્રહ્મત્વના અભિમાનમાં હતા તેમના તેવા પાપને જાણી ભગવાને બલદેવજીદ્વારા તેમનો નાશ કરેલો છે એ કથાને ઉદ્દેશી આ નામને પ્રકટ કરે છે.

(૮૮૩) વરપ્રદઃ વરદાનને અર્પણ કરનાર.

શ્રીપુરુષોત્તમસહસ્રનામ નામચંદ્રિકા સહિત

સૂતપુરાણીનો નાશ કર્યા પછી શૌનકાદિક ઋષિઓના યજ્ઞની સમાપ્તિ કરવા માટે સૂત પુરાણીને બદલે તે વક્તાના સ્થાનપર બલદેવજીએ તેમના પુત્રને સ્થાપન કર્યો. અને ચિરંજીવ રહેવાનું વરદાન આપી પુરાણ કહેવાનો અધિકાર આપ્યો છે. આ પ્રમાણે સૂતપુરાણીને હણી તેમના પુત્રને પુરાણ કથન કરવાનું તથા ઋષિઓના યજ્ઞને સમાપ્ત કરવાનું વરદાન બલદેવજીદ્વારા આપનાર આપ પ્રભુ છે. જેથી અહિં “વરપ્રદઃ” એમ જણાવે છે.

બલ્લવપ્રાણહરણપાલિતર્ષિશ્રુતિક્રિયઃ ॥

સર્વતીર્થાઘનાશાર્થતીર્થયાત્રાવિશારદઃ ॥૨૨૭॥

(૮૮૪) **બલ્લવપ્રાણહરણપાલિતર્ષિશ્રુતિક્રિયઃ** ઈલ્વલ દૈત્યના પુત્ર બલ્લવ દૈત્યના પ્રાણને હરણ કરી અર્થાત્ બલદેવજીદ્વારા તેને મારી ઋષિઓની શ્રુતિઓ-વેદોમાં પ્રતિપાદન કરેલી ક્રિયાઓને રક્ષણ કરનાર શ્રી પુરુષોત્તમ-શ્રી કૃષ્ણચંદ્ર.

(૮૮૫) **સર્વતીર્થાઘનાશાર્થતીર્થયાત્રાવિશારદઃ** સકલ તીર્થોનાં પાપને નાશ કરવા સારું તીર્થયાત્રા કરવામાં ચતુર.

તીર્થોમાં અનેક પાપીજનો પોતાના પાપોને દૂર કરવા આવી સ્નાનાદિક ક્રિયાઓ કરે છે. તેથી ઘણા કાલ સુધી એમ બનવાથી તીર્થો પણ દૂષિત બને છે-પાપયુક્ત થાય છે. એટલે તેવાં તીર્થોનાં પાપને વિદારણ કરવા, તેને પવિત્ર કરવા આપ પ્રભુ પણ તીર્થયાત્રા કરે છે. બલદેવજીદ્વારા આપે જ સર્વ તીર્થાટન કરેલું છે. બલદેવજી સંકર્ષણ પરમાત્માનું સ્વરૂપ છે અને સંકર્ષણ પોતે સાક્ષાત્ શ્રી કૃષ્ણ ભૂગવાનનું જ સ્વરૂપ છે. એટલે તીર્થયાત્રા કરનાર બલદેવજી છે. છતાં અહિં તીર્થયાત્રા કરવામાં વિશારદ આપ શ્રી કૃષ્ણજ છે. એમ નામનું કથન કરી પ્રતિપાદન કરે છે, એ વાસ્તવિકજ છે.

જ્ઞાનક્રિયા-વિભેદેષ્ઠફલસાધનતત્પરઃ ॥

સારથ્યાદિક્રિયાકર્તા ભક્તવશ્યત્વબોધકઃ ॥૨૨૮॥

(૮૮૬) **જ્ઞાનક્રિયાવિભેદેષ્ઠફલસાધનતત્પરઃ** જ્ઞાન અને ક્રિયા (કર્મ) એ બન્ને ભેદોવડે-માર્ગવડે પામવા યોગ્ય જે ફલ તેને તે તે માર્ગ પ્રમાણે વર્તનારાઓને

તેવે પ્રકારે સાધનમાં અર્થાત્ તે તે ફલને પ્રાપ્ત કરવામાં તત્પર-સમર્થ એવા પ્રભુ.

શુભ અને અશુભ સર્વ કર્મો જ્ઞાનનિષ્ઠ થતાં નષ્ટ થઈ જાય છે એમ સર્વત્ર પ્રસિદ્ધ છે, ભગવાન્ બલદેવજી સંપૂર્ણ જ્ઞાનવાન છે માટે ભગવદ્ભક્તિમાં નિષ્ઠાવાન્ છે. તેમને તીર્થયાત્રા વગેરે કર્મમાં આધીન બનવાની કાંઈ પણ આવશ્યકતા નથી. પરંતુ જ્ઞાનમાં અનધિકારી ઋષિઓને કર્મોમાંજ અતિશય શ્રદ્ધા ઉત્પન્ન કરવા આપે તીર્થાટનાદિ કર્મો સ્વીકારેલાં છે. જેથી જ્ઞાન તથા કર્મ બન્નેને આપ પ્રતિપાદન કરનાર છે. જેવો જેવો જેનો અધિકાર છે, તેને તેવાં તેવાં ફલો પ્રાપ્ત કરવામાં ભગવાન્ સહાયવાન્ થાય છે. તેજ આશયને આ નામ પ્રતિપાદન કરે છે - સૂચવે છે.

(૮૮૭) સારથ્યાદિક્રિયાકર્તા અર્જુનની સારથ્યાદિ ક્રિયા કરનાર ભગવાન હરિ.

(૮૮૮) ભક્તવશ્યત્વબોધકઃ હું ભક્તને વશ-આધીન છું એમ બોધ કરનાર.

અર્જુનનું સારથિપણું કરવું તથા બલદેવજીનો અભિપ્રાય દુર્યોધનનો નાશ થવામાં ન હતો, છતાં ભક્તજનોનું પ્રિય કરવા દુર્યોધનનો નાશ કરવામાં આપે અનુમતિ આપી એટલું જ નહિ પરંતુ ભીમસેન દ્વારા આપે જ દુર્યોધનનો નાશ કર્યો. એમ કરીને બલદેવજીને “હું ભક્ત વશ છું” એમ દર્શાવી આપ્યું છે. જેથી અહિં ભક્તાધીનતાનો બોધ કરનાર એવા પ્રભુ એમ કથન કરે છે. (૮૮૬ અને ૮૮૭ એમ બન્ને નામો પાંડવોમાં પોતાનો પક્ષપાત દર્શાવનારાં દુર્યોધનના યુદ્ધ પ્રસંગના સમયને સૂચવનારાં છે.)

સુદામારંકભાર્યાર્થ-ભૂમ્યાનીર્તેદ્રવૈભવઃ ॥

રવિગ્રહનિમિત્તામ્નકુરુક્ષેત્રૈકપાવનઃ ॥૨૨૧॥

(૮૮૯) સુદામારંકભાર્યાર્થ-ભૂમ્યાનીર્તેદ્રવૈભવઃ પોતાની સાથે સાંદીપિનિ ગુરુને ત્યાં અભ્યાસ કરનાર પરમ દરિદ્રી સુદામા નામના બ્રાહ્મણની પત્ની-સ્ત્રીને માટે ઈંદ્રના દિવ્ય વૈભવને ભૂમિમાં લાવનાર

(૧૦૦૦) રવિગ્રહનિમિત્તામ્નકુરુક્ષેત્રૈકપાવનઃ (૧) સૂર્યગ્રહણના નિમિત્ત વડે

શ્રીપુરુષોત્તમસહસ્રનામ નામચંદ્રિકા સહિત

પ્રામ થએલા કુરુક્ષેત્રને પવિત્ર કરનાર (૨) સૂર્યગ્રહણને ઉદ્દેશી જેમણે કુરુક્ષેત્રને પવિત્ર કર્યું છે. એવા ભગવાન શ્રી પુરુષોત્તમ.

નૃપગોપીસમસ્તસ્ત્રીપાવનાર્થાખિલક્રિયઃ ॥

ઋષિમાર્ગપ્રતિષ્ઠાતા વસુદેવમલક્રિયઃ ॥૨૩૦॥

(૧૦૦૧) નૃપગોપીસમસ્તસ્ત્રીપાવનાર્થાખિલક્રિયઃ યુધિષ્ઠિર આદિરાજાઓ, ગોપીજનો અને બીજી સમસ્ત સ્ત્રીઓ માટે પવિત્ર કરવાને સ્નાનાદિ સંપૂર્ણ ક્રિયાઓ જેમની છે એવા પ્રભુ શ્રીકૃષ્ણ.

સૂર્યગ્રહણ નિમિત્ત કુરુક્ષેત્રમાં પધારવાનું, અને ત્યાં સ્નાનાદિક સકલ ક્રિયા કરવાનું ભગવાનને મુખ્ય કારણ ભક્તોને દર્શન આપી તેમના ઉપર અનુગ્રહ કરવો એ જ છે. તેજ તાત્પર્યનું આ નામ છે.

(૧૦૦૨) ઋષિમાર્ગપ્રતિષ્ઠાતા (૧) ઋષિયો - દ્વૈંપાયનાદિઓએ કહેલા માર્ગમાં - સિદ્ધાન્તમાં પોતાની સ્થિતિ કરનાર (૨) ઋષિઓના માર્ગમાં રહેનાર અર્થાત મુનિઓએ દર્શાવેલા સિદ્ધાન્ત પ્રમાણે વર્તન કરનાર ભગવાન શ્રીકૃષ્ણ.

પ્રભુ સર્વતંત્રસ્વતંત્ર છે. આપનું મુનિજનોના માર્ગમાં અનુસરણ એ સર્વ લોક સંગ્રહાર્થ છે. મુનિયો-ઋષિયો દ્વારા સિદ્ધાન્તોને પ્રવર્તીવનાર આપ જ છે. માટે તે સિદ્ધાન્તો પ્રમાણે સર્વ અનુસરે એટલા માટે જ આપ પણ તેવા માર્ગ - સિદ્ધાન્તને અનુસરે છે. અનુમોદન આપે છે. સર્વને તેમ વર્તન કરવા સૂચન કરે છે, તેથી જ અહિં ઋષિઓના સિદ્ધાન્તમાં રહેનાર પ્રભુ એમ ઉપદેશે છે.

(૧૦૦૩) વસુદેવમલક્રિયઃ વસુદેવના મખ-યજ્ઞની ક્રિયાઓ જેમની છે અથવા જેમનાથી તે ક્રિયાઓ થઈ રહેલી છે એવા પ્રભુ.

ભગવાન શ્રીકૃષ્ણ સ્વયં યજ્ઞરૂપ છે (પ્રથમ તત્સંબંધી વિવેચન થઈ ગયું છે.) તો પછી તે યજ્ઞની સકલ ક્રિયાઓ આપની હોય, અને પોતાના આધારથી ચાલી રહી હોય, એમાં શું આશ્ચર્ય છે ? માટે જ આ નામમાં વસુદેવની યજ્ઞક્રિયાઓનું સ્વામિત્વ પ્રભુમાં યોજે છે.

વસુદેવજ્ઞાનદાતા દેવકીપુત્રદાયકઃ ॥

અર્જુનસ્ત્રીપ્રદાતા ચ બહુલાશ્વસ્વરૂપદઃ ॥૨૩૧॥

(૧૦૦૪) વસુદેવજ્ઞાનદાતા દ્વૈપાયનાદિ મુનિઓ દ્વારા વસુદેવજીને પોતાના સંબંધી જ્ઞાનને અર્પણ કરનાર ભગવાન શ્રીવાસુદેવ.

ભગવાન શ્રીકૃષ્ણ પર વસુદેવજી પુત્રવાત્સલ્ય પ્રેમ હતો જેથી પોતાના સ્વરૂપનું યથાર્થ જ્ઞાન તેમને થવામાં પુત્રપ્રેમ બાધરૂપ થાય, માટે આપે દ્વૈપાયન (વ્યાસ) નારદાદિ દ્વારા નિજરૂપ સંબંધી ઉત્તમ જ્ઞાન પોતાના પિતા વસુદેવજીને આપેલું છે.

(૧૦૦૫) દેવકીપુત્રદાયકઃ દેવકીજીના પુત્રોને અર્પણ કરનાર.

કંસરાજાએ દેવકીજીના પ્રથમ પ્રકટ થયેલા કીર્તિમત આદિ છ પુત્રોને નષ્ટ કર્યા હતા. જ્યારે શ્રીકૃષ્ણ સ્વયં ભગવાન છે એમ દેવકીજીને દૃઢ રીતે સંમજવામાં આવ્યું, ત્યારે તે છ બાલકોને નિરીક્ષણ કરવાની શ્રીકૃષ્ણને માગણી કરી એટલે આપ તે કીર્તિમત્ વગેરે છએ બાલકોને ભૂમાનારાયણ પાસેથી લાવી તેમને સ્વાધીન કર્યા અને પછીથી તેમનો મોક્ષ થયેલો છે. એ આ સ્કંધના ૮૫માં અધ્યાયમાં સ્પષ્ટ છે. જેથી અહિં શ્રી દેવકીજીને પુત્રો આપનાર પ્રભુ એમ કહે છે.

(૧૦૦૬) અર્જુનસ્ત્રીપ્રદાતા પોતાનાં વડીલબંધુ બલદેવજી વગેરેને શાંત પાડી નિજસખાભક્ત અર્જુનને સ્ત્રી-પોતાના બ્હેન સુભદ્રા પ્રકર્ષ - ઉત્તમ રીતે અર્પણ કરનાર ભગવાન શ્રી પુરુષોત્તમ.

(૧૦૦૭) બહુલાશ્વસ્વરૂપદઃ મિથિલાનગરીમાં નિવાસ કરનાર પોતાના ભક્ત બહુલાશ્વરાજાને ઘેર જઈ નિજ સ્વરૂપનું દર્શન આપનાર પરમ કૃપાળુ પ્રભુ શ્રી કૃષ્ણચંદ્ર.

શ્રુતદેવેષ્ટદાતા ચ સર્વશ્રુતિનિરૂપિતઃ ॥

મહાદેવાદિત્રિશ્રેષ્ઠો ભક્તિલક્ષણનિર્ણયઃ ॥૨૩૨॥

(૧૦૦૮) શ્રુતદેવેષ્ટદાતા પોતાના એકાંત પરમ ભક્ત શ્રુતદેવ નામના બ્રાહ્મણને નિજ દર્શન રૂપ ઈષ્ટ વસ્તુને તથા મનોવાંછના પ્રમાણે અર્પણ કરનાર દયાનિધિ શ્રી કૃષ્ણ.

શ્રીપુરુષોત્તમસહસ્રનામ નામચંદ્રિકા સહિત

(૧૦૦૮) સર્વશ્રુતિનિરૂપકઃ (૧) સર્વ શ્રુતિ - વેદોએ પોતાના સામર્થ્ય પ્રમાણે જેમનું નિરૂપણ - સ્તુતિગાન કર્યું છે એવા. (૨) સકલ શ્રુતિગણો વડે પ્રતિપાદિત પૂર્ણ પુરુષોત્તમ શ્રીકૃષ્ણચંદ્ર.

“વેદૈશ્ચ સર્વૈરહમેવ વેદ્યઃ” (સકલ વેદો વડે હું જ જાણવા યોગ્ય છું) એમ આપ શ્રીમુખથી અર્જુનજીને ઉપદેશ કરે છે. એટલે નિખિલ નિગમ-વેદોમાં નિરૂપણ કરવામાં આવેલી મુખ્ય વસ્તુ તે આપ શ્રીકૃષ્ણજ છે. અન્ય નહિ. ભગવાનના પારને પામવામાં સ્વયં શ્રુતિઓ પણ સમર્થ નથી, પછી અન્ય તો ક્યાંથી જ હોય ? ભગવતી શ્રુતિ વર્ણવે છે કે : - “પ્રતત્તે અઘ શિપિવિષ્ટ નામાર્ય શસામિ વયુનાનિ વિદ્વાન્ । તં ત્વા ગૃણામિ તવ સમતવીયાન્ ક્ષયંતમસ્ય રજસઃ પરાક ઇતિ” (હે શિપિવિષ્ટ ! હે વિષ્ણો ? લોકમાં અને વેદોમાં પ્રસિદ્ધ એવા આપના નામની હું પ્રશંસા કરું છું. તમે જ મારા સ્વામી છો, જ્ઞાન પ્રાપ્ત કરવાના ઉપાયોને જાણવાવાળા છો, વિદ્વાન છો, માટે હું સ્તુતિ કરું છું. હું તો ક્ષુદ્ર જીવ માત્ર છું અને આપ તો સર્વથી મહાન છો, આ લીલાત્મક પ્રપંચથી પર ગૂઢ રૂપે રહેલા છો. તેથી હું આપના અગણિત ગુણગણ મહિમાને સ્તવન કરવા પ્રવૃત્ત થયેલો છું.) “ન તે મહિત્વમાશ્રુવન્તિ” (આપના અપાર મહિમાને કોઈ પણ શ્રવણ કરી શકતા નથી.) “ઉભે તે વિઘ્નરજસા.” “યતો વાવો નિવર્તન્તે.” ગીતા .માં તુ વેદ ન કઞ્ચન. ઈત્યાદિ અનેક શ્રુતિ સ્મૃતિઓમાં ભગવાનનો અપાર મહિમા - પ્રભાવ વર્ણવેલો છે.

પાછળ “ગૂઢાત્મા સર્વવેદેષુ” એ ૪૭મા નામમાં વિસ્તૃત રીતે આ વિષય આવી ગયેલો હોવાથી અત્રે આટલેથી જ વિરામ પામીએ છીએ.

આ સ્કંધના ૮૭માં અધ્યાયમાં જયજય જહ્નજામિતિ. એ શ્લોકોમાં ગોપાંગનારૂપ શ્રુતિગણોએ ભગવાનનો અગણિતગુણગણ મહિમા સ્પષ્ટ રીતે કથન કરેલો છે. જેથી અહિં પોતાના સામર્થ્ય પ્રમાણે - સ્વશક્ત્યનુસાર શ્રુતિ ગણો જેમનું નિરૂપણ કરે છે. એવા પ્રભુ એમ કહે છે.

(૧૦૧૦) મહાદેવાદ્યતિશ્રેષ્ઠઃ મહાદેવ જેવા મુખ્ય છે એવા બ્રહ્માદિ દેવોથી પણ અત્યન્ત શ્રેષ્ઠ - વિશેષ પ્રશંસનીય એવા પ્રભુ.

શ્રીપુરુષોત્તમસહસ્રનામ નામચંદ્રિકા સહિત

ભૃગુઆદિ મુનિઓએ સર્વથી શ્રેષ્ઠ કોણ દેવ છે ? એ સંબંધનો નિર્ણય કરતાં સર્વોત્તમ પાણું ભગવાનમાં જ સિદ્ધ કરેલું છે. એમ આ સ્કંધના ૮૮મા અધ્યાયમાં સ્પષ્ટ જણાવેલું છે. જેથી અહિં મહાદેવાદિ સકલ દેવોમાં શ્રેષ્ઠ એવા પ્રભુ શ્રીકૃષ્ણ, એમ ભગવન્નામને પ્રતિપાદન કરે છે.

(૧૦૧૧) ભક્તિલક્ષણનિર્ણય: ભક્તિના લક્ષણોનો નિર્ણય જેમનાથી છે એવા પ્રભુ.

ભગવદનુગ્રહરૂપ ભક્તિનાં લક્ષણોનો નિર્ણય-સિદ્ધાન્ત આપનાથી જ થાય છે. આપ જેને અનુગ્રહ કરવાની ઈચ્છા કરે છે. તેનાં લૌકિક ઉપર રુચિ કરાવનાર ધનાદિ સાધનોને આપ હરી લે છે. અને પોતાના તરફ તેના અન્તઃકરણનું આકર્ષણ કરે છે. જેથી ભગવત્કૃપાપાત્ર બનેલા ભક્તને ભક્તિનાં સંપૂર્ણ લક્ષણો સાધ્ય થાય છે. ભગવાનની પૂર્ણ કૃપા વિના તેવાં ભક્તિનાં ચિહ્નો પ્રાપ્ત કરવાં એ અશક્ય છે. માટે અહિં ભક્તિનાં લક્ષણો - ચિહ્નોનો નિર્ણય જેમનાથી છે એવા પ્રભુ એમ કથન કરે છે.

વૃકગ્રસ્તશિવત્રાતા નાનાવાક્યવિશારદ: ॥

નરગર્વવિનાશાર્થહતબ્રાહ્મણબાલક: ॥૨૩૩॥

(૧૦૧૨) વૃકગ્રસ્તશિવત્રાતા શકુનિપુત્ર વૃક-ભસ્માસુર દૈત્ય વડે પીડાયુક્ત બનેલા શંકર પ્રભુને રક્ષણ કરનાર ભગવાન શ્રીકૃષ્ણ.

કેટલાક “ભગવાને મોહિનીરૂપ ધારણ કરી વૃકાસુરને છેતરી નાશ કરી શ્રી શંકરનું રક્ષણ કર્યું એમ કહે છે. પરંતુ આ સ્કંધના ૮૮ અધ્યાયમાં તો ભગવાને બ્રાહ્મણ બટુકનું સ્વરૂપ ધારણ કરી, ભસ્માસુરને પોતાની માયામાં મોહ પમાડી ભસ્મીભૂત કરેલો છે અને મહાદેવનું રક્ષણ કર્યું છે. એમ સ્પષ્ટ જણાવે છે. વાસ્તવિક રીતે જોતાં એ જ યોગ્ય છે.”

(૧૦૧૩) નાનાવાક્યવિશારદ: અનેક પ્રકારના વાક્ય બોલવામાં વિશારદ.

યુક્તિપ્રયુક્તિપૂર્વક વિવિધ રીતે વચનચાતુર્યનો પ્રકાશ કરી, વાણી બોલવામાં

શ્રીપુરુષોત્તમસહસ્રનામ નામચંદ્રિકા સહિત

કુશલતા કરનાર વાણીપતિ આપ શ્રી પુરુષોત્તમ સિવાય અન્ય કોણ સમર્થ હોય? એવા સુંદર વાક્યાતુર્ય વડે ભસ્માસુરને ભસ્મીભૂત કરી ભસ્મધારી શંકરનું આપે ગૌરવ સાચવેલું છે. જેથી અહિં નાના પ્રકારના વાક્ય બોલવામાં વિશારદ - ચતુર પરમાત્મા શ્રી કૃષ્ણચંદ્ર એમ કહે છે.

(૧૦૧૪) નરગર્વવિનાશાર્થહતબ્રાહ્મણબાલકઃ નર અર્જુનને થયેલા ગર્વનો નાશ કરવા માટે બ્રાહ્મણના બાલકોને હરણ કરનાર ભગવાન શ્રી કૃષ્ણ.

(દ્વારકાનગરમાં નિવાસ કરનાર એક બ્રાહ્મણની પત્નીને બાલક અવતરી તરતજ મરી જતાં હતાં, તે મરેલાં બાલકનું શબ લઈને બ્રાહ્મણ રાજસભામાં ભગવાન શ્રી કૃષ્ણ પાસે આવી ઘણોજ તિરસ્કાર આપતો હતો. એ પ્રમાણે તેનાં નવ બાલકો મરણ શરણ થઈ ગયાં. નવમું મરેલું બાલક લઈ જ્યારે રાજસભામાં પ્રવેશ કરી શ્રી કૃષ્ણને ફીટકાર કરવા લાગ્યો, ત્યારે તે સમયે ત્યાં પોતાના બલનું મહાનૂર્વ ધારણ કરતા અર્જુન ત્યાં બેઠેલા હતા. તેમણે સર્વ યાદવોના સામર્થ્યનો તિરસ્કાર કરી બ્રાહ્મણોના બાલકનું રક્ષણ કરવાનું પોતે માથે લીધું. અને પુનઃ એવો પ્રસંગ આવે તો મ્હને જણાવવું, એટલે હું બાલકનું રક્ષણ કરીશ. જો મારાથી તેમ નહિ થઈ શકે તો અગ્નિમાં પ્રવેશ કરી બળી મરીશ. આવી અર્જુનની દૃઢ પ્રતિજ્ઞા જાણી, તેમના પર વિશ્વાસ લાવી, બ્રાહ્મણ દશમી વખતે બાલક પ્રસવનો પ્રસંગ પ્રાપ્ત થતાં, અર્જુનને પોતાને ઘેર તેડી ગયો. ત્યાં અર્જુને પ્રસૂતિના સ્થાનને શરપંજરથી-બાણનું પાંજરું બનાવી વાયુ પણ પ્રવેશ ન કરી શકે તેવું બનાવ્યું, પરંતુ આ સમય બાલક પ્રસવ થતાંની સાથેજ દેહસહિતજ ઉડી ગયું, પ્રથમ તો માત્ર જીવજ જતો હતો. આમ થવાને લીધે અર્જુનનો મહાન અભિમાન ગલિત થઈ ગયો.) એ આ સ્કંધના ૮૯મા અધ્યાયનાં પ્રસંગને અનુસરી આ નામ પ્રકટ કરેલું છે.

લોકાલોકપરસ્થાનસ્થિતબાલકદાયકઃ ॥

દ્વારકાસ્થમહાભોગ-નાનાસ્ત્રીરતિવર્દ્ધનઃ ॥૨૩૪॥

(૧૦૧૫) લોકાલોકપરસ્થાનસ્થિતબાલકદાયકઃ લોકાલોક પર્વતથી પણ પર-આગળ એવા સ્થાનમાં રહેલા બાળકને લાવી આપનાર શ્રી કૃષ્ણ.

અનેક પ્રયાસ કરવા છતાં બાળકની પ્રાપ્તિ ન થઈ, ત્યારે અર્જુને અગ્નિમાં પ્રવેશ કરી બળી મરવા માંડ્યું. એટલે તેનું રક્ષણ કરવા અને બ્રાહ્મણને શાંત પમાડવા પ્રભુએ હરાયેલા બ્રાહ્મણના શિશુને લોકાલોક નામક સ્થાનથી પર રહેલા સર્વોત્તમ ભગવત્સ્થાનમાંથી લાવી બ્રાહ્મણને અર્પણ કર્યો. આ પ્રમાણે પ્રભુના પ્રભાવને પ્રત્યક્ષ કરી અર્જુને પોતાના અન્તઃકરણમાં નિશ્ચય કર્યું કે : સર્વથી વિશેષ પ્રભાવશીલ સમર્થ ભગવાન્ શ્રી કૃષ્ણ જ છે. લોકના અનુગ્રહ માટે દૈવીજીવોનો ઉદ્ધાર કરવાનેજ આપ ભૂતલપર પધારે છે. એ આપ સર્વ સમર્થ પૂર્ણ પુરુષોત્તમ શ્રી કૃષ્ણચંદ્રની લીલામાત્રજ છે.

(૧૦૧૬) દ્વારકાસ્થમહાભોગનાનાસ્ત્રીરતિવર્દ્ધનઃ (૧) દ્વારકા નગરીમાંના મહાવૈભવને માટે વિવિધ પ્રકારની વનિતાઓમાં રતિકામકેલીસંબંધી પ્રીતિને વધારનાર ભગવાન્, (૨) દ્વારકાનગરનો મહાન્ વૈભવ નાના પ્રકારની સ્ત્રીઓમાં રતિ-પ્રીતિ વધારનાર જેમનાથી છે એવા પ્રભુ શ્રી કૃષ્ણચંદ્ર.

મનસ્તિરોધાનકૃતવ્યગ્રસ્ત્રીચિત્તભાવિતઃ ॥

... ... ॥૨૩૫॥

(૧૦૧૭) મનસ્તિરોધાનકૃતવ્યગ્રસ્ત્રીચિત્તભાવિતઃ મનોવૃત્તિનું તિરોધાન-હરણ-આકર્ષણ થવાને લીધે વ્યગ્ર-વિહવલ બનેલી નિજ પત્નીઓએ પોતપોતાના અન્તઃકરણમાં ભાવના કરાતા અર્થાત્ જેમ સ્ફુરણ થાય તેમ કલ્પના કરાતા એવા ભગવાન શ્રી કૃષ્ણ.

ભગવાનના પ્રેમમય મધુર ભાષણોથી, દૃઢ આલિંગનથી જેમની મનોવૃત્તિઓ ભગવન્મયજ બની ગઈ છે એવા ભગવાનનાં પટરાણીઓ, નિરંતર મધુર આલાપથી પ્રભુમાં વિવિધ ભાવનાઓ કરી તેમનાં યશોગાન વિહવલ બની ઉન્મત્તવત્-જડવત્ ગાયાજ કરે છે. આ સ્કંધના ૮૦મા અધ્યાય “કુરરિ ! વિલપસિ ત્વં.” ત્યાંથી આરંભી “હંસ ! સ્વાગમઅસ્યતામ્” ઈત્યાદિ શ્લોકો પર્યન્ત તે સ્પષ્ટ દર્શાવેલું છે. એજ આશયનો આ નામ પ્રકાશ કરે છે.

॥ इति दशमस्कंधनामानि ॥

॥ અથૈકાદશસ્કન્ધનામાનિ ॥

મુક્તિલીલાવિહરણો મૌસલવ્યાજસંહતિઃ ॥૨૩૫॥

(૧૦૧૮) મુક્તિલીલાવિહરણઃ મુક્તિલીલા-પોતાના સ્વરૂપની સ્થિતિમાં વિહાર-ક્રીડા-રમણ કરનાર શ્રી કૃષ્ણચંદ્ર.

એકાદશસ્કન્ધમાં ભગવાનની દશવિધ લીલાઓમાંની મુક્તિલીલા વર્ણવી છે. શ્રી મદ્ભાગવત દ્વિ; સ્કં. અ. ૧૦ શ્લોક ૬માં કહે છે કે : મુક્તિર્હિત્વાડન્યથારૂપં સ્વરૂપેણવ્યવસ્થિતિ (અન્યથા રૂપનો ત્યાગ કરી નિજસ્વરૂપમાં સ્થિતિ કરવી એ મુક્તિ છે.) ભગવાને મહાભારતના યુદ્ધ પ્રસંગથી તથા બ્રાહ્મણના શાપનિમિત્તે સકલ યાદવકુલને સંહારી, ભૂમિના ભારને ઉતારી પોતાના અવતારનું પ્રયોજન સિદ્ધ કર્યું, પછી નિજ સ્વરૂપમાં સ્થિતિ કરી છે, અને તેવામાંજ ઉદ્ધવજીએ કરેલા પ્રશ્નોના ઉત્તરો આપે આપેલા છે, તેજ આ સ્કંધની મુક્ત પ્રવૃત્તિ છે. માટે તેમાં મુક્તિલીલા છે, એમ સર્વસિદ્ધ છે, એટલે તેવી મુક્તિલીલામાં વિહાર કરનાર-રમણ કરનાર એવા પ્રભુ એમ કહે છે.

(૧૦૧૯) મૌસલવ્યાજસંહતિ બ્રાહ્મણે આપેલા શાપના હેતુથી જંબુવતીપુત્ર સાંબના ઉદરમાંથી નીકળેલા મૂસલના યોગ વડે થયેલા યુદ્ધના મિષને આગળ કરી યાદવકુલનો સંહાર કરનાર શ્રી પુરુષોત્તમ.

શ્રીભાગવતધર્માદિબોધકો ભક્તિનીતિકૃત ॥

ઉદ્ધવજ્ઞાનદાતા ચ પચ્ચવિંશતિથા ગુરુ ॥૨૩૬॥

(૧૦૨૦) શ્રીભાગવતધર્માદિબોધકઃ શ્રીમદ્ભાગવત શાસ્ત્રમાં કહેલા ધર્માદિનો બોધ કરનાર-ઉપદેશ આપનાર, શોભાયુક્ત ભાગવત-ભગવાનના ભક્તો કે જે કવિ, હરિ, અન્તરિક્ષ, પ્રબુદ્ધ, પિપ્લાયન, આવિહોત્ર, દુમિલ, ચમસ અને કરભાજન વગેરેના ધર્મોનો ઉપદેશ આપનાર. વસુદેવજીને નારદ દ્વારા ધર્મનો બોધ કરનાર, નારદરૂપે જગતમાં ધર્મોપદેશ કરનાર ભગવાન શ્રી કૃષ્ણચંદ્ર નારદજી પોતે ભગવાનનું જ સ્વરૂપ છે. ગીતામાં આપ આજ્ઞા કરે છે કે - “દેવર્ષીણાં

શ્રીપુરુષોત્તમસહસ્રનામ નામચંદ્રિકા સહિત
 ચ નારદઃ” (દેવર્ષિયોમાં હું નારદ રૂપે છું.) એ ભગવદ્વાક્યથી સિદ્ધ થાય છે
 કે - નારદજી આપનાથી પૃથક્ નથી કિંતુ ભગવદ્રૂપ છે, જેથી નારદરૂપે
 વસુદેવેજીને બોધ આપનાર શ્રી કૃષ્ણ એમ કહે છે.

(૧૦૨૧) ભક્તિનીતિકૃત્ (૧) ભક્તિની નીતિને - જ્ઞાનને પ્રાપ્ત કરાવનાર.
 (૨) નવયોગેશ્વરોનાં વચનોથી જનકરાજાની ભક્તિમાં સ્થિતિ કરનાર ભગવાન
 વાસુદેવ પ્રભુ.

(૧૦૨૨) ઉદ્ભવજ્ઞાનદાતા પોતાના એકાંત ભક્ત ઉદ્ભવજીને શોક દૂર કરે તેવા
 ઉત્તમ જ્ઞાન આપનાર પરમાત્મા શ્રી પુરુષોત્તમ.

(૧૦૨૩) પદ્મવિંશતિઘા ગુરુ પચીસ પ્રકારના ગુરુ-તત્ત્વનો બોધ - ઉપદેશ
 કરનાર જેમને છે એવા અવધૂત વેશધારી શ્રી દત્તાત્રેય સ્વરૂપવાન ભગવાન
 શ્રી કૃષ્ણ.

તત્ત્વજ્ઞાનનો ઉપદેશ કરનાર એને ગુરુ ગણવામાં આવે છે. પુરાણમાં કહે
 છે કે :

ગુશબ્દસ્ત્વન્ધકારોઽસ્તિ રુશબ્દસ્તન્નિરોધકૃત્ ॥

અન્ધકારનિરોધિત્વાદ્ગુરુરિત્યભિધીયંતે ॥

(ગુ શબ્દ અંધકારવાચી છે અને રુ શબ્દ તેનો નિરોધ કરનાર છે, એટલે
 અજ્ઞાનરૂપ અંધકારનો તત્ત્વબોધરૂપ દીપક પ્રકટાવી નાશ કરનાર એને ગુરુ
 કહેવાય છે.) અવધૂત દત્તાત્રેય તેવા પચીસ ગુરુ કર્યા હતા, અને તે દ્વારા
 તત્ત્વબોધ પ્રાપ્ત કર્યો હતો. તે દત્તાત્રેય ભગવાન પોતે શ્રીકૃષ્ણનું જ સ્વરૂપ છે.
 તેથી અહિં પચીસ પ્રકારના જેમના ગુરુ છે એવા પ્રભુ એમ ભગવન્નામને
 પ્રતિપાદન કરે છે. -

આચારમુક્તિભક્તયાદિવક્તા શબ્દોદ્ભવસ્થિતિ ॥

હંસો ધર્મપર્વત્તા ચ સનકાદ્યુપદેશકૃત્ ॥૨૩૭॥

(૧૦૨૪) આચારમુક્તિભક્તયાદિવક્તા કામના રહિત-ફલની અપેક્ષા વિના

શ્રીપુરુષોત્તમસહસ્રનામ નામચંદ્રિકા સહિત

વર્ણાશ્રમ, કુલાચાર, મુક્તિ, ભક્તિ વગેરેને તથા ઉપધર્મને વદનાર-જણાવનાર પ્રભુ.

(૧૦૨૫) શબ્દોદ્ભવસ્થિતિ શબ્દ-વાણીના ઉદ્ભવ ઉત્પત્તિ સ્થાનમાં જેમની સ્થિતિ છે એવા ભગવાન શ્રીકૃષ્ણ.

વાણીનું ઉત્પત્તિ સ્થાન વિવરાદિમાં એટલે તે જોવામાં આવતા આધારચક્ર, મણિપૂરચક્ર અને વિશુદ્ધિચક્ર વગેરેમાં છે. ભગવાન તેમાં પ્રવેશ કરી વાણીને ઉત્પન્ન કરે છે. પ્રથમ પ્રભુ નાદવાન પ્રાણની સાથે હૃદયસ્થ આધારચક્રમાં પ્રવેશી મનોમય મધ્યમસંજ્ઞક વાઙ્મય સૂક્ષ્મ સ્વરૂપને નીહાળે છે. અને વાણીરૂપે મણિપૂરચક્રમાં - કંઠ સ્થાનમાં તથા વિશુદ્ધિચક્રમાં - તાલુસ્થાનમાં પ્રાપ્ત થઈ, જીહ્વા સ્થાનમાં પ્રકટ થાય છે એટલે હ્રસ્વ, દીર્ઘ, પ્લુત, ઉદાત્ત, અનુદાત્ત, સ્વરિત, અકરાદિ વર્ણો વગેરે વૈખરી સંજ્ઞક થઈ અત્યંત સ્થૂલ થાય છે. વેદ શાખામય બની વિશેષ વિસ્તૃત બને છે. પ્રભુ પોતે આ પ્રમાણે હૃદયાદિમાં સ્થિતિ કરવાથી જ વાણી વર્ણરૂપે વિસ્તાર પામેલી છે. શ્રુતિ પણ કહે છે કે : “ચત્વારિ વાક્પરિમિતાનિ પદાનિ તાનિ વિદુર્બ્રાહ્મણાયે મનીષિણઃ । ગુહાસુત્રાણિ નિહિતાનિ નેરયંતિ તુરીયં વાચો મનુષ્યા વદન્તિ ॥” નાદબ્રહ્મના હૃદય કંઠ, તાલુ અને જીહ્વા એમ ગુપ્ત ચાર સ્થાનો છે તે વિશેષ વિદ્વાનો હોય તે જ જાણી શકે છે. તેમાંના ગુહા હૃદયાદિમાં રહેલા મધ્યમ સંજ્ઞક ત્રણ ગુપ્ત સ્થાનોને મનુષ્યો સ્પર્શ કરી શકતા નથી, તેથી જીહ્વાસ્થ ચતુર્થ વૈખરી વાણી મનુષ્યો વદે છે - ઉચ્ચારે છે. એ પ્રમાણે નાદબ્રહ્મને સર્વત્ર વિસ્તાર કરનાર આપ છે. માટે વાણીના ઉત્પત્તિ સ્થાનમાં સ્થિતિ કરનાર પ્રભુ એમ કહે છે.

(૧૦૨૬) હંસઃ અહંતામમતાત્મક સંસારને હણનાર. પરમાત્માના સ્વરૂપને જાણનાર હંસરૂપ ધારી ભગવાન શ્રીકૃષ્ણ.

(૧૦૨૭) ધર્મપ્રવક્તા સંશયછેદનપૂર્વક મુમુક્ષુ - મુક્તિની ઈચ્છા રાખનારા ભક્તજનોના ધર્મને ઉત્તમ રીતે વદનાર - કથન કરનાર શ્રી પુરુષોત્તમ.

(૧૦૨૮) સનકાયુપદેશકૃત્ સનકાદિક ચાર બ્રહ્મચારી મુનિઓને બ્રહ્મનો

ઉપદેશ આપનાર-બોધ કરનાર પ્રભુ.

ભક્તિસાધનવક્તા ચ યોગસિદ્ધિપ્રદાયકઃ ॥

નાનાવિભૂતિવક્તા ચ શુદ્ધધર્માવબોધકઃ ॥૨૩૮॥

(૧૦૨૯) ભક્તિસાધનવક્તા (૧) ભક્તિનાં સાધનોને કહેનાર. (૨) ઉદ્ધવજીને પોતાની પ્રાપ્તિ થાય માટે મુખ્ય સાધન રૂપ ભક્તિને કથન કરનાર ભગવાન શ્રીકૃષ્ણ.

(૧૦૩૦) યોગસિદ્ધિપ્રદાયકઃ યોગ વડે પ્રાપ્ત થનારી સિદ્ધિઓને આપનાર.

ભગવાનમાં તે રૂપે ચિત્તની ધારણા કરવી એનું નામ યોગ કહેવાય છે. તેવો યોગાભ્યાસ કરવાથી અણિમા, લઘિમા, આદિ પૂર્વોક્ત આઠ પ્રકારની મુખ્ય તેમ બીજી પણ અનેક સિદ્ધિઓ પ્રાપ્ત થાય છે. સર્વસિદ્ધિઓના અધિપતિ આપ શ્રી કૃષ્ણચંદ્ર છે. યોગ-ભક્તિયોગથી પોતાની સેવા કરનારને પ્રભુ તેવી સિદ્ધિઓ સમર્પણ કરે છે જેથી અહિં યોગસિદ્ધિઓને આપનાર પરમાત્મા શ્રીપુરુષોત્તમ એમ નામનું કથન કરી ઉપદેશ કરે છે.

(૧૦૩૧) નાનાવિભૂતિવક્તા નાના પ્રકારની વિભૂતિ - ઐશ્વર્યાદિક સ્થાનને કથન કરનાર ભગવાન શ્રીકૃષ્ણ.

ભગવાને ગીતામાં અર્જુનજીને તથા આ સ્કંધના ૧૬ અધ્યાયમાં ઉદ્ધવજીને પોતાનો વિભૂતિયોગ ઉત્તમ રીતે વર્ણવેલો છે. તેને જ ઉદેશી અહિં જુદા જુદા પ્રકારની વિભૂતિઓને કથન કરનાર - વદનાર એવા પ્રભુ એમ કહે છે.

(૧૦૩૨) શુદ્ધધર્માવબોધકઃ શુદ્ધ ધર્મનો ઉદ્ધવજીને બોધ કરનાર પ્રભુ.

પ્રભુની પ્રાપ્તિ થાય તેવા ધર્મનો તથા વેદોમાં પ્રતિપાદન કરેલા શ્રૌત અને સ્મૃતિઓમાં દર્શાવેલા સ્માર્ત ધર્મને શુદ્ધધર્મ કહેવામાં આવે છે. તેવા ધર્મનો ઉપદેશ આપે ભક્તવર્ચ ઉદ્ધવજીને આપેલો છે. તે આ સ્કંધમાં સ્પષ્ટ દર્શાવેલો છે. જેથી શુદ્ધ ધર્મને બોધ કરનાર પ્રભુ એવા નામનો નિર્દેશ કરે છે.

શ્રીપુરુષોત્તમસહસ્રનામ નામચંદ્રિકા સહિત

માર્ગત્રયવિભેદાત્મા નાનાશઙ્કનિવારકઃ ॥

ભિક્ષુગીતાપ્રવક્તા ચ શુદ્ધસાંખ્યપ્રવર્તકઃ ॥૨૩૧॥

(૧૦૩૩) માર્ગત્રયવિભેદાત્મા: કર્મ જ્ઞાન અને ભક્તિ એ ત્રણે માર્ગોના વિશેષ ભેદોમાં ફલ ભેદથી જેમનું અન્તઃકરણ છે. એવા ભગવાન શ્રીકૃષ્ણ.

(૧૦૩૪) નાનાશઙ્કનિવારકઃ વિવિધ પ્રકારની શંકાઓનું નિવારણ કરનાર.

યમ કોણ ? નિયમ કોણ ? શમ કોને કહેવાય ? દમ કોને કહેવાય ? ઈત્યાદિ અનેક પ્રકારની ઉદ્ધવજીની શંકાઓનું સમાધાન કરનાર - તેમના પ્રશ્નોનો ઉત્તર દઈ નિર્ણય આપનાર આપ ભગવાન જ છે. જથી અહિં નાનાશંકાને દૂર કરનાર ભગવાન શ્રી કૃષ્ણ એમ જણાવે છે.

(૧૦૩૫) ભિક્ષુગીતાપ્રવક્તા અવન્તી - ઉજ્જૈનમાં રહેનાર ભિક્ષુ - સંન્યસ્ત દશામાં આવેલા વિરાગસંપન્ન બ્રાહ્મણે જે ગાયેલું ભગવદ્ગાન તેને ભિક્ષુગીતા કહે છે તે ભિક્ષુગીતાનો સંમતમાન્ય કરેલો તાત્પર્યાર્થ ઉદ્ધવજીને જણાવનાર એવા ભગવાન શ્રી પુરુષોત્તમ.

(૧૦૩૬) શુદ્ધસાંખ્યપ્રવર્તકઃ શુદ્ધ સાંખ્યમાર્ગને પ્રવર્તવનાર પ્રભુ.

ભગવાન કપિલ મુનિએ કહેલો ઈશ્વરનું પ્રતિપાદન કરનારો શુદ્ધ સૈશ્વર સાંખ્યવાદ તે આપે ઉદ્ધવજીને આ સ્કંધના ૨૨ મા અધ્યાયમાં સ્પષ્ટ દર્શાવેલો છે. ભગવાનની માયારૂપ આત્મ શક્તિ આકાશાદિ તત્વોની અનુક્રમે ઉત્પત્તિ, પછી તે તત્વોની એકમેકમાં પ્રથમના અનુક્રમ પ્રમાણે લય એ પ્રમાણે ઉત્પત્તિ સ્થિતિ અને લય ભગવચ્છક્તિરૂપ પ્રકૃતિથી પ્રતિપાદન કરી તત્વસંખ્યાનો નિર્ણય કરી આ આત્મા છે, આ અનાત્મા છે, તેનો વિવેક કરવો એ સાંખ્યવાદ છે. એ સાંખ્યવાદને વદનાર તેને પ્રવર્તવનાર ભગવાન શ્રી કૃષ્ણ છે.

મનોગુણવિશેષાત્મા જ્ઞાપકોક્તપુરુરવાઃ ॥

પૂજાવિધિપ્રવક્તા ચ સર્વસિદ્ધાન્તબોધકઃ ॥૨૪૦॥

(૧૦૩૭) મનોગુણવિશેષાત્મા મન વડે પ્રાપ્ત થનારા સત્વ, રજ અને તમોગુણ

વડે વિશેષ આત્મા એવા દેવાદિકો જેમનાથી છે અથવા એવા દેવાદિકો જેમના છે એવા પરમાત્મા શ્રી કૃષ્ણચંદ્ર.

આ વિશ્વની દરેક વસ્તુઓ ત્રિગુણાત્મક છે. વધારે સત્વગુણ હોવાથી દેવો ઋષિયો, વિશેષ રજોગુણ હોવાથી અસુરો મનુષ્યો, તથા અધિક તમોગુણ હોવાથી રાક્ષસ, ભૂત, પ્રેત, પિશાચ વગેરે કહેવાય છે. તેવા સમયમાં તેમનું જ મુખ્ય પ્રાધાન્ય છે. એમ ૨૨ અધ્યાયમાં છે. તથા તેવીજ રીતે શમ, દમ એ સત્ત્વપ્રકૃતિ છે, શમ, મદ, તૃષ્ણા, રજ, પ્રકૃતિ, અને ક્રોધ, લોભ, મોહ એ તમઃ પ્રકૃતિ છે. એવીજ રીતે કર્મ, ધર્મ, તપ, સુખ, ભક્તિ, ધ્યાન, જ્ઞાન, એમ સર્વ ત્રિગુણાત્મક છે. તે સર્વ ભગવાદિચ્છાથીજ પ્રવૃત્તિ રહ્યું છે. આ સ્કંધના ચોવીસમા અધ્યાયમાં ઉત્તમ રીતે ભગવાને ઉદ્ધવજીને તે સંબંધમાં ઉપદેશ કરેલો છે માટે અહિં ત્રણ ગુણોવડે વિશેષ આત્માઓ જેમને છે એમ કહે છે.

(૧૦૩૮) જ્ઞાપકોત્કપુરુરવાઃ પુરૂરવા રાજાના દૃષ્ટાંતથી ઉદ્ધવજી પ્રત્યે તત્સંબંધી જ્ઞાનને કથન કરનાર.

ઉપરના નામમાં જણાવેલા ત્રિગુણાત્મક ભાવોમાં મનુષ્ય તન્મય બને છે, તો તેમને જન્મ મરણ નિરંતર રહે છે. માટે ઉદ્ધવજીને તેવા ગુણોમાં આસક્તિ રહે નહિ તેમ કરવા માટે ઐલપુત્ર પુરૂરવા રાજાના દૃષ્ટાંતથી ભગવાને જ્ઞાન આપ્યું છે એ આ સ્કંધના ૨૬મા અધ્યાયમાં દર્શાવ્યું છે. તેજ આશયને આ નામ પ્રકાશ કરે છે.

(૧૦૩૯) પૂજાવિધિપ્રવક્તા પૂજન વિધિને કથન કરનાર શ્રી પુરુષોત્તમ.

મર્યાદાની દૃષ્ટિએ પૂજનવિધિના ત્રણ પ્રકાર માનવામાં આવ્યા છે. વેદોક્ત, તંત્રોક્ત તથા મિશ્ર એમ તેના મુખ્ય ત્રણ પ્રકાર છે. તેમાં વેદવિધિ પ્રમાણેજ કેવલ પૂજન કરવામાં આવે એ વેદોક્ત, તંત્રવિધિ પ્રમાણે કરવામાં આવતું પૂજન તે તંત્રોક્ત, અને વેદવિધિ તથા તંત્રવિધિનું મિશ્રણ કરી જે પૂજાવિધિ કરવામાં આવે છે તેને મિશ્ર કહે છે. તે ત્રણે પ્રકારનો પૂજનવિધિ ઉદ્ધવજીને ભગવાને ૨૭ અધ્યાયમાં શ્રીમુખથી કહેલો છે. માટે પૂજાવિધિને કથનાર એવા પરમાત્મા શ્રી કૃષ્ણ એમ સ્ફુટ કરે છે.

શ્રીપુરુષોત્તમસહસ્રનામ નામચંદ્રિકા સહિત

(૧૦૪૦) સર્વસિદ્ધાન્તબોધકઃ સર્વ સિદ્ધાંતોમાં ગુણ અને દોષોને જણાવનાર, સર્વ મતોથી પ્રશંસા કરીને નિજ સિદ્ધાન્તનો અર્થાત્ પોતે કરેલા નિશ્ચયાર્થનો બોધ કરનાર-ઉપદેશ આપનાર ભગવાન્ વાસુદેવ.

લઘુસ્વમાર્ગવક્તા ચ સ્વસ્થાનગતિબોધકઃ ॥

યાદવાહ્નોપસંહર્તા સર્વાશ્ચર્યગતિક્રિયઃ ॥૨૪૧॥

(૧૦૪૧) લઘુસ્વમાર્ગવક્તા થોડા પ્રયાસમાં સિદ્ધ થનારા પોતાના ભક્તિમાર્ગને વદનાર-ઉદ્ધવજી પ્રત્યે કથન કરનાર ભગવાન્ શ્રી કૃષ્ણ.

(૧૦૪૨) સ્વસ્થાનગતિબોધકઃ પોતાના વૈકુંઠ ગોલોક સ્થાન પ્રત્યેની જે ગતિ તેનો બોધ કરનાર અર્થાત્ હવે હું મ્હારા ધામમાં ગતિ કરીશ એમ ઉદ્ધવજીને જણાવનાર, નિજ ભક્તોના સ્થાનની ગતિનો બોધ-ઉપદેશ આપનાર પોતાના સ્થાન (બદરીકાશ્રમ)માં જવાની ઉદ્ધવજીને ઉપદેશ કરનાર સર્વાન્તર્યામી ભગવાન્ શ્રી કૃષ્ણચંદ્ર.

(૧૦૪૩) યાદવાહ્નોપસંહર્તા યાદવોના અંગો-દેહોનો ઉપસંહાર-તિરોધાન કરનાર શ્રી કૃષ્ણપ્રભુ.

બ્રાહ્મણ શાપનું કારણ મુખ્ય કરી યાત્રામાં ગયેલા સર્વ યાદવો પરસ્પર મઘપાન કરી મદોન્મત્તની પેઠે યુદ્ધ કરતા પરસ્પર વાંસના ઘર્ષણથી પ્રજ્વલિત થયેલો અગ્નિ જેમ વનનો નાશ કરે તેમ સકલ યદુકુલનો નાશ-તિરોભાવ થઈ ગયો. એ સર્વ આપ પ્રભુની ઈચ્છાથીજ બનેલું છે. ભૂમિના ભારને ઉતારવા દેવતાઓ સાથે ભગવાન યાદવકુલમાં પ્રગટ થયા હતા, તે પોતાનું તે કાર્ય પૂર્ણ કરી આપે પણ સ્વસ્થાનમાં ગતિ કરી-નિજધામમાં પધાર્યા. તેજ હવે જણાવે છે કે :

(૧૦૪૪) સર્વાશ્ચર્યગતિક્રિયઃ ૧ સર્વને આશ્ચર્ય થાય તેમ નિજ ધામમાં ગતિ કરવાની-પ્રવેશ કરવાની જેમની મનોહર ક્રિયા છે એવા પ્રભુ, ૨ સર્વ જનો વિસ્મય પામે તેવી રીતે જેમની આસુરવ્યામોહલીલા રૂપ ક્રીડા કરે છે એવા ભગવાન્ શ્રી કૃષ્ણચંદ્ર.

શ્રીપુરુષોત્તમસહસ્રનામ નામચંદ્રિકા સહિત

ભગવાને જ્યારે નિજધામમાં પ્રવેશ કરવાની ક્રિયા-લીલા કરી ત્યારે સર્વ દેવતાઓ જેમના દર્શનાર્થ આવેલા હતા, પુષ્પમય વૃષ્ટિ થતી હતી, એ આશ્ચર્ય નહિ તો બીજું શું? તે સમયે સર્વ બ્રહ્માદિ દેવો પ્રભુના સંનિધાનમાં છતાં આપની ગતિને કોઈ પણ જાણી શક્યું નથી. એટલાજ માટે અહિં સર્વાશ્ચર્ય રીતે આસુરવ્યામોહની લીલા-ક્રિયા કરનાર પ્રભુ એમ શ્રીમદાચાર્યચરણ આજ્ઞા કરે છે.

॥ इत्यैकादशस्कन्धनामानि ॥

અથ દ્વાદશસ્કન્ધનામાનિ ॥

કાલધર્મ વિભેદાર્થવર્ણનાશનતત્પરઃ ॥

બુદ્ધો ગુપ્તાર્થવક્તા ચ નાનાશાસ્ત્રવિધાયકઃ ॥૨૪૨॥

(૧૦૪૫) કાલધર્મવિભેદાર્થવર્ણનાશનતત્પરઃ ભંયકર કાલે કરેલો ધર્મનો વિભેદ-લોપ તેથી બ્રહ્માદિ વર્ણોનો થયેલો નાશ-વર્ણનો લોપ થઈ એકાકાર થવા પણું, તેમ થવાથી ધર્મનું રક્ષણ કરનાર અથવા ધર્મનું રક્ષણ કરવામાં ઉદ્યોગશીલ રહેનાર કાલ ધર્મને પ્રવર્ત્તાવનાર ભગવાન શ્રીકૃષ્ણ.

સર્વ કાલના ધર્મોનો પ્રકાશ કરનાર આપ પ્રભુ છે. ગીતામાં આજ્ઞા કરે છે કે : “મત્તઃ સર્વ પ્રવર્ત્તતે” (મહારાથી જ સર્વ પ્રવૃત્ત થઈ રહ્યું છે) તો આ પ્રમાણે કાલધર્મને પ્રવૃત્ત કરતાં છતાં આપ ધર્મનું તો સર્વ સમયે રક્ષણ જ કરે છે. ધર્મનો લોપ થાય ત્યારે ધર્મનું રક્ષણ કરવા ભૂતલ પર પ્રકટ પણ થાય છે. અર્જુન પ્રત્યે ગીતામાં તેને માટે સ્પષ્ટ રીતે ઉદ્ઘોષ કરી આપ આજ્ઞા કરે છે કે : “ધર્મસંસ્થાપનાર્થાય સંભવામિ યુગે યુગે” (ધર્મનું સારી રીતે સ્થાપન કરવા યુગે યુગે પ્રકટ થાઉં છું) ધર્મનું પાલન કરવામાં પ્રભુની આ પ્રમાણે સખત પ્રતિજ્ઞા છે જેથી અહિં લુપ્ત થયેલા ધર્મનું રક્ષણ કરનાર શ્રીકૃષ્ણ એમ નામનો પ્રકાશ કરે છે.

(૧૦૪૬) બુદ્ધઃ પોતાની મેળે જ સર્વ ધર્મ અને અધર્મના સ્વરૂપને જાણનાર.

(૧૦૪૭) ગુપ્તાર્થવક્તા ગુપ્ત - ગૂઢ એવા અર્થરૂપ ધર્મને વદનાર.

ભગવાન સર્વ જગતનું નિરંતર કલ્યાણ જ કર્યા કરે છે. માટે પોતે જેમાં ગૂઢ અર્થ હોય છે એવા ઉત્તમ ધર્મને કથન કરે છે. પાખંડી પુરુષો જેમ ધર્મને દૂષિત ન કરે એટલા માટે “અહિંસા પરમો ધર્મ” અહિંસા એ જ પરમ - સર્વોત્કૃષ્ટ ધર્મ છે) ઈત્યાદિ વચનોનું આપ પ્રસિદ્ધ રીતે ઉચ્ચારણ કરી ધર્મનો ઉપદેશ કરે છે. જેથી અહિં ગૂઢાર્થરૂપ ધર્મના વક્તા પરમાત્મા શ્રીકૃષ્ણચંદ્ર એમ નામનું નિર્દેશન કરે છે.

(૧૦૪૮) નાનાશાસ્ત્રવિધાયક: સૌગત અને ચાર્વાક વગેરે ભેદો વડે નાસ્તિકોના ભિન્ન ભિન્ન પ્રકારનાં શાસ્ત્રોને રચનાર-પ્રકટ કરનાર.

સર્વ જગતની ઘટમાલા ભગવદ્દિશ્વર વડે જ નભી રહી છે. એમ પ્રથમ જણાવી ગયા છીએ. જે સમયે જેવો દેશકાલ હોય, જેવા યુગને પ્રવર્ત્તાવવાની આપની અભિલાષા હોય, તે જ પ્રમાણે સર્વ વસ્તુઓની રચના પ્રભુ કરે છે. ભગવાને યુગ ધર્મને પ્રવર્ત્તાવવા માટે જ સૌગત અને ચાર્વાક વગેરે નાસ્તિક મતના જુદી જુદી પદ્ધતિના શાસ્ત્રોને, તે તે આચાર્યો દ્વારા પ્રવર્ત્તાવ્યા છે. એ સર્વ યુગધર્મની પ્રેરણા કરનાર આપ પ્રભુ જ છે, સર્વ જગતને વ્યામોહમાં નાંખવું એ કાંઈ સાંધારણ કાર્ય નથી ? જેથી માનવામાં આવે છે કે તેમાં પણ પ્રભુનો જ આશય છે માટે જ અહિં “નાનાશાસ્ત્રવિધાયક” એવા સર્વસમર્થ પ્રભુ શ્રીકૃષ્ણચંદ્ર એમ કહે છે.

નષ્ઠધર્મમનુષ્યાદિલક્ષણજ્ઞાપનોત્સુકઃ ॥

આશ્રયૈકગતિજ્ઞાતા કલ્કિઃ કલિમલાપહઃ ॥૨૪૩॥

(૧૦૪૯) નષ્ઠધર્મમનુષ્યાદિલક્ષણજ્ઞાપનોત્સુકઃ જેમનો ધર્મ નષ્ઠ તિરોહિત થઈ ગયો છે એવા મનુષ્ય વગેરેનાં લક્ષણો ચિન્હોને જણાવવામાં ઉત્સાહ ધરાવનાર.

સત્ય, તપ, દયા, ધર્મ શમ, દમ, ઈત્યાદિ કલિયુગના આગમનથી નષ્ઠ થશે. દ્રવ્યની જ મુખ્યતા મનાશે “યસ્યાસ્તિ વિત્તં સ નરઃ કુલીનઃ” જેને દ્રવ્ય છે એ જ કુલીન, એજ વિદ્વાન, એ જ ગુણવાન બનશે, અલ્પ આયુષ્ય, મ્લેચ્છપ્રાય વર્તન, પ્રજાઓનું ભક્ષણ કરનાર રાજાઓ, પરદારાની અભિલાષા, સ્વસ્ત્રીનો ત્યાગ, વગેરે વગેરે અધમ પ્રાય મનુષ્યોના ચિન્હો આ સ્કંધના બીજા અધ્યાયમાં જણાવેલાં છે. શ્રી શુકદેવજી દ્વારા તેવાં આગામિ લક્ષણોને પ્રકટ કરવામાં ઉત્સાહ ધરાવનાર આપ પ્રભુ જ છે. અહિં સ્પષ્ટ કરે છે.

(૧૦૫૦) આશ્રયૈકગતિજ્ઞાતા આત્માસ (સહજ માત્ર જણાઈ આવવું તે) અને લય જેમાં થાય છે તેવા આશ્રયની ગતિને જણાવનાર અથવા જાણનાર.

પૂર્વ સ્કંધમાં મુક્તિ પર્યન્તની ભગવાનની લીલાઓના નામો વર્ણવ્યાં હવે

શ્રીપુરુષોત્તમસહસ્રનામ નામચંદ્રિકા સહિત

આશ્રયલીલાનાં નામોને વ્યક્ત કરે છે. ભાગવત સ્કંધ ૨-અ-૧૦ શ્લો-૭
ભગવાન શુકદેવજી ઉપદેશે છે કે :

આભાસશ્ચ નિરોધશ્ચ યતશ્ચાધ્યવસીયતે ।

સ આશ્રયઃ પરંબ્રહ્મ પરમોત્તમેતિ શબ્દયતે ॥

આભાસ એટલે દૃષ્ટિથી જણાઈ આવતું આ સર્વ કાર્ય આવિર્ભાવરૂપે વ્યક્ત થાય છે તે, અને નિરોધ એટલે તેનો તિરોધાન થઈ દૃષ્ટિ લય-પ્રલય થાય છે તે, એમ નિરોધ અને આભાસ અથવા આવિર્ભાવ અને તિરોભાવ એ બન્નેની વ્યવસ્થા જેમનાથી થાય છે તેજ આશ્રય છે, તેજ સર્વનું શરણ સ્થાન છે. તેમને જ પરંબ્રહ્મ, પરમાત્મા ભગવાન વગેરે કહી વ્યવહાર કરાય છે. તે આભાસ અને નિરોધરૂપ આશ્રયગતિને જાણનાર ભગવાન શ્રીકૃષ્ણજ છે. માટે જ આ નામનો પ્રકાશ કરે છે.

(૧૦૫૧) કલ્કિ (૧) કલ્કિ અવતારરૂપ ભગવાન (૨) શત્રુઓને કકળાટ કરાવનાર. (૩) કલિયુગને છેદનાર-નાશ કરનાર શ્રીકૃષ્ણચંદ્ર.

કલિયુગના અંતમાં સંભલ નામના ગામમાં નિવાસ કરનાર વિષ્ણુયશા નામના બ્રાહ્મણને ત્યાં કલિયુગનો નાશ કરવા દુષ્ટાચરણને શરણ થયેલા મ્લેચ્છપ્રાય રાજાઓનો વિનાશ કરવા પ્રભુ દશમો કલ્કિ અવતાર ગ્રહણ કરશે, એમ આ સ્કંધના બીજા અધ્યાયમાં કથન કરવામાં આવ્યું છે. તે જ આ ભગવન્નામ છે.

(૧૦૫૨) કલિમલાપહઃ કલિયુગના મલ-પાપોને પોતાનું પ્રાકટ્ય કરી હરણ કરનાર - દૂર કરનાર શ્રીહરિ.

શાસ્ત્રવૈરાગ્યસંબોધો નાનાપ્રલયબોધકઃ ॥

વિશેષતઃ શુકવ્યાજપરીક્ષિજ્ઞાનબોધકઃ ॥૨૪૪॥

(૧૦૫૩) શાસ્ત્રવૈરાગ્યસંબોધઃ ૧ શ્રીમદ્ભાગવતશાસ્ત્રને શ્રવણ કરવાથી સર્વ વિષયોથી નિવૃત્ત થવારૂપ વૈરાગ્ય તથા સુંદર બોધ પરીક્ષિત રાજાને

જેમનાથી થયો છે એવા ભગવાન ૨ શ્રીભાગવત શાસ્ત્રવડે વૈરાગ્ય થવા સારુ પરીક્ષિત રાજાને સુંદર રીતે બોધ આપનાર - ઉપદેશ કરનાર ભગવાન શ્રી કૃષ્ણચંદ્ર.

(૧૦૫૪) નાનાપ્રલયબોધક: નાના પ્રકારના એટલે નિત્ય, નૈમિત્તિક, પ્રાકૃતિક અને આત્યન્તિક એવા ચાર પ્રકારના પ્રલય કે જેમાં સર્વ લય પામી જાય તેવા મહાકાલનો બોધ કરનાર ભગવાન શ્રી કૃષ્ણ.

(૧૦૫૫) વિશેષતઃ શુકલ્યાજપરીક્ષિજ્ઞાનબોધક: વિશેષ રીતે શ્રી શુકદેવજીના નિમિત્તથી અર્થાત શ્રી શુકદેવજીના સ્વરૂપને ધારણ કરી પરીક્ષિત રાજાને જ્ઞાનનો બોધ કરનાર એટલે જ્ઞાન પ્રાપ્ત થવાના મુખ્ય સાધન રૂપ શ્રીમદ્ભાગવતશાસ્ત્રનો યથાર્થ ઉપદેશ આપનાર પ્રભુ શ્રી કૃષ્ણચંદ્ર.

શુકેષ્ટગતિરૂપાત્મા પરીક્ષિદ્દેહમોક્ષદઃ ॥

શબ્દરૂપો નાદરૂપો વેદરૂપો વિભેદનઃ ॥૨૪૫॥

(૧૦૫૬) શુકેષ્ટગતિરૂપાત્મા ૧ શ્રી શુકદેવજીને અત્યંત ઈષ્ટ ગમ્યગતિ-જ્ઞાન તદ્દરૂપ જેમનો આત્મા - સ્વરૂપ છે એવા, ૨ શુકદેવજીના ઈષ્ટ પરીક્ષિતરાજાની ગતિ રૂપ આત્મા જેમનો છે એવા શ્રીપુરુષોત્તમ.

(૧૦૫૭) પરીક્ષિદ્દેહમોક્ષદઃ પરીક્ષિત રાજાને મનુષ્યદેહથી મોક્ષ આપનાર.

(૧૦૫૮) શબ્દરૂપઃ શબ્દબ્રહ્મરૂપ.

અકારાદિ સર્વ અક્ષરો બ્રહ્મરૂપ છે. અકારો વાસુદેવઃ સ્યાત એમ કોશમાં કથન કરે છે. સર્વ શબ્દ માત્ર અકારથી જ શુદ્ધ ઉચ્ચારણમાં આવી શકે છએ અને અકાર એ ભગવાન શ્રીકૃષ્ણનું જ સ્વરૂપ છે. સર્વશબ્દમાત્રનું પ્રાકટ્ય તેમાંથી જ થાય છે. જેથી અહિં શબ્દરૂપ પ્રભુ એમ કહે છે.

(૧૦૫૯) નાદરૂપ નાદ-પ્રણવ (ઓંકાર) તે રૂપ પ્રભુ.

ભગવાન સર્વ વેદોમાં પ્રણવરૂપ છે. આપ આજ્ઞા કરે છે કે : “પ્રણવઃ

શ્રીપુરુષોત્તમસહસ્રનામ નામચંદ્રિકા સહિત

સર્વવેદેષુ” (સર્વ વેદોમાં હું પ્રણવ-ઓંકારરૂપ છું.) ઓંકાર નાદરૂપ છે. જેથી અહિં ભગવાનને નાદરૂપે જણાવે છે.

(૧૦૬૦) વેદરૂપ ૧ ઋગવેદ આદિ ચાર વેદો, તે રૂપ ભગવાન ૨. સામવેદસ્વરૂપી શ્રીકૃષ્ણ પ્રભુ.

સર્વ વેદો ભગવાનના નિશ્વાસ રૂપે છે. એમ પ્રથમ કહી ગયા છીયે, એટલે આપ પ્રભુ તે વેદોથી ભિન્ન નથી પરંતુ વેદરૂપજ છે જેથી અહિં આપ તે વેદરૂપ શ્રીપૂર્ણપુરુષોત્તમ એમ જણાવે છે. તેમ ‘વેદાનાં સામવેદોઽસ્મિ’ વેદોમાં હું સામવેદ છું. એમ આપ ગીતામાં પણ આજ્ઞા કરે છે. તેથી પણ આપ વેદરૂપ છે એમ સિદ્ધજ છે.

(૧૦૬૧) વિભેદનઃ ઋગવેદ, યજુર્વેદ, સામવેદ, અથર્વવેદ એમ એક વેદના ચાર પ્રકારે વિભાગ કરનાર તેમ તેની શિષ્યો દ્વારા શાખા પ્રશાખાઓ કરનાર ભગવાન વ્યાસસ્વરૂપ શ્રીકૃષ્ણચંદ્ર.

વ્યાસઃશાખાપ્રવક્તા ચ પુરાણાર્થપ્રવર્તકઃ ॥

માર્કણ્ડેયપ્રસન્નાત્મા વટપત્રપુટેશયઃ ॥૨૪૬॥

(૧૦૬૨) વ્યાસઃ વેદનો વિસ્તાર કરનાર પરાશરથી સત્યવતીમાં થયેલા શ્રીભગવાનનો અવતાર તે રૂપ શ્રીકૃષ્ણચંદ્ર.

(૧૦૬૩) શાખાપ્રવક્તા વેદની શાખાઓને શિષ્યો દ્વારા પ્રવર્ત્તાવનાર

(૧૦૬૪) પુરાણાર્થપ્રવર્તકઃ પુરાણોના લક્ષણરૂપ અર્થને પ્રવર્ત્તાવનાર-બોધ કરનાર વ્યાસસ્વરૂપ ભગવાન શ્રી પુરુષોત્તમ.

(૧૦૬૫) માર્કણ્ડેયપ્રસન્નાત્મા માર્કંડેય ઋષિ ઉપર પ્રસાદ યુક્ત-કૃપાપૂર્ણ જેમનો આત્મા-અંતઃકરણ છે એવા પ્રભુ.

(૧૦૬૬) વટપત્રપુટેશયઃ માર્કણ્ડેયમુનિને માયાનું દર્શન કરાવતી વખતે મહાસમુદ્રમાં વટવૃક્ષના પત્રથી બનેલા પડીયા પર શયન કરનાર બાલમુકુંદ શ્રીકૃષ્ણચંદ્ર.

માયાવ્યાપ્તમહામોહદુઃખશાન્તિપ્રવર્તકઃ ॥

મહાદેવસ્વરૂપશ્ચ ભક્તિદાતા કૃપાનિધિ ॥૨૪૭॥

(૧૦૬૭) માયાવ્યાપ્તમહામોહદુઃખશાન્તિપ્રવર્તકઃ માયા વડે વ્યાપ્ત થયેલા જે મહામોહ-અત્યન્ત અજ્ઞાન, તેથી ઉત્પન્ન થયેલું માર્કીડેય ઋષિને દુઃખ, તેની શાંતિ-નિવૃત્તિને પોતાનાં દર્શન આપી પ્રવર્તાવનાર અર્થાત્ પોતાનું દર્શન કરાવી માર્કીડેય ઋષિના દુઃખને નિવૃત્ત કરનાર-શાંત કરનાર ભગવાન શ્રીકૃષ્ણચંદ્ર.

(૧૦૬૮) મહાદેવસ્વરૂપઃ ૧ શ્રી મહાદેવરૂપ ૨ મહાદેવ-શ્રી શંકરના સ્વરૂપથી પુનઃમાર્કીડેયઋષિને દર્શન આપનાર.

મહાદેવ - શ્રીશંકર તે આપ ભગવાન શ્રીકૃષ્ણનું જ સ્વરૂપ છે. આપ ગીતામાં આજ્ઞા કરે છે કે :- ‘રુદ્રાણાં શઙ્કસઘ્નાસ્મિ’ (એકાદશ રૂદ્રમાં હું શંકર છું) આ પ્રમાણે ભગવદાજ્ઞાનુસાર જ અહિં મહાદેવસ્વરૂપધારી શ્રીકૃષ્ણ પ્રભુ એમ કથન કરે છે.

(૧૦૬૯) ભક્તિદાતા માર્કીડેયઋષિને ભક્તિરૂપ વર પ્રદાન કરનાર. માર્કીડેયઋષિ તપશ્ચર્યા કરતા હતા ત્યાં શંકરે પધારી વરદાન માગવાનું કહેતાં તેમણે અન્ય વરદાન નહિ માગતાં કેવલ પ્રભુ “શ્રી કૃષ્ણની ભક્તિ મ્હને દેઢ હો” એમ માંગણી કરી અને શંકરે તેવી ભક્તિ થવાનું વરદાન આપ્યું જેથી અહિં ભક્તિદાતા શંકર સ્વરૂપે ભક્તિ આપનાર શ્રીકૃષ્ણ ભગવાન એમ કહે છે.

(૧૦૭૦) કૃપાનિધિ અતિદુર્લભ ભક્તિના આપનાર હોવાથી કૃપા-દયાના નિધિ - ભંડાર, પરમ કૃપાનિધિ શ્રીકૃષ્ણચંદ્ર.

આદિત્યાન્તર્ગતઃ કાલો દ્વાદશાત્મા સુપૂજિતઃ ॥

શ્રીભાગવતરૂપશ્ચ સર્વાર્થફલદાયકઃ ॥૨૪૮॥

(૧૦૭૧) આદિત્યાન્તર્ગતઃ સૂર્યમંડલના મધ્યમાં રહેનારા નારાયણસ્વરૂપ શ્રીકૃષ્ણપ્રભુ.

(૧૦૭૨) કાલઃ ૧ વિશ્વને ક્ષણ લવ ઘટી પલ વગેરેથી કલનાર નિયમિત કરનાર પ્રભુ, ૨ કાલરૂપ ભગવાન શ્રી પુરુષોત્તમ.

શ્રીપુરુષોત્તમસહસ્રનામ નામચંદ્રિકા સહિત

(૧૦૭૩) દ્વાદશાત્મા ધાતૃમય પ્રભૃતિ બાર સૂર્ય રૂપ આત્મા સ્વરૂપ જેમનાં છે એવા શ્રી કૃષ્ણચંદ્ર.

(૧૦૭૪) સુપૂજિતઃ બારે સૂર્યના ઉપાસકોએ તે તે મંત્રો વડે સુંદર રીતે પૂજેલા - સ્તવેલા સૂર્યરૂપ ભગવાન શ્રી પૂર્ણ પુરુષોત્તમ.

(૧૦૭૫) શ્રીભાગવતરૂપઃ ૧ શ્રીમદ્ભાગવત શાસ્ત્રમાં અનુક્રમથી જેમના સ્વરૂપનું નિરૂપણ કરેલું છે એવા, ૨ શ્રીમદ્ભાગવતમાં જેમનું સ્વરૂપ જ વિરાજિત છે એવા પ્રભુ. ૩ શ્રીભાગવત એજ જેમનું સ્વરૂપ છે. એવા શ્રી ભગવાન નંદનંદન શ્રીકૃષ્ણચંદ્ર.

(૧૦૭૬) સર્વાર્થફલદાયકઃ ૧ શ્રીમદ્ભાગવત સ્વરૂપ વડે સર્વાર્થ એટલે ધર્મ અર્થ કામ અને મોક્ષ રૂપ ફલને અર્પણ કરનાર, ૨ સર્વ અર્થોનું ફલ ભક્તિને અર્પણ કરનાર, ૩ સર્વપુરુષાર્થરૂપ ફલોને આપનાર, ૪ સર્વ અર્થ સ્વરૂપ આપ ભગવાન જ તદ્રૂપ ફલ એટલે આપના આનંદમય ફલાત્મક સ્વરૂપનું દર્શન આપનાર ભગવાન શ્રી કૃષ્ણચંદ્ર.

॥ ઇતિ દ્વાદશસ્કન્ધનામાનિ ॥

શ્રી મહાપ્રભુ શ્રીમદાચાર્યચરણ આપ ગ્રંથની સમાપ્તિમાં તેનો ઉપસંહાર કરતાં આજ્ઞા કરે છે કે

इतीदं कीर्तनीयस्य हरेर्नामसहस्रकम् ॥

पञ्चसप्ततिविस्तीर्णं पुराणान्तरभाषितम् ॥૨૪૧॥

જેમ પુરાણાન્તરના પંચોતેર નામોનો અધિક વિચાર કરેલો છે એવાં સકલ દુઃખ સમુદાયને હરણ કરવાવાલા કીર્તન-સંકીર્તન કરવા યોગ્ય શ્રીહરિના-શ્રીકૃષ્ણચંદ્રના એક હજાર નામો આ પ્રમાણે સમાપ્ત થયાં. આ શ્લોકમાં જે પુરાણાન્તરનાં પંચોતેર નામો કહેલાં છે તે અન્ય પુરાણોનાં નહિ પરંતુ શ્રીકૃષ્ણને ઉદ્દેશી જે જે પુરાણો હોય તેમાંનાં છે એમ જાણવું. તેને યથામર્તિ નીચે પ્રમાણે સ્પષ્ટ કરું છું.

(૨૦) (૫૯) (૧૨૪) (૧૨૭) (૧૨૮) (૨૦૪) (૨૦૫) (૨૦૯)
 (૨૧૦) (૨૧૧) (૨૧૨) (૨૧૩) (૨૧૪) (૨૧૫) (૨૧૬) (૨૧૭)
 (૨૧૮) (૨૧૯) (૨૪૪) (૨૫૮) (૨૬૦) (૨૯૭) (૩૬૦) (૬૧૪) (૬૧૫)
 (૬૨૫) (૬૨૬) (૬૨૭) (૬૬૧) (૬૬૨) (૬૬૩) (૬૬૪) (૬૬૫) (૬૬૬)
 (૬૬૭) (૬૮૯) (૬૯૦) (૬૯૧) (૬૯૨) (૬૯૩) (૬૯૪) (૬૯૫) (૬૯૬)
 (૬૯૭) (૭૦૪) (૭૦૫) (૭૦૭) (૭૦૮) (૭૩૦) (૭૭૮) (૭૮૫)
 (૭૮૬) (૮૦૫) (૮૦૬) (૮૦૭) (૮૦૮) (૮૦૯) (૮૧૦) (૮૧૧)
 (૮૧૨) (૮૧૩) (૮૧૪) (૮૧૫) (૮૧૬) (૮૧૭) (૮૧૮) (૮૩૩)
 (૮૪૦) (૮૫૧) (૮૮૧) (૮૮૨) (૮૦૫) (૮૪૩) (૮૮૮) (૧૦૪૬)

(હવે આપ ગ્રંથકાર ફલશ્રુતિ જણાવે છે.)

य एतत्प्रातरुत्थाय श्रद्धावान् सुसमाहितः ॥

जपेदर्थार्थहितमतिः स गोविन्दपदं ब्रजेत् ॥૨૫૦॥

અર્થ : જે આ પુરુષોત્તમસહસ્રનામ સ્તોત્રને પ્રભાતમાં ઉઠી, અવ્યગ્રચિત્-શાંત અન્તઃકરણપૂર્વક શ્રદ્ધાવાન બની લૌકિક પદાર્થોમાં ચિત્તને દૂર કરીને જપે, પુનઃ પુનઃ પઠન કરે, તે પુરુષ ગોવિંદના - ગોબ્રાહ્મણાદિના ઈન્દ્ર શ્રી ગોવર્દ્ધનધરના પદને સ્થાનને વા શ્રી ગિરિરાજધરણના ચરણકમલને શરણ-પ્રાપ્ત થાય. એ તો નિઃસંશય જ છે. ઉપર પ્રમાણે શ્રદ્ધાવાન પ્રાતઃકાલમાં ઉઠી આ સ્તોત્રનું પઠન કરનાર, લૌકિક પદાર્થોમાં મન નહિ રાખનાર સાધનસંપન્ન પુરુષને પ્રભુપદ પ્રાપ્ત થાય એમ ફલ કહ્યું પરન્તુ તેમ કરવા અશક્ય હોય, નિઃસાધન હોય તેને શું ? એમ શંકા થતાં તેવાને પણ આ સ્તોત્ર પાઠના પઠનનું ફલ થાય છે એમ દર્શાવે છે કે :

सर्वधर्मविनिर्मुक्तः सर्वसाधनवर्जितः ॥

एतद्वारणमात्रेण कृष्णस्य पदवीं ब्रजेत् ॥૨૫૧॥

અર્થ - સર્વધર્મથી વિહીન હોય, સર્વ સાધનથી વિમુખ થયેલો હોય, તો પણ જે પુરુષ આ સ્તોત્રનું પઠન કરે તો તેના ધારણ માત્રથી જ શ્રીકૃષ્ણચંદ્રની પદવીને પામે.

શ્રીપુરુષોત્તમસહસ્રનામ નામચંદ્રિકા સહિત

તાત્પર્ય કે - ભલે સર્વસાધનહીન હોય, પરંતુ ભગવન્નામોચ્ચારણનો મહિમા જ એવો અપરિમિત છે કે તેનું વારંવાર પઠન થતાં જ આપોઆપ સર્વ યોગ્યતા પ્રાપ્ત થાય છે. પ્રભુ કૃપાનિધાન છે, જેમની કૃપાથી પાંગળો પણ ગિરિવર ઉલ્લંઘે છે, મૂંગો-પણ પ્રખર વક્તા થાય છે. તો પછી નિજ ભક્ત અધિકારી થાય એમાં શું આશ્ચર્ય છે ? વળી પ્રભુની પ્રાપ્તિમાં પણ જે મુખ્ય છે, સાધન સંપત્તિ ગૌણ છે એમ પણ આ શ્લોકથી સિદ્ધ કરે છે.

હર્યાવેશિતચિત્તેન શ્રીભાગવતસાગરાત્ ॥

સમુદ્વૃતાનિ નામાનિ ચિન્તામણિનિભાનિ હિ ॥૨૫૨॥

અર્થ : ભગવાન શ્રીકૃષ્ણચંદ્રમાં ચિત્તને પરોવી મેં શ્રીમદ્ ભાગવત રૂપી મહાસાગરમાંથી ચિંતામણિસમાન ભગવન્નામોને સુંદર રીતે અવતરણ કરેલાં છે.

તાત્પર્ય કે : આપ શ્રીમદ્વાચાર્યચરણે પ્રભુના સાક્ષાત્ આવિર્ભાવથી જ આ સ્તોત્ર પ્રકટ કરેલું છે, એટલે સ્તોત્રમાં અન્તર્ગત રહેલાં ભગવન્નામોનું પાઠ સમયે પુનઃ પુનઃ ઉચ્ચારણ થતાં જ અન્તઃકરણમાં ભગવાનનો આવિર્ભાવ થાય, એ સાધારણ જ છે. કેમ કે જેવા આવેશથી પ્રકટ કરવામાં આવેલી વસ્તુ હોય, તેની અસર તેવા જ પ્રકારની હૃદય ઉપર તરત જ થાય છે એ સહજ નિયમ છે.

વળી ઉપરના જ વિષયને પુનઃ દેઢ કરે છે કે :

. કણ્ઠસ્થિતાન્યર્થદીપ્તયા બાધન્તેજ્ઞાનજં તમઃ ॥

ભક્તિં શ્રીકૃષ્ણદેવસ્ય સાધયન્તિ વિનિશ્ચિતામ્ ॥૨૫૩॥

અર્થ : આ પુરુષોત્તમસહસ્રનામ સ્તોત્રને કંઠમાં ધારણ કરે - મુખ પાઠ કરે તો અર્થના પ્રકાશ વડે મુખ પાઠ કરનારના અજ્ઞાનથી પ્રકટ થયેલા અન્ધકારને નાશ કરે, દૂર કરે, અને શ્રી કૃષ્ણદેવની ભક્તિને સાધે અર્થાત્ શ્રીકૃષ્ણની ભક્તિ પ્રાપ્ત થાય એમ નિશ્ચય છે, નિર્વિવાદ જ છે.

તાત્પર્ય - વારંવાર સ્તોત્રના પાઠથી અર્થ જ્ઞાન થાય, અને અર્થને પ્રકાશ થવાથી હૃદયની મલિનતા દૂર થઈ અજ્ઞાનનો નાશ થાય, એટલે વિમલ બનેલા

શ્રીપુરુષોત્તમસહસ્રનામ નામચંદ્રિકા સહિત
હૃદયકમલમાં ભગવત્પ્રેમપરિમલ પ્રસાર પામે જેથી ભક્તિ સિદ્ધ થાય એ
સ્વાભાવિક જ છે.

(ભગવન્નામસ્મરણનું માહાત્મ્ય જેટલું વર્ણન કરીએ તેટલું ઓછું છે, એવા
આશયથી તેની પરાકાષ્ઠા જણાવે છે.)

किंबहुक्तेन भगवान् नामभिः स्तुतषड्गुणः ॥
आत्मभावं नयत्याशु भक्तिं च कुरुते ददाम् ॥२५४॥

અર્થ - વળી વિશેષ તો શું વર્ણન કરું ? કિન્તુ આ સહસ્ર નામોથી ષડગુણ
ઐશ્વર્ય સંપન્ન પરમસુંદર ભગવાન શ્રીકૃષ્ણચંદ્રની સ્તુતિ કરેલી છે. જેથી આ
સ્તોત્રના પાઠ કરનારને થોડાજ સમયમાં પ્રભુ નિજ સ્વરૂપને પ્રાપ્ત કરાવે અને
નિજ ભક્તિને દૃઢ કરે એ સત્યજ છે.

यःकृष्णभक्तिमिह वाञ्छति साधनोयै -
नामानि भासुरयशांसि जपेत्स नित्यम् ॥
तं वै हरि स्वपुरुषं कुरुतेऽतिशीघ्र -
मात्मार्षणं समधिगच्छति भावतुष्टः ॥२५५॥

અર્થ - અનેક સાધનોના સમૂહથી જે શ્રીકૃષ્ણ ભગવાનની ભક્તિની વાંછના
- અભિલાષા કરતો હોય, તેણે તેવાં શ્રમરૂપ સાધનોમાં નહિ પડતાં, જેમાં પૂર્ણ
પુરુષોત્તમ શ્રી કૃષ્ણચંદ્રના પ્રકાશવાળા યશો વર્ણવેલાં છે એવાં આ સહસ્ત્રનામોનો
નિરંતર જપ કરવા પાઠ કરવો, તેમ કરનારને આપ શ્રીહરિ તત્કાલજ નિજજન
બનાવે છે, અને ભક્તિભાવથી સંતુષ્ટ બની પ્રસન્ન થઈ તેણે કરેલા આત્મસમર્પણને
આપ સુંદર રીતે જાણે છે અથવા તેના ભાવથી સંતુષ્ટ થઈ આપ તેને નિજ
સ્વરૂપનું દાન કરે છે.

(ગ્રન્થના અંતમાં નિજજનોનું મંગલ ઈચ્છતા શ્રીમદાચાર્ય ચરણ મંગલાચરણ
કરી ગ્રન્થની પરિસમાપ્તિ કરે છે.)

શ્રીપુરુષોત્તમસહસ્રનામ નામચંદ્રિકા સહિત

શ્રીકૃષ્ણ કૃષ્ણસરવ વૃષ્ણિવૃષાવનીધૃક્ -
રાજ્યન્યવં શદહનાનપવર્ગવીર્ય ॥
ગોવિન્દ ગોપવનિતાવ્રજભૃત્યગીત
તીર્થશ્રવઃ શ્રવણમઙ્ગલ પાહિ ભૃત્યાન્ ॥૨૫૬॥

અર્થ - હે શ્રીકૃષ્ણ ! હે કૃષ્ણ - અર્જુન મિત્ર ! વસુદેવાદિ યાદવો ધર્મ અને પૃથ્વીનો દ્રોહ કરનારા અન્ય રાજાઓના વંશને બાળી ભસ્મીભૂત કરવામાં અતુલબલસંપન્ન હે પ્રભો ! હે ગોવિંદ ! હે ગોપાંગનાઓ અને ગોપભક્તો વડે ગાન કરાતા, હે તીર્થરૂપ કીર્તિશાલી હે શ્રવણ કરતામાં જ પરમ કલ્યાણનિધાન વિભો ! આપ નિજ ભક્તજનોનું પાલન કરો-રક્ષણ કરો.

(નામચંદ્રિકા નામની ટીકાના પ્રકટ કરનારા પંચમગૃહાધિપતિ શ્રીરઘુપતિ નિજ રચિત ટીકાને શ્રીકૃષ્ણચરણમાં સમર્પણ કરે છે.)

કૃષ્ણનામસહસ્રક-માલેયં વાઙ્ગિમયી ॥
ગ્રથિતા શ્રુતિસૂત્રેણ રચિતા કૃષ્ણપાદયોઃ ॥૧॥

શ્રી વિટ્ઠલતનૂજેન રુક્મિણીગર્ભસમ્ભવા ॥
રઘુનાથેન ગાથેયં નામસુવ્યરચિ સ્ફુટમ્ ॥૨॥

અર્થ - શ્રીકૃષ્ણનાં સહસ્ત્રનામ રૂપ વાણીમય મણિઓવાળી શ્રીમદ્દાયાર્થજીએ ગ્રથેલી આ માળાને શ્રુતિ પ્રમાણો રૂપ સૂત્રથી રચીને શ્રી કૃષ્ણના ચરણકમલમાં નિવેદન કરી છે. તે આ નામચંદ્રિકા ટીકાને શ્રી રુક્મિણીજીના ગર્ભમાં પ્રકટ થયેલા અને શ્રીપ્રભુચરણના (પંચમ) પુત્ર રઘુનાથજીએ સ્પષ્ટ રીતે રચેલી છે.

શ્રીકૃષ્ણચાંદ્રચારણામૃતસોવને ન
શ્રીવલ્લાભાનલકૃપાબલાસંશ્રેયન ॥
ટીકા સુગુર્જરાગિરિ ગ્રથિતા મયેયં
નિત્યં પ્રસીદતુ તતઃ કિલ ગોકુલેન્દુ ॥

શ્રીપુરુષોત્તમસહસ્રનામ નામચંદ્રિકા સહિત

અર્થ - શ્રીકૃષ્ણચંદ્ર ચરણામૃત સેવવાથી શ્રી
વલ્લભાનલ કૃપાબલ પામવાથી ॥
ટીકા રચી સરસ ગુર્જરવાણીમાં તો તેથી પ્રસન્ન
નિત ગોકુલચંદ્રમા હો ॥૧॥

સમાપ્તમિદં ગુર્જરગિરાનુવાદસંવલિતં
નામચંદ્રિકાટીકાસમન્વિતં

પુરુષોત્તમસહસ્રનામસ્તોત્રમ્ ॥

॥ સમાપ્તમ્ ॥



શ્રીકૃષ્ણાશ્રય

સર્વમાર્ગેષુ નષ્ટેષુ કલૌ ચ ખલધર્મિણિ ।
પાષંડપ્રચુરે લોકે કૃષ્ણ એવ ગતિર્મમા૧૥
ભ્રેષ્ઠાકાન્તેષુ દેશેષુપાપૈકનિલ યેષુ ચ ।
સત્પીડાવ્યગ્રલોકેષુ કૃષ્ણ એવ ગતિર્મમા૨૥
ગંગાદિતીર્થવર્યેષુ દુષ્ટરેવાવૃતેષ્વિહ ।
તિરોહિતાધિદેવેષુ કૃષ્ણ એવ ગતિર્મમા૩૥
અહંકારવિમૂઢેષુ સત્સુ પાપાનુવર્તિષુ ।
લાભપૂજાર્થચત્નેષુ કૃષ્ણ એવ ગતિર્મમા૪૥
અપરિજ્ઞાનનષ્ટેષુ મંત્રેષ્વપ્રતયોગિનુ ।
તિરોહિતાર્થદેવેષુ કૃષ્ણ એવ ગતિર્મમા૫૥
નાનાવાદવિનષ્ટેષુ સર્વકર્મપ્રતાદિષુ ।
પાષણ્ડૈકપ્રચત્નેષુ કૃષ્ણ એવ ગતિર્મમા૬૥
અજ્ઞમિલાદિદોષાણાં નાશકોડનુભવે સ્થિતઃ ।
જ્ઞાપિતાખિલમાહાત્મ્યઃ કૃષ્ણ એવ ગતિર્મમા૭૥
પ્રાકૃતા સકલા દેવા ગણિતાનન્દકં બૃહત્ ।
પૂર્ણાનન્દ હરિસ્તસ્માત્ કૃષ્ણ એવ ગતિર્મમા૮૥
વિવેકઘૈર્યભક્ત્યાદિરહિતસ્ય વિશેષતઃ ।
પાપાસક્તસ્ય દીનસ્ય કૃષ્ણ એવ ગતિર્મમા૯૥
સર્વસામર્થ્યસહિતઃ સર્વત્રિવાખિલાર્થકૃત્ ।
શરણસ્થસમુદ્રારં કૃષ્ણ વિજ્ઞાપયામ્યહમ્ ॥૧૦॥
કૃષ્ણાશ્રયમિદં સ્તોત્રં ચઃ પઠેત્ કૃષ્ણસન્નિધૌ ।
તસ્યાશ્રયો ભવેત્ કૃષ્ણ ઇતિ શ્રી વલ્લભોડ્ભવીત્ ॥૧૧॥

॥ ઇતિ શ્રીમદ વલ્લભાચાર્ય વિરચિતં કૃષ્ણાશ્રય સ્તોત્રમ્ સંપૂર્ણમ્ ॥